

مۇقاۋىنى لايىھىلىگۈچى: غالىب شاھ
خەتتات: ئابلىكجان زۇنۇن جەۋلاتى

قاباھەت



شىنجاڭ ياشلار ئۆسمۈرلەر نەشرىياتى



ئەخەت تۈردى



قاباھەت

شىنجاڭ ياشلار ئۆسمۈرلەر نەشرىياتى 

ISBN 978-7-5371-5830-5



9 787537 158305 >

باھاسى: 25.00 يۈەن





ئۇنىۋېرسال

قايىھت

(رومان)

شىنجاڭ ياشلار-ئۆسمۈرلەر نەشرىياتى



مەسئۇل مۇھەررىرى: ئابلىز قېيۇم
مەسئۇل كوررېكتورى: ئىبادەت ياسىن
مۇقاۋىنى لايىھىلىگۈچى: غالىب شاھ

قباھەت

(رومان)

ئاپتورى: ئەخەت تۇردى

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 2 - كوچا، 1 - قورۇ، پ: 830049)

شىنجاڭ شىنخۇا كىتابخانىسىدىن تارقىتىلدى

شىنجاڭ جىڭبەن پائىدا چەكلىك شىركىتىدە بېسىلدى

ئۆلچىمى: 850×1168م، 32 كەسەم، پائىدا تاۋىقى: 12.25

2008 - يىلى 5 - ئاي 1 - نەشرى


2008 - يىلى 5 - ئاي 1 - بېسىمى

ISBN978-7-5371-5830-5

سائى: 1-5000

باھاسى: 25.00 يۈەن

بېسىمىدا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز



ئابدۇكادىر
ئابدۇكادىر

«قباھەت» كە بارىكاللا!

مەن بۇ روماننى بەكمۇ ئېغىر ئازابلىق تۇيغۇ ئىچىدە ئوقۇپ تۈگەتتىم. ئەلەم ۋە خورلۇقتىن قەلبىم سىجىلىپ، غەزەپ ۋە نەپرەتتىن ۋۇجۇدۇم لەرزىگە كەلدى.

يېڭى دەۋر تەرەققىياتىدىن كۈچ ئېلىپ، مەنىۋى ئەركىنلىك بىلەن روھىي ئازادلىقنىڭ بىپايان ئالىمىگە قەدەم قويغان بىزنىڭ ئىپتىخارلىق مىللىي ھاياتىمىز ئۈمىد ۋە ئىشەنچ بىلەن مۇھەببەت ۋە مېھىر - شەپقەت تۇيغۇسىغا تويۇنغان يېڭىچە مۇناسىۋەتلەر مۇھىتىدا ئۆزىنىڭ ئەخلاق يۈكسەكلىكى بىلەن مەنىۋى ئۇلۇغۋار - لىقىنى تېخىمۇ يارقىن نۇرلاندۇرۇشى لازىم ئىدى. لېكىن، بۇلغانغان مال - دۇنيا بىلەن چىرىكلىكتىن بىخىسغان، راھەت - پاراغەتنى ۋىجدان ۋە نومۇستىن ئەلا بىلىدىغان، ئۆزىنىڭ ھاياتى قەدىر - قىممىتىنى زورلۇق ۋە شەپقەتسىزلىكتە ھېس قىلىدىغان بىر قىسىم كىشىلىرىمىز زاماننىڭ كەڭلىكى ۋە شەخس ھەرىكىتىنىڭ دەخلىسىزلىكى ھالىتىدىن پايدىلىنىپ، تۇرمۇشقا يېڭىلا كۆز ئاچقان سەبىي بالىلىرىمىز بىلەن تىرىكچى - لىك سىرلىرىنى تېخى چۈشىنىپ يەتمىگەن ساددا ئۆسمۈرلىرى - مىزنى ئالداپ ياكى تۇتقۇن قىلىپ، ئۆزلىرىنىڭ رەزىل مەقسەت ۋە ئىرادىسىنىڭ بىچارە قۇللىرىغا ئايلاندۇردى. ئۇلارنى ئۆزلىرى ئەركىن ۋە دەخلىسىز دۇنيا دەپ بىلىدىغان ئىچكىرىدىكى تەرەققىي قىلغان بەزى شەھەرلەرگە ئاپىرىپ، ئوغرىلىق ۋە يانچۇقچى - لىققا سېلىپ ياكى بەزمىخانا ۋە ئىشرەتخانىلارغا سېتىپ، مىللىي غۇرۇر ۋە نومۇسىمىزنى مىسلى كۆرۈلمىگەن دەرىجىدە دەپسەندە قىلىپ، ئېتىقادلىق پاك مىللىي ھاياتىمىزنى ھاقارەتلىك ئەخلا -

قىي كىرىزىنىڭ ئىپلاس يۇندىسى بىلەن بۇلغىدى .
تۇرمۇشىمىزدا بىز بىلەن بىللە ياشاپ ، بىللە ئىلگىرىلەپ ،
ئۇنىڭدا پەيدا بولۇۋاتقان ھەربىر ماھىيەتلىك ۋەقە - ھادىسىلەرنى
سەزگۈرلۈك بىلەن كۆزىتىپ كېلىۋاتقان بىزنىڭ مىللىي ئەدەبىد-
ياتىمىز ھاياتىمىزدىكى بۇ ئازابلىق رېئاللىققا تېگىشلىك نەزەر
ئاغدۇرۇپ ، ئۇنى ئۆز ۋاقتىدا ئەكس ئەتتۈرۈشكە تەرەددۇت قىل-
دى . بىزنىڭ بىر قىسىم ئىقتىدارلىق ئاپتورلىرىمىز بۇ ھەسرەت-
لىك تېمىنى يىرىك ئىجادىي پىلاندا تەسۋىرلەپ ، ئوقۇرمەنلەرنى
روھەن ئويغاقلققا ئۈندەپ ، بۇ خىل پاجىئەلىك تەقدىر ئىسكەند-
جىسىدە خورلىنىۋاتقان بەختسىز بالىلىرىمىزنى ئۆز ئارزۇسىدە-
كى پاك ۋە گۈزەل ھاياتقا قايتۇرۇش ئىرادىسىغا كەلگەن بولسىد-
مۇ ، ئەمما ، ئۇلار بۇ يېڭى ھاياتىي تېمىنىڭ زامان ۋە ماكان
تۈسىنىڭ سىرلىق ۋە مۇرەككەپلىكى ، ئۇنىڭغا باغلانغان تارقاق
ھايات كۆرۈنۈشلىرىنىڭ مەزمۇن ، ماھىيىتىنى ئەسلىي ھالىتى
بويىچە ئىگىلەشنىڭ قىيىن ۋە مۇشەققەتلىكى توپەيلىدىن ، ئەمە-
لىي ھالدا قەلەم تەۋرىتىشكە جۈرئەت قىلالمىدى . لېكىن يازغۇچى
ئەخەت تۇردى بۇ ئەھمىيەتلىك ، مۇرەككەپ تېمىغا دادىل تۇتۇش
قىلىپ ، شاڭخەي ، گۇاڭجۇ ، شېنچېن ، جۇخەي ، خەيكو ۋە سەن-
يىلارغا كۆپ قېتىم جاپالىق سەپەر قىلىپ ، روھىيىتىمىزنى
خۇنۇكلەشتۈرۈۋاتقان بۇ ھاقارەتلىك تۇرمۇشنىڭ قاراڭغۇ بۇر-
جە كلىرىگىچە كىرىپ ، ئۇنىڭدىكى ھەرخىل كىشىلەرنىڭ ئالاھىدە
ھەرىكەت ۋە مۇناسىۋەت يوللىرىنى چوڭقۇر ئىگىلەپ ، كىشىلىرىد-
مىزنىڭ روھىيىتىنى تەۋرىتىپ ، ئۇلارنى ھاياتىي پاكلاشنىڭ
يېڭى شىجائەتلىك يولىغا باشلايدىغان ، ئۆزگىچە بەدىئىي پۇراققا
ئىگە بىر ئىجادىي روماننى يارىتىپ ، ئەدەبىياتىمىزنىڭ ئىجتىما-
ئىي بۇرچ تۇيغۇسىنىڭ قۇدرەتلىك مەنىۋى كۈچىنى روشەن گەۋ-
دىلەندۈرۈپ بەردى . بۇ — يازغۇچى ئەخەت تۇردىنىڭ بەدىئىي
پىروزىمىزنىڭ تېماتىك مەزمۇنىنىڭ تېخىمۇ بېيىشى ۋە مۇكەممەل-

لىشىشىگە قوشقان يەنە بىر ئەمەلىي تۆھپىسى .
ئەخەت تۇردىنىڭ بۇ يېڭى رومانىدا ، ئۇنىڭ بۇرۇنقى يىرىك
ئەسەرلەر ئىجادىيىتىدە ئىزچىل داۋاملىشىپ كەلگەن ئۆزىگە خاس
ئىجادىيەت ئالاھىدىلىكى تېخىمۇ روشەن بەدىئىي تۈستە ئايدان
بولغان . ئۇ پۈتۈن ئىجادىي زېھنىي كۈچىنى پېرسوناژلار خاراكتېر-
رىنىڭ خاسلىقى ۋە روشەنلىكى بىلەن ۋەقەلەر قۇرۇلمىسىنىڭ
ئىخچام ۋە ھەرىكەتچانلىقى ئۈستىگە قويۇپ ، ئەسىرنىڭ تېماتىك
مەزمۇنىنى ماھىيەتلىك تۇرمۇش كۆرۈنۈشلىرىنىڭ بەدىئىي تى-
پىكىلەشتۈرۈلۈشىدىن بارلىققا كەلگەن ، كەسكىن ۋە مۇرەككەپلى-
كى بىلەن ئايرىلىپ تۇرىدىغان جىددىي ۋە ئۆتكۈر زىددىيەت
توقۇنۇشلىرى مۇھىتىدا ئوبرازلىق ئېچىپ بەرگەن . يازغۇچى
قەلبى ئۆز ئارزۇسىدەك پاك ، ھاياتنى دائىم تەسەۋۋۇرىدەك گۈ-
زەل ۋە مۇھەببەتلىك ھېس قىلىدىغان ساددا قىز خىسەت بىلەن
ھەرقانداق ۋاقىتتا ئادالەت ۋە ھەققانىيەت قارىشىدىن كەچمەيدىغان
ئىرادىلىك يىگىت ئۇتۇقنىڭ ئىشەنچ ۋە ئارمان بىلەن تولغان
ئۆزگىچە مۇھەببەت يولىنى بەدىئىي تۈگۈن قىلىپ ، رومان سۆزد-
تىنى ئالدىن ھېس قىلىش تەس بولغان مۇرەككەپ ، تراگېدىيە-
لىك تۇرمۇش سەرگۈزەشتىلىرى ئاساسىدا راۋاجلاندۇرۇپ ، ئۇلار-
نىڭ ھەرىكەت پائالىيىتى بىلەن ھاياتىي تەقدىرىگە مۇناسىۋەتلىك
بولغان ھەرخىل تىپىك پېرسوناژلارنى بەدىئىي سەھنىگە چىقىرد-
دۇ . ھايات قارىشى بىلەن تۇرمۇش ئادىتى يېقىدىن تۈپتىن پەرق
قىلىدىغان ، ئالڭ - پىكرى بىلەن ئارزۇ - ئىنتىلىشىدىكى خاسلى-
قى ، ئەقەدە - ئېتىقادىدىكى چىڭلىق ۋە جاھىللىق بىلەن مەڭگۈ
چىقىشالمايدىغان بۇ كىشىلەرنىڭ ئۆز خالىغىنىچە ئەركىن ھەرد-
كەت قىلىشىغا يول قويۇپ ، ئۇلارنى رېئال تۇرمۇشنىڭ ئەڭ
نازۇك ، ئەڭ مۇرەككەپ ھالەتلىرىدە ، ئۆزلىرىنىڭ ھاياتىي مەۋ-
جۇتلۇقىغا باغلىق بولغان ئەڭ ئەجەللىك كۆرۈنۈشلىرىدە ئۇچراش-
تۇرۇپ ، روماننىڭ بەدىئىي سەھىپىلىرىنى ئىككى خىل ئەقلىي ،

ئەخلاقىي كۈچنىڭ رەھىمسىز ئېلىشىشنىڭ ، بىر - بىرنى بېسىپ چۈشۈش يولىدىكى شىددەتلىك مەنىۋى تىرىكشىشنىڭ كەڭ بەدىئىي زېمىنغا ئايلاندۇرىدۇ ...

شۇنداق قىلىپ ، پېرسوناژلار سىرلىق ۋە مۇرەككەپ روھىي دۇنياسىنى ئۆزلىرىنىڭ ئالاھىدە پىكرى ۋە ھەرىكىتى ئارقىلىق ئۆزلىرى ئاچىدىغان ، ئىدىيىۋى خاراكتېر يېقىدىن ئۆزىدىن باشقا ھېچكىمگە ئوخشاشمايدىغان بىر گۇرۇپپا تىپىك پېرسوناژلار ئوب-رازىنى يارىتىدۇ . بۇ ئوبرازلار غەزەپ ۋە نەپرەت ، ئوچ ۋە قىساس ئېتىقادىغا تويۇنغان ئالاھىدە ئىش - ھەرىكەتلىرى ئارقىلىق ، رومان ۋە قەلىكلەرگە جىددىي ۋە دولقۇنلۇق تۇس بېرىپ ، ئەسەرنىڭ تېماتىك مەزمۇنىغا ماس بولغان ، ئوقۇرمەنلەرنى ئەلەم ۋە ھەس-رەت تۇيغۇسىدا قىينايدىغان ئۆزگىچە بىر خىل ئازاب ۋە ۋەھىمىد-لىك بەدىئىي ئېقىمنى بارلىققا كەلتۈرىدۇ ! ...

قەدىرلىك ئوقۇرمەن ، يۇقىرىقىلار مېنىڭ يازغۇچىمىز ئەخەت تۇردىنىڭ «قاباھەت» ناملىق رومانى بىلەن ئەڭ دەسلەپ ئۇچرىشىشتىن ئالغان كىچىككىنە تەسىراتىم . سىز ئوقۇپ كۆر-گەندىن كېيىن قانداق ئوي - خىيالغا كېلىسىز ، پۇرسەت بولسا مەتبۇئاتتا پىكىرلىشەيلى .

مۇھەممەد پولات

2008 - يىلى 18 - مارت ، ئۈرۈمچى .

مۇندەرىجە

بىرىنچى قىسىم

1 مۇھەببەت ۋە تۇتقۇن

ئىككىنچى قىسىم

52 كۈلپەتلىك كەچمىش

ئۈچىنچى قىسىم

267 رەھىمسىز باھار

بىرىنچى قىسىم

مۇھەببەت ۋە تۇتقۇن

«ئادەملەر تەقدىرنى ، تەقدىر ئادەملەرنى ئىزدەپ يۈردى -
دۇ... ھاياتنىڭ ئەزەلدىن بۇيانقى ئايلىنىشى شۇ!»

— «قىيامەت» رومانىدىن

1

خىسلەتنىڭ تۇيۇقسىز يوقاپ كېتىشى ھەممەيلەننى پاراكەندە قىلىپ ، ئۆي ئىچىنى غالىغۇيتىۋەتتى !
ئانىسى توقاچخان ھالىدىن كەتتى ، ئۇ ناھايىتى ئىچكىۋېر ، مۇلايىم ئايال ئىدى . دادىسى ئابدۇسەمەر يانتقان جايدا قېتىپ قالدى ، رەڭگى بوزدەك ئاقىرىپ كەتتى ، نېمىدۇر دېمەكچى ئىدى ، لېكىن گەپ ئاغزىدا قالدى ، تىلى ئايلانمىدى . ئىنىسى سۇبات يىغلاپ كەتتى ، ئامراق ئاچىسىغا چىدىماي شۈمشىپ قالدى...

— بۇ قىز نەلەردە يۈرىدىغاندۇ ؟ ئۇ ئەزەلدىن مۇنداق يوقاپ كەتمەيتتى !— ئانىنىڭ كۆڭلى بىر شۇملۇقنى سەزگەندەك ئەندى - شىگە چۈشتى .

ئۆي ئىچىنى پۈتۈنلەي ساراسىمە ۋە پەرىشانلىق ئىگىلەپ ئالغانىدى ...

ئۇلار خىسلەتنى كۈن بويى ئىزدىدى ، بارمىغان ئۇرۇق -

تۇغقان ، دوست - بۇرادەرنىڭ ئۆيى ، كىرمىگەن كوچا ، چىقىمى -
غان دۆڭ قالمىدى ، لېكىن خىسلەتنىڭ خەۋىرى يوق . نە يەردە ،
نە كۆكتە ئىز - دېرىكى بولمىدى .

«تېرىلغۇنىڭ دەردى بىر يىللىق ، بالىنىڭ دەردى مىڭ
يىللىق» دېگەندەك ، ئۇلار بىرنەچچە كۈن ئىچىدىلا بالا دەردىدە
تۈگىشىپلا كەتتى . بىچارە ئانا قىزىنىڭ دەردىدە كېچە - كېچىلدە -
رى ئۇخلىيالماي ، گويا سانسىز يىغىنە - نەشتەرلەر ئۈستىدە
ئېغىنلاپ چىققانداك قىيىنالىدى . توقاچخاننىڭ قەلبىدىكى ئازاب
كېسەلچان ئېرىنىڭ چىرايىدا ئىپادىلەنگەندە ، ئېغىر دەرد - ئەلەم
ۋە ئار - نومۇستىن تەڭ پۇچىلانغان ئاتا - ئانا ئىككىيلەننىڭ
تېنى گويا بىر تەن بولۇپ كەتكەندەك بىلىندى . ئۇلار زادىلا
چىدىيالمىدى ، بۇ سەۋەبسىز جۇدالىققا بەرداشلىق بېرەلمىدى .
دېمىسىمۇ ، ئىنسان يۈرىكى ئۆز باغرىنى يېرىپ چىققان پۇش -
تى - پاناھىدىن بۇنداق تۇيۇقسىز ، مۇنداق مۇدەھىش ئايرىلىشقا
قادىر ئەمەس ! نېمە ئۈچۈن تەقدىر ئۇلار بىلەن ھەمىشە بىللە
ياشاشقا تېگىشلىك يۈرەك پارىدىن جۇدا قىلىدۇ ؟ !

خىسلەت بۇ ئائىلىنىڭ خۇشلۇقى ، بەختى ۋە يورۇق يۇلتۇزى
ئىدى . ئۇ ، شۇنداق بىر شوخلۇق بىلەن خەندان ئۇرۇپ كۆلسە ،
گويا ئۆي ئىچىنى ئىسسىق بىر مۇھەببەت ئارىلاپ ئۆتكەندەك
بولاتتى . ئەمما ، بۈگۈن مانا شۇ بەختلىك ، شادىمان ئائىلىنى
قانداقتۇر كۈلكە شادلىقلىرى ئەمەس ، بەلكى مۇسەبەت قايغۇلىرى
چىرماپ ئالغانىدى . ئانا يىغلايتتى ، ئوڭىدا ، چۈشىدە ، نامىزىدا ،
دۇئاسىدا بىرلا سۆزنى تەكرارلايتتى : «كۆڭلۈمنىڭ چىمەنى قىد -
زىم ، كۆزۈمنىڭ نۇرى قىزىم ، تېنىمنىڭ قۇۋۋىتى قىزىم ،
قاراڭغۇ ئۆيۈمنىڭ چىرىغى قىزىم ... نەدىسەن قىزىم ، نەلەردە
يۈرۈپسەن قىزىم ؟ ! ... »

كېسەلچان ئاتا ئۆز ئورنىدا يېتىپ ، ئۆز ئاجىزلىقىدىن ئۇھ -
سىنىپ ، خۇداغا نالە قىلاتتى : «ئى كەرەملىك خۇدا ، سەن ئۆز

ھىممىتىڭ بىلەن تۆت قىرغاق ، سەككىز گىردابنى ئۆز ئىسمى ۋە جىسمى بىلەن ياراتتىڭ . سەن يەنە ئۆز كارامىتىڭ بىلەن بىر تېمىم ئەلەق سۈيىدىن ئادەم زاتىنى ئاپىرىدە قىلىپ ، ئۇنىڭغا جان ھەم تەن بەردىڭ ! ئى خۇدا ، خىسلەتمۇ ئۆزۈڭ ياراتقان ئاجىز بەندەڭغۇ ! ئۇنىڭ نەدە يۈرۈپ ، نەدە تۇرۇۋاتقانلىقىنى ئۆزۈڭ بىلىسەن ، ئۇنى زار قىلمىغىن ، خار قىلمىغىن ، بىزدىن ئايرىمىدىغىن ، ئۇ بىزنىڭ يۈرەك پارىمىز ! ...»

پەرزەنت ! ئاتا - ئانا ئۈچۈن نېمىدېگەن تاتلىق ، نېمىدېگەن مۇقەددەس نام - ھە ! ؟ ئۇ ئۆمۈرنىڭ شېرىن مېۋىسى ، ئائىلىنىڭ ئاۋاتلىقى ، شادلىقى ھەم بەختى ! پەرزەنت - بۇ كېلەچەك ، ئەجدادلار بىلەن ئەۋلادلارنى مەڭگۈ بىر - بىرىگە باغلايدىغان ئالتۇن ھالقا ! مانا شۇ پەرزەنتلەر شاراپىتى بىلەن ئۆمۈر باقى ، ھايات چەكسىز ئەمەسمۇ ! ؟

بۇ ئائىلىدە ئۇلۇغ - ئۇششاق تۆت جان بار ئىدى . ئابدۇسە - مەر بىلەن توقاچخاننىڭ قىزى خىسلەت ، ئوغلى سۇبات ئارقا - ئارقىدىن چوڭ بولۇپ ، مەھەللىنىڭ دۇردانە بالىلىرىغا ئايلىغانىدى . مانا ئەمدى خىسلەتكە كۆز تەگكەندە كلاس بولدى ، ئۈچ كۈن بۇرۇن ئەتىگەندىلا : «مەكتەپكە بېرىپ كېلەي ، بىرەر خەۋەر كەلدىمىكىن» دەپ چىقىپ كەتكەن پېتى ئون - تىنسىز يوقالدى . ئۇ بۇ يىل ئالىي مەكتەپكە ئىمتىھان بەرگەنىدى ، دەسلەپكى ئىمتىھان مەيدانىدىن ناھايىتى خۇشال چىققان بولسىمۇ ، ئەمما ئاخىرقى ئىمتىھاندىن كۆڭلى يېرىم ئىدى . چۈنكى ، ئاخىرقى ئىمتىھانغا قاتنىشىدىغان كۈننىڭ ئالدىدا دادىسى تۇيۇقسىز ما - شىنا ۋە قەسىگە ئۇچراپ دوختۇرخانىغا ئېلىپ كېلىندى ، دادىسى - نىڭ ئەھۋالى ئېغىر ئىدى ، ئۇ كېچىچە دادىسىنىڭ بېشىدا ئۆرە تۇرۇپ چىقتى ، ئەتىسى بىر كۆزى ياش ، بىر كۆزى قان ئىمتىھان مەيدانىغا كىردى ، كۆڭلى جايىدا بولمىغاچقا ، ئىمتىھاننى قانداق بەرگەنلىكىنى ئۆزىمۇ بىلەلمەي قالدى . بىرنەچچە كۈندىن كېيىن

دادىسىنىڭ كېسەللىك ئەھۋالى تۇراقلاشتى ، بۇ جەھەتتە خىسلەت-
نىڭ ئەنسىز كۆڭلى ئىزغا چۈشكەن بولسىمۇ ، ئەمما ئاخىرقى
ئىمتىھان نەتىجىسىنىڭ قانداق بولۇشىنى ئويلاپ خاتىرجەم بولال-
ماي يۈرەتتى ، شۇڭا ، ھەمىشە مەكتەپنى تىڭ - تىڭلايتتى ...
بۈگۈن خىسلەتنىڭ يوقاپ كەتكىنىگە ھايت - ھۆيت دېگۈچە
ئالتە كۈن بولۇپ قالدى . بۇ ئالتە كۈن توقاچخان ئۈچۈن گويا
ئازابلىق ئالتە يىلدەك تۇيۇلدى ، ئۇنىڭ بىر پۈتى ئۆيدە ، بىر پۈتى
سىرتتا ئىدى ، كۆڭلى شۇنداقلا بۇزۇلسا ، ئۆيدە كىيىدىغان ساڭ-
گىل - سۇڭگۈل كىيىملىرى بىلەنلا سىرتقا چۇراپ چىقىپ
كېتەتتى ، بۇ كۈنلەردە ئۇنىڭ ئۈچۈن ، كىيىم - كېچەك ،
گىرىم - پەرداز ، يېمەك - ئىچمەك دېگەنلەر ئەھمىيەتسىز نە-
سىلەرگە ئايلىنىپ كەتكەنىدى . تاماق تاماقتەك تېتىمايتتى ، پە-
داز تۈگۈل ، چىرايلىقراق كىيىم يەڭگۈشلەشكىمۇ ھەپسىلىسى
يوق ئىدى . بۈگۈن ئەتىگەندىمۇ ، ئۇ ئېرىگە ئازراق ناشتىلىق
تەييار قىلىپ بېرىپ ، يەنە چىقىپ كەتتى ، نەگە بېرىپ ، نەدە
تۇرۇشىنى ئۆزىمۇ بىلمەيتتى ، ئىشقىلىپ ، كۆڭلىنىڭ بىر يېرىدە
«قىزىمنى ئىزدەپ تاپمەن» دەيدىغان مەۋھۇم بىر پىكىر ھۆكۈم-
ران ئىدى . بۇنداق چاغدا ئابدۇسەمەرمۇ ئۇنىڭ رايىغا باقاتتى ،
ئانا قەلبىنىڭ ئاجىز ، ئەمما قەيسەرلىكىنى چۈشىنەتتى .

توقاچخان چىقىپ كېتىپ ، بىرەر سائەت ئۆتە - ئۆتمەي ،
سۇباتىنىمۇ بىر ئاغىنىسى چاقىرىپ چىقىپ كەتتى ، جىمجىت ئۆيدە
ياتقان ئابدۇسەمەرنى ئاستا - ئاستا تاتلىق ئۇيقۇ باستى . شۇ
ئارىلىقتا ، دەھلىزدىكى تېلېفون قاتتىق جىرىڭلاپ ئابدۇسەمەرنى
چۆچۈتۈۋەتتى ، ئۇنىڭ كۆڭلى بىر نەرسىنى تويغاندەك ، ئورنىدىن
ئۆمىلەپ تۇردى ۋە قولتۇق تاياققا تايىنىپ ، دىڭگۈسلاپ مېڭىپ
ناھايىتى تەستە دەھلىزگە چىقتى ، ئەمما ئۇ تۈرۈپكىغا قولىنى
ئۇزاتقىچە ، تېلېفون توختاپ قالدى . ئابدۇسەمەرنىڭ كۆڭلى بەك-
مۇ يېرىم بولدى ، گويا ئۇلار بىر ھەپتىدىن بېرى زارىقىپ

كۈتكەن تېلېفون كەلگەنۇ ، ئەمما ئۇ ئېلىشقا ئۈلگۈرمىگەن ! ئابدۇدۇسەمەر «تېلېفون يەنە كېلىدۇ» دېگەن ئۈمىدتە ئۆرە تۇرغان پېتى تېلېفونغا قاراپ تۇرىۋەردى ، ئالاھزەل چارەك سائەت ئۆتكەن بولسىمۇ ، تېلېفون قايتا جىرىڭلىمىدى ، ئابدۇدۇسەمەرنىڭ نىمجان پۇتلىرى تىترەپ ، پېشانىسىدىن مونچاق - مونچاق تەر چىقىپ كەتتى . شۇ چاغدا ، ئۇنىڭ تېلېفونغا تىكىلىپ تۇرغان كۆزى بىردىنلا تېلېفون ئېكرانىغا خاتىرىلىنىپ قالغان ئىمىر - چىمىر نومۇرلارغا چۈشتى . ئۇ زېھنىنى يىغىپ ، كۆز نۇرىنى مەركەز- لەشتۈرۈپ قارىۋىدى ، ئۇنىڭ كۆز ئۆڭىدە : «02081875338» دېگەن ناتونۇش بىر نومۇر نامايان بولدى .

ۋاي خۇدايمەي ، بۇ بىر غەلىتە نومۇرغۇ ! ئابدۇدۇسەمەر ئەزەلدىن مۇنداق نومۇرنى ئىشلىتىپ باقمىغان . تېخى بۇ سەككىز خانىلىق نومۇر ئىكەن ، ئالدىدىكى ئۈچ نومۇر چوقۇم رايون نومۇرى ، بۇ زادى نەدۇر ؟ ئابدۇدۇسەمەر سودا ئالاقىسى قىلىپ يۈرگەن ئوتتۇرا ئاسىيا رايونلىرىدىمۇ مۇنداق سەككىز خانىلىق نومۇر يوق ! بۇ چوقۇم ئۇلار بىر ھەپتىدىن بېرى كۈتكەن ، ئىزدىگەن ، زارىققان ئادەمنىڭ تېلېفون نومۇرى ! ئۇ نېمىشقىمۇ ئۆمىلەپ بولسىمۇ تېزىرەك چىقىپ ئالمىغاندۇ ، بۇ كاساپەت پۇت ئۇنىڭ ئىشلىرىغا ئەجەبمۇ كاشىلا بولدىغۇ ! ھېلىمۇ ياخشى ، بۇ ناتونۇش نومۇر تېلېفون ئېكرانىغا خاتىرىلىنىپ قاپتۇ ، ھېچبول- مىغاندا ، بۇ نومۇرنى تەكشۈرۈش ئارقىلىق ، خىسلەتنىڭ نەدىلى- كىنى بىلگىلى بولىدۇ !...

ئابدۇدۇسەمەرنىڭ كۆڭلى سەل - پەل جايىغا چۈشتى . ئۆز خىيالىدىن ئۆزى تەسەللى تاپتى .

چۈشتە قايتىپ كەلگەن توقاچخان بۇ خەۋەرنى ئاڭلاپ ، دەس- لەپ كۆڭلى يېرىم بولغان بولسىمۇ ، كېيىن خۇددى خىسلەتنىڭ سايىسىنى كۆرگەندەك ، شەپىسىنى ئاڭلىغاندەك ، ھىدىنى پۇرد- غاندەك يېقىملىق تۇيغۇغا كېلىپ قالدى ۋە چۈشلۈك تاماق يې-

يېشىنىمۇ ئۇنتۇپ ، ھېلىقى نومۇر كۆچۈرۈلگەن قەغەزنى چىڭ تۇتقىنىچە پوچتىخانغا يۈگۈرۈپ كەتتى ...

سىرلىق نومۇرنىڭ تەۋەلىكى تېزلا ئېنىقلاندى ، «گۇاڭجۇ شەھىرى» دېگەن نامنى ئاڭلىغاندا توقاچخان ھوشىدىن كەتكىلى تاس قالدى ، كېيىن ئۆزىنى تۇتالماي ھۆڭرەپ يىغلاپ كەتتى ، ئۇنىڭ ئاۋازى تولىمۇ ئېچىنىشلىق ، ھالسىز ۋە مۇڭلۇق ئىدى . ئۇ توختىماي قىزىنىڭ ئىسمىنى تىلغا ئېلىپ ، ئۇنىڭ قانداقلارچە دۇنيانىڭ بىر چېتىگە بېرىپ قالغانلىقىنى ئاڭقىرالماي زارلايتتى . ئەھۋالنى ئۇققانلار ئۇنىڭغا تەرەپ - تەرەپتىن ھېسداشلىق قىلدى ، تەسەللى بەردى ، ساقچىغا بېرىپ ئەھۋالنى مەلۇم قىلىشقا دەۋەت قىلدى ، لېكىن ناتىۋان ئانا چىداپ بولماس جۇدالىق ئەلىمى ۋە ئازاب - ئوقۇبىتى ئەكس ئەتكەن كۆزلىرىنى يوغان - يوغان ئېچىپ ھاسىرايتتى ، ئۆزىنى ئەقلىدىن ئازغاندەك دەھشەت ئىچىدە ھېس قىلاتتى . توقاچخاننىڭ ھالىغا ئېچىنغان ئىككى ئاق كۆڭۈل قىز ئۇنى يۆلەپ تۇرغۇزۇپ تاكسىغا سالىدى ۋە ئۆزلىرى بىللە شەھەرلىك جامائەت خەۋپسىزلىك ئىدارىسىغا كەلدى .

توقاچخان يېنىدىكى قىزلارنىڭ رىغبەتلەندۈرۈشى بىلەن ساقچى ئىدارىسىغا زور ئۈمىد تە - گويا ئۇلار بىر ئىلاھىي كۈچ بىلەن خىسلەتنى ھايالشىمايلا تېپىپ بېرەلەيدۇ دەيدىغان ساددا ئۈمىد تە كەلگەنىدى . ئەمما بۇ يەردە ئاڭلىغان گەپلىرى ئۇنى ئۈمىدسىزلەندۈرۈپلا قالماستىن ، بەلكى تېخىمۇ ئېغىر دەردكە مۇپتىلا قىلىپ قويدى .

ساقچى ئىدارىسىنىڭ ئوتتۇرا ياشلىق ، تەمكىن ، گەپ - سۆزلىرى جايىدا بىر بۆلۈم باشلىقى مۇنداق دېدى :

— بۇ تېلېفون نومۇرى پەقەت قىزىڭىزنىڭ مەلۇم كىشىلەر تەرىپىدىن تۇتقۇن قىلىنىپ ، گۇاڭجۇغا ئەكېتىلگەنلىكىدىن ئىبارەت بىرلا پاكىتنى چۈشەندۈرۈپ بېرىدۇ . ئەمما گۇاڭجۇ دېگەن

بەكمۇ كاتتا شەھەر ، سەككىز رايون ، ئىككى ناھىيىسى بار .
ھەربىر رايونى بىزنىڭ بۇ شەھىرىمىزدىنمۇ چوڭ . ئۇ يەرنىڭ
مۇقىم نوپۇسى سەككىز - توققۇز مىليون ، كۈنلۈكى كىرىپ -
چىقىپ تۇرىدىغان ئاقما نوپۇسمۇ يېرىم مىليونغا يېتىدىغان تۇر-
سا ، مۇنداق زور ئادەم دېڭىزى ئىچىدىن قىزىڭىزنى قانداق ئىز-
دەيمىز ؟ ! ئۇنىڭ ئۈستىگە ، بۇ نومۇر مۇقىم تېلېفوننىڭ ئەمەس ،
كىچىك زېرەكنىڭ نومۇرى ، بۇنىڭ رايون تەۋەلىكى تېخىمۇ
ئېنىق ئەمەس . ئەڭ ياخشىسى ، يەنە بىرنەچچە كۈن سەۋر قىلىپ
كۈتۈڭ . بىر قېتىم كەلگەن تېلېفون چوقۇم يەنە كېلىپ قېلىشى
مۇمكىن . بىز قىزىڭىزنىڭ تۇرۇۋاتقان ئېنىق ئورنىنى بىلگەندىن
كېيىنلا ، ئاندىن ھەرىكەت قوللىنالايمىز ! ...

گەپ تۈگىدى ، زور ئۈمىد بىلەن كەلگەن ساقچى ئىدارىسىدە -
دىكى ئىشىمۇ تۈگىدى . توقاچخاننىڭ كاللىسى ھەرە ئۇۋىسىدەك
غوڭغۇلاپ كەتتى . باش - ئايىغى يوق بۇ دەرد - ئەلەملەردىن ،
جاۋابى يوق ئاچچىق سوئاللاردىن شۇ تاپتا ئۇنىڭ كۆزلىرى لىققە -
دە ياش ، يۈرىكى خۇناپ ئىدى . ئۇ دەلدۈگۈنۈپ قايتىشقا تەمشە -
لىۋاتقاندا ، ھېلىقى بۆلۈم باشلىقى ئۇنىڭ ھالىغا ئېچىندى بول-
غاي ، ھېسداشلىق بىلەن قوشۇپ قويدى :

— قىزىڭىزدىن بەك ئەنسىرەپ كەتمەڭ . ھەممە يەردە
قانۇن - تۈزۈم بار . سىز ئۇنىڭ تولۇق ئەھۋالىنى ، ئۆزىڭىزنىڭ
ئادىرىشىڭىزنى ماڭا قويۇپ كېتىڭ ، بىز گۇاڭجۇدىكى ساقچى
ئورۇنلىرى بىلەن ئالاقىلىشىپ ، ئۇلارغا مەلۇم قىلايلى ، بىرەر
خەۋەر بولسا ، سىزگە ئۇقتۇرىمىز !

توقاچخان ساقچى ئىدارىسىدىن چىقىۋېتىپ ، ئەتراپقا غەلىتە
نەزەردە قارىدى ، شۇ تاپتا ئۇنىڭ كۆزلىرى ئاللىقانداق تەشۋىش
ۋە ھەتتا چۆچۈش بىلەن باقاتتى ، ئۇ ئازاب ۋە ئۈمىدسىزلىك
ئىچىدە ئۆيىگە قايتتى .

ئۇنۇق يىگىرمە ئالتە ياشلار چامىسىدىكى بوي - بەستى كېلىشكەن ، ماڭىلىي كەڭ ، كۆزلىرى نۇرلۇق ، كۆڭلىدىكى سە - مېمى - ساداقىتى يۈزىگە تەپكەن دىلگەش يىگىت ئىدى .

بۇ بىر ھەپتە ئۇ بەكمۇ ئالدىراش ئۆتتى ، كۈندە دېگۈدەك ئوپىراتسىيىگە قاتناشتى ، كېچىلىرى ئۇنۇن ئۈچۈن ئىلمىي ماقا - لە يازدى . ئالدىراشچىلىقتا دوستلىرى تۈگۈل ، ھەتتا سۆيگەن يارى خىسلەت بىلەنمۇ كۆرۈشەلمىدى . ئەمەلىيەتتە ئۇنى ئىزدەي دېسە ، يىگىتلىك غۇرۇرى يار بەرمىدى ، چۈنكى ئۇ ، ئون كۈن بۇرۇن پۈتۈن نام - ئابروۋى ، ئىززەت - نەپسى ، غۇرۇرى - ئېنىبارىنى دو تىكىپ يازغان سۆيگۈ خېتىگە خىسلەت تېخىچە جاۋاب بەرمەي يېتىۋالغانىدى . ئەمما بۈگۈن تۇيۇقسىزلا ئۇنىڭ خىسلەتتىن بەكمۇ كۆرگۈسى كەلدى ، ئىچ - ئىچىدىن پىغان بولۇپ كۆتۈرۈلۈۋاتقان سېغىنىش ۋە سۆيگۈ ئىستىكى ئۇنى تەقەززا قىلپ قويدى ، شۇ تاپتىكى بۇ تەقەززالىق ئالدىدا قانداقتۇر يىگىت - لىك غۇرۇر ، ئىززەت - ئابروۋى دېگەندەك نەرسىلەر بەئەينى قىزىق چايغا چۈشكەن قەنتتەك شۇررىدە ئېرىپ كەتكەندى .

ئۇنۇقنىڭ ھاياجاندىن تىترەۋاتقان بارماقلىرى ئىختىيارسىز ھالدا تېلېفوندىكى تونۇش نومۇرلار ئۈستىدە ھەرىكەتلىنىشكە باشلىدى . ھايال ئۆتمەي قارشى تەرەپتىكى تېلېفوندىن ئۇنۇق ئىنتىد - زار بولۇپ كەتكەن ئادەمنىڭ ئەمەس ، بەلكى بىر ئوغۇل بالىنىڭ زەئىپ ئاۋازى كەلدى . ئۇنۇق بىر دەقىقە تۇرۇۋېلىپ : «خىسلەت - نى چاقىرىپ قويغىنە سۇبات !» دېۋىدى ، سۇباتنىڭ بىردىنلا دېمى ئىچىگە چۈشۈپ كەتتى ۋە ئاۋازى تىترەپ : «ئاچام... ئاچامنى... تۇتقۇن قىلىپ... گۇاڭجۇغا ئە... كېتىپتۇ !...» دەپلا ھۆڭرەپ يىغلاپ كەتتى . بۇ شۇم خەۋەرنى ئاڭلىغان ئۇنۇقنىڭ يۈرىكى خۇددى بىرى شەپقەتسىز قول بىلەن مۇجۇغاندەك يېقىمىسىز ئاغ -

دى ، ئۇنىڭ چىرايى شۇنچىلىك ئۆچتىكى ، ھەتتا لەۋلىرى كۆكەرىپ كەتتى . ئۇ ، شۇ ئەلپازدا خېلىغىچە سۈكۈت ئىچىدە ئولتۇردى ، خىياللىرىنى ئۆز ئېقىمىغا قويۇۋەتتى . ئالاھىزەل مېڭىسىدىن «بۇ زادى نېمە ئىش؟ چاقچاقمۇ ، راست گەپمۇ؟!» دېگەن سوئال تۇغۇلغان ھامان يەنە دىكىدە ئورنىدىن تۇردى ، ئەمما ئۇ ، سۇباتنىڭ ئېچىنىشلىق يىغىسىنى چاقچاققا چىقىرىۋالدى . ھەرقانچە بولسىمۇ ئۇ بۇنداق كېلىشتۈرۈپ ئارتىسلىق قىلالمايتتى . ئۇنۇق بىردىنلا ئېسىگە كەلگەندەك ، قولىدىكى ئىشلەرنى ئۇياق - بۇياق ئورۇنلاشتۇرۇپ قويۇپ ، خىسلەتنىڭ ئۆپىگە ئالدىراپ ماڭدى . ئۇ ، يول بويى ئۆزىگە - ئۆزى مەدەت بېرىپ ، ئاڭلىغان شۇم خەۋىرىنىڭ راست ئەمەسلىكىگە ئۆزىنى ئىشەندۈرۈپ كەلگەن بولسىمۇ ، ئەمما بوسۇغىدىن ئاتلىغاندا كۆرگىنى ھەقىقەتەنمۇ مۇسبەت باسقانداك مۇڭسىراپ قالغان ئۆي بىلەن جۇدالىق ئەلىمىدە ئىڭراپ يانتقان بەختى قارا ئاتا - ئانا بولدى . ئابدۇسەمەر بىر ھەپتە ئىچىدىلا بۇرۇنقى كېسەللىك ھالىغا كېلىپ قالغانداك شىپپىدە چۆكۈپ ، نىمجان ھالەتكە كېلىپ قالغانىدى ، ئۆسۈپ تىكىنەك بولۇپ كەتكەن ساقال - بۇرۇتلىرى تاتىراڭغۇ يۈزىنى تېخىمۇ خۇنۇكلەشتۈرۈۋەتكەنىدى . توقاچخان بولسا ، ئۇنىڭدىن بەتتەر ئىدى ، ئۇنىڭ بۇرۇنقى كەم سۆز ھالىتى ئۆزگىرىپ تېخىمۇ ئۈندىمەس بولۇپ قالغان ، ئۇنىڭ چىرايىنى گۈزەللەشتۈرۈپ ، چېھرىنى مۇلايىم قىلىدىغان يېقىملىق تەبەسسۇملىرىمۇ پۈتۈنلەي غايىب بولغانىدى ...

ئۇنۇق ئەھۋالنى ئۇقتى ، ھەممە نەرسە ئۇنىڭ ئۈچۈن ئايان بولدى : ئۇ خىسلەتتىن تۇيۇقسىز ئايرىلىپ قالغانىدى ، بۇنداق قاپاھەتلىك ئايرىلىشقا ئۇنىڭ ئاشىق قەلبى بەرداشلىق بېرەلمەيتتى . شۇڭا ، ئۇنىڭ كۆكرىكى بىرنەچچە دەقىقە ئېچىشىپ ئاغرىدى ۋە تامىقىغا قاتتىق بىر نەرسە تىقىلغاندەك يۈرىكى سىقىپ كەتتى . شۇ تاپتا ئۇ ، كۆزلىرى پارقىراپ ، ئىچ - ئىچىدىن كۆتۈرۈلۈپ

چىقىۋاتقان غەلىياننى زورغا بېسىپ ئولتۇراتتى . كېيىن نېمىشقىدە -
دۇر تومۇرلىرىدىكى قان سوۋۇپ قالغاندەك بولدى ، ئۆيدە ئۇنىڭ
پەقەت جىسمى ئولتۇراتتى ، روھى بولسا ، ئاللىقەيەرلەردە سەرسا -
نە كېزىپ يۈرەتتى ...

ئېغىر ، ناھايىتى ئېغىر جىملىق ۋە ئۇن - تىنسىز دەرد
خېلى ئۇزاق داۋام قىلدى . ئالاھىزەل چارەك سائەتلەردىن كېيىن
ئۇتۇق ئېغىز ئېچىپ ، بۇ كۆڭۈلسىز جىملىقنى ئاخىر بۇزدى :
— يەنە بىرنەچچە كۈن كۈتەيلى ، پەقەت خەۋىرى بولمىسا ،
جاھاننىڭ ئۇ چېتىدە بولسىمۇ ئىزدىمىسەك بولمايدۇ !

ئۇتۇقنىڭ سۆزىگە ئابدۇسەمەرنىڭ ئۇلۇغ - كىچىك تىنىشى
بىلەن توقاچخاننىڭ چوڭقۇر ئۇھسىنىشى جاۋاب بولدى . ئەمدىكى
گەپ ئۆزئارا تەسەللى بىلەن كۆڭۈل كۆتۈرىدىغان سۆزلەرگە
كۆچتى . ئۇتۇق ئابدۇسەمەرنىڭ كېسىلى ئۈستىدە توختىلىپ ،
بىرمۇنچە پايدىلىق تېببىي مەسلىھەتلەرنى بەردى ، توقاچخاننى
ئۈمىدۋار ، روھلۇق بولۇشقا رىغبەتلەندۈردى ، خىسلەتنىڭ ئەقىل -
لىق ، ئىرادىلىك ، قەيسەر قىز ئىكەنلىكىنى تىلغا ئېلىپ ، ئۇنىڭ
تەقدىر - ئىستىقبالىدىن ۋايىم يېمەسلىككە دەۋەت قىلدى :

— ئۈمىدسىزلىك ، چۈشكۈنلۈك ئادەمنى خالتا كوچىغا سۆ -
رەيدۇ !— دېدى ئۇ نەسەھەتكۈيلىق بىلەن ، — سىلەر ئۆزۈڭلارنى
بەردەمرەك تۇتۇڭلار ، ھەممە ئىش ياخشى بولۇپ كېتىدۇ ، چوقۇم
ياخشى بولۇپ كېتىدۇ !— ئاندىن ئۇ توقاچخاندىن ، — خىسلەتنىڭ
ھۇجرا ئۆيىگە كىرىپ باقسام بولارمۇ ؟— دەپ سورىۋىدى ، توقاچ -
خان دەرھاللا :

— بولىدۇ بالام ، بولىدۇ ، كىرىۋەرسىلە !— دەپ ئۇتۇقنى
خىسلەتنىڭ ھۇجرا ئۆيىگە باشلاپ قويدى .

ئۇتۇق بۇ ئۆيگە كىرىشتە قانداقتۇر بىر خىيالىنى —
خىسلەتنىڭ ئۆيىدىن ئايرىلىشتىن بۇرۇن بىرەر پارچە خەت ياكى
بىرەر بەلگە - نىشانىدەك نەرسىلەرنى قالدۇرۇپ قويدىمۇ ، قانداق

دېگەن خىيالىنى كالىسسىدىن ئۆتكۈزگەندى . شۇڭا ئۇ ، خىسلەتلىك
نىڭ ئاددىي - ساددا ، ئەمما پاكىز ، كۆزگە يېقىشلىق سەرەمجاد
لانغان ھۇجرىسىغا كىرگەندە ، ھەممە يەرنى ئىنچىكە ۋە سەزگۈر -
لۈك بىلەن كۆزەتتى . ھۇجرىنىڭ بۇلۇڭىغا قويۇلغان كىچىككىنە
ئەينەكلىك ئىشكاپتا ھەرخىل كىتاب - ژۇرناللار ، بولۇپمۇ ئەدە -
بىي كىتاب - ژۇرناللار كۆپ ھەم رەتلىك ئىدى . دېرىزىنىڭ
ئالدىغا قويۇلغان يېزىق ئۈستىلىدىمۇ بىرنەچچە كىتاب ۋە ژۇرنال -
لاردىن باشقا ، يېزىپ ، سىجاپ ، ئۆچۈرۈپ ، يەنە يېزىپ بىر
چەتكە تاشلاپ قويغان بىرنەچچە ۋاراق شېئىر پارچىلىرى رەتسىز
تۇراتتى . ئۇنۇق شېئىر پارچىلىرىغا كۆز يۈگۈرتتى ۋە ئۇنىڭ
ئارىسىدىن نېمىنىدۇر ئىزدىمەكچىدەك سىنچىلاپ قارىدى ، ئەمما
ھېچنېمىنى چۈشىنەلمىدى ، بىر - بىرىگە باغلاپ ئوقۇپمۇ پىكىر
ئىزچىللىقىنى تاپالمىدى ، قارىغاندا ، خىسلەت بىرەر پارچە شېئىر
يازماقچى بولغانو ، ئەمما پىكىرى چېچىلىپ ، نېمىگىدۇر ئىچى
تت - تت بولۇپ ، يازغان نەرسىلىرىنى شۇ پېتى قالايمىقان
تاشلاپ چىقىپ كەتكەن...

ئۇنۇق كېيىن يېزىق ئۈستىلىنىڭ تارتىمىسىنى ئاچتى ، ئۇ
يەردىمۇ بىرنەچچە ئوقۇشلۇقلار بىلەن پارچە - پۇرات قەغەزلىر
ياتاتتى ، ئۇنۇق ئۇلارنى رەتلەۋېتىپ ، تۇيۇقسىز ئەڭ ئاستىدىكى
بېغىررەڭ خۇرۇم تاشلىق بىر خاتىرىنى كۆرۈپ قالدى ، ئۇ خاتى -
رىنى ئېلىپ قىزىقىپ ئاچتى ، بىرىنچى بەتنىڭ ئۈستىدە «خىس -
لەت» دېگەن ئىسىم كۆك سىياھ بىلەن ، ئاستىدىكى «كۈندىلىك
خاتىرە» دېگەن خەتلەر قىزىل سىياھ بىلەن ناھايىتى چىرايلىق
خۇشخەتچىلەپ يېزىلغانىدى . ئۇنۇق كۈندىلىك خاتىرىنىڭ ئۇ
يەر - بۇيەرلىرىدىكى چېسىللىرىغا قاراپ ، ئۇنىڭ تېخى يېقىندىلا
يېزىلىشقا باشلىغان يېڭى خاتىرە ئىكەنلىكىنى بىلدى ۋە شۇ ھامان
ئۇنىڭ كۆڭلىدە خاتىرىنى ئوقۇپ بېقىش ئىستىكى تۇغۇلدى .
ئۇنۇقنىڭ نەزىرىدە ، خاتىرە خىسلەتنىڭ روھىي دۇنياسىنىڭ ئەي -
نىكى ئىدى ، شۇنداق ئىكەن ، چوقۇم ئۆزى ھەققىدىمۇ بايانلار

بولۇشى ، بولۇپمۇ ئۇنىڭ يېقىندا يېزىپ جاۋابسىز قالغان سۆيگۈ خېتى ھەققىدە يۈرەك سۆزلىرى بولۇشى مۇمكىن ئىدى ، شۇڭا ئۇنىڭ خاتىرىنى كۆرۈپ بېقىش خىيالى كۈچلۈك ئىدى . ئەمما ، يەنە تۇرۇپلا ئۆز خىيالىدىن ئۆزى خىجىل بولۇپ قالدى ، چۈنكى كۈندىلىك خاتىرە دېگەن پەقەت ئۇنى يازغان كىشىگىلا خاس نەرسە ، بولۇپمۇ قىزلارنىڭ تۇرمۇشىدىكى بىر مەخپىيەتلىك ، ئۇنى پەقەت خاتىرە ئىگىسىنىڭ رۇخسىتى بىلەنلا كۆرۈشكە بولىدۇكى ، ھەرگىزمۇ ئوغرىلىقچە ، يوشۇرۇنچە كۆرۈشكە بولمايدۇ ! شۇڭا ئۇ ، خاتىرىنى كۆرۈپ بېقىش خىيالىدىن يالتايدى ، خاتىرىنى ئۆز جايىغا قويۇپ قويدى . ئەمما ئارقىغا يېنىۋېتىپ يەنە توختاپ قالدى . «كۆرۈپ باقسام نېمە بوپتۇ؟» دەپ ئۆز - ئۆزىگە مەدەت بەردى ئۇ ، — شۇ تاپتا خىسلەت بولغان بولسا مېنىڭ كۆرۈپ بېقىشىمغا قوشۇلغان بولاتتى . چۈنكى ، ئىككىمىزنىڭ ئوتتۇرىسىدا بىر - بىرىمىزگە ئېيتىشقا بولمايدىغان يەنە قانداق سىر بولۇشى مۇمكىن ؟ ! ئۇنىڭ ئۈستىگە ، بۇ خاتىرىدە خىسلەت - نىڭ تۇيۇقسىز يوقاپ كېتىشىگە ئائىت بىرەر يىپ ئۇچى چىقىپ قالسا ئەجەب ئەمەس ، ھازىر دېگەن پەۋقۇلئاددە ۋاقىت !»

ئۇتۇق كۈندىلىك خاتىرىنى كۆرۈپ بېقىشنىڭ پەتىۋاسىنى ئەنە شۇنداق ئويلاپ چىقاردى ۋە ئۆزىنى ھەقىقەت يوسۇندا خاتىرىدە نىڭ ھەقدارى ھېسابلاپ ، ئۇنى يانچۇقىغا سالدى .

ئۇ ئۆيدىكىلەر بىلەن خوشلىشىپ سىرتقا چىققاندا ، خېلىلا كەچ كىرىپ قالغانىدى . ئۇتۇق ھارغىن بېشىنى كۆتۈرۈپ ئاسمانغا قارىدى ، ئاينىڭ يۇپقا بۇلۇتلار ئارىسىدا ئۈزۈپ كېتىۋاتقانلىقىدىن كۆرگەندە ، قەلبى بوش ، قۇرۇپ قالغاندەك ناھايىتى بىئارام بولدى ، بۇنىڭغا ئاي ياكى بۇلۇت ئەمەس ، بەلكى خىسلەتنىڭ تۇيۇقسىز يوقاپ كېتىشى سەۋەب بولغانىدى . دېمىسىمۇ ، ئۇ ئەمەس - دى مەستخۇش ھالەتكە كېلىپ ، ئىشقى - مۇھەببەتنىڭ راسا پەيزىنى سۈرۈۋاتقان شادىمان كۈنلەرنىڭ بىرىدە ، خۇددى تۇيۇق - سىز زىمىستان سوغۇقىنىڭ قەھرىگە دۇچ كەلگەندەك ، يار ۋىسالى بىلەن سۆيگۈ لەززىتىدىن مەھرۇم بولۇپ قالغانىدى ! ...

كۈندىلىك خاتىرە يېزىش - قىزلارنىڭ ئىشى . قىزلارنىڭ بۇنداق تۇغما ئادەت ئۇلارنىڭ پاك فەلىگە تۇنجى مۇھەببەت ئوتى چۈشكەندە پەيدا بولىدۇ . بۇ ئوت ئۇلارنىڭ خىيال دۇنياسىدا «سۆيگۈ» دەپ ئاتىلىدىغان گۈزەل بىر قەسىرنى بنا قىلىدۇ ، ئۇلار بۇ قەسىردە يۈرۈپ ، كۆيگەن يارىغا ئېيتالمىغان يۈرەك سۆزلىرىنى قەغەزگە چۈشۈرىدۇ ، يازىدۇ ، يازىدۇ ، يېزىۋېرىدۇ ... بىر كۈنلەردە كۆز ياشلىرىدىن سارغىيىپ كەتكەن دەپتەرنى سىرداش دوستىغا ئوقۇپ بېرىدۇ ، ئىككىسى بىر ھۈج-رىغا كىرىۋېلىپ ، تاڭ ئاتقۇچە پىچىرلىشىدۇ ، كۆڭۈل سىرلىرىنى تۆكۈپ ، بىر - بىرلىرىگە ھەمدەرد بولۇشىدۇ ! ...

ۋەھالەنكى ، خىسلەتنىڭ خاتىرىسى قايسى بىر سىرداش دوستىنىڭ ئەمەس ، بەلكى شۇ خاتىرىدە تىلغا ئېلىنغان «يار» نىڭ نەق ئۆز قولىغا چۈشكەنىدى .

ئوتۇق شۇ كۈنى تۈن يېرىمىگىچە خاتىرىنى كۆردى ، ئۇ ناھايىتى قىزغىن ، تەسىرچان يىگىت ئىدى ، خاتىرە ئۇنى قاتتىق ھاياجانلاندۇردى ، ئۇنىڭ ۋۇجۇدىدا ئاجايىپ بىر مېھىر - مۇھەببەت بىلەن قۇدرەتلىك كۈچنى ئويغاتتى . بۇ خاتىرىلەردە ساداقەت ، ۋاپادارلىق ، غۇرۇر ۋە جاسارەت ئىزھار قىلىنغانىدى . ئۇنىڭدا يەنە خىسلەتنىڭ يوشۇرۇن تالانتى ، كىشىلىك قاراشلىرى ، ھايات چۈشەنچىلىرى ، ياشلارغا خاس جۇشقۇن ، نازۇك ھېسسىياتلىرى يارقىن ئىپادىلەنگەنىدى .

ئوتۇق خاتىرىنى ئەتىسىمۇ كۆردى ، ئەمما بۇ قېتىم تەپسىلىي ئەمەس ، بەلكى ئارىلاپ ئوقۇشقا باشلىدى :

«مىلادىيە 2004 - يىلى ، 7 - ئىيۇن .

ئىمتىھان دېسە قورقمايدىغان كىم بار ؟ ئاڭلىسام ، دۇنيانى بويسۇندۇرماقچى بولغان قاپ يۈرەك ناپولىئونمۇ ئىمتىھاندىن قورققانىكەن ! خۇداغا شۈكرى ، بۈگۈنكى ئىمتىھاننى بەك ياخشى بەردىم ، ئۆزۈم سۆيگەن كەسىپ ئەمەسمۇ ، ھەممىسى مېنىڭ كۆڭلۈمدىكى سوئاللار ئىكەن ، تەمتىرەپ كەتتىم ، ئىمتىھان مەيدانىدىن غالىبلارچە چىقتىم ! ...»

«مىلادىيە 2004 - يىلى ، 9 - ئىيۇن .

توۋا ، بىر خۇشاللىقنىڭ بىر قايغۇسى بار دېگىنى راست ئوخشايدۇ ! ئاخىرقى ئىمتىھانغا قاتنىشىدىغان كۈننىڭ ئاخشىمى ئائىلىمىز كۈتۈلمىگەن بەختسىزلىككە دۇچ كەلدى . دادام ماشىنا ھادىسىسىدە ئېغىر يارىلىنىپ ، تورغات يولىدىن يېرىم كېچىدە دوختۇرخانىغا ئېلىپ كېلىندى . ئۇنىڭ بېھوش ھالىتىنى كۆرۈپ ، ھوشۇمدىن كەتكىلى تاس قالدىم . دادام ئائىلىمىزنىڭ تۈۋرۈكى ، يۆلەنچۈكى ، باشپاناھى ئىدى . ئۇنىڭ تىجارىتى بىلەن مەنمۇ ، ئۇكاممۇ خاتىرجەم ئوقۇپ ، باياشات تۇرمۇش كەچۈرۈۋا- تانتۇق . ئەمدى تەقدىرىمىز نېمە بولۇپ كېتەر ؟ ! دادامدىن ئايرىد- لىپ قېلىش بىز ئۈچۈن ئۆلۈم بىلەن باراۋەر ئەمەسمۇ ؟ ! خۇدا ساقلىسۇن ، ئۇ كۈنلەرنى خۇدايىم بىزگە كۆرسەتمەس ! مەن كې- چىچە دادامنىڭ بېشىدا ئۆرە تۇرۇپ ، ئۇنىڭغا شىپالىق ، ھاياتلىق ۋە كۈچ - قۇۋۋەت تىلىدىم ! ئەتىسى كۆزلىرىم تالغان ، كاللام ئېلىشقان ھالدا ئىمتىھان مەيدانىغا كىردىم . سوئاللارغا قانداق جاۋاب بەرگەنلىكىمنى ئۆزۈممۇ بىلمەيمەن . مەن سوئاللارغا جا- ۋاب بەردىمۇ ياكى سوئاللار ماڭا سوئال قويدىمۇ ، ئىشقىلىپ قەغەزگە بىر نەرسىلەرنى يېزىپ ، ئىمتىھان مەيدانىدىن روھسىز ، خامۇش قايتىپ چىقتىم ! ...»

ئۇتۇق خاتىرىدىن كۆزىنى ئۈزۈپ ئويلىنىپ قالدى ، خىسلەتلىك ئەھۋالى ئۇنىڭغا بەش قولىداك ئايان ئىدى . ئۇ يىگىتلىك قەلبىدە ئالەمشۇمۇل ئۆزگىرىش پەيدا قىلغان ئۇ دەق قىنى قانداقمۇ ئۇنتۇپ قالسۇن ؟ ! شۇ كۈنى يېرىم كېچىدە ئابدۇسەمەر تەڭلە قازان بولۇپ دوختۇرخانىغا ئېلىپ كېلىنگەندە ، ئۇتۇق تاشقى كېسەللىكلەر بۆلۈمىدە دىجورنىلىق قىلمۇتاتتى . ئۇ ئابدۇسەمەرنى تەپسىلىي تەكشۈردى ۋە دەرھال ئوپىراتسىيە قىلىمسا بولمايدىغانلىقىنى كېسىپلا ئېيتتى .

— ئوپىراتسىيەنى كىم قىلىدۇ ؟ — بۇ سوئالنى دادىسىنىڭ بېشىدا ئېسەدەپ تۇرغان خىسلەت سورىغانىدى .

— مەن ! — دېگەندى ئۇتۇق ئىشەنچ بىلەن ، — ئوپىراتسىيەنى ئۆزۈم قىلىمەن !

— سىز ... ، — خىسلەتنىڭ ئاۋازىدىن بۇ ياش يىگىتكە تازا ئىشەنچ قىلالمايۋاتقانلىقى سېزىلىپ تۇراتتى .

— شۇنداق ، مەن ! — دېگەندى ئۇتۇق تەمەننا چاقىنغان كۆزلىرىنى قىزنىڭ مەيۈس چىرايىغا تىكىپ .

شۇ چاغدا ئۇتۇق خىسلەتكە خېلى بەھۇزۇر ، يەتكۈچە قارىۋالغانىدى . ئۇنىڭ كۆز ئۆڭىدىكى تۈرگۈن قىزنىڭ يۈزى بەئەينى سۈتتە چايقالغاندەك ئاپئاق ، ئەگم قاشلىرى ئاستىدىكى چېچەن كۆزلىرى كەھرىۋادەك چاقنايتتى ، كىرىپكىلىرى بولسا ، يۈزىگە سايە تاشلىغۇدەك ئۇزۇن ھەم قويۇق ئىدى ، ئۇنىڭ سۈزۈك ، قىزىل مەڭزىدە توختاپ قالغان كۆز يېشى خۇددى پىشقان ئالدىنىڭ يۈزىدە يالتىراپ تۇرغان شەبنەمگە ئوخشايتتى ...

ئابدۇسەمەرنىڭ كېسەللىك ئەھۋالى ئېغىر بولغاچقا ، ئۇتۇق ياردەمچى دوختۇرلار بىلەن سېستىرالارغا ئوپىراتسىيە تەييارلىقىنى تېز پۈتتۈرۈشكە بۇيرۇدى . ئوپىراتسىيە قەغەزىگە قول قويدىغان چاغدا ، خىسلەت يىغىدىن قىزارغان كۆزلىرىنى بىردە ئۇتۇققا ، بىردە ۋەھىملىك قەغەزگە تىككىنىچە دېلىغۇل بولۇپ تۇرۇپ

قالدى . ئۇ دادىسىنىڭ تەقدىرىدىن ئەنسىرەيتتى ، قورقاتتى ، دې-
مىسىمۇ ، ئەركە ۋە دانا قىز ئۈچۈن دادىسى ھەممە نەرسىدىن
يۇقىرى ، ھەممە بۈيۈكلەردىن بۈيۈك ئىدى .

— قورقماڭ ، خانقىز ! — دېگەندى ئۇتۇق ئۇنىڭغا مەدەت
بېرىپ ، — مەن پۈتۈن كۈچۈم بىلەن دادىڭنى قۇتقۇزمەن !
ئابدۇسەمەر ھوشسىز ھالەتتە ئوپېراتسىيە ئۆيىگە ئېلىپ
مېڭىلدى ، خىسلەتنىڭ مۇڭلۇق كۆزلىرىدىن خۇددى ئەلۋەك بۇ-
لاق سۈيىدەك ياشلار قۇيۇلدى . بۇنى كۆرگەن بىر سېسترا قىز
ئۇنىڭغا تەسەللى بېرىپ مۇنداق دېگەندى :

— دادىڭنىڭ ئەھۋالى ھەقىقەتەن ئېغىر ، سول پۇتى بىلەن
قازان سۆڭىكى زەخمىلىنىپتۇ ، ئۇنىڭ ئۈستىگە جىق قانسىراپ
كېتىپتۇ ، شۇنداق بولسىمۇ بەك ئەنسىرەپ كەتمەڭ ، ئۇتۇق دوخ-
تۇر ياش بولغان بىلەن ناھايىتى ئۇستا ، تېخنىكىسى يۇقىرى ،
سىلەرنىڭ بۈگۈن ئۇنىڭغا ئۇچراپ قالغىنىڭلار تەلپىڭلار !

كۆڭلى پەرىشان بولۇپ تۇرغان خىسلەت بۇ سۆزلەرنى پەقەت
ئۆزىگە قىلىنغان تەسەللى ۋە كەسىپداشلارنىڭ ئۆزئارا قوللىشى
دەپ چۈشەنگەندى . ئەمما ، ئەتىسى چۈشتىن كېيىن ئاخىرقى
ئىمتىھان مەيدانىدىن پاراكەندە قايتىپ كەلگەن خىسلەتنىڭ كۆر-
گىنى باشقىچە مەنزىرە بولدى : دادىسى پۈتۈنلەي ھوشىغا كەلگەن-
دى ، بۇ مۆجىزىلىك ئەھۋال ھەقىقەتەنمۇ ئۇتۇقنىڭ قابىل ، ئىس-
تېداتلىق دوختۇر ئىكەنلىكىنى ئىسپاتلاپ بەرگەندى . خىسلەت
شۇ چاغدا شۇنداق بىر كەيپىياتتا ئىدىكى ، كىمگىدۇر ، نېمىگە-
دۇر قىزغىن ۋە قايىناق مىننەتدارلىق بىلدۈرگۈسى كېلەتتى ،
بەلكى ئۇتۇققا ۋە بەلكى ئەتراپتىكى ھەممەيلەنگە ئۆز تەشەككۈرىنى
ئېيتىشنى ئىستەيتتى ، ئۇ ئۆزىنى ھەددىدىن تاشقىرى بەختىيار
سەزگەندى ...

ئۇ ، چۈشتىن كېيىن دادىسىغا يېگۈدەك بىر نەرسە ئەكېلىش
ئۈچۈن بالىستىن چىقىشىغا كاردوردا ئۇتۇق دوختۇر بىلەن

دوقۇرۇشۇپ قالدى . بۇ چاغدىكى خىسلەتنىڭ قارشى ئاخشامقىچە زادىلا ئوخشاشمايتتى ، بۈگۈن ئۇ شۇنچىلىك مۇلايم ، جىلمىيدى . شۇ قەدەر بىغۇبار ، سەمىمىي ئىدىكى ، ئۇتۇق بىردىن توختىدى ۋە ئۇنىڭغا پۈتۈنلەي باشقىچە بىر كۆز بىلەن قارىدى .
— رەھمەت سىزگە دوختۇر ! — دېگەندى خىسلەت مىننەتدارلىقىنى بىلدۈرۈپ ، — دادامنى خەتەردىن قۇتقۇزۇپ قالدىڭىز ، كۆپ رەھمەت !

— ئەرزىمەيدۇ ، — دېگەندى ئۇتۇقمۇ قىزنىڭ كۆزلىرىگە مۇلايم تىكىلىپ ، — ئۆز ئىشىمىز ئەمەسمۇ !
بۈگۈن خىسلەتنىڭ كۆزلىرىدە زەررىچە قەھر ۋە زەررىچە سوغۇقلۇق يوق ئىدى ، ئۇ ئۇتۇققا ئۈرۈك ۋە مەيىن نىگاھى بىلەن قارايتتى ، بۇ قاراشتا ئۇنىڭ كۆزلىرى ئوت چېچىۋاتقانغا ئوخشايتتى . ئۇنىڭغا قاراپ ئۇتۇقنىڭ يۈرىكى شېرىن ئۇۋۇشۇپ كەتتى .

— ئاڭلىسام ، بۈگۈن ئاخىرقى مەيدان ئىمتىھانغا قاتنىشىپسىز ، — دېگەندى ئۇتۇق ئاق خالاتلىق بەستىنى ئۈرۈكسىز تۈتۈپ ، — كېچىچە ئۇخلىماي ، يەنە ئىمتىھان بېرىپ تازا جاپا چەككەنسۇز ؟

— سىزمۇ شۇنداققۇ ! — دېگەندى خىسلەت سوئالغا سوئال بېرىپ ، — كېچىچە ئوپىراتسىيە قىلىپ ، يەنە ئىشقا كەپسىز !
— كۆنۈپ كەتتۇق دەڭە ، دوختۇر دېگەننىڭ ۋاقتى - قەرەلى يوق ...

— خوش ئەمەسمە ، سىزگە دەخلى قىلماي ... خوش ، يەنە كۆرۈشەرمىز ...

خىسلەت سەيلانە قامىتىنى تىك تۈتۈپ ، شۇنداق لاتاپەت بىلەن بىر قەدەم - بىر قەدەمدىن يىراقلىدى ، ئۇنىڭ ئارقىسىدىن قاراپ تۇرغان ئۇتۇققا قانداقتۇر بىر ئوتلۇق ئېقىم يۈرىكىنى «پىژنىدە» كۆيدۈرۈپ ئۆتكەندەك تۈيۈلدى . ئۇ ئۆزىدە ھېچقاچان

بۈگۈنكىدەك بۇنداق بىر ئالاھىدە ، يېقىملىق سېزىمنىڭ بولغانىدە -
قىنى بىلمەيتتى . بۈگۈن ئۇنىڭ قەلبىدە ئاجايىپ تاتلىق بىر
تۇيغۇ ئويغانغانىدى ...

مانا شۇ كۈندىن باشلاپ ئۇتۇق ئۆزۈمۈ سەزمىگەن ھالدا ،
ئابدۇسەمەر يانقان كېسەلخانغا كۈندە نەچچە قېتىم كېلىشنى ،
ھەر كەلگەندە يىراقتىن بولسىمۇ ، خىسەلتى بىر كۆرۈۋېلىشنى
ئارزۇ قىلاتتى . خىسەلت ھايالىق ، لاتاپەتلىك بولۇپ يېتىلگەن
ئاق كۆڭۈل قىز ئىدى . ئۇنىڭ ئاشۇ ئۇياتچان كۆزلىرىدە ، تولۇپ
كېلىۋاتقان خۇشپىچىم قەددى - قامىتىدە ھەرقانداق يىگىتنى لال
قىلىدىغان ئاجايىپ بىر سېھرىي كۈچ بار ئىدى . راستىنى ئېيتىدە -
قاندا ، ئۇتۇق دەسلەپ بۇ قىزغا پەقەتلا قىزىقتى ، ھېسداشلىق
قىلدى ، كېيىن بولسا ئۆزۈمۈ تۇيماي قالدى ، قىزىقىش بارا -
بارا چوڭقۇرلاپ كەتتى . مانا ئەمدى خىسەلت ئۇنىڭ خىيالىنى
ئوغرىلايدىغان ، ھەتتا يۈرگەندە يولىدا ، ئولتۇرغاندا ئورنىدا ،
ياتقاندا تۆشۈكىدە ئۇنىڭغا تىنچلىق بەرمەيدىغان بولۇپ قالدى .
ئۇنىڭ ئاللىقانداق يېقىملىق ئاۋازى قۇلقى ئاستىدا سېھىرلىك
ياڭرايتتى ، ئۇنى نېمىگىدۇر ئۈندەيتتى ، ۋاپادارلىققا ، ئىزگۈ -
لۈككە يېتەكلەيتتى ، چۈشكۈن كەيپىياتلىرىنى تاڭدىكى تۇماندەك
تارقىتىۋېتەتتى . يۈرىكىدە كىرى يوق ، گەپلىرى تاتلىق ، قىلىقى
ئۆزىگە يارىشىدىغان بۇنداق قىزنىڭ ۋەسلىگە يەتكەن يىگىتنىڭ
ئارىمىنى بولمىسا كېرەك دۇنيادا !...

ئۇتۇق ناھايىتى سەمىمىي سۈرەتتە شۇنداق ھېس قىلاتتى :
خىسەلت مېنى سۆيۈپ قېلىشى مۇمكىنغۇ ، يا بولمىسا ، مەن ئۇنى
سۆيۈپ قېلىشىم مۇمكىنغۇ ! بۇ ، ياشلار ئارىسىدا ھەمىشە بولۇپ
تۇرىدىغان ئادىمىي ھېسسىياتلارغۇ ! ... شۇنداق ، ئۇ خىسەلتنى
تۇنجى قېتىم كۆرگەن چېغىدىلا ، بۇ گۈزەل سېيما ئۇنىڭ يۈرىكىدە -
دە لەززەتلىك بىر ئازاب ئويغانغانىدى ، ئۇ خېلى كۈنلەرگىچە مانا
شۇ لەززەتلىك ئازاب تۇيغۇسىدىن قۇتۇلالمىدى ، بەلكى بۇ تۇيغۇ

كۈندىن - كۈنگە كۈچىيىپ ، چوڭقۇرلىشىپ ، ھەتتا زور يېنىپ باردى . شۇڭا ، ئۇتۇق ئەمدى خىسلەتنى كىچىك قىز دەپ ھېسابلىمايتتى . كېيىنكى پەيتلەردە قىزنىڭ بەزى قاراشلىرى ، بەزى سۆزلىرى ئۇنى دەھشەتكە سالاتتى ، ئۇنىڭغا بەزىدە قىز ئۆزىنى بەھۇزۇر تۇتۇپ ، شەيتىنىغا ھاي بېرىپ ، ھېسسىياتىنى بېسىپ تۇرغاندەك كۆرۈنەتتى ۋە مانا شۇ نەرسە ئۇتۇقنى چۆچۈتەتتى . «بۇ قىزنىڭ كۆڭلىمدە زادى نېمە باردۇر ؟ !» خېلىدىن بېرى ئۇنى مانا شۇ تېپىشماق قىينايتتى .

ئۇتۇق ئاخىر غەيرەتكە كەلدى ، خىسلەتنى پايلاپ تۇرۇپ ، دادىسىنىڭ يېنىدىن چىققاندا كۆرۈشتى - دە ، بۈگۈن كەچ سائەت يەتتىدە دوختۇرخانىنىڭ گۈلزارلىقىدا ساقلايدىغانلىقىنى ئېيتىپلا كېتىپ قالدى . خىسلەتكە «ماقۇل» يا «پاق» دەيدىغانغا پۇرسەتمۇ بولمىدى . سائەت يەتتىگە يېقىنلاشقانسىرى ئۇنىڭ يۈرىكى تېز ۋە قاتتىق سوقۇپ ، كۆكرەك قەپسىگە ئاغرىق كىرىپ كەتكەندەك بولدى ، ئەمما ئۇ تولىمۇ تاتلىق ۋە بەختلىك ئاغرىق ئىدى !
خىسلەت سائەت يەتتە بولغۇچە بىر قارارغا كېلەلمىدى ، خىجىللىق ، ئەيمىنىش ۋە قىزلىق غۇرۇر ئۇنى بارماسلىققا ئۈندەيتتى ، ئەمما سائەت يەتتىدىن بەش مىنۇت ئۆتكەندە ، ئادەمگەر - چېلىك تۇيغۇسى بىلەن «چاقىرغانغا بار ، چاققاندىن قاچ» دەيدىغان ئەنئەنىۋى ئەقىدە ھەممە ئۈستىدىن غالىب كەلدى .

ئۇلار تارتىنىپ ، ئەندىكىپ تۇرۇپ كۆرۈشتى . خىسلەتنىڭ مانا بۈگۈن تۇنجى قېتىم ئەرەك زاتى بىلەن يالغۇز قېلىشى ، سۆزلىشىشى ئىدى . شۇڭا ئۇنىڭ يۈرىكىنى شۇ پەيتكىچە ئۆزى ھېس قىلىپ باقمىغان ئاجايىپ بىر خىل ھاياجان ۋە شېرىن قورقۇش تۇيغۇسى چىرمىۋالغانىدى .

ئۇتۇقنىڭ ئەھۋالىمۇ ئۈنچە ئەرەك ، بەھۇزۇر ئەمەس ئىدى . ئۇ ئاخىر غەيرەتكە كېلىپ ، خىسلەتكە چوڭقۇر نەزەر بىلەن بىر كۆز تاشلىدى - دە ، تامىقى قۇرۇپ كېتىۋاتقاندا

تازا بىر يۇتقۇنۇپ ، ئاندىن سىپايە تىلغا كىردى :
— لەۋزىمنى يەردە قويماي كەلگىنىڭىزگە رەھمەت !
خىسلەتمۇ ئۆز يولىدا سەمىمىي جاۋاب قىلدى :
— تەكەللۇپ قىلماڭ !

ئارىغا جىملىق چۈشتى . خىسلەت گۈللۈكتىكى شىپاڭنىڭ
سوغۇق تېمىغا يۆلەندى ، خىرە - شىرە يورۇقلۇقتا ئۇتۇقنىڭ
كۆزلىرى ئاۋۋال ئۇنىڭ ئاپئاق زىنخلىق يۈزىگە ، سۈزۈك بويىدى-
غا ، ئاندىن ناۋات رەڭ يىپەك كوپتا ئىچىدىن كۆتۈرۈلۈپ تۇرغان
ئالمىدەك يۇمران كۆكسىگە چۈشتى . ئۇنىڭ كۆزلىرىدىن باشلان-
غان ئاجايىپ بىر خىل سېزىم پۈتۈن ۋۇجۇدىغا تارىدى ، بۇ سېزىم
ئۇنى كۆز ئالدىدا تۇرغان پەرىشتە سۈپەت بۇ قىزنى جاننى تىكىپ
بولسىمۇ ئۆز ئەمرىگە ئېلىشقا ، ئۇنى مەڭگۈ بەختسىزلىككە ئۇچ-
راتماسلىققا ئۈندەيتتى ...

ئېغىر جىملىق داۋام قىلىۋاتاتتى . يىگىتنىڭ بۇنداق جىم
بولۇۋېلىشى قىزنى زېرىكتۈرۈپ قويۇشى ، ھەتتا بىزار قىلىپ
قويۇشى مۇمكىن ئىدى . شۇڭا ئۇتۇق خىيالىغا كەلگەن گەپلەرنى
قىلىشقا باشلىدى :

— خىسلەت ، مەن سىزنىڭ نۇقتىلىق ئۇنىۋېرسىتېتلارغا
كىرىشىڭىزنى ، ئاسپىرانتلىقتا ئوقۇپ ، ماگىستىر ۋە دوكتور
بولۇشىڭىزنى تىلەيمەن ! ئادەمنىڭ ئۆمۈر بويى ھاسىل قىلغان
بىلىمى ۋە شۇ يولدا ئۆمۈر بويى ئادا قىلغان ئىشلىرى بىر كۈنى
ئەمەس بىر كۈنى ئادەمنى شۇنداق يۈكسەكلىككە كۆتۈرىدۇكى ،
شۇ چاغدا ئادەم ئۆزىنىڭ دۇنياغا ناھايىتى ئۇلۇغ مىراسلارنى
قالدۇرۇشقا قادىر ئىكەنلىكىنى بىلىپ يېتىدۇ ! ...

— ئېمىلەرنى دەيدىغانسىز ، ئۇتۇق دوختۇر ! — دېدى خىس-
لەت خىجىل بولغاندەك زەئىپ ئاۋازدا ، — مەن تېخى ئىمتىھاندىن
ئۆتۈشۈمگە دەر گۇماندا تۇرسام ! ...

— ياق ، ياق ، كەمتەرلىك قىلماڭ ، مەن سىزنىڭ ئىمتىھان-

دىن يۇقىرى نومۇردا ئۆتۈشىڭىزگە ئىشىنىمەن !

— سىز قانداق بىلىسىز ؟

— يۈرىكىم تۇيۇپ تۇرىدۇ ، يوشۇرۇن ئېغىم بېشارەت بېرىد.

ۋاتىدۇ ...

— سىز يوشۇرۇن ئالڭ دېگەندەك نەرسىلەرگە ئىشىنەم.

سىز ؟ — سورىدى خىسلەت سەل - پەل قىزىقىپ .

— ئىشىنىمەن ، — دېدى ئۇتۇق كېسىپلا ، — ھەممە ئادەم.

دە يوشۇرۇن ئالڭ بولىدۇ ، پىسخولوگلارنىڭ ئېيتىشىچە ، ئادەت.

تىكى ئادەملەرنىڭ يوشۇرۇن ئېڭى ئىككى پىرسەنتتىن سەككىز

پىرسەنت ئەتراپىدا ، ئېيىنىشتىن ئىلگىرى ئۇلۇغ ئالىملارنىڭ ئون

پىرسەنتتىن يىگىرمە پىرسەنت ئەتراپىدا ئېچىلغان بولىدىكەن .

ناۋادا ، بىر ئادەمنىڭ يوشۇرۇن ئېڭى ئەللىك پىرسەنت ئەتراپىدا

ئېچىلسا ، ئۇ ئادەم تۆت يۈز پارچە كىتابنى يادلاپ ، ئون نەچچە

ئۇنۋېرسىتېتنىڭ دەرسلىكلىرىنى ئوقۇپ ، يەنە يىگىرمە نەچچە

خىل تىلنى ئۆگىنىۋالالايدىكەن ...

— بۇ قالتىسكە نىغۇ ، — دېدى خىسلەت ھەيران بولغان.

دەك ، — ئۇنداقتا بىزنىڭ توقسان پىرسەنت ئېغىمىز يوشۇرۇن

ھالەتتە تۇرىدىكەن — دە !

— شۇنداق ...

— ئەمىسە ئۇنى قانداق ئاچىدىكەنمىز ؟

— تىرىشىپ - تىرىشىپ ... ، — دېدى ئۇتۇق پاراڭنىڭ

قىزغىن كېتىۋاتقانلىقىدىن خۇشال بولۇپ ، — كىمكى مۆجىزە

يارىتىمەن دەيدىكەن ، بار كۈچى بىلەن ئەمەس ، بەلكى يوشۇرۇن

كۈچىنى ئىشقا سېلىپ تىرىشقاندىلا ، ئاندىن نەتىجىگە ئېرىشەلەي.

دۇ .

خىسلەت بۇ سۆزلەرگە ئېرەن قىلىپ ئىشەنمىسەمۇ ، ئەمما

ئۇتۇقنىڭ كۆزلىرىدە چاقنىغان كۈچلۈك نۇر ، يۈزىدىكى ئىللىق.

لىق بىلەن سەمىمىيلىك ئۇنى دەماللىققا تەمتىرىتىپ قويدى ،

شۇڭا ئۇ ، ئۇتۇقنىڭ سۆزىگە رەددىيە بەرگۈدەك ئاساس تاپالماي

قالدى .

— قايسى ئۇنىۋېرسىتېتتا ئوقۇشنى ئارزۇ قىلىسىز؟ —
ئۇتۇق ئەمدى ئەمەلىي سوئاللارغا ئۆتتى .
— شىنجاڭ ئۇنىۋېرسىتېتىدا، — دېدى خىسلەتمۇ نېزىقاپ
تۇرماي .

— قايسى كەسىپتە ؟
— ئەدەبىياتتا .
— مۇنداق دەڭ ، يازغۇچى ياكى شائىر بولغۇڭىز بار
ئىكەن — دە ؟
— ئارزۇ قىلىمەن ...

— ئارزۇ قانچە ئۇلۇغ بولسا ، نەتىجىمۇ شۇنچە زور بولىدۇ !
گەپ يەنە تۈگىدى . ئەمدى ئۇتۇقمۇ نېمە دېيىشنى بىلمەي
جىمىپ قالدى ، ئۇ پەقەت خىسلەتنىڭ يۈزىگە توپىماي قارايتتى ،
ئۇنىڭدىن چەكسىز لەرزە تىلنەتتى ۋە ھامان تىلى گەپكە كەلمەيتە .
تى ، ئەندىكىپ ، نەپسى بوغۇلاتتى . قىزنىڭ ئوماق ، مۇلايىم
چېھرى بىلەن بۇلاقتەك كۆزلىرى ئۇنى مەپتۇن قىلىۋالغانىدى ...
تۇنجى قېتىملىق ئۇچرىشىش ئەنە شۇنداق مۇتىدىل كەيپىيات .
تا ئاخىرلاشتى ، بۇ ھەر ئىككىسى ئۈچۈن دەسلەپكى يۈز كۆرۈ-
شۈش بولۇپ قالدى .

ئىككىنچى قېتىم ئۇلار يەنە شۇ يەردە ئۈچ كۈندىن كېيىن
ئۇچراشتى . بۇ قېتىمقى ئۇچرىشىش تۇنجى قېتىمقىغا قارىغاندا ،
خېلى ئازادە ، تەبىئىي ھەم قىزغىن بولدى . خىسلەت بۈگۈن
ناھايىتى باشقىچە — ئادەمنىڭ كۆزىنى قاماشتۇرىدىغان دەرىجىدە
گۈزەل ئىدى . بۈگۈن ئۇتۇقنىڭ ئالدىدا ئۆزىنى خېلى تەمكىن
ھەم سىياپە تۇتتى . ئۇتۇق دەسلەپ تاغدىن باغدىن سۆزلەپ ،
كېيىن خېلى پاساھەتلىك ھەم نازاكەتلىك ئىككى جۈملە سۆزنى
سوئال قىلىپ ئېيتتى :

— خىسلەت ، پەرۋانە شەمئىنىڭ يولىنى كىمىدىن سورىغان ؟
خىسلەتمۇ بوش كەلمىدى ، سوئالغا سوئال بىلەن جاۋاب
بەردى :

— ئۇتۇق ، بۇلبۇلغا گۈلىستان باغنىڭ يولىنى كىم كۆرسەد .

تىپ بەرگەن؟

ھەر ئىككىسى كۈلۈشۈپ كەتتى ، كۈلگەندىمۇ راھەتلىنىپ ،
ئۇزاق كۈلدى .

بۇ قېتىم ئۇتۇق ئانچە ھولۇقۇپ ، تەمتىرەپ كەتمىدى ، ئۇ
خېلى سۆزمەن ئىدى ، بىلىدىغان نەرسىلىرىمۇ خېلى كەڭ ھەم
مول ئىدى . ئۇنىڭ سۆزلىرىنىڭ نەپىس ھەم چوڭقۇرلۇقى ، ھۆر-
مەت - ئېتىبار بىلەن ئېيتىلىۋاتقانلىقى خىسلەتنىڭ كۆڭلىنى
ئېرىتتى ئېھتىمال ، ئۇ خېلى تەمكىنلىشىپ ئويلىنىپ قالدى .
شۇنداقتىمۇ ، ئۇ يەنە كۈتۈلمىگەندە «ئۇتۇق راستتىنلا مېنى چىن
كۆڭلىدىن ياخشى كۆرەمدىغاندۇ؟!» دېگەندەك گۇمان بىلەن بى-
گانە قاراپ قوياتتى . لېكىن ، يىگىتنىڭ گەپلىرى شۇ قەدەر
سەمىمىي ۋە تەبىئىي ئىدىكى ، ئۇنىڭ گۇمان - شۈبھىلىرىگە
ئورۇن يوق ئىدى . خىسلەت ئاستا - ئاستا ئۆزىنى بەختىيار
سېزىشكە باشلىغانىدى . ئۇ ئۇتۇقنىڭ ئالدىدا كەم سۆز ئىدى ،
پەقەت ئۇ سورىغان سوئاللارغىلا جاۋاب بېرەتتى ، باشقا ۋاقتلاردا
پاراغەت ۋە لەززەتكە پاتقان ھالدا مەززە قىلىپ ، يىگىتنىڭ گەپلى-
رىنى تىڭشاپ ئولتۇراتتى . ئاستا - ئاستا ئۇنىڭ قەلبى ئاللىقاندا
داق ئىلھام سادالىرىغا تولۇشقا باشلايتتى ، پۇرسەت كەلسە ، بۇ
ئىلھام شارقىراتمىدەك شېئىر بولۇپ قۇيۇلۇشقا تەييار ئىدى ...
ئۇتۇقنىڭ بۇنداق دىلكەش ، مۇلايىم سۆزلىرى ، قايناق ئىش-
تىياق بىلەن قاراشلىرى ياش قىزنىڭ ئەمدى - ئەمدى سۇ يۈگۈ-
رۈۋاتقان قەلب ئېقىنلىرىدا يورۇق جاھاننىڭ ئەڭ سائادەتمەن ،
جۈپتى ھالللىرىدا بولىدىغان ، ئەمما ئۆزگىلەرگە زادى ئاشكارا
قىلمايدىغان تاتلىق ، جۇشقۇن بىر ئارزۇ كۆز ئاچقاندى...

*

*

ئۇتۇق ئەسلىمىلەر قوينىدىن چىقىپ ، نەزىرىنى يەنە خاتىرىدە-

گە ئاغدۇردى . ئۇ خاتىرىنى ئوقۇغانسېرى ئۇنىڭ ئىچىگە چۆكۈپ كەتتى . ئۇنىڭدىكى ھەر قۇر خەت ، ھەر مىسرا شېئىر گويا لەززەتلىك بىر ھېسسىيات سۈيىدەك ئۇنى ھۇزۇرلاندۇردى . شۇ تاپتا ، ئۇنىڭ ۋۇجۇدى ئاشۇ ھېسسىيات سۈيىگە چۆمۈلۈپ ئېرىد . مەكتە ، ئۇنىڭ يۈرىكى ئاشۇ ھېسسىيات سۈيىنىڭ دولقۇنىغا تەڭ . كەش بولۇپ ، ھاياجانلىق سوقماقتا ئىدى ...

«مىلادىيە 2004 - يىل ، 15 - ئىيۇن .
ئۇتۇقنىڭ كۆزلىرى ماڭا باشقىچە قارايدىغان بولۇپ قالدى . مەن بۇ كۆزلەردىن ئۇنىڭ ئىچكى سىرىنىڭ نەقەدەر چوڭقۇر ، نەقەدەر پىنھان ئىكەنلىكىنى ھېس قىلىدىم ... ھەرقانداق قىز بۇنداق سەمىمىي ، قابىل ، ئىنتىلىشچان ، غۇرۇرلۇق يىگىتنىڭ سادىغىسى بولسا ئەر زىيدۇ ! ئەمما مەنچۇ ؟ قورقىمەن ... توغرا ، مېنىڭمۇ يۈرىكىم بار ، ناھايىتى تەسىرچان ھەم ھېسسىياتلىق بولمىسىمۇ ، لېكىن ئالىجاناب يۈرىكىم بار ، مەن بۇنىڭ بىلەن پەخىرلىنىمەن ! ئادەم ياخشىلىق تىلگەنگە ياخشىلىق قىلىش كېرەك ، سەمىمىي دوستلار بىر - بىرىگە ياخشىلىق تىلەيدۇ ، دىلكەش ، ۋاپادار دوست تۇرمۇشۇڭنىڭ زىنىنى !
ئۇلۇغ شائىر ئابدۇراخمان جامى ناھايىتى توغرا ئېيتقان :

دىل ، ئەگەر ناگاھان غەمگە ئۇچىرساڭ ،
غەمخور دوستۇڭ بولسا ، ئۇ غەم ئەمەستۇر .
كۈلپەت كۈنى سادىق دوستلىرىڭ كېرەك ،
بەختلىك كۈندە دوستلار ھېچ كەم ئەمەستۇر .

شۇنداق ، باشقا كۈن چۈشكەندە دوست كېرەك ، دوستنىڭ ھەمدىمى كېرەك . ھەقىقىي دوستلۇق قىش - ياز كۆكىرىپ تۇرىدىغان دەرەخكە ئوخشايدۇ ! مەن ئۇتۇقنى ئۆزۈمگە ئەنە شۇنداق ھەقىقىي دوست دەپ قارايمەن ، ئۇنى ھەمىشە ئۆز يېنىمدا يۈرگەن .
دەك ھېس قىلىمەن ! ... »

«مىلادىيە 2004 - يىلى ، 18 - ئىيۇن .
ئاخىشامدىن بېرى شاھ مەشرەپنىڭ ئىككى مىسرا غەزىلى
ئىچىمگە كىرىۋېلىپ ، ۋۇجۇدۇمنى ئۆرتىۋەتتى :

«ئەجەب مەجنۇندۇرمەن ، ھەردەشتۇ ، ھەر سەھراغا سىغماسمەن ،
دىلىم دەريايى نۇردۇر ، مەۋج ئۇرۇپ دۇنياغا سىغماسمەن !؟»

مانا بۇنى شېئىر دېسە ، ياق شېئىر ئەمەس ، بەلكى ئېتىقاد ،
ئىمان ، ئوت ۋە نۇر دېسە بولىدۇ . بۇنداق شېئىرلار ھەۋەسنىڭ
مەھسۇلى ئەمەس ، بەلكى يۈرەكنىڭ ئىسيانى ، مۇھەببەت غەلىيانى
ۋە كۆڭۈلنىڭ ئەمرى ئوخشايدۇ ! مەشرەپنىڭ ھەربىر شېئىرى
بىر كۆز ، ھەربىر مىسراسى بىر ئەقلىيە سۆز ئىكەن . مەن
شۇنىڭغا قاراپ ، ھەقىقىي شېئىرنى بىزنىڭ ئۇلۇغ كلاسسىكلردىن
مىز يېزىپ بوپتىكەن دەپ ئويلاپ قالدىم ...
ئۆتكەن يىلى سىنىپتا شېئىر يېزىپ ئولتۇرسام ، ئەدەبىيات
مۇئەللىمىمىز كۆرۈپ قالدى . ئۇنىڭدىن يوشۇرۇشقا ئۈلگۈرەلمىدىم .
پەقەت بىر كۈپلەپلا شېئىر ئىدى ، ئۇ قولغا ئېلىپ
ئوقىدى :

دۇنيا كەچكى بازار ھەممە ئالدىراش ،
خېرىدارۇ سائقۇچى ، دەللاللار ھارغان .

خالتىلار تولىمىغان ، ئۇنىڭ ئۈستىگە —
رەستىلەردە ساپلا ساختا مال قالغان !

«ياخشى ، ناھايىتى ياخشى ! — دېدى مۇئەللىم دەسلەپ مېنى
ئىلھاملاندۇرۇپ ، ئارقىدىن راست گېپىنى ئېيتتى ، — ئەمما بۇ
شېئىرىڭىز تىپتىنچ ، يېپىلىپ ئاققان ئەگىز سۈيىگە ئوخشايدىد .

كەن ، ھېچقانداق دولقۇن يوق . شېئىردا بىرەر دولقۇن ، مەۋج بولمىسا ، كىشىگە قانداق بەدىئىي زوق بېرەلەيدۇ ؟
مانا شۇ گەپ مېنىڭ شېئىر توغرىسىدا قايتا ئويلىنىشىمغا سەۋەب بولۇپ قالدى ! ... »

«مىلادىيە 2004 - يىل ، 23 - ئىيۇن .
توۋا ، كۆڭۈل ، ھېسسىيات مەسىلىسىدە مەن ئۆزۈمنى ناھا- يىتى چىڭ ، گەدەنكەش دەپ بىلەتتىم . لېكىن مۇھەببەت تەڭداش- سىز ئىكەن ، ئۇ قاتتىق تۆمۈرنى يۇمشىتىپ ، مەشۇت يىپقا ئايلاندۇرۇۋېتەلەيدىكەن ! ئەمما بەرداشلىق بېرىپ ، سىر ساقلاپ ئۆزىنى سەزدۈرمىگەن مۇھەببەت ئەڭ ئېسىل مۇھەببەت بولىدۇ . ياخشى يىگىت سېنىڭ بەختسىزلىكىڭدە دوستلۇقنى ئىپادە قىل- سا ، بەختلىك چېغىڭدا مىننەت قىلمايدۇ ، بۇنداق ياخشىلىق ئۆمۈرۋايەت كىشىنىڭ ئېسىدىن چىقمايدۇ ! »

«مىلادىيە 2004 - يىل ، 26 - ئىيۇن .
بۈگۈن كەچ ئۇتۇق بىلەن مۇڭدۇشۇپ ئولتۇرۇپ ، كۆڭلۈم ياپراپ قالدى . ئۇ ماڭا قىزىق بىر ھېكايە ئېيتىپ بەردى :
'بىر ئوغۇل سەكراتتا ياتقان دادىسىدىن دۇئا تەلەپ قىپتۇ . دادا دۇئاغا قول كۆتۈرۈپ ئوغلىغا مۇنداق دەپتۇ : خۇدايىم ساڭا خوتۇن كىشىدەك غەيرەت ، ئېشەكتەك ئەقىل بەرسۇن !
بۇ گەپنى ئاڭلىغان ئوغۇل دادىسىدىن قاتتىق خاپا بوپتۇ ، دادام مېنى قارغىدى ، دەپ ئويلاپتۇ . كېيىن بىر دانىشمەن ئۇنىڭ- غا دادىسىنىڭ ۋەسىيىتىنى يېشىپ بېرىپتۇ :
تۇرمۇشتا ، قارىماققا خوتۇن كىشى ئاجىزدەك كۆرۈنسىمۇ ، ئەمما ناھايىتى غەيرەتلىك كېلىدۇ ، ئۇنىڭ پەرزەنت ئۈچۈن توق- قۇز ئاي توققۇز كۈن قورساق كۆتۈرگەنلىكى ، ۋاقتى توشقاندا ئەڭ ئېغىر تولغاق ئازابىنى تارتىپ ، بىر تىرىك جاننى بۇ دۇنياغا

كۆز ئاچقۇزغانلىقى ئۇنىڭ ھەقىقەتەنمۇ تەڭداشسىز غەيرەت چىداملىقلىقىنى كۆرسىتىدۇ ، ئۇنىڭدىن باشقا ، ئەرلەر ئۈچۈن قىيىن ، مۇشكۈل تۇيۇلىدىغان ئىشلارمۇ ئۇلار ئۈچۈن قىيىن تۇيۇلمايدۇ . مەسىلەن ، ئۇلار غەيرەت بىلەن ناتونۇش ئەرلەرنىڭ ، يۇقىرى ياكى تۆۋەن تەبىقىلەرنىڭ ئۆيلىرىگە خوتۇن بولۇپ كىرىپ ، ئۇلارنىڭ خىزمىتىنى قىلىپ ، ئۇلار بىلەن ئېجىل - ئىناق ئۆتەلەيدۇ ! ئەمدى ئېشەك بولسا ، راستتىنلا ئىنتايىن ئەقىللىق ، ئۇ بىر قېتىم ماڭغان يولنى بىرنەچچە يىل ئۆتسىمۇ ئۇنتۇمايدۇ ، شۇنداقلا ، بىر قېتىم پۈتى تىقىلغان كۆۋرۈكتىن ئىككىنچى قېتىم زادىلا ئۆتمەيدۇ ! ...

بۇنى ئاڭلىغان ئوغۇل دادىسىغا قايىل بوپتۇ .

بۇ ھېكايە چوڭقۇر ئىبىرەتلىك ئىدى ، مەن بۇنىڭدىن ئوتتۇق - نىڭ ئاياللارغا بولغان چوڭقۇر ھۆرمىتى بىلەن ھېسداشلىقىنى بىلىۋالدىم ! ... »

«مىلادىيە 2004 - يىل ، 28 - ئىيۇن .

بۈيۈك شائىر گيۇتتىننىڭ «ئىنسان بولماق - كۈرەشچى بولماقتۇر ، دېگەن ھېكمەتلىك سۆزىنى ئوقۇپ ئويلىنىپ قالدۇم . دەرۋەقە ، ئىنسان ھايات يولىنىڭ ھەر بىر دەقىقىسىدە دۇچ كېلىدىغان كۈتۈلمىگەن تەقدىر - قىسمەتلەردىن ، ھەرخىل سۇ-ئال - تېپىشماقلاردىن ئاتلاپ ئۆتۈشمۇ ئۆزىگە خاس بىر خىل كۈرەش . ئۇسسۇز قالغاندا سۇ ، ئاچ قالغاندا ئاش ئىزدەشمۇ بىر خىل كۈرەش ؛ مۇھەببەتكە ، ۋىسالغا ، بەختكە ئېرىشىشمۇ بىر خىل جاپالىق كۈرەش . راست ، ئادەم بولۇش ئۈچۈن ھارماي - تالماي كۈرەش قىلىش كېرەك ئىكەن . تەقدىرنى ئادەم ئۆز قولى بىلەن يارىتىدۇ . غايىبىتىدىن بەخت كېلىدۇ دېيىش بىر ئەپسانە ! ... »

«مىلادىيە 2004 - يىلى ، 3 - ئىيۇل .

ھەرقانداق ئادەمنىڭ ئەل ئۆمرىدە بىرەر قېتىم يۈردىكى پارە - پارە بولىدىغان ۋاقتى بولىدىغان ئوخشايدۇ ! بۇ ۋاقىت دەل ئۇنىڭ ھەقىقىي مۇھەببەتكە ، ھەقىقىي سۆيگۈگە ، ھەقىقىي ياخشى كۆرۈشكە مۇپەسسەر بولغان ۋاقتى بولۇشى مۇمكىن ! ... ئۆزۈم مۇ بىلمەيمەن ، شۇ كۈنلەردە مېنىڭ نەزىرىمدە ، دۇنيا پەقەت «ئۇتۇق» دېگەن ئاشۇ نام بىلەن لىپمۈلپ بولۇپ قالدى . مەن بۇ نامنىڭ گويا ئانا سۈتگە ئوخشاش ۋۇجۇدۇمغا سىڭىپ كېتىۋاتقانلىقىنى ھېس قىلىۋاتمەن !
بىر چاغلاردا قايسىبىر كونا ژۇرنالدىن :

«قولى كۆيسە كىشىنىڭ ،
ئوتتىن قاچار يىراققا .
يۈرەك كۆيسە ھەيرانمەن ،
يېقىنلىشار نېمىشقا ؟ !»

دېگەن شېئىرنى ئوقۇپ ئېرەن قىلمىغاندىم . ئەمدى قارىسام ئۇنىڭدا بىر ھەقىقەت بار ئىكەن . راست ، مۇھەببەتتە سەۋەب بولمايدۇ ، سەۋەب : يۈرەكتە ! پەقەت يۈرەكلا ئۇنى ھېس قىلالايدۇ .
«...»

«مىلادىيە 2004 - يىلى ، 8 - ئىيۇل .

مەن سۆزلەرنىڭ مەنىسىنى ئىزدەپ تېپىشنى بەك ياخشى كۆرىمەن . چۈنكى ، بىزنىڭ تىلىمىز بەكمۇ باي ، بەكمۇ ئەۋرىشىم تىل . مەسىلەن ، كۈن بىلەن ئاينىڭ بىر تالاي ناملىرى بار . ئالايلى ، كۈننى — قۇياش ، ئاپتاپ ، شەمسى دېگەندەك ؛ ئاينى — تولۇن ، ھىلال ، ماھ ، قەمەر دېگەندەك . ئەمما مەن بۇ تىللارنى زادىلا جايدا ئىشلىتىپ ، چوڭقۇر پىكىرلىك شېئىرلار -

نى يازالمايۋاتمەن . مۇئەللىمنىڭ دېيىشىچە ، ئۇستاز پىردەۋىس قۇياشنىڭ مىڭ بىر نامىنى ئاتىغانىكەن . ئاخشام ئۇيغۇم كەلمەي ، خېلى ۋاقىتقىچە ھەپلىشىپ بىر شېئىر يازدىم :

سەنسىز ياشاش قىيىن ... يالغۇز چاغلاردا ،
سۆزلىرىڭ يۈرەككە بولار دەرمانلار .
سۆيۈلۈپ ئىزتىراپ چەككەن باغلاردا ،
قەلبىمدىن تۆكۈلۈپ قالار ئارمانلار ...

شېئىرنى بەزىلەر : «بىپايان مەنزىل ، بۇ مەنزىلنى پەقەت شائىرنىڭ قەلب كۆزىلا كۆرەلەيدۇ ، دەيدىكەن . بەلكىم مېنىڭ قەلب كۆزلىرىم كۆرۈپ يەتكەن پايانسىز مەنزىل شۇ بولسا كېرەك ! ...»

«مىلادىيە 2004 - يىل ، 22 - ئىيۇل .

مۇھەببەت ئوتى پۈۋ دېسە ئۆچۈپ كېتىدىغان شام ئەمەس . كەن . ئۇ بەئەينى بىر ھۆكۈمدار ئىكەن ! شۇ كۈنلەردە ئۇتۇق مېنىڭ بارلىقىمنى ئىگىلەپ ئالدى ! مەن پاك مۇھەببەتنى ئاللا . نىڭ ئىنسانلارغا قىلغان قىممەتلىك سوۋغىسى دەپ بىلىمەن . شۇڭا ئۇنى قەدىرلەش كېرەك ، ئۇنى ئادەم قەدىرلەيدۇ ، ئالەممۇ قەدىرلەيدۇ ، ئۇنىڭ قۇدرىتى چەكسىز ، ئۇ ئۆلۈمنى يېڭىدۇ ، ئۇ تەلەپ قىلىش بىلەن ئەمەس ، بەلكى تەقدىم قىلىش بىلەن ئۇلۇغ ! مەن ئۇتۇقنى سۆيىمەن ، ئۇن - تىۋىشىسىز ، يۈرىكىمنىڭ ئەڭ چوڭقۇر قاتلىمىدا سۆيىمەن ! مانا بۇ مېنىڭ تۇنجى ، پاك مۇھەببەتتىم ، مېنىڭ زىننىتىم ، سۆلىتىم . ئۇ تەن ، مەن بولسام روھ ! بۇ روھ ھازىر ئۇنىڭ تېنىدە ماكانلاشتى ، بۇ ماكان مېنىڭ جەننىتىم ، مېنىڭ بەختىم ! ...»

ۋاي خۇدايىمەي ، نېمىلەرنى يېزىپ كەتتىم - ھە ! ؟ مانا

يۈزۈممۇ ئوت چاچقاندىكى لاۋۇلداپ كەتتى . بىرى كۆرسە نېمىدەپ
قالار !؟ ياق ، بۇنى كىم كۆرەتتى ، ھېچكىم كۆرەلمەيدۇ ،
بۇ پەقەت ماڭغلا خاس خاتىرە ، بۇ مېنىڭ مەڭگۈلۈك
سىرىم ! ...»

«مىلادىيە 2004 - يىل ، 3 - ئاۋغۇست .
شېكسپىرنىڭ بۇ داڭلىق سۆزىنى ئۆزۈمگە دەستۇر قىلىش
ئۈچۈن خاتىرىلەپ قويدۇم : «قىز بالىنىڭ ھەممە بايلىقى —
ئۇنىڭ نومۇسى . بۇ بايلىق ھەرقانداق مۇراسىمىمۇ قىممەت-
لىك !»

شۇنداق تۇرۇقلۇق ، بۈگۈن ھاياجاندا ئۆزۈمنى تۇتالماي مۇ-
ھەببەت سارىڭى بولۇپ قېلىشقا تاس قالدىم . مانا بۈگۈن —
ئۇنتۇلغۇسىز ئۈچىنچى ئاۋغۇست ئۇتۇقىنىڭ سۆيگۈ خېتىنى تاپ-
شۇرۇپ ئېلىپ ، سۆيگۈ شارابىنى ئىچكەندەك بولدۇم . شۇ ھامان
ئېسىمگە خىسراۋ گەنجەۋىنىڭ بىر كۈپلەپ ئېسىل شېئىرى كەپ-
قالدى :

«ئىشۇ مۇنىڭگە چىققان چاغدا بىز ،
ئىشقتىن باشقا سۆز بىلمىدۇق ھەرگىز .
بىزنىڭ بۇ مەنزىلگە ئاياغ قويمىسۇن ،
ئىشۇ بىلەن يانمىغان يۈرىكى ھېسىز !»

مۇھەببەت ئادەمدە روھ پەيدا قىلىدىكەن ، روھ بولسا ئادەم
تېنىدە نۇر پەيدا قىلىدىكەن ، بۇ نۇر ناھايىتى خاسىيەتلىك
ئىكەن !

روھىي دۇنيانىم داۋالغۇپ كەچكەن تىنچلىنىلدىم ، پەقەت
يۈرەك قېتىمىدىن ئۇرغۇپ چىققان بىر كۈپلەپ شېئىرنى يازغان-
دىن كېيىنلا كۆڭلۈم جايىغا چۈشتى :

بىر خېتىڭنى يۈز مەرتە ئوقۇپ ،
يۈز قېتىم كۆكسۈمگە باسقنىم ، بۇ راست .
گاھ ئۇزاق يۇلتۇزغا نىگاھىم تىكىپ ،
سېغىنىشتىن ئەندىكىپ قويمەن خالاس !

ئەمما بۇ ئۆزۈمگە — پەقەت ئۆزۈمگىلا خاس پىنھانە تۇيغۇ !
دۇنيادا ئەڭ مۇقەددەس ، ئەڭ ئېسىل نەرسىلەر ئەڭ مۇستەھكەم ،
ئەڭ پىنھان يەرلەردە ساقلنىدۇ . مۇھەببەتمۇ شۇنداق ! مەن
ئۇتۇقنىڭ سۆيگۈ لەزىتىگە ئەمەس ، بەلكى سۆيگۈ ئازابىغا بەر-
داشلىق بېرەلىشىنى ئارزۇ قىلىمەن ! ...»

ئۇتۇق خاتىرىنى ئوقۇپ مۇشۇ يەرگە كەلگەندە توختاپ قال-
دى .

3 - ئاۋغۇست ئۇنىڭ ئۈچۈنمۇ ئاجايىپ ئۇنتۇلغۇسىز ھەم
ئازابلىق كۈن بولغانىدى . شۇ كۈنى ئۇ بىر نەرسىگە تەن بەردى ،
ئۆز ۋاقتىدا پۈتۈن - سۈرۈك بىر دادىدىن مەڭگۈ ئايرىلىپ
قېلىشقا تاس قالغان بۇ كاج تەلەي قىزغا نىسبەتەن كۆڭلىدە پەيدا
بولغان ھېسداشلىق ، ئېچىنىش ۋە رەھىم - شەپقەت ئورنىنى
مۇھەببەت دەپ ئاتالمىش نازۇك بىر تۇيغۇنىڭ ئىگىلەشكە باشلىدى .
غىنىنى ئۇ خېلى ۋاقىتلارغىچە سەزمەي يۈرگەنىدى . مانا بۈگۈن
ئون نەچچە كۈن ئۆتۈۋېدى ، ئۇ خىسلىتىنى خېلىدىن بېرى چىن
دىلىدىن سۆيۈپ قالغىنىغا ئىقرار بولدى . يالغۇز قالغان پەيتلىرىدە
دە قۇلاقلىرىغا قىزنىڭ يېقىملىق ئاۋازى ئاڭلىنىپ تۇرىدىغان ،
كۆزىگە ئۇنىڭ بىغۇبار ئوتلۇق كۆزلىرى قاراپ تۇرىدىغان ، ئوڭ-
دىمۇ ، چۈشىدىمۇ ئۇنى سېغىنىدىغان بولۇپ قالغانىدى . ئۇ دۇن-
ياغا كېلىپ ، تۇنجى مەرتىۋە پاك ۋە پىنھان مۇھەببەتنىڭ ئادەم-
لەرگە ئاللا تەرىپىدىن بەخش ئېتىلىگەن ئۇلۇغ نېمەت ئىكەنلىكىدە-
نى ، شۇڭا ئۇنى قەدىرلىمەي قولىدىن بېرىپ قويسا ، بىر ئۆمۈر

ھەسرەت - نادامەتتە ئۆتەدىغانلىقىنى ھېس قىلىپ يەتكەندى .
قايسىبىر يازغۇچى : «قوشلارنىڭمۇ ئەركىكى سايرايدۇ» دېگەندە-
كەن . ئۇ يىگىت تۇرۇپ ، خىسلەتتەك ئۇياتچان ، نازۇك ، شەرم-
ھايالىق قىزنىڭ ئالدىن ئېغىز ئېچىشىنى كۈتسۈنمۇ ؟ ! ...
شۇڭا ئۇ ، ئاخىر 3 - ئاۋغۇست كۈنى كەچتە يۈرىكىدىن
يېرىپ چىققان سەمىمىي سۆزلەرنى تىزىپ ، بىر پارچە سۆيگۈ
خېتى يازغان ۋە خەتنىڭ ئاخىرىنى مۇنداق بىر كۆپلەپ ئەنئەنىۋى
شېئىر بىلەن چۈشۈرگەندى :

«قاشلىرى ئىننا پەتەھنا ،
كۆزلىرى زىرۇ زەبەر .
ئىشقىڭىزدا مەن يۈرۈيمەن ،
سىز يۈرۈيسىز بىخەۋەر .»

ئۇلار كەچتە ئۇچراشتى . بۇ قېتىم گۈللۈكتە ئەمەس ، بەلكى
دوختۇرخانىنىڭ ئالدىدىكى تورخاندا تاتلىق يېمەكلىكلەر بىلەن
قەھۋە ئىچكەچ پاراڭلاشتى .
بۈگۈن خىسلەتنىڭ روھى شاد ، كۆزلىرىدە سۆيگۈ ئۇچقۇنىدە-
رى چاقنايتتى . ئۇتۇق قىزغا ئۇزاق تىكىلىپ ئولتۇردى ، ئاشۇ
يېقىملىق ، تەبىئىي جىلۋە ، ئاشۇ سۈزۈك ، خۇمارلاشقان جان
ئالغۇچى كۆزلەر ئۇنى ھالىدىن كەتكۈزدى .
ئۇنىڭ كۆزلىرى... قىزنىڭ كۆزلىرى شۇنداق چىرايلىق ،
شۇنداق بىخۇبار ، رايىشلىق بىلەن باقاتتىكى ، يۈرىكىنى سۇغۇ-
رۇپ ئېلىۋاتقانغا ئوخشايتتى .
ئۇتۇق ئۆزىنى شۇنداق گۈزەل ، خۇشروي ۋە بەركامال قىزغا
ئۇچراشتۇرغان نەقدىرگە تەشەككۈر ئېيتقىنىچە ، يارىنىڭ لالە
رەڭ ياڭاقلىرىغا ، گىجەك زۇلىپى چاچلىرىغا تويماي قاراپ ئولتۇ-
راتتى ...

بۈگۈنكى پاراڭ تېمىسى كۆپرەك خىسلەتنىڭ دادىسى ئابدۇ -
سەمەرنىڭ كېسەللىك ئەھۋالى ئۈستىدە بولدى .

— دادام ياخشى بولۇپ قالدى ، — دېدى خىسلەت مىننەتدار -
لىق تۇيغۇسى بىلەن ، — پۈتۈن ئائىلىدىكىلەر سىزگە رەھمەت
ئېيتىمىز . ياخشى داۋالاپ ، ئوبدان پەرۋىش قىلىدىغىز ! ...
— ئەگەر دادىڭىزنىڭ ئىشىدا ، — دېدى ئۇتۇق تەۋەزۈ
بىلەن گەپلىرىنى ئەمرىمەرۇپقا كەلتۈرۈپ ، — پېقىرنىڭ جىندەك -
كىنە كەمتىرانە مېھنىتىم سىڭگەن بولسا ، سىز ئەزىز دوست -
بۇرادەرلىرىم ئالدىدا يۈزۈم يورۇق ، ۋەجدانىم پاك دەپ
بىلىمەن ! ...

ئۇتۇقنىڭ گەپ ئورامى ، تەلەپپۇزى ۋە ھەرىكىتىگە قاراپ ،
خىسلەت كۈلۈپ سالدى ، كۈلگەندىمۇ نازاكەت بىلەن يېقىملىق
ھەم چىرايلىق كۈلدى .

— ئۇتۇق ، سىزنىڭچە دادامنى بىرنەچچە كۈندىن كېيىن
ياتاقتىن چىقارساق بولارمۇ ؟ — سورىدى خىسلەت كۈلكىسىنى
توختىتىپ .

— مېنىڭچە بولىدۇ ، — دېدى ئۇتۇق ئۇنىڭ كۆڭلىدىكىنى
چۈشىنىپ ، — دېسەم - دېمىسەم ، تاماقتىن قىيىنلىپ قالدى ،
ئۆيدە ئوبدانراق كۈتۈنەلەيدۇ ئەمەسمۇ ؟

— ئۇنداقتا ، سىز ... ، — خىسلەت كۆزىنى ئەپقېچىپ ، بىر
خىل ئوڭايىسىزلىق ئىچىدە سورىدى ، — ئانچە - مۇنچە يوقلاپ
تۇرارسىزمۇ ؟

— ئەگەر سىز خالىسىڭىزلا ... ، — دېدى ئۇتۇق دەرھال
ئۇنىڭغا جاۋاب بېرىپ ، — پات - پات كىرىمەن ، ھەتتا تېڭىقلىرىد -
نى ئۆزۈم يەڭگۈشلەپ قويىمەن .

— رەھمەت !

— ئەرزىمەيدۇ !

ئۇلار خوشلىشىدىغان چاغدا ، ئۇتۇق ناھايىتى چاققانلىق بىد -

لەن خەتنى خىسلەتنىڭ ئالقىنىغا تۇتقۇزۇپ قويدى ، خىسلەتمۇ بىر نەرسىنى سەزگەندەك خەتنى ئاۋايلاپ يانچۇقىغا سېلىپ ، يەرگە قارىغىنىچە كېتىپ قالدى .

خىسلەت كەچتە خالىي پۇرسەتنى تېپىپ ، دوختۇرخانا مەيدا-
ندىكى چىراغنىڭ يورۇقىدا خەتنى ئوقۇدى . بىر كۆڭۈلنىڭ ئىزھارى بولغان بۇ خەت ئۆزىنىڭ ناھايىتى سەمىمىي ، قىزغىن ۋە ئاق كۆڭۈللۈكى بىلەن ئادەمنى ئۆزىگە رام قىلاتتى . خەت خىسلەتنى ھاياجانلاندىردى ، ھاياجاندىن قوللىرى تىترەپ ، يۈردى-كى قاتتىق سوقۇپ كەتتى . دېمىسىمۇ ، مۇھەببەتكە ئەمدىلا كۆز ئېچىۋاتقان مەسۇم قىزنىڭ تۇنجى قېتىم ئۆزى ھۆرمەتلەيدىغان ، چىن دىلىدىن ياقتۇرۇپ قالغان بىر يىگىتتىن تۇيۇقسىز سۆيگۈ خېتى تاپشۇرۇپ ئالغان چاغدىكى كۆڭلى ئاجايىپ سېھىرلىك ھېس - تۇيغۇلارغا چۆمدۇ ، خۇددى تىپتىنچ تۇرغان تىنىق كۆلگە بىر پارچە ئېغىر تاش چۈشكەندەك داۋالغۇپ ، تەبىئىي ھالدا تىنچلىنالمىدۇ ... ئۇتۇقنىڭ خېتىدىكى سۆيگۈ سۆزلىرى قىز قەلبىدە يېنىك ، سەلكىن بىر دولقۇن پەيدا قىلدى ، ئۇ تۇنجى قېتىم ئۆزىدە بىر خىل تەشەنلىق تۇيغۇسىنىڭ ئىچ - ئىچىدىن لەڭ ئۇرۇپ كۆتۈرۈلۈۋاتقانلىقىنى ھېس قىلدى . دەرۋەقە ، مۇ-ھەببەت بىر خىل سەۋدايلىق ، بىر خىل بېسىلغۇسىز مەپتۇن-لىق ! ئۇنىڭ ئالدىدا شاھمۇ ، گادايمۇ ئوخشاش . خىسراۋنىڭ زەر لىباسى بىلەن پەرھاتنىڭ ئەسكى جەندىسى تەڭ قىممەتتە !...

بىرنەچچە كۈن تېزلا ئۆتۈپ كەتتى . ئابدۇسەمەرمۇ كېسەلخا-ندىن چىقىدىغان بولدى . شۇ كۈننىڭ ئالدىنقى كېچىسى ئۇتۇق بىلەن خىسلەت دوختۇرخانا گۈللۈكىنىڭ شىپاخىدا ئۇچراشتى . ئاي قاراڭغۇسى بولسىمۇ ، ئاسماننى يۇلتۇزلار قاپلىغانىدى ، ئۇلار گويىا بىر پارچە قارا دۇخاۋىغا قادالغان گۆھەرلەردەك يالتىراپ كۆزنى چاقاتتى . گىرىمىسەن نۇرغا چۆمۈلگەن خىيابان گۈللۈك ئىچىدىكى گۈل - چېچەكلەرنىڭ خۇش پۇراقلىرى

ئاڭقىپ تۇراتتى...

قاراڭغۇلۇق ۋە جىمجىتلىق ، كائىنات سەلتەنتىگە ھۆكۈم -
ران پەقەت يۇلتۇزلار بىلەن گۈل - گىياھلار ئىدى .
تەبىئەتنىڭ ھىممىتىمۇ ياكى ئۇتۇقتىكى سۆيگۈ تەشەببۇقىمۇ -
مۇ ، ئىشقىلىپ بۈگۈن ئۇ خېلى يۈرەكلىك ، جۈرئەتلىك ۋە
ھەرىكەتچان بولۇپ قالغانىدى . ئۇ دەسلەپ خىسلەتنىڭ ئىسسىق ،
نازۇك قوللىرىنى تۇتتى ، ئالدىنقىغا ئېلىپ سىلدى ، خىسلەت -
نىڭ قولى يۇمران ، سىلىق - بەئەينى بېلىققا ئوخشاش سىلىق ،
ئەمما ئىسسىق ئىدى ، كېيىن ئۇنىڭ ئەۋرىشىم بېلىدىن تۇتۇپ ،
ئاستا ئۆزىگە تارتتى ، خىسلەت بەئەينى بىر نەرسىدىن ئۈرۈكۈگەن -
دەك ئەندىكىتى ، ئاجىز قارشىلىق قىلدى ، ئەمما ئۈلگۈرەلمىدى ،
ئۇتۇق ئۇنىڭ پېشانىسى ، كۆزى ۋە يۈزىگە سۆيۈشكە باشلىغانىدى .
شۇ تاپتا ئۇتۇق كېچە - كۈندۈز خىيال قىلغان بۇ ئۇتۇق سۆيگۈ
لەززىتىدىن پۈتۈنلەي مەست بولغانىدى . خىسلەت ھاياجاندىن ،
ئۈيۈلۈشتىن دىر - دىر تىترەيتتى ، يۈرىكى دۈپۈلدەپ ئورغانلىق -
تىن پۈتۈن ۋۇجۇدى لەرزىگە كەلگەنىدى ...

ئۇ خېلىدىن كېيىن ئۇتۇقنىڭ باغرىدىن چىقىپ ، ئۆزىنى
باسالماي بۇقۇلداپ يىغلاپ كەتتى ، لېكىن لەۋلىرىدىن تەبەسسۇم
ئېرىمىگەنىدى . بۇ - ئۇياتچان ، تارتىنچاق بىر قىزنىڭ تۇنجى
قېتىملىق سۆيگۈ يىغىسى ئىدى !...

ئەتىسى ئابدۇسەمەر كېسەلخاندىن چىقتى . ئۇتۇق ئۇلارنى
ئۇزىتىپ دوختۇرخانىنىڭ دەرۋازىسىغا كەلدى . خوشلىشىدۇ -
غان چاغدا ، ئۇ ئابدۇسەمەرگە تاپىلاپ :

- يەنە بىر مەزگىل ئورۇن تۇتۇپ ياتمىسىلەر بولمايدۇ ،
مەن پات - پات كىرىپ تېڭىقنى يەڭگۈشلەپ تۇرىمەن ،
يېمەك - ئىچمەكتىكى پەرھىزگە دىققەت قىلسىلا ، بولۇپمۇ پىد -
ياز ، قېتىق دېگەندەك نەرسىلەرنى ۋاقىتنىچە ئىستېمال قىلىشقا
بولمايدۇ ، - دېدى ۋە خىسلەت بىلەن كۆز ئىشارىسى ئارقىلىق

بولسىمۇ خوشلاشماقچى بولۇۋىدى ، ئەمما خىسلەت ئۇنىڭغا زادىلا ئۇدۇل قارىمىدى ، بىر ئاماللاپ ئۇنىڭدىن كۆزنى قاچۇرۇپ تۇراتتى . بۇ ھال ئۇتۇققا دەسلەپ بىر ئاز ھار كەلدى ، كېيىن ئۆزىنىڭ ئاخشامقى «قىلىقسىز» لىقىنى ئېسىگە ئېلىپ «ئېھتەد- مال خىجىللىقتىن قارىيالمىۋاتسا كېرەك» دەپ ، يەنە ئۆزىگە تەسەللى بەردى .

بىر ھەپتە ئۆتتى ، سېغىنىشقا تولغان بۇ بىر ھەپتە ئۇتۇق ئۈچۈن تولمىۇ ئۇزاق ۋە ئازابلىق بىلىندى . بۇ ئارىلىقتا ئۇ ئابدۇسەمەرنىڭ ئەھۋالىنى سوراپ ئىككى قېتىم تېلېفون بەرگەن بولسىمۇ ، ھەر ئىككى قېتىمدا خىسلەت بىلەن سۆزلىشىش ئىمكا- نىيتى بولمىدى ، خىسلەتمۇ ئۇنىڭغا تېلېفون قىلمىدى . ئەڭ يامىنى ، مۇشۇ ۋاقىتقىچە ئۇنىڭ يازغان سۆيگۈ خېتىنىڭ جاۋاب- سىز قىلىۋاتقانلىقى ئىدى . ئۇتۇقنىڭ بۇنداق كۈتۈلمىگەن ئاقد- ۋەتتى كۆرۈپ ئېسى ئاغدى . ئۇ ھەمىشە خىسلەت بىلەن بىللە بولغان چاغلىرىدا دۇنيانىڭ ھەممە غەم - غۇسسە ، تەشۋىشلىرىنى تامام ئۇنتۇپ ، ئۇنىڭ ئوتلۇق باغرىغا سىڭىپ كېتەتتى . مانا ئەمدى بۇ غەم - غۇسسە ، تەشۋىش دېگەنلەر ئۇنى كۆتۈرۈپ قويۇسىز ھالدا باستى . بىرنەچچە كۈندىن كېيىن ، ئۇ تېڭىق يەڭگۈشلەش باھانىسىدە خىسلەتنىڭ ئۆيىگە كىردى ، ئابدۇسەمەر بىلەن توقاچخان خۇشاللىقىدا پايپىتەك بولۇشۇپ كەتتى ، ئەمما خىسلەت ئۇنى كۆرۈپلا ۋىللىدە قىزىرىۋىدى ، گويا يۈزىگە قان چاچقاندەك بولۇپ كەتتى . بۈگۈن ئۇتۇقنىڭ ئۇنىڭ بىلەن كۆپرەك بىللە بولغۇسى ، مۇڭداشقۇسى بار ئىدى ، ئۇنىڭ بىر ئېغىز كېپىد- گە تەشنا ھەم تەقەززا ئىدى ، ئۇ نېمىلا بولمىسۇن قىزنىڭ قەلبىد- گە ئىشىنەتتى . مانا بۈگۈن شۇ ئىشەنچ ۋە تەقەززالىقنىڭ ھەممىد- سى ئايان بولۇشى ، ھەل قىلىنىشى كېرەك ئىدى . ئەگەر ئۇ رەت قىلىپ قالسىچۇ؟ ! قانداق دەھشەت - ھە ؟ ! ...

قېرىشقاندىك ، خىسلەت بۈگۈنمۇ قۇيرۇق تۇتقۇزمىدى ،

ئانامغا ياردەملىشىمەن دەپ ئاشخانغا كىرىۋېلىپ چىقىمىدى ،
ئاندا - ساندا چىققان ۋاقتىدىمۇ ئۇنۇققا يەر ئاستىدىن قاراپ ،
ئۇ ياخشى كۆرىدىغان ئوتلۇق نىگاھى بىلەن چىرايلىق تەبەسسۇم -
لىرىنى يوشۇردى . ئۇنۇق ھەر ھالدا بۇنىمۇ توغرا چۈشەندى ،
ئۇياتچان قىز دادىسى بىلەن ئانىسى ئالدىدا ئۆزىنى ئايدى ، ھېس -
سىياتىنى يوشۇردى ، دەپ بىلدى . ئەمما توپتوغرا يېرىم كۈن
ئولتۇرۇپ ، كەچتە قايتىدىغان چاغدا چوقۇم بىرەر جاۋابقا ئېرىد -
شىمەن ، دەپ ئۈمىدلەنگەن ئۇنۇقنىڭ خىياللىرى يەنە كۆپۈككە
ئايلىنىپ كەتتى . بۇ قېتىم ئۇنىڭ قەلبىنى غۇۋا ، چۈشىنىكسىز
بىر ئازاب قاپلىۋالغانىدى . ئۇ ، بېشىغا يوپۇرۇلۇپ كەلگەن چى -
داپ بولماس بۇ ئازابقا ، داۋاسىز بۇ دەردكە مىت قىلماستىن
بەرداشلىق بېرىپ كېلىۋاتاتتى . بۇ خۇددى شائىرلار ئېيتقان :

«ئەي گۈل ، ھەمسۆھبىتىڭ تىكەنلەردۇر ،
نەھات ئۆزۈڭ ئىختىيار ئەتتىڭ !»

دېگەن ھېكمەتكە ئوخشاپ كېتەتتى . ئەمما ، ئۇنۇقنىڭ سۆيگۈ
خېتى ئاخىرقى ھېسابتا جاۋابسىز قالمىدى . شۇغىنىسى ، ئۇ
جاۋابقا ئېرىشكەندە ، ئۇنىڭ ئازابى بۇرۇنقىدىن نەچچە ھەسسە
كۈچىيىپ كەتتى . بۇ ئىككىسىنىڭ سۆيگۈ - مۇھەببىتى گەرچە
تېخى پەرھات - شېرىن ، لەيلى - مەجنۇن ، تاھىر - زۆھرەلەر -
نىڭ ئاشىق - مەشۇقلۇقىدەك جاھانغا يېيىلمىغان بولسىمۇ ، ئەمما
ئۇلارنىڭ قەلبىدە بۇ مۇھەببەت تولىمۇ قەدىرلىك ، تولىمۇ مۇقەدد -
دەس ۋە پىنھان ئىدى . ئۇلار ھەر ئىككىسى ئۆزلىرىنى ئاشۇ
ئاللىجاناب سۆيگۈ ساھىبلىرى قاتارىدا ھېس قىلىشاتتى . لېكىن ،
بۈگۈن بۇ رەھىمسىز تەقدىر خۇددى پەرھاتنى شېرىندىن ، لەيلى -
نى مەجنۇندىن ، تاھىرنى زۆھرەدىن ئايرىغاندەك ، بۇ ئىككىسىنىد -
مۇ تۇيۇقسىز ئايرىۋەتتى . بۇ خۇددى بىر جۈپ ئەركىن كەپتەرنى

پەرۋاز قىلىش ئالدىدا قاناتلىرىنى قايرىپ ، ھالاك قىلماقچى بول-
غاندەك مۇدەھىش ئىش بولدى ...

*

*

خاتىرىنىڭ ئەنە شۇ بۆلىكىنى ئوقۇپ بولغان ئۇتۇقنىڭ قەل-
بى شۇ تاپتا گويا نۇردىن مەي ئىچىپ كەيپ بولغاندەك خۇشخۇي ،
مۇلايىم ۋە ھوشيار ئىدى . ئۇ ، شۇنداق ئويلىدى : خاتىرىنىڭ بۇ
يەرلىرى ھەرگىزمۇ باشقا بىرىنىڭ ئوقۇشى ئۈچۈن يېزىلمىغان ،
بەلكى كۆڭۈلنى بوشىتىش ئۈچۈن يېزىلغان . خىسلەت ئۇنىڭغا
ئۆزىنىڭ شاد - خۇراملىقى بىلەن غەم - قايغۇلىرىنى تۆككەن ،
تۇنجى سۆيگۈ - مۇھەببەت ئىسكەنجىسىدە قالغاندا ، ئۇنىڭدىن
نىجاتلىق ئىزدىگەن ... قىزنىڭ قەلبىگە نۇر بولۇپ كىرگەن
تۇيغۇ ، قاراڭغۇ دىلنى يورۇتقان ئاپتاپ — ئەنە شۇ تۇنجى مۇھەب-
بەت بولغان ، بۇ مۇھەببەت ئۇنىڭ يۈرەك قېتىدىن شېئىر بولۇپ
چىققان ، بۇ شېئىرلار ئۇنىڭ پىنھان قەلبىنىڭ تىترىشى ، قەلب
بۇلاقلىرىدا نامايان بولغان ئىشقى ئىزتىراپلىرى !!! شۇڭا ئۇ ،
بۇلاق سۈيىدەك تىنىق ، يېقىملىق ، باھار تاشقىنلىرىدەك
شارقىراق !!!

تۈن نىسپى بولاي دەپ قالغان بولسىمۇ ، ئۇتۇق تېخى ئويغاق
ئىدى . قولىدىكى خاتىرە ئۇنىڭ پۈتۈن ۋۇجۇدىنى چۇلغاپ ئالغاندە-
دى . ئۇ ، مۇزدەك بىر ئىستاكەن چايىنى ئىچىۋېتىپ ، خاتىرىنى
يەنە ئوقۇشقا باشلىدى :

«مىلادىيە 2004 - يىل ، 9 - ئاۋغۇست .

غەلىتە چۈش كۆردۈم . تويىمىز بولۇۋاتقانمىش ... يېنىمدا
ئۇتۇق ئولتۇرغانمىش ، ئەڭگىدە ئەت رەڭ كاستوم ، ئالبالداق
گالىستۇك ، قاپقارا چاچلىرى پارقىراپ تۇرىدۇ ... نېمىشقىدۇر

ئىنچىكە بۇرۇت قويۇۋالغانمىش... تويغا ساپلا ئاقساقال قېرىلار ،
 ئاقۋاش مومايلار كەلگەنمىش ، ھەممىسى دېگۈدەك بىگانە
 ئادەملەر... ئۇتۇقنى قولدىن تۇتۇپ يېنىمغا تارتسام ، يېقىن
 كەلمەسمىش ، بىر چاغدا قارىسام ، يېنىمدا ھېچكىم يوقمىش ،
 ئۆزۈم يالغۇز قاپتىمەن...

ۋۇجۇدۇم تىترەپ ئويغاندىم . ئىسسىق ، دىمىق ئىدى . خې-
 لىغىچە ئۆزۈمنىڭ نەدىلىكىنى بىلەلمەي گاراڭ بولۇپ ياتتىم ...
 ئاخىر دېرىزىدىن قاراپ ، ھويلىدىكى گۈللەرنى تونۇدۇم . ھەممە
 يەر قاراڭغۇ ، جىمجىت ، سۈرلۈك بىلىندى ... يۈرىكىم سىقىلىپ
 داد سېلىپ يىغلىغۇم كەلدى ، ئەمما نېمە ئۈچۈندۇر يىغلىيالمى-
 دىم ، ئىچ - ئىچىمدىن ئېتىلىپ كەلگەن پەرياد تامىقىمغا چاپلىد-
 شىپ قالغانغا ئوخشايتتى . توۋا ، نېمىدېگەن كۆڭۈلسىز چۈش
 بۇ؟! توي دېگەن تويىدەك بولمامدۇ؟! مەن ئۇتۇققا ئۆزۈمنى
 ئاتىغان ، ئۇنىڭ بىلەن بىر ئۆمۈر بەختلىك ئۆتۈشكە ئەھدە قىلغان
 تۇرسام ! ...

ئۇيقۇم قاچتى ، شېئىر يېزىپ ، ئىچىمدىكى دەرد - ھەسرەت-
 تىم بىلەن سېغىنىشلىرىمنى باسماقچى بولدۇم . بۇنداق چاغدا
 شېئىرىي ئىلھاممۇ كۆزى ئېچىلغان بۇلاقتەك بۇلدۇقلاپ تۇرىد-
 كەن :

مەن سېنى خۇداغا تاپشۇردۇم ، جېنىم ،
 سەۋر - تاقەت بەرسۇن كۆڭلۈڭگە خۇدا .
 پاناھدا ئاسراپ ھىجران تونلىرى ،
 نۇرلۇق ئۈمىدلىرىدىن قىلمىسۇن جۇدا ! ...»

«مىلادىيە 2004 - يىلى ، 12 - ئاۋغۇست .
 بۈگۈن تاڭ يورۇماستا ئويغىنىپ كەتتىم . خىيالىمغا ئالىي
 مەكتەپ كىرىۋالدى . ئىمتىھاندىن ئۆتەلەرمەنمۇ؟ ئۆزۈم سۆيگەن

كەسىپتە ئوقۇيالارمەنمۇ؟ ! ئەگەر بارالماي قالسامچۇ؟ ! ...
بۇ سوئاللار ھالىمنى قويمىدى . ئەگەر ئىمتىھاندىن ئۆتەل-
مەي قالسام ، ئاتا - ئانامغا قانداق يۈز كېلىمەن ؟ ئۆزۈمگە قانداق
يۈز كېلىمەن ؟ ! مېنىڭ تولۇق ئوتتۇرىدىكى نەچچە يىللىق ھاياتىم
بىھۆدە ئۆتكەن بولمامدۇ ؟ ! ... ياق - ياق ، مۇمكىن ئەمەس !
مەن چوقۇم ئۆتمەن ، ئۆزۈم سۆيگەن كەسىپتە ئوقۇيمەن ، ئاتا-
ئانامنى رازى قىلىمەن ، ئۇلارنى ھەرگىز ئائىمىد قىلمايمەن !
ئۆتكەندە ئۇنۇقمۇ مېنىڭ ئالىي مەكتەپتە خاتىرجەم ئوقۇشۇمغا
ئىلھام ۋە مەدەت بەردى ، ئۇنىڭ شۇ كۈنى ئېيتقان چوڭقۇر
مەنىلىك سۆزلىرى ھېلىمۇ يۈرىكىمدە ساقلانغان : «خىسلەت ،
ئويلاپ بېقىڭ ، بىز قاچانغىچە ئەبۇ نەسر كاسانىنىڭ بۆشۈكىدە
ئەللەيلىنىپ يېتىۋېرىمىز ؟ ! بىز زاماندىن بەكمۇ ئارقىدا قېلىۋا-
تىمىز ، ئىلغار پەن - تېخنىكىدا ، ئۆتكۈر پەنلەردە ئۈزۈپ چىققان
قانچىلىك ئادىمىمىز بار ؟ ! ھەممىسىگە ئۆزىمىز ئەيىبلەك . چۈن-
كى ، ئۇزاقتىن بېرى سەللىگە ئېتىبار قىلدۇق ، ئەمما ئاشۇ
سەللىنى ئورايدىغان كالىنى ئۇنتۇدۇق ، كالىنى ئىلىم - پەن
بىلەن بېزەشنى ئۇنتۇدۇق ! نەتىجىدە ، نادانلىق پاتىقىغا ، غەپلەت
ئۇيقۇسىغا پاتتۇق ! ... » ئۇتۇق ھەقىلىق ، ئۇ توغرا دەيدۇ ، بۇ
دۇنيادا نادانلىقتىنمۇ ئارتۇق جاھالەت بارمۇ ؟ ! ئەقىللىق ئاتا -
بوۋىلىرىمىزمۇ : «ئالىم بولساڭ ئالەم سېنىڭكى ، دېگەن ھېكمەت-
نى قالدۇرغان ! ...»

مەن ناھىتىدىن كېيىن مەكتەپكە ماڭدىم ، بىرەر خەۋەر بو-
لۇپ قالسا ئەجەب ئەمەس . ئۆيگە خۇش خەۋەر ئېلىپ كىرەرمەن ،
ئىلاھىم ! ... »

خىسلەتنىڭ كۈندىلىك خاتىرىسى مانا شۇ يەردە ئاخىرلاشتى .
ئۇتۇق بىرنەچچە كۈنگىچە ، ئوقۇغان خاتىرىنىڭ تەسىرىدىن قۇتۇ-
لالىمىدى ، خاتىرە ئۇنىڭ پۈتۈن ۋۇجۇدىنى چۇلغاپ ئالغانىدى ، ئۇ

تىنىمىسىز ھالدا خاتىرىدىن ئېسىدە قالغان پارچىلارنى تەكرارلايدىتى ، ئۇلارنىڭ مېغىزىنى چاقاتتى ، مەنىسىنىڭ تېگىگە يېتىشكە ئۇرۇناتتى ، ئويلايتتى . نەزىرىدە ، بۇلارنىڭ ھەممىسىنى ئىلگىرى قەيەردىدۇر ئوقۇغاندەك ، شۇنىڭدىن بېرى ئۇنىڭغا ئازاب بەرگەن ، ئۇنى قىيىنغان ، ئۇنى ئىنتىزار قىلىپ سېغىنىدۇرغان ۋە ئۇنى ناھايىتى چۆچۈتكەن نەرسىلەرنىڭ ھەممىسى مانا شۇ ئۆزى ئوقۇغان خاتىرىنىڭ ئىچىدە يېزىلغانىدى .

ئۇ خاتىرىدىكى مۇنۇ سۆزلەرنى يادلىۋالغانىدى :

«سىزنىڭ ئالدىڭىزدا مېنىڭ بىرلا گۇناھىم بار ، ئۇتۇق : مەن سىزنى سۆيىمەن ! سىزدەك قايىل ، پەزىلەت ئىگىسىنى سۆيىمەن بولامدۇ ؟ ! مېنىڭ سۆزلىرىمنى قانداقتۇر ھەۋەس ، قىزدىن قىش ، ئۇچقۇر ھېسسىيات ياكى قانداقتۇر ساغلام بولمىغان ئەقىلنىڭ ساغلام بولمىغان تۇيغۇلىرىمىكىن دەپ ئويلاپ قالماڭ ! سىز مەن ئۈچۈن بىر نۇر — دىلىمنى ، قەلبىمنى ۋە پۈتۈن ياشلىق باھارىمنى يورۇتقان بىر نۇر ! كۆز ئالدىمدا ھەممىدىن بۈيۈك ، ھەممىدىن يۈكسەكلىكىدە تۇرىدىغان نۇرلۇق بىر سېيما !...»

ئۇتۇقنىڭ نەزىرىدە ، خىسلەتنىڭ خاتىرىسىدىكى بۇنداق يۈرەك سۆزلىرى بىلەن بىرنەچچە كۈپلەپت ئېسىل شېئىرلىرى ھاياتتى ، مۇھەببەتنى ۋە ئۆزىنى — ئۆزى چۈشىنىشكە ئىنتىلگەن ئىنسان روھىنىڭ يارقىن ناخشىسى ئىدى . بۇ ئاددىي ، ئەمما سەمىمىي شېئىرلارنىڭ باغرىغا سىڭكەن پىكىرلەر چەشمىسى ئادەمنى ۋاپاغا ، ساداقەتكە ، شادلىققا ۋە ھاياجانغا چارلايتتى !...»

4

ئۇتۇق خىسلەتنىڭ كۈندىلىك خاتىرىسىدىن ئۇنىڭ شۇ كۈنى — 12 - ئاۋغۇست ئەتىگەندە مەكتەپكە كېتىپ ، شۇ كەتكەن -

چە قايتىپ كەلمىگەنلىكىنى بىلدى . شۇغىنىسى ، خاتىرىدىن ئۆ-
نىڭ يوقاپ كېتىشىگە سەۋەب بولغۇدەك بىرەر يىپ ئۇچى چىقمى-
دى . ئۇتۇقنىڭ نەزىرىدە ، بۇنداق يوقاپ كېتىش تولىمۇ سىرلىق
ھەم قورقۇنچلۇق ئىدى... .

مانا بۈگۈن ئۇنىڭ ئىز - دېرەكسىز يۈرگىنىگە ئون ئۈچ
كۈن بولدى . ئەمدى ئۇنىڭ دېرىكىنى قىلىپ ئىزدىمىسە بولمايت-
تى . ئۇنداق بولسا كىم ئىزدەيدۇ ؟ دادىسى ئورۇن تۇتۇپ ياتىدۇ ،
ئانىسى بولسا ، شەھەرنىڭ سىرتىغا چىقىپ باقمىغان مەستۇرە
ئايال ، ئۆكسى بولسا ، ئەمدى ئون ئىككى ياشقا كىرگەن سەبىي
بالا ! ...

ئۇتۇق تەبىئىي ھالدا ، بۇ مۇشكۈل ۋەزىپىنىڭ ئۆز زىممىسىد-
گە چۈشۈۋاتقانلىقىنى ھېس قىلدى . ئۇتۇق بىر ھەقىقەتنى : جاپا
چەكمىگەن ئاشقنىڭ ھەرگىزمۇ مەشۇق ۋەسلىگە مۇبەسسەر
بولالمايدىغانلىقىنى ياخشى بىلەتتى . ئۇتۇق ئۈچۈن پەقەت خىس-
لەتنىڭ ۋەسلىلا يەككە - يېگانە ھاياتى مەسلەككە ئايلانغان ،
تۇرمۇشنىڭ ھۇزۇر - ھالاۋىتى ، ئەمىن - ئەركىنلىكى پەقەت
ۋە پەقەت ئۇشبۇ مەسلەككە ئالاقىدار بولۇپ قالغانىدى . تەقدىرمۇ
ئۇتۇقنى گويا ئەقلىدىن ئازدۇرۇش ، يا بولمىسا بۇ پانىي دۇنيانىڭ
قىل كۆۋرۈكىدىن ئۆتكۈزۈپ سىناش نىيىتىدە مۇشۇنداق گۈ-
زەل ، پەرىشتە سۈپەت قىزغا ئۇچراشتۇرغاندەك ئىدى... .

تۇرمۇش تەۋەككۈل قىلىش دېمەكتۇر . كىمكى دېڭىز دول-
قۇنلىرىنى بېشىدىن كەچۈرۈپ سەپەر قىلمىسا ، تۈرلۈك - تۈمەن
تەشۋىش ۋە مۇشەققەتلەرنىڭ سۈيىدىن ئىچمىسە ، ئۇ ھەقىقىي
راھەت - پاراغەتكە مۇبەسسەر بولالمايدۇ ! شۇڭا ئۇنى باشتىن
ئۆتكۈزۈپ بېقىش كېرەك . ئۇنىڭ ئۈستىگە ، ئۇتۇقتا خىسلەتكە
نەسبەتەن بىر خىل مەسئۇلىيەت تۇيغۇسى بار ، ئۇنى ئادا قىلمىسا
بولمايدۇ . شۇڭا ، چوقۇم گۇاڭجۇغا بېرىپ ، ئۇنى ئىزدەپ تېپىد-
شى كېرەك ! ...

ئۇتۇق كالىسىدىكى بۇنداق خىياللارنىڭ ئاسماندىن چۈشمىدىگەنلىكىنى ، بۇ خىياللار يېقىندىن بۇيان كۆڭلىنىڭ قات - قېتىمىنى بەئەينى كۆلگە چۈشكەن چېقىر تاشتەك مەھكەم ئىگىلەپ ياتقىنىنى ناھايىتى ياخشى بىلەتتى . بۇ كۈنلەردە خىسلەتنىڭ گۈزەل سېپىمىسى ئۇنىڭ كۆزىدىن غايىب بولغان بولسىمۇ ، ئەمما قەلبىدە تېخىمۇ چوڭقۇر ، تېخىمۇ مەھكەم ساقلىنىپ قالغانىدى . ئۇتۇق بۈگۈن كەچقۇرۇن خىسلەتنىڭ ئۆيىگە كىرىپ ، ئۆزىدىن نىڭ خىسلەتنى ئىزدەش قارارىغا كەلگەنلىكىنى ئېيتقاندا ، ئابدۇ - سەمەرمۇ ، توقاچخانمۇ ھەم ھەيرانلىق ، ھەم ھاياجاندا نېمە دېيىش - لىرىنى بىلەلمەي ، خېلى ۋاقىتقىچە كۆز يېشى ئىچىدە جىممىدە ئولتۇرۇپ قېلىشتى . لېكىن ئۇتۇقنىڭ گەپلىرىنىڭ ھەممىسى جىددىي ، سەمىمىي ۋە ھەتتا دائىم ئادەمنىڭ گەپلىرىگە ئوخشاشتى . ئۇ ئۆزىنىڭ بەزى شەخسىي قاراشلىرىنى ، يۈرىكىنىڭ قەرىدە ساقلاشقان ئويلىرىنى ، بىرنەچچە كۈندىن بېرى كۆرگەن ، ئاڭلىغانلىرىدىن چىقارغان ئاچچىق يەكۈنلىرىنى ناھايىتى چىرايىلىق بايان قىلدى ، ئۇنىڭ سۆز ئۇرانىدىن ، تەلەپپۇزىدىن ، ئۆزىدىن سەمىمىيلىك بىلەن بىللە ئېچىنىش ، ئاچچىق بىلەن بىللە ئىچ كۆيەرلىك ۋە يەنە بىرمۇنچە ياخشى نىيەت ، ياخشى ئارزۇ ۋە ياخشى تىلەكلەر بىلىنىپ تۇراتتى . بالا دەردىدە يۈرەك - لىرى ئېزىلىپ ، نېمە قىلارنى بىلمەي گاڭگىراپ قالغان بىچارە ئاتا - ئانا ئۈچۈن ، ئۇتۇقنىڭ قارارى گويا نىجاتلىق ئەلچىسىدەك خۇش خەۋەر بولۇپ تۇيۇلدى . ئۇلار ئۇتۇق بىلەن خىسلەتنىڭ كۆڭۈل ئىشلىرىدىن ئاز - تولا خەۋىرى بولسىمۇ ، ئەمما ئۇلارنىڭ بۇ دەرىجىدە بىر جان - بىر تەن بولۇپ ، ئۆمۈرلۈك جۈپتى ھاللىق ماقامغا يەتكەنلىكىدىن بىخەۋەر ئىدى . شۇڭا ، ئابدۇسە - مەرمۇ ، توقاچخانمۇ ئاللاننىڭ ئۆزلىرىگە مۇشۇنداق ۋاپادار ، جا - سارەتلىك ، لەۋزى ھالال بىر يىگىتنى يەتكۈزگەنلىكىدىن ئا - لەمچە خۇشاللىققا چۆمدى !!!

— بالام ... — دەپ بىردىن ئۇتۇققا ئاتلارچە ئىشەنچ بىلەن قارىدى ئابدۇسەمەر ، ئۇنىڭ لەۋلىرىدىن ھاياجانلىق تىترەك تېخى ئۆچمىگەنىدى ، — مەن بىقۇۋۇل بولۇپ قالدىم... بۇ دىشۋارچى-لىقنى سىزگە تاشلاپ بەرگىنىمدىن قاتتىق ئويۇلمەن ! مەن ھازىر ئۆزۈمدىنمۇ بىزار بولۇپ كەتتىم...

— ئۇنداق دېمىسە ، ئابدۇسەمەر ئاكا ، — دەپ ئۇنىڭ كۆڭلىنى ياسىدى ئۇتۇق ، — بۇنىڭ ھەممىسى بىزنىڭ بېشىمىزغا كەلگەن بىر پالاكەت ، ئۇنىڭ دەردىنى تەڭ تارتىمىساق بولمايدۇ . سىلى خاتىرجەم دەم ئېلىپ تۇرسىلا ، مەن گۇاڭجۇغا بېرىپ ، خىسلەتنى چوقۇم تېپىپ كېلىمەن . ھېلىمۇ ياخشى ، ئۇ ئۆزىنىڭ گۇاڭجۇدا ئىكەنلىكىنى بىزگە خەۋەر قىپتۇ . بولمىسا ، بۇ كەڭ جاھاننىڭ قەيىرىدىن ئىزدەيتۇق...

— ئۇنداقتا... — ئابدۇسەمەر يەنە ئويلىنىپ قالدى ، — دوختۇرخانىدىكى ئىشىڭىزنى قانداق قىلىسىز ؟ — يىللىق دەم ئېلىشىم بار ، — دېدى ئۇتۇق خاتىرجەم ھالدا ، — شۇنىڭغا توغرىلايمەن ، يېتىشىمگۈدەك بولسا ، يەنە بىر-قانچە كۈن قوشۇپ سورسام بولىدۇ .

ئۇلار يەنە ئۇزاق پاراڭلاشتى . بولغۇسى سەپەرنىڭ جاپا - مۇشەققەتلىرى ، تەييارلىقلىرى ۋە خىسلەتنى ئىزدەشنىڭ يوللىرى توغرىسىدا ھەرىكەت ئۆزى بىلگەنچە پىكىر ، قىياس ۋە تەكلىپ-لىرىنى ئوتتۇرىغا قويدى ، مۇلاھىزە قىلىشتى...

خېلى كەچ كىرىپ قالغانىدى ، ئۇتۇق خوشلىشىپ ئۆيدىن چىقتى . يامغۇردا تېپىلغاق بولۇپ كەتكەن كوچىدىن تېپىلىپ - تېپىلىپ مېڭىپ ، ئالدىراش يۈرۈپ كەتتى . ئۇنىڭ قەلبى ئۈنسز بىغلايتتى ، يازلىق نېپىز كەشىدىن سۇ ئۆتۈپ كەتكىنى ، سۇ-غۇق قامچىسى بىلەن ئاياۋسىز ساۋاۋاتقان يامغۇر سۈيىنىڭ لەۋلىرىگە شور تاڭدەك سىزىپ كىرىۋاتقانلىقىنى ھېس قىلاتتى ، بىراق ھېچنەمنى ئويلىغۇسى كەلمەيتتى ، خىيالدا قەتئىي بىر ئەھدۇ

پەيمان بەئەينى يىگىتلىك قەسىمدەك چەرخ ئۇراتتى :
«بارمەن ، ئىزدەيمەن ، چوقۇم تاپمەن !...»
ئۇتۇق ئېيىلغاق كوچىدىن چىقىپ ، ئاۋات رەستىگە كەلدى ،
بازاردا ئادەم شالاڭشىپ قالغانىدى . ئەمما بىر دوقمۇشتىكى چاي -
خانا يەنىلا ئاۋات ھەم قايىناق ئىدى ، قايسىبىر چايخورنىڭ دۇتارغا
تەڭكەش قىلىپ ئېيتىۋاتقان مۇڭلۇق ناخشىسى چايخاننىڭ
ئىشىك - دېرىزىلىرىدىن شۇڭغۇپ چىقىپ ، يامغۇر شىرىلداپ
چۈشۈۋاتقان رەستە ئاسمىنىدا لەپلەپ يۈرەتتى :

«كۆڭلۈم پەرىشان ، يارىم بىخەۋەر ،
ئىشىقىڭدا دائىم كۆيدۈ جىگەر .
ئايرىدى بىزنى پەلەك ھىيلىگەر ،
ئۆلگىنىم ياخشى كۆرمىسەم ئەگەر !»

دەرۋەقە ، كونىلار توغرا ئېيتقان : «جاناننىڭ يولىدا خاك -
سارلىق بىلەن جان بەرمەك يەتتە شەھەرنىڭ پادىشاھلىقىدىنمۇ
ئەۋزەل !» ...

5

ئىنسان ھاياتىدا ئۆز يولىدىكى بۇرۇلۇشنى تېخى كۆرمەي
تۇرۇپ ، بۇرۇلۇشقا مەجبۇر بولىدىغان ۋاقىتلار بولىدۇ . بۇنداق
ۋاقىتتا ئۇنىڭ يۈرىكى ھەم خۇشاللىق ، ھەم خاۋاتىر بىلەن تولغان
بولىدۇ . خۇشاللىقتىن كۆرە ، ئۇنىڭدا خاۋاتىر كۆپرەك بولىدۇ ،
ئەلۋەتتە !

ھازىر ئۇتۇقنىڭ كەيپىياتى ئەنە شۇنداق ئىدى . ئۇ بەزىدە
خىسلەتنىڭ ئەھۋالىنى ئويلاپ ۋەھىمىگە چۈشەتتى ، ئۇنىڭ ھايات
قىسمەتلىرى توغرىسىدا ھەرخىل قىياسلارنى قىلاتتى : «ئۇنىڭ

بېشىغا قانداق كۈلپەتلەر چۈشكەندۇ؟ ساقمىدۇ ، ھايات-
مىدۇ؟ ... توۋا ، مەن نېمىلەرنى ئويلاپ كېتىۋاتىمەن -
ھە!؟» دەپ يەنە ئۆز - ئۆزىگە تەسەللى بېرەتتى ئۇ ، -
ئۇنىڭغا نېمە بولماقچىدى ، ھېچنېمە بولمايدۇ ! بۇ دېگەن جۇڭگو ،
دۇنيادىكى ئەڭ نۇرلۇق سوتسىيالىستىك جەمئىيەت ! قانۇن -
تۈزۈم ، ئەدلى - ئادالەت بار ! ياخشىلار ھەرگىز ئۇۋاللىق تارتماي-
دۇ ، يامانلار نەدە بولمىسۇن جاجىسىنى يەيدۇ !!!
شۇ چاغدا ، ئۇتۇقنىڭ خىيالىغا خىسلەتنىڭ كۈندىلىك خاتى-
رىسىدىكى نالە - پىغانغا تولغان بىر شېئىر كەلدى :

قاراڭغۇ چۈشۈۋاتىدۇ سەن كەتكەن يولغا ،
قايقارا بۇلۇتلار نەگىدۇر چاپار .
ۋەھىملىك خىياللار ئورنىشىپ دىلغا ،
بىئازار يۈرەكتە ئاغرىق ئويغىتار .

«ئەجەب ، خىسلەت بۇ شېئىرنى نېمىدەپ يازغان بول-
غىدى !؟ مۇھەببىتىمىزنىڭ مۇشۇنداق ئېغىر جۇدالىققا يولۇقۇ-
شنى ئالدىن بىلگەن بولغىمىدى ! بەزىلەر : «شائىرنىڭ سۆزى
ئۇنىڭ قىسمىتىدۇر ، دەيدىكەن . ئۇ ئۆزىنىڭ قىسمىتىنى مۇشۇند-
داق تەسەۋۋۇر قىلغان بولغىمىتى - يە ؟ ئەجەب !!!»
ئۇتۇق چوڭقۇر خۇرسىنىپ قويدى ، ئۆزىنىڭ بۇنىڭدىن كې-
يىنكى ھاياتى خىسلەتسىز ناھايىتى بىمەنە ئۆتىدىغاندەك تۇيۇلۇپ
كەتتى . ئۇنىڭغا ھازىر يەرۈكۈك ، ئايۇقۇياش ، ھاياتئۆلۈم ، ياخ-
شلىق ۋە يامانلىق ، دوست ۋە دۈشمەن ، غەم ۋە شادلىق ، يىغا
ۋە كۈلكە ، باھار ۋە ياز - ھەممە ، ھەممىسىنىڭ ئەھمىيىتى
قالمىدى . ئۇ ئويلاپ - ئويلاپ بىر پىكىرگە كەلدى ئەتىمالم ،
ئورنىدىن دەس تۇرۇپ ، ئانىسى بىلەن ئاخىرقى قېتىم سۆزلە-
شش قارارىغا كەلدى . چۈنكى ، ئانىسى تۈنۈگۈندىن بېرى ئۇنىڭ

بۇ سەپىرنى قوللىماي ، رايىنى ياندۇرماقچى بولغانىدى .

— ئالدىرىما بالام ، ئويلشىپ ئىش قىل !— دېگەندى ئانا كۆز يېشى قىلىپ ، — ئالدىرىغان ئىشقا شەيتان ئارىلايدۇ . قىز دېگەن چىقىپ كەتكەن ئۆيگە بىگەنە بولۇپ قالدۇ ، چىققان قىز چىغرىقتىن تاشقىرىدا ، دېگەن گەپ بار ئەمەسمۇ !؟

— ئانا ، كىم ئۆيدىن چىقىپ كېتىپتۇ ؟! ئۇ دېگەن تۇتقۇن قىلىنغان !— دېگەندى ئۇتۇقمۇ بىر خىل جاھىلانە نەزەر بىلەن ئانىسىغا قاراپ ، — مەن بارمىسام زادى بولمايدۇ !

ئانا - بالا بەزىدە يۇمشاق ، بەزىدە قاتتىق خېلى دەتالاشتى . ئانىنىڭ ئەسلىي مۇددىئاسى ئۇتۇقنى بۇ قېتىمقى سەپەردىن تولىمۇ سۇشلا ئەمەس ، بەلكى تېزىرەك ئۇنىڭ سايىسىنى ئىككى قىلىش ئىدى . شۇڭا ، يېقىندىن بېرى ئۇتۇقنىڭ ئاز - تولا باش ئاغرىقىدەك مۇ چىققانىدى . ئانىسى ئۇنى ئۆيلەپ نەۋرە كۆرۈش ئارزۇسىغا يېتىش ئۈچۈن ، تۇغقانلار ئارىسىدىن بىر قىزنى تاپقاندى . لېكىن ئۇتۇق بۇنى «ھازىر تېخى ۋاقتى ئەمەس ، مەن ئاۋۋال كەسپىمدە نەتىجە يارىتاي» دەپ چىرايلىقچە رەت قىلىپ كېلىۋاتاتتى . ئۇ ئەزەلدىن بىر ئۆيدە تېخى ئۆز ئارا چۈشەنمىگەن ، سىنال - مىغان ئىككى خىل ئادەم — ئىككى خىل ئالەمنىڭ مۇناسىۋەتلىك شىپ ياشىيالايدىغانلىقىنى تەسەۋۋۇر قىلالمايتتى . ئۇنىڭ نەزىرىدە ، بۇ خۇددى ئوت بىلەن سۈدەكلا چىقىشالمايدىغان نەرسىلەر ئىدى . ئادەمدە بىر - بىرىگە ئىنتىلىش ، ھەۋەس ، ھېسسىيات ، ھېچبولمىغاندا ، ھۆرمەت ۋە ئىشتىياق بولغاندىلا ، ئاندىن بىر ئۆيدە ، بىر ئالەمدە ھەمدەم بولۇپ بىللە ياشىغىلى بولاتتى . ئەكسىچە ھالدا ، ئادەم ئۈچۈن بۇنىڭدىن ئارتۇق روھىي ئازاب بولمايتتى...

— ھە دەپسلا مېنىڭ بېشىمنى ئوڭلاش ، سايەمنى ئىككى قىلىش توغرىسىدىلا گەپ !— دېدى ئۇتۇق ئاخىر ئۆز پىكرىنى قەتئىي ئېيتىپ ، — مەن ئالدىرمايمەن ، يەنە بىرنەچچە يىل يۈر - سەممۇ ، مېنىڭ ساڭگىلاپ قالىدىغان بىجىقىم يوققۇ ! ئانا ، ئەمدى

مېنى ئۆز رايىمغا قوي ، مۇشۇ يېشىمغا كېلىپمۇ ئۆز ئىشىمنى
ئۆزۈم قىلالىسام ، ئۆز يولۇمنى ئۆزۈم ماڭالىسام ، مېنى قانداق
داقمۇ ئوغۇل بالا دېگىلى بولىدۇ؟! ...
ئانا يەنە كۆزىنىڭ سۈيىنى ئېقىتتى :
— بالام ، مەندەك بىر يالغۇز خوتۇننى مۇشۇنداق تاشلاپ
كېتەمسەن ؟

دەرۋەقە ، ئۇتۇقنىڭ ئانىسى يالغۇز ئىدى ، دادىسى ئۈچ يىل
بۇرۇن — ئۇتۇق تېببىي ئۈنۈپرسىتىپنى پۈتتۈرىدىغان يىلى
يۈرەك كېسىلى بىلەن تۇيۇقسىز ئۆلۈپ كەتكەندى . سىڭلىسى
ھازىر ئۇتۇقنىڭ ياردىمىدە شاڭخەيدىكى چەت ئەل تىلى ئىنىستىتۇ-
تىدا ئوقۇۋاتاتتى .

— ئانا ، سېنى تاشلاپ نەگە كېتەتتىم؟ — دېدى ئۇتۇق
ئانىسىنى قايىل قىلماقچى بولۇپ ، مەن پەقەت ئون نەچچە كۈندىلا
گۇاڭجۇغا بېرىپ كېلىمەن . ئۆيىنىڭ ھەممە كەم — كۈتلىرىنى
قىلىپ قويدۇم . ئىبادىتىڭنى قىلىپ ، ماڭا ئاق يول تىلەپ ئول-
تۇرۇپ تۇرغىن . خۇدا بۇيرۇسا ، خىسلەتنى تېپىپ كېلىپلا سې-
نىمۇ ئارزۇ — ئارمانلىرىڭغا يەتكۈزمەن !

باغرى يۇمشاق ئانا يەنە نېمىمۇ دېيەلسۇن ، شۇ تۇرقىدا
ئوغلغا پەندى — نەسەت ، كۆز يېشى دېگەنلەر كار قىلىدىغاندەك
ئەمەس ، ئىشقىنىڭ جاراھىتىنى تىل — ئاھانەت ، نالە — پەرياد
بىلەن داۋالىغىلى بولامتى ، ئىشقى ھەر كۆڭۈلگە پادىشاھتۇر دېگە-
نى راست ئوخشايدۇ ! ...

ئانا ئاخىر قايىللىق ئىچىدە ئوغلنىڭ رايىغا باقتى ، ئۇنىڭ
بولغۇسى سەپىرىگە ئاقىوللار تىلىدى ! ...

6

تۇرمۇش خۇددى ناتونۇش ئادەم كەپقالغان كاتتا شەھەردەك
سىرلىق ۋە مۇرەككەپ بولىدۇ . ئادەم بەزىدە ، ئۇنىڭ قەيىرىدىن

كىرىپ ، قەيىرىدىن چىقىشنى بىلمەي قالىدۇ ، ئەمما سەپەر -
دۆلەت ۋە راھەتنىڭ ئىشىكىنى ئاچىدىغان ئاچقۇچ ! مۇشەققەتتىن
راھەت كېلىدۇ ، جاپالىق يولغا قەدەم قويمىساڭ تەلپىڭ ، مەق -
سىنىڭ قولۇڭغا كەلمەيدۇ . مانا قارا : تاڭ شامىلى سەپەرگە
چىقىۋىدى ، باغۇ ئىرەمگە يېتىشىپ چىمەننىڭ گۈللىرىگە ئۇلاش -
تى . سەپەر ئىبىرەتخاندۇر ، ئادەم سەپەردە كۈندە يۈز مىڭ ھادد -
سىلەرنى كۆرۈپ ، ئۇنىڭدىن ئىبىرەت ، ساۋاق ھەم كۈچ - قۇۋ -
ۋەت ئالىدۇ ! ...

ئۇتۇقنىڭ سەپەر تەييارلىقى ئاخىر پۈتتى ، ئۇ بۈگۈن ئەتد -
گەندىلا ئابدۇسەمەر ، توقاچخانلار بىلەن خوشلىشىش ئۈچۈن
ئۇلارنىڭ ئۆيىگە كەلدى . توقاچخان ئۇنى كۆرۈپلا ھۆڭرەپ يىغا
سالىدى . بۇ ئادەتتىكى يىغا ئەمەس ، ئاچچىق ئەلەمگە تولغان
چەكسىز پەرياد ئىدى :

— كۆزۈمنىڭ گۆھىرى قىزىم ! ... خوش خەۋەرنى ئاڭلىد -
يالماي ھەسرەتتە قالغان قىزىم ! ... ئارزۇسىغا يەتكەندە ، ئۇنى
كۆرەلمەي ئارماندا قالغان قىزىم ! ... ، — ئۇ ئاشۇنداق يىغلاپ ،
زارلاپ تۇرۇپ قولىدىكى بىر ۋاراق قەغەزنى ئۇتۇققا ئۇزاتتى .
ئۇتۇق قەغەزنى ئالدىراپ ئوقىدى ، ئوقۇپ بولۇپ دېمى
ئىچىگە چۈشكىنىچە كىرىپك قاقماي ، تۇرغان ئورنىدا تۇرۇپ
قالدى ، ئۇ بەئەبىنى ھەيكەل ئىدى ، كۆزى قەغەزدىيۇ ، خىيالى
نەلەردە ئىدى ! ...

ئۇنىڭ قولىدىكى قەغەز خىسلەتنىڭ نامىغا كەلگەن بولۇپ ،
ئۇنىڭ شىنجاڭ ئۇنىۋېرسىتېتى فىلولوگىيە ئىنىستىتۇتىغا قوبۇل
قىلىنغانلىق توغرىسىدىكى رەسمىي ئۇقتۇرۇش ئىدى . ئەگەر بۇ
ئۇقتۇرۇش خىسلەت بار چاغدا كەلگەن بولسا ، بۇ ئۆيدە يىغا -
زار ئەمەس ، بەلكى خۇشاللىق ، تەنتەنە بولغان بولاتتى . ئەمما
ھازىر خۇشاللىق ئەلچىسى بولۇپ كىرگەن ئاشۇ بىر ۋاراق قەغەز
بەختى قارا بۇ ئۆيگە يەنە بىر قېتىم ئازاب ۋە نادامەت ئېلىپ

كەلگەندى !

دېمىسىمۇ ، خىسلەت ئالمقانچىلىق ئاشۇ قەغەزنى قانچىلىك زارىقىپ كۈتكەندى . ئوڭىدا تۈگۈل ، چۈشىدىمۇ شۇ قەغەزنى چۈشەپ ، ئۈنۈپىرىستىت ، بىلىم ، ھايات ۋە شېئىر توغرىسىدا ئاجايىپ تاتلىق خىياللار بىلەن ئۆز كېلەچىكىنىڭ گۈزەل خەرد-تىسىنى سىزىپ بولغاندى . ئۇ ھەتتا شۇ قەغەزنىڭ ۋەسۋەسىدە «مەكتەپكە بارمەن» دەپ چىقىپ كېتىپ ، پۈتۈن بىر ئائىلىنى ۋەيرانچىلىققا سالغان تۇتقۇنلۇق پاجىئەسىگە يولۇققان ئەمەسمۇ-دى ! ؟ ... مانا ئەمدى قەغەز كەلگەندە ئۆزى يوق ! بۇ خۇددى «ئاشقا ئاغزى تەگكەندە بۇرنى قانايتۇ» دېگەندەك كۆڭۈلسىز ئىش ئەمەسمۇ ! ؟ ...

ئالاھىزەل خېلى ۋاقىتلاردىن كېيىن توقاچخانمۇ ، ئۇتۇقمۇ ئېسىگە كەلدى . ئۇتۇق يەنىلا يىگىتلىكىگە ئېلىپ ، بولغۇسى قېيىنلىقىنىڭ كۆڭلىنى كۆتۈرۈشكە ئۇرۇندى :

— مەن بۇ خۇش خەۋەرنى ناھايىتى تېزلا خىسلەتكە يەتكۈزد-مەن ، ئۇنىڭ بېشى كۆككە يېتىدۇ ، سىلەر خاتىرجەم بولۇڭلار ، ئۇ چوقۇم تىزىملاشقا ، دەرس باشلاشقا ئۈلگۈرەلەيدۇ .

— ئىلاھىم دېگىنىڭىز بولار ، بالام ! — دەپ كۆز ياشلىرىنى تەستە سىڭىردى توقاچخان .

ئۇتۇق مېھمانخانىنىڭ تۆرىگە باشلاندى ، ئالدىغا داستىخان سېلىندى ، بىر قۇر سىنچايدىن كېيىن ، توقاچخان تۇنۇگۈن سۈت ۋە ماي بىلەن يېقىپ تەييارلىغان بىر پەتنۇس سەپەر توقچىنى ئۇنىڭ ئالدىغا قويدى ، داستىخاننىڭ ئوڭ تەرىپىدە تېڭىققا ئېلىندىغان پۈتتىنى ئېگىز سۇنۇپ ياتقان ئابدۇسەمەر بېشىدىكى ياستۇق-نىڭ ئاستىدىن بىر پارچە ئاق شايغا ئورالغان يىگىرمە مىڭ يۈەننى ئاستا سۇغۇرۇپ ئېلىپ ، پەتنۇستىكى توقاچنىڭ ئۈستىگە قويدى ۋە مەيۈس ئاۋازدا :

— بۇ مېنىڭ كىچىككىنە كۆڭلۈم ، بالام ! قوبۇل قىلىڭ ... ، — دېيىشىگە ئۇتۇق ناھايىتى ئوڭايىسىز لانغاندەك :

— بۇ نېمە قىلغانلىرى ئابدۇسەمەر ، ئاكا؟— دەدى ئورنىدە.
دىن قىمىرلاپ ، — مېنىڭ تەييارلىقىم تولۇق ...

— سىز يىراق سەپەرگە چىقىسىز ، — دەدى ئابدۇسەمەر
ئۇنى تىنجىتىپ ، — بىلىمگەن يەرنىڭ ئويى - دوغغۇلى تولا .
مۇساپىرچىلىقتا پۇل ئەسقاتىدۇ ، قانچە كۆپ بولسا شۇنچە ياخ-
شى ، «ئوشۇق دۆلەت باشنى يارمايدۇ» دېگەن گەپ بار . ئۇنىڭ
ئۈستىگە ، سىز بىزنىڭ قىزىمىزنى دەپ كېتىۋاتىسىز ، بۇ ياخشى-
لىقىڭىزنى ھەرقانچە قىلىپمۇ قايتۇرۇپ بولالمايمىز ، ئۇنىڭغا
ئاللا ئۆزى بىرنېمە دە !

ئۇتۇق يوللۇقلارنى سومكىغا سېلىپ ئورنىدىن تۇردى ، ئاڭ-
دۇسەمەر ئورنىدا يېتىپ تۇرۇپ ، بىر نەرسىلەرنى ئىچىدە ئو-
قۇپ ، كۆز يېشى ئىچىدە ئۇزاق دۇئا قىلدى ، ھويلىغا چىققاندا :
— خوش بالام !— دەدى توقاچخان ئۇتۇقنىڭ ماڭلىيىغا
سۆيۈپ تۇرۇپ ، — ئاقىيول بولسۇن ، خۇدايىم مۇراد - مەقسىتىدە-
مىزگە يەتكۈزۈپ ، خىسلەتنى تېپىپ بېرەر ، سىزنىڭمۇ مەرتىۋىدە-
ئىزى ئۇلۇغ ، دۆلىتىڭىز زىيادە بولار ! ...

ئۇتۇق ھەممەيلەن بىلەن قىزغىن ، سەمىمىي خوشلاشتى .
پويىز ئىستانسىسىغا يېقىنلاشقاندا ، نېمە ئۈچۈندۇر كۆڭلى بىر ئاز
دەككە - دۈككە بولۇپ قالدى .

بۇ نېمە ئىش ئەمدى ؟ ئۆمىرىدە دەسسەپ باقمىغان ياقا يۇرتقا
بېرىشتىن قورقۇۋاتامدۇ - يە ؟ ! ياق ، ئۇ نېمىشقا قورقسۇن !
ئۇ يەرگە بېرىشنى ئۆزى خالىدى ، ئۆزىنىڭ يىگىتلىك بۇرچى ،
ھەقىقىي مۇھەببەت ئۈچۈن تۆلىنىدىغان بەدەل دەپ قارىدى . شۇندە-
داق ئىكەن ، ئۇ ھەرگىز ئارىسالدى بولمايدۇ ! كۆڭلىدىكى بۇ
دەككە - دۈككە بەلكىم بىرنەچچە ۋاقىت ئانا ماكاندىن ئايرىلىشقا
كۆزى قىيماي بولۇۋاتقان سېغىنىش ھېسسىياتىدۇر ، بەلكىم
سۆيگەن يارى يۈرۈۋاتقان يەرلەرگە بولغان ئىنتىلىش ۋە
ئافەتسىزلىكتۇر ! ...

پويىزنىڭ ياغراق گۈدۈكى ئۇنى خىيالىدىن سەگىتىپ ، ئۇ
ئەپچىل جامادانىنى سۈرىگىنىچە پويىزغا قاراپ يۈرۈپ كەتتى ...

ئىككىنچى قىسىم

كۈلپەتلىك كەچمىش

«مىللەتنىڭ كېلەچىكى ئانىلارنىڭ قولىدا»
— بالزاك

1

ئاخىر تاڭ ئاتتى ...

خىسلەت ئۈچۈن بۈگۈنكى تاڭمۇ ئېغىر ھېسسىياتلار بىلەن باشلانماقتا ئىدى ، بۇ ئۇنىڭ چۈشكۈن ، غەمكىن روھىي ھالىتىدە نامايان بولۇپ تۇراتتى !

ئۇ بىر ھەپتىدىن بېرى «قۇياشلىق ئارال ئارامگاھى» نىڭ ئالتۇن قەپسىدە قانلىق يىغلاپ ، غەربىلىق دەردىنى تارتتى . ھەر كېچە چۈشىدە يىراقتا قالغان ئاشۇ جاپاكەش ئانىسىنى ، نىمجان ھالەتتە يېتىپ قالغان دادىسىنى ، قىلىقى تاتلىق ئامراق ئۇكىسىدىكى ۋە ھاياتقا كۆز ئېچىپ كۆرگەن تۇنجى سۆيگۈنى ئۇتۇقنى كۆردى ، ئۇلار بىلەن دەردلەشتى ، يىغلاشتى ، يەنە ئويغىنىپ كېتىپ ، بۇ دەردىسەرلەرگە چىدىماي ، ئىچىدە زار - زار قاقشىدى . ئەلىمىنى بىر تال قەلەم بىلەن بىر ۋاراق قەغەزدىن ئېلىپ ، نېمىلەرنىدۇر سىجىپ ، يېزىپ كۆڭلىنى ئاۋۇندۇردى :

چاچلىرىم تارام - تارام ، ئۇششاقلاپ ئۆرەلمەيمەن ،
ئەرز قىلىپ بۇ ھالىمنى ھېچ يەرگە بارالمايمەن ! ...

بۇ قانداق ئۆتكەن بىر ھەپتە - ھە! ؟
ئون سەككىز يىل ياشىغان بىر قىزغا نىسبەتەن ئېيتقاندا ،
بۇ بىر ھەپتە ھېچقانچە ۋاقىت ئەمەس ، ئەمما تۇرمۇشتا بىر
ھەپتە ئاجايىپ ئىشلار بولۇشى مۇمكىن : نۇرغۇن سۆيۈملۈك
بوۋاقلار بۇ دۇنياغا ۋىلىقلاپ تۇرىلىپ ، يەنە نۇرغۇن شور پېشانە
ئادەملەر بۇ دۇنيادىن ھەسرەت بىلەن كېتىشى مۇمكىن . بەزىلەر
بەخت - سائادەتتىن قاقاقلاپ كۈلۈشى ، بەزىلەر ئازاب - ئوقۇبەت -
تىن تولغىنىپ يىغلىشى مۇمكىن ! ...

ئەمما ، خىسەلت ئۈچۈن بۇ بىر ھەپتە بىر ئەسىردەك بىلىدۇ .
دى . بىر ئەسىردەك بىلىنگەن بۇ بىر ھەپتە ئۇ يېرىم بېھوش ،
يېرىم سەگەك ھالەتتە ياشىدى . بېھوش ۋاقتىدا ھېچ نەرسىنى
تۇيماي ، يېمەي - ئىچمەي ، خامۇشلۇق ئىچىدە ياتتى ، سەگەك
ۋاقتىدا ئازاب - ئوقۇبەتتە تولغىنىپ ، كۆز ياشلىرى بىلەن ياسى -
تۇقنىنى ھۆللىدى ...

شۇ كۈنلەر ئىچىدە ئۇ ئۆزىنى بۇ پانىي دۇنيادا ھېچكىمى
يوق يېتىم ، ھايات بازىرىدا ئادىشىپ قالغان غېرىب - مىسكىن
بازارچىدەك ھېس قىلدى .

بۈگۈنمۇ تالڭ ئېتىشى بىلەن ئۆزى ئۈچۈن قەپەسدەك بىلىدۇ .
گەن ئۈچ كىشىلىك بۇ ياتاقنىڭ سۆرۈن ، بىگانە تاملىرىغا ،
ئەزەلدىن ئېچىلىپ باقمىغان قېلىن ، قوپال دېرىزىلىرىگە قاراپ
يېتىپ يىغلاپ كەتتى ، يۈم - يۈم يىغلىدى ، ئۆكسۈپ - ئۆكسۈپ
يىغلىدى ، ھۆڭرەپ يىغلىدى . نېمىشقا يىغلىمىسۇن ؟ ! تاپتىم
دېگەندە تاپقان ، كۆردۈم دېگەندە كۆرگەن ۋاپادار ئاشىقى ، ئۆزىنى
بۇ دۇنياغا ئاپىرىدە قىلغان مېھرىبان ئاتا - ئانىسى نەلەردە قالغان
تۇرسا ، ئۇ يىغلىماي كىم يىغلايدۇ ؟ ! ئۇلارسىز ھەر كۈنى ئاقىد -
رىپ ئاتىدىغان تاڭلار يەنە ئاتامدۇ ؟ قىش ئايلىرى قارغا ، ياز
ئايلىرى گۈل - چېچەكلەرگە پۈركىنەمدۇ ؟ ! ...

خىسلەت يىغلاپ يېتىپ ، ئۆزىنى مۇشۇنداق بەختسىز ئاقد-
 ۋەتكە دۇچار قىلغان ئاشۇ مۇدەھىش كۈنى ، ئاشۇ تىلى شېكەر ،
 دىلى زەھەر ئادەم سىياقلىق ئىككى مەخلۇقىنى ئەسلەپ كەتتى .
 راست ، ئۇ شۇ كۈنى ناھايىتى تۇيۇقسىز ھالدا ئىنتايىن ئېغىر ،
 ئاچچىق نەرسىلەرگە دۇچ كەلگەندى : ئۇ ئاشۇ ئۇنتۇلغۇسىز
 12 - ئاۋغۇست ئەتىگەندە ئۆيدىن چىقىپ ئۇدۇل مەكتەپكە باردى .
 مەكتەپتە خۇددى ئۆزىگە ئوخشاش خەۋەر تىڭشاپ كەلگەن دوستلىرى-
 رى ، ساۋاقداشلىرى خېلى كۆپ ئىدى ، تېخىچە بىرەر ئېنىق
 خەۋەر بولمىغاچقا ، ئۇلار ئىككى - ئۈچ سائەتكىچە مۇڭدېشىپ ،
 چاقچاقلىشىپ خۇشال - خۇرام ئوينىدى . دوستلىرى ئۇنىڭغا :
 «خاتىرجەم بول ، خىسلەت ! سەن ئۆتەلمىسەڭ كىم ئۆتەلەيدۇ ،
 سەن دېگەن سىنىپىمىزنىڭ كۆزى تۇرساڭ !» دەپ مەدەت بەردى ،
 شۇنداقتىمۇ ، ئۇنىڭ كۆڭلى ئاخىرقى مەيدان ئىمتىھان نەتىجىسىد-
 ىدىن تازا خاتىرجەم ئەمەس ئىدى . دوستلىرىنىڭ ئىشەنچ - مەدەت-
 لىرى ئازراق بولسىمۇ ئۇنىڭ كۆڭلىنى تەسكىن تاپقۇزدى ، ئۇ
 دوست - ساۋاقداشلىرى بىلەن خوشلىشىپ ، مەكتەپتىن ئۆزى
 يالغۇز بۇرۇنراق قايتتى . يولنىڭ يېرىمىغا كەلگەندە ، تۇيۇقسىز
 ئۇنىڭ يېنىدا «سانتانا» ماركىلىق بىر قارا پىكاپ توختىدى ،
 ماشىنىدىن قىرىق ياشلار چامىسىدىكى چىرايلىق ھەم رەتلىك
 كىيىنگەن بىر چوكان چۈشۈپ ، ناھايىتى مۇلايىملىق بىلەن :
 — سىز خىسلەت بولامسىز ، سىڭلىم ؟ — دەپ خىسلەتنىڭ
 ئالدىدا توختىدى ، — ئانىڭىز توقاچخان سىزنى مەكتەپكە چىقىپ
 كەتكەن دېۋىدى ، مانا قىينالمايلا تاپتۇق ...
 — سىز ... سىز كىم بولىسىز ؟ — خىسلەتنىڭ كۆزلىرى
 تەئەججۈپ بىلەن يوغان ئېچىلدى .

— مەن بىر خالىس ئادەم ، — چوكاننىڭ سۆزلىرى ، قاراش-
 لىرى ناھايىتى مۇلايىم ھەم سەمىمىي ئىدى ، — مۇنداق گەپ :
 مېنىڭ يولدىشىم ئۇتۇق دوختۇرنىڭ قولىدا داۋالىنىۋاتىدۇ ، تېخى

بايىلا دادىڭىزنى دوختۇرخانىغا ئېلىپ چىقتى ، سىز ئەتگەن مەك-
تەپكە چىقىپ كەتكەندىن كېيىن ، دادىڭىز ئورنىدىن تۇرۇپ ماڭ-
ماقچى بوپتىكەن ، پەگاھقا يىقىلىپ چۈشۈپ يۈرىكى زەخىملىنىپ-
تۇ . ھازىر ئۇتۇق دوختۇر فۇتقۇزۇۋاتىدۇ ، ئانىڭىز نېمە قىلارنى
بىلمەي ، سىزنىڭ گېپىڭىزنى قىلىپ يىغلاۋەردى ، شۇڭا بىزنىڭ
ئىچىمىز ئاغرىپ ، سىزنى تېپىپ چىقايلى دەپ كەلگەندۇق .
ماشىنىدىكى شوپۇر مېنىڭ ئىنىم بولىدۇ ، تىجارەتچى ...

خىسلەت جىددىيلىشىپ ، ھولۇقۇپ قالدى :
— ۋاي خۇدايىمەي ، دادام خېلى ياخشى بولۇپ قېلىۋىدى ،
ئورنىدىن تۇرمەن دەپ نېمە قىلار بولغىدى ... ئەھۋالى زادى
قانداق ؟

چوكان ئۇنى تېخىمۇ قېقىتتى :
— خۇداغا ئامانەت ، تېزرەك بارمىساق بولمايدۇ !
خىسلەت نېرى - بېرىسىنى ئويلىمايلا ماشىنىغا چىقتى ،
ئۇنىڭ نەزىرىدە ، بۇ چوكاننىڭ گەپلىرى ئىشەنچلىك ، راست
ئىدى . بولمىسا ئۇ ، شۇنچە ئىشلارنى — دادىسىنىڭ كېسەللىك-
نى ، ئانىسىنىڭ ئىسمى توقاچخان ئىكەنلىكىنى ، ئۇتۇق دوختۇر-
نى ، ئۆزىنىڭ بۈگۈن ئەتگەندە مەكتەپكە چىقىپ كەتكەنلىكىنى
نەدىن بىلىدۇ ؟ ...

قارا پىكاپ ئازادە يولدا بەئەينى كۆلدە ئۈزۈپ كېتىۋاتقان
ئاق قۇدەك يېنىك ھەم سىلىق كېتىپ باراتتى .
خىسلەتنىڭ كۆزى يولدا ، يۈرىكى چىكىلداپ ، دادىسىنىڭ
خىيالىدا ھەممىنى ئۇنتۇپ ، بىئارام ۋە بېزەۋىتى ئولتۇراتتى .
دەل شۇ چاغدا — ماشىنا بىر ئەگىمدىن تېز قايرىلىپ ، خىسلەت
يېنىدىكى چوكانغا يۆلىنىپ قالغان پەيتتە ، چوكان ئۇنىڭ
ئاغزى - بۇرغىغا ئاللىقاچان تەييارلاپ قويغان لۆڭگىنى ئوراپلا
ئۇنى ھوشىدىن كەتكۈزدى ...

ھاياتتا ھەممە ئادەم ئوخشاشمىغان دەرىجىدە ئارتىسلىق قىد-

لىدۇ ، ھەرخىل ئويۇنلارنى ئوينىيدۇ . پەقەت پەرقى شۇكى ، بەزدە -
لەر ئارتىسلىق قىلىۋاتقىنىنى بىلدۈرمەيدۇ ، بەزىلەر بولسا ، چادە -
دۇرۇپ قويىدۇ !

ئەمما ، ھېلىقى «مۇلايىم ، سەممىي» سۆزلۈك چوكان بەد -
لەن ئۇنىڭ تىجارەتچى «شوپۇر ئىنىسى» بۇ ئويۇندا زادىلا چاندۇ -
رۇپ قويىمىدى ، ئۇلار خېلى ۋايىغا يەتكەن ، ئۇستا «ئارتىس» لار
ئىدى . بولۇپمۇ ، ئاۋۇ قاشلىرى ئىنچىكە تېرىلگەن ، جۇغى كە -
چىك ، كۆزى ئۆتكۈر ، يۈزى سوزۇنچاق ، قاراشلىرى ئىسسىق
ۋە ھەييار چوكان بۇ ئويۇننى ئون نەچچە كۈندىن بېرى توختىماي
ئويناپ ، خىسلەتنىڭ ئائىلىسىگە تەئەللۇق ھەممە ئىشلارنى كۆزدە -
تىپ ، ئىگىلەپ ، تەتقىق قىلىپ ، مانا بۈگۈن ئويۇننىڭ ئاخىرقى
پەردىسىنى غەلبىلىك چۈشۈرگەنىدى .

بۇ چوكاننىڭ ئىسمى ھېيىزەم بولۇپ ، ھەمىشە ياش قىزلار -
دەك ياسىنىپ يۈرۈشنى ياخشى كۆرەتتى . چىرايلىق ، ئىخچام
كىيىنەتتى ، يۈز - كۆزلىرىنىڭ پەردازلىرىنىمۇ جايىدا ، لايىقىدا
قىلاتتى . ئىككى كۈندە بىر ساتىراشخانغا بېرىپ ، قىرقلانغان
چاچلىرىنى بۇدۇر قىلدۇراتتى ، شۇنىڭغا يارىشا ، ھەرىكىتى چاق -
قان ، سۆزلىرى مۇلايىم ۋە تاتلىق ئىدى . ئۇ ، ئۈستۈشلىرىنى
تولسراق ئوچۇق - پارقىراق ، ۋاللىداق رەختلەردىن قىلغاچقا ،
دوست - يار ، تونۇش - بىلىشلىرى ئۇنى «ھېيىزە پار - پار»
دەپ ئاتىشاتتى . ئەمما ئۇ ، تازىمۇ خاكسار ، شاللاق ، ئىدىيىسى
مەجرۇھ ئايال ئىدى . ئۇنىڭ قانچە ئۆيىنى بۇزۇپ ، قانچە ئەرگە
تېگىپ ، قانچە بالىلىق بولغانلىقىنىمۇ ھېچكىم بىلمەيتتى . ئەمما
ئەڭ يېقىن سىرداش ھەم مەسلەكداشلىرىنىڭ بىلىدىغىنى ، ھازىر
ئۇنىڭ بىرىنچىدىن تۇل ، ئىككىنچىدىن بالىسىز ، ئۈچىنچىدىن
ئادەم بېدىكى ئىكەنلىكى ئىدى . بىرنەچچە يىلدىن بېرى ئۇ ، مۇشۇ
ئىشتا خېلى پۇل تاپقان ، ھەم يولمۇ تاپقانىدى . شەھەر - يېزىلار -
دىن ئۇنىڭ قولى ئارقىلىق ئالدىنىپ ، باشقىلارغا سېتىۋېتىلگەن

سەككىز - ئون ياشلىق سەبىي بالىلار بىلەن ئەمدىلا رەسىدە بولغان قىزلارنىڭ سانى خېلى كۆپ ئىدى. ھازىر ئۇ، ئەنە شۇنداق قەبىھ يوللار بىلەن كەلگەن ھارام پۇللارغا ئاۋۇ «سانتانا» ماركىلىق قارا پىكاپنى ئېلىپ، ھۈسسىيىن پاقا ئىسىملىك ماۋۇ يۈزلىرىنى دانخورەك باسقان، ئاۋازى خىرگەي ھاڭۋاقتى يىگىت-نى شوپۇرلۇققا ياللاپ، «تجارىتى» نى تېخىمۇ يۈرۈشتۈرۈۋەتكە-ندى. ئۇنىڭ سەپىرى يېزا بىلەن ناھىيە، ناھىيە بىلەن شەھەر ئوتتۇرىسىدا ئايلىنىپ يۈرەتتى. ئەمما بۇ قېتىم ئۇ، چوڭ بىر خوجايىننىڭ ئورۇنلاشتۇرۇشى بىلەن خىسلەتنى ئۈرۈمچىگە ئېلىپ كېتىۋاتاتتى ...

خىسلەت ھوشىغا كەلگەندە، ماشىنا ئادەمزا تىسىز غىلاڭ سايدا غىغىلداپ كېتىۋاتاتتى. خىسلەتنىڭ بېشى ئېسىك، كۆز ئالدى خىرە ئىدى. ئۇ ئاستا - ئاستا ئېسىنى يىغىپ، ئەتراپقا قارىدى، ئۆزىنىڭ ماشىنىدا ئىكەنلىكىنى، يېنىدا ھېلىقى بەتبەشرە ئىككى چىرايىنىڭ ئۆزىگە قاراپ ھىجىيىپ ئولتۇرغانلىقىنى كۆرۈپ ئەندىكىپ كەتتى.

— بۇ قەيەر؟! — دېدى ئۇ يېنىدىكى ھېپىزەمگە تىغەك قادىلىپ، — مېنى نەگە ئاپىرسىلەر؟!

— جەننەتكە! — دېدى ھېپىزەم تولا گىرىم قىلىپ خۇنۇك-لىشىپ كەتكەن چىرايىغا كۈلكە يۈگۈرتۈپ، — سىزنى جەننەتكە ئېلىپ كېتىۋاتىمىز، خانقىز! ئۇ يەردە ھۆرلەر بىلەن دوست بولۇپ، غىلمانلار بىلەن ئوينايىسىز!

خىسلەت ۋەھىمىگە چۈشۈپ، ئورنىدىن سەكرەپ تۇرۇپ كەتتى، بېشى ماشىنىنىڭ ئۈستىگە خېلى قاتتىق تەگدى.

— نېمە دەۋاتىسەن ھەي جادۇگەر، ھازازۇل! ئۇنداق جەننەتنىڭگە ئۆزۈڭ بار! — كۈتۈلمىگەندە بۇ ئەلەملىك ندا خىسلەت-نىڭ يۈرەك - يۈرىكىدىن ئېتىلىپ چىقتى، — ماشىنىنى توختات، بولمىسا ئۆزۈمنى تاشلايمەن!

ئۇ ماشىنىنىڭ ئىشىكىنى ئاچماقچى بولۇۋىدى ، ھېپىزەم ئۇنىڭ قوللىرىدىن قايرىپ تۇتۇۋالدى ، شۇ ئارىلىقتا ھۈسىيىن پاقا ئىشىك - دېرىزىلەرنىڭ ئاپتوماتىك قۇلۇپلىرىنى ئېتىۋەتتى . شۇنداقتىمۇ خىسلەت پەسكويغا چۈشمىدى ، ھېپىزەمنىڭ قولىدىن يۇلقۇنۇپ چىقىپ ، ئۆزىنى ھەريانغا ئوردى ، ئۇ ئۆز - ئۆزىگە خىتاب قىلاتتى : «يۈرىكىڭ ئەلەمدىن تارس يېرىلماي تۇرۇپ ، ئۇلارنىڭ ئەدىپىنى بەر ! ئۇلارنىڭ بەتبەشرە يۈزىگە تۈكۈر ، قاپقارا يۈرىكىگە پىچاق ئور !!»

خىسلەت خۇددى ئېلىشىپ قالغان ئادەمدەك ئەسەبىيلىك بىلەن بىردەم ھېپىزەمگە ، بىردەم ھۈسىيىن پاقىغا تاشلىنىپ ، ئۇلارنى پاراكەندە قىلىۋەتتى . ھېپىزەمنىڭ پەردازلىق يۈزىگە تىرىناق ئىزلىرى چۈشۈپ ، ئالىپاساق بولۇپ كەتتى ، ھۈسىيىن پاقىنىڭ باش - كۆزلىرىگە مۇشت - تەستەكلەر تېگىپ ، ماشىنىدىكى نى ئۆز يولىدا ھەيدەلمەي قالدى .

— ھېپىزە ئاچا ، بۇ مېكىجىنى بىر نەرسە قىلما- سىز ؟! — دەپ غۇدۇرىدى ھۈسىيىن پاقا ماشىنىنىڭ سۈرئىتىنى ئاستىلىتىپ .

— ساڭا ئوخشاش قاۋان توڭگۇز لارنىڭ ئارقىدىن يۈرگەنلەر- نى مېكىجىن دەيدۇ ! — دېدى خىسلەت زەردە بىلەن ، ئۇ شۇ تۇرقىدىمۇ ھۈسىيىن پاقىغا بوش كەلمىدى .

ماشىنا يۈرۈشكە ئامالسىز قالدى ، يولدىن يانداپ ئۆتۈپ ، بىر بوشلۇقتا توختىدى . خىسلەت ماشىنىدىن ئېتىلىپ چۈشۈپ ، خۇددى يۈگۈرۈپ بارسا تېپىۋالدىغان ئۆيى باردەك ، بىردەم ئۇياققا ، بىردەم بۇياققا يۈگۈرۈشكە باشلىدى...

— بۇ بىر غالجىر ئىتنىڭ كۈچۈكىدەك قىز بالا ئىكەن ! — دېدى ھۈسىيىن پاقا دانخورەك باسقان كۆرۈمىسىز يۈزىنى سىلاپ تۇرۇپ ، — ئۇنى يەنە ھوشسىز لاندۇرۇپ قويمىد- ساق ، خاتىرجەم يول ماڭالمايدىغان ئوخشايمىز . ھېلىمۇ ياخشى ،

بۇ يەرلەر ئادەمسىز جاڭگال ، ئەمما لېكىن - زە ... يۇرت ئىچىگە
كىرگەندە چاتاق چىقىدۇ !

ھېپىزەممۇ شۇ خىيالدا ئىدى :

— ئۇنداق بولسا ، سەن ئۇنى بىر ئامال قىلىپ تۇتۇپ تۇر ،
مەن ئاغزى - بۇرنىغا لۆڭگە قويماي !— ھېپىزەم شۇنداق دەۋىتىپ
ئويلىنىپ قالدى ، — ئۇ خېلىدىن بېرى بىر نەرسە يېمىدى ،
ئۇسسۇزلۇقمۇ ئىچمىدى ، سالامەتلىكىدىن چاتاق چىقماق -
ھە !؟

— بىرنەچچە كۈن تاماق يېمىگەنگە ھېچنېمە بولمايدۇ ،—
دېدى ھۈسەيىن پاقا ئېرەنسەز ھالدا ، — ئەمما - زە ... ھوشىدىن
كەتكەندىن كېيىن ، ئاغزىغا ئانچە - مۇنچە سۇ تېمىتىپ تۇرۇڭ ،
ھاۋا ئىسسىق ، سۇسراپ قالسا بولمايدۇ .

ئۇلار دېگىنى بويىچە ، خىسلەتنى خېلى تەستە يەنە ھوشسىز -
لاندۇردى . بۇ چاغدا خېلى كەچ كىرىپ قالغانىدى . پايانسىز
چۆللۈكنىڭ سەللا سالقىن چۈشكەن كەچقۇرۇنى ئۆز ئاسايىشلىقى
بىلەن گۈزەللىكىنى كۆرسەتكەنىدى . مەيىن شامال قاغىرىغان
دالا باغرىنى كېزەتتى ، كۈن بويى ئىسسىقتىن ئۆزىنى دالدغا
ئالغان چۆل قۇشلىرىنىڭ نەغمىسى ئەۋجىگە چىققانىدى . يىراقتىن -
كى تاقىر دۆڭلۈكنىڭ ئارقىسىغا ياتقان قۇياشنىڭ ئاداققى نۇرى -
رى تېخىچە ئاسماننىڭ بىر چېتىنى يورۇتۇپ تۇراتتى ، كۆكنىڭ
ئۇ يەر - بۇ يەرلىرىدە لەيلەپ يۈرگەن بوزامتۇل بۇلۇت پارچىلىد -
رى ئاستا - ئاستا چەكسىز بوشلۇق قەرىگە سىڭىپ كېتىۋاتقانداك
كۆرۈنەتتى... .

پىشۇرۇلغان گۆش بىلەن نان يەپ ، مىنېرال سۇ ئىچىپ
ئولتۇرغان ھۈسەيىن پاقىنىڭ كۆزى ئىسسىق ، پاكىز چەشمە قۇم
ئۈستىدە بېھوش ياتقان خىسلەتنىڭ نازۇك بويى - بەستى بىلەن
چىرايلىق ھۆسن - جامالىغا چۈشكەندە ئۆزىنى تۇتالماي قالدى .
قىز بەئەينى سۈزۈك قاشتېشىدىن ياسالغان ھەيكەلدەك شۇنداق

جەزىمدار ، شۇنداق جەلپكار ھالەتتە يېنىك تىنىپ ياتاتتى . ھۇ -
سىيىن پاقىنىڭ تەلۋە ، قارام يۈرىكى — دىرغىغان بۇقىدەك
ئەسەبىي ھالەتكە كەلدى ، ئۇنىڭ شەھۋىتى كۈچىيىپ ، كۆزلىرى
غىلايغاندى . ئۇنىڭ نىيىتى بۇزۇلدى ، نومۇرلىرى چىڭقىلىپ ،
دانخورەك باسقان يۈزى كۆبجىدى . ئۇ ھېپىزەم بىر نەرسە ئې -
لىش ئۈچۈن ماشىنا تەرەپكە كەتكەن پۇرسەتتىن پايدىلىنىپ ،
خىسلەت تەرەپكە ئاستا - ئاستا سىلجىپ كەلدى ۋە ئۇنىڭ يۈزىنى ،
كۆكسىنى سىلاپ ، ئەمدى سۆيۈشكە تەمىشلىۋىدى ، ھېپىزەمنىڭ :
— تۇمشۇقۇڭنى تارت ، ئەخمەق ! — دەپ چالۋاڭغان ئاۋا -
زىدىن چۆچۈپ مەقسىتىگە يېتەلمىدى ، ئەمما ئۇ خىسلەتتىن كۆ -
زىنى ئۈزەي غۇدۇرىدى :

— يېڭى كۈپنىڭ سۈيى تاتلىق بولىدۇ ، دېگەن گەپنى ئاڭلىد -
مىغانىمىڭ ، ھېپىزەم ئاچا ؟ !

— سەنمۇ ساياق يۈرگەن تايلاق يەيدۇ ، دېگەن گەپنى ئاڭلىد -
مىغانىمىڭ ، ھۈسىيىن ئۇكام ! ؟ — دېدى ھېپىزەممۇ ئۇنىڭغا
سوئال نەزىرى بىلەن تىكىلىپ ، — بىلىپ قوي ، بۇ مالنىڭ
باھاسى ئۆرە ، سەن چېقىلىپ قويساڭ ، ئالتۇن جام ھېجىر تاۋاقتا
ئايلىنىپ قالمادۇ ، ئەخمەق ! بىز ئۇنى ئۆز پېتى ئۈرۈمچىدىكى
خوجايىننىڭ قولىغا تاپشۇرمىساق زىيان تارتىمىز ! ...

ھۈسىيىن پاقا ئارماندا قالدى ، ھېپىزەم گەرچە ئايال كىشى
بولسىمۇ ، ئۇنىڭ گېپىنى ئاڭلىمىسا بولمايتتى . چۈنكى ، ئۇ
خوجايىنى - دە ! ئۇنىڭ گېپىنى ئاڭلىمىسا ، ھازىرقى شوپۇرلۇق
خىزمىتى بىلەن ، جاپا چەكمەيلا لوق - لوق كېلىۋاتقان پۇللاردىن
قۇرۇق قالاتتى . ئۇنىڭ ئۈستىگە ، ئىككى - ئۈچ قېتىم مەستلىك -
تە مۇشۈكتەك سۈركىلىپ كەلگەن ھېپىزەمگە چېقىلىپ ، ئۇنىڭ
كىچىك ئاشىنىسى بولۇپ قالغان يەرلىرىمۇ بار ئىدى . بۇ ئىش
گەرچە ھۈسىيىن پاقا ئۈچۈن بىردەملىك كۆڭۈل خۇشى بولغان
بولسىمۇ ، ئەمما ھېپىزەم ئۈچۈن ئاسان ئۇنتۇغىلى بولمايدىغان

شېرىن تۇيغۇغا ئايلىنىپ كەتكەندى . شۇڭا ، بۈگۈن ئۇنىڭ
ئوسما قويغان قاشلىرى بىلەن سۈرمە تارتقان كۆزلىرى باشقىچە
نۇرلىنىپ كەتكەندى ...

— كۈنداشلىكىڭىز تۇتتى - ھە! — دېدى ھۈسىيىن پاقا
يولغا چىققاندىن كېيىن خىرگەي ئاۋازىنى غۇدۇدۇڭ
چىقىرىپ ، — ناھايىتى بىردەم كۆزىڭىزنى يۇمۇپ تۇرسىڭىزلا
پۈتىدىغان ئىش ئىدى...

— خوتۇن كىشى دېگەن پىششىق ئاش ، قورسىقى ئاچقان
ھەرقانداق ئەر كىشىنىڭ يېگۈسى كېلىدۇ ، شۇنداقمۇ؟! — دېدى
ھېپىزەم ئۇنىڭ كۆزىنىڭ ئىچىگە قاراپ ، — بىزمىچۇ ،
خېلى - خېلى قىزلاردىن قېلىشمايمىز . خوتۇن كىشى دېگەن
بەش تارلىق تەمبۈرگە ئوخشايدۇ ، ئۈستىنىڭ قولىغا چۈشسە
بۇلبۈلدەك سايرايدۇ ، ئاۋستىنىڭ قولىغا چۈشسە ھۇۋقۇشتەك
ھۇۋلايدۇ! ...

ھېپىزەمنىڭ قاش - كۆزلىرىنى ئوينىتىپ ، تەنناز خېنىم -
لاردەك ھۆسىلە - سۈلكەت بىلەن ئېيتقان گەپلىرى ھۈسىيىن
پاقىنىڭ كۆڭلىگە سۇ يۈگۈرتۈپ قويدى .

— قېنى ، بۇلبۈلدەك سايرامدۇ ، ھۇۋقۇشتەك ھۇۋلامدۇ ،
قونالغۇغا بارغاندا كۆرەرمىز! — دېدى ھۈسىيىن پاقا ئاغزىنى
تامىتىپ .

ماشىنا سۈرئىتىنى تېزلەتتى ، خىسلەت بېشىنى ھېپىزەم -
نىڭ قۇچىقىغا قويۇپ ، بەھوش ھالەتتە تەۋرىنىپ ياتاتتى ...
ئۇ ، شۇنىڭدىن كېيىنكى ئىشلارنى زادىلا ئەسلىيەلمىدى .
ئۈرۈمچىگە قاچان كەلدى ، ئۇ يەردە كىمنىڭ قولىغا ئۆتتى ، قانچە
كۈن تۇردى ، ئۇ يەردىن گۇاڭجۇغا قانداق كەلدى ، ئايروپىلاندى -
مۇ ، پويىزدىمۇ ، ماشىنىدىمۇ ... ئېنىق بىلەلمىدى ، گۇيا ھەممە
نەرسە ئۇنىڭ ئۈچۈن چۈشتەك ، ئويغانسىلا ھەممە ئىش ئۆز ئەك -
سىگە كېلىدىغاندەك خىرە - شىرە سېزىم ئىچىدە يۈردى . بەزى

چاغدا رەسمىي ھوشىغا كەلگەندە بولسا ، ئازاب ۋە ئۈمىدسىزلىك ئىچىدە ئۆرتەندى ، ئالەم ئۇنىڭ كۆزىگە قاراڭغۇ كۆرۈنەتتى ، ھەممە ياقىتىن بەختسىزلىك يوپۇرۇلۇپ كېلىۋاتقانغا ئوخشايتتى ! ...

2

يەنە بىر تاڭ ئاتتى ...
بۇ كاتتا شەھەرنىڭ كوچىلىرىنى قۇياش نۇرى پەشەن قىلدى . شەھەر ئادەتتىكى ھاياتىنى باشلىدى ، تىنىم بىلمەس ئادەملەر تىرىكچىلىك پېيىگە چۈشتى ، ئۇلار ھەر تەرەپكە — بازارغا ، رەستىگە ، ئىدارە - جەمئىيەتلەرگە شىددەت بىلەن ئاقاتتى . ھەتتا تۈنۈگۈنكى دىۋانە - قەلەندەرلەرمۇ ئۆز جايلىرىنى ئىگىلەشكە باشلىدى . قىسقىسى ، بۇ ئەزىم شەھەردە ھايات يەنە سۈپۈنچىنىڭ داش قازىنىدەك قايناشقا باشلىغانىدى ...

مانا شۇ قايناق شەھەرنىڭ كۈنچىقىش تەرىپىدە قەد كۆتۈرۈپ تۇرغان «قۇياشلىق ئارال ئارامگاھى» يىراق - يېقىندا خېلى داڭقى بار ، رېستوران ، ياتاق ۋە ئىشەنچلىك بىر گەۋدە قىلىنغان ھەشەمەتلىك جاي ئىدى . بۇ يەرنىڭ خېرىدارلىرى ئاساسەن «ئاق ياقىلىق» بايۋەچچىلەر بىلەن چەت ئەللىكلەر ۋە بىر قىسىم ئىش - رەتخور كىشىلەر ئىدى .

خىسلەت بۇ يەرگە ئېلىپ كېلىنگەن تۇنجى كۈنى كەچتە يېرىم بېھوش ھالەتتە ئىدى . ئۇنى كىملىرىدۇر يۆلەشتۈرۈپ بىر ئۆيگە ئەكىردى ، ساپاغا تاشلىدى ، ئۇ تىك ئولتۇرالمى قىيىسىدە يىپ قالدى . شۇ ئارىدا ، ئۇ كىملىرىنىڭدۇر بىر نەرسە ئۈستىدە قىزغىن سودا قىلىشىۋاتقانلىقىنى خىرە - شىرە ئاڭلىدى . قانداقتۇر خەنزۇچە «ھېپىزەم ... ماشىنا ... ياش ، گۈزەل ... ئايروپىلان ... پۇل ...» دېگەندەك گەپلەر بولۇندى . ئاخىرىدا ،

ئەللىك مىڭ يۈەن دېگەن سان بىرنەچچە قېتىم تەكرارلانغاندىن كېيىن سۆھبەت تىنچىپ قالدى ، كىملىرىدۇر ئۆيگە كىرگەندەك ، چىققانداك شىپىر - شىپىر ، پىچىر - پىچىر ئاۋازلار بىردەم كۆپەيدى . ئالاھىزەل قانچىلىك ۋاقىت ئۆتكەنلىكى خىسلەتكە ئېى-ئىنىق ئەمەس ، بىر چاغدا بىر ئەر كىشى ئۇنىڭ بېشىدا پەيدا بولدى ۋە ساپ ئۇيغۇر تىلىدا ناھايىتى ئېنىق قىلىپ : «مانا بۇ يەر سېنىڭ بۇنىڭدىن كېيىنكى جەننىتىڭ بولىدۇ ، خىسلەت ! جەننەت-كە كۆنمەيدىغان كىم بار ؟ خەيرخوش ، ئامىتىڭ كەلگەي ! ...» دېدى غالىبانە قىياپەتتە . خىسلەت كۆزلىرىنى تەستە ئېچىپ ، ئۈرۈمچىدە چالا - پۇچۇق كۆرگەن بۇرۇتلۇق ، كەكلىك قاش ، قاپقارا چاچلىرى پارقىراپ تۇرىدىغان ، ئەمما ئاق چوقۇر سۆرۈن تەلەتنىڭ يۈزىگە پۈتۈن كۈچ - مادارنى يىغىپ قاتتىق تىكىلدى . ئۇنىڭ مۇڭغا تولغان مەسۇم قاراشلىرىدا قانداقتۇر بىقۇۋۇللۇق بىلەن بىللە ئاللىقانداق غەزەپ ۋە چوڭقۇر زۇلمەت چۆكۈپ ياتاتتى ...

خىسلەت ئىككى كۈنگىچە ئايرىم بىر ئۆيدە ئالاھىدە مۇھاپىزەت بىلەن كۈتۈلدى . ئۇ تاماقتىنمۇ تۈزۈك يېمەي ، ھالىسىز ، ئۈمىدسىز ھالدا ئۆزىنى كارىۋاتقا تاشلاپ ياتتى ، بارماقلىرى تارتىشىپ قالغاندەك ، ئەدىيالىنى ، يوتقاننى توختىماي مىجىقلايتتى .

«مەن ئاخىر مۇشۇ كۈنگە قالدىممۇ !؟ - دەپ ئويلايتتى ئۇ ھەسرەت - نادامەت بىلەن ، - مەن راستتىنلا بۇ قارغىش تەڭگۈر جايدا ، مۇشۇ ناتونۇش ، بىگانە ئادەملەر ئارىسىدا قېقىندى - سوقۇندى بولۇپ ، مەجبۇرىي ئىشقا سېلىنىپ ، خور-لىنىپ ، بۇ رەھىمسىزلىرىنىڭ ئويۇنچۇقىغا ئايلىنىپ قالد-مەنمۇ ؟ ! بۇ دوزاختىن قۇتۇلۇپ ، ئەر كىنلىككە ئېرىشىشتىن راستتىنلا ئۈمىد يوقمۇ ؟ ! ... - ئۇ بىردىنلا كۆز ياشلىرىنى سۈرتۈپ ، ئىشەنچ بىلەن ئۆزىگە تەسەللى بەردى ، - ياق ، ياق !

ئىشەنمەيمەن ، جاھاننىڭ ھەممە يېرى بۇنداق قاراڭغۇ ئەمەس ، ھەممە ئادەم مۇنداق ئەسكى ئەمەس ! بولمىسا بۇ جاھان ئاللىقاچان ئوڭتەي - توڭتەي بولۇپ كەتمەيتى ! ... قانۇن بار ، ئادالەت بار ، ياخشى ئادەملەر بار ! ئۇلار مېنى قوغدايدۇ ، ئەركىنلىككە ئېرىشە تۇرىدۇ ! ... »

ئۇ ، شۇنداق ئويلىغىنى بىلەن ، ئەمما ھازىر ئۆزى بىناۋا ، بىداۋا بىر تۇتقۇن ئىدى . ئاتا - ئانىسىنىڭ ئىللىق باغرىدا ئۆتكۈزگەن ئەركىن ، قۇۋناق كۈنلىرى نەدە قالدى ؟ ! قېنى ئەمدى دۇنيا بىر ئايلىنسۇن - يۇ ، ئۇ كۈنلەر يەنە قايتىپ كەلسە ! ھىيات ... بالىلىق ، ياشلىق بىر دەريا — ئاقتى ، كەتتى ! مىڭ ئەپسۇس ، يەنە قايتمايدۇ ! تەقدىر ... تەقدىرىمىش ! ... نېمە چارە ، ياشاش كېرەك . ھەي ! ... شۇمۇ ياشاشمۇ ! ؟ ياشاش ئەمەس ، ئازاب - ئوقۇبەت ، كۆز يېشى ، خورلۇق ...

ئۇ ، سىرتتىن قارىغاندا شۇنىڭغا رازىدەك كۆرۈنىدۇ ، ئەمما كۆڭلى قاراڭغۇ ، پەيت كۈتىدۇ ، بۇ يەردىن تېزىرەك قۇتۇلۇشنى ئويلايدۇ ! ...

ئۈچىنچى كۈنى خىسلەتنى توققۇزىنچى قەۋەتنىڭ بىر بۆلۈ- ئىدىكى ئۈچ كىشىلىك ياتاققا ئورۇنلاشتۇردى . ياتاق تار ، قاراڭ- غۇراق ئىدى ، دېرىزىسى كىچىك ھەم تۆمۈر پەنجىرىلىك بولغاچ- قا ، كۈن نۇرى تازا چۈشمەيتتى . ئەمما ياتاق قىزلارغا خاس روماننىڭ ھەم رەتلىك سەرەمجانلاشقاندى . خىسلەت بۇ يەردە نازاكەت ۋە جەننەت ئىسىملىك ئىككى قىز بىلەن ياتاقداش بولدى . يېڭى يەردە يېڭى ئادەملەرنى بىلىۋېلىش ئانچە ئاسان ئەمەس . ئەمما ، خىسلەت بۇ بىرنەچچە كۈن ئىچىدە خېلى ئادەملەرنى ، خېلى ئىشلارنى بىلىپ قالدى ، بۇ جەرياندا ئۇنىڭ كۆزلىرى نېمىلەرنى كۆرمىدى ، قۇلاقلىرى نېمىلەرنى ئىشتمىدى ! لېكىن ئادەم ئالىسى ئىچىدە دېگەندەك ، بۇ خەقنىڭ كۆڭلىدىكىنى تولۇق چۈشىنىپ بولغىلى بولامتى ! ...

شۇڭا ، خىسلەت دەسلەپكى ئىككى - ئۈچ كۈنگىچە بۇ ياتاقنا خۇددى باشقا قوتانغا كىرىپ قالغان قويدەك قىسىنىپ ، ياتىراپ يۈردى .

كۈن ئۆتكەنسېرى كۆڭۈلنىڭ تېگى كۆرۈنىدۇ ، دېگەن گەپ بار ، خىسلەت ھەپتە - ئون كۈن ئىچىدە بۇ ئىككى ياتاقدىشىنىڭ ئەھۋالىنىمۇ ئاساسەن چۈشىنىپ بولىدۇ .

نازاكەت ئېگىز ، زىلۋا بوي ، بادام قاپاقلرى ئاستىدىكى قارا كۆزلىرى كۈلۈپ تۇرىدىغان ، دومىلاق يۈز ، يۇپقا تېرىلىرى ئاپ-ئاق كەلگەن ئوماق قىز ئىدى . ئۇنىڭغا قارىغان ئادەمنىڭ ئامراق-لىقى ، ھەۋىسى كېلەتتى . ئۇ يېقىندا چاچلىرىنى ئالتاغىل بو-ياپ ، بۇرنىنىڭ سول پەرىكىگە ھىندى قىزلىرىدەك ئاق ياقۇت مونچاق ئورنىتىۋالدى ، بۇنىڭ بىلەن ئۇنىڭ يۈزىدە كىشىلەرنىڭ مەيلىنى تارتىدىغان يەنە بىر نۇرلۇق نۇقتا پەيدا بولغانىدى .

نازاكەت بۇنىڭدىن بىر يىل بۇرۇن ئۈرۈمچىدىكى مەلۇم ئالىي مەكتەپنىڭ ئۈچىنچى يىللىقىدا ئوقۇيدىغان خېلى ئىجتىھات-لىق ئوقۇغۇچى ئىدى . ئەمما ئۇنىڭ دەۋرىگە ماسلىشىش ئېغى كۈچلۈك بولغاچقا ، مەكتەپتىكى بىر تۈركۈم مودا قىزلارغا ھە-ۋەس قىلاتتى ، ھەۋەس ئاخىر ئۇنى ئۇلارغا يېقىنلاشتۇردى ، يەنە شۇ ھەۋەس ئۇنى ئاشۇلاردەك كىيىنىشكە ، ئاشۇلاردەك ئەر-كىن - ئازادە يۈرۈشكە رىغبەتلەندۈردى . ئەمما ئۇنىڭ ئىقتىسادىي ئەھۋالى بۇنداق «ھەشەم - دەرەم» گە يار بەرمەيتتى ، ئائىلىسى ئۇنى ئاران ئوقۇتۇپ كېلىۋاتاتتى . لېكىن ئۇنىڭ «مودا شەپىتە-نى» بۇنىڭغا تەن بەرمىدى ، شەپىتان ئۇنى ھەمىشە ۋەسۋەسىگە سېلىپ بىئارام قىلاتتى . شۇنداق كۈنلەرنىڭ بىرىدە ، ئۇ تاساددە-پىي ئەھۋالدا ، ئانارەم ئىسىملىك بىر قىز بىلەن تونۇشۇپ قال-دى . بۇ قىز ئانچە چىرايلىق بولمىسىمۇ ، ئەمما بوي - بەستى قاملاشقان ، ئۆزى يېقىشلىق ، بەئەينى قورچاقتەك ياسىنىپ يۈرد-دىغان ، خۇلقىمۇ ، شېرىن سۆزلۈكىمۇ ئۆزىگە يارىشىدىغان چالا

چوكان ئىدى . ئۇ ئۆزى ياخشى كۆرىدىغان بىر تىجارەتچى يىگىت بىلەن توي قىلىپ ، يەتتە ئايدىن كېيىن ئاجرىشىپ تۇل قالغان . دى ، ئېرى باشقا بىر قىزغا بۇزۇلۇپ ، ئىچكىرىگە كىرىپ كەتكەنىدى . بۇ چوكان ھازىر شەھەرنىڭ ئاۋات رەستىسىدە بىر كىيىم - كېچەك دۇكىنى ئېچىپ ، ئۆز تۇرمۇشىنى قامداپ كېلىۋاتاتتى . نازاكەتمۇ ئۇنىڭ بىلەن مانا شۇ دۇكاندىن يېڭى مودا كىيىملەرنى ئېلىش باھانىسىدە تونۇشۇپ قالغانىدى . ئۇلار قىسقا ۋاقىت ئىچىدىلا ، خېلى قەدىناس ھەم سىرداش دوستلاردىن بولۇپ قالدى . چۈنكى ، ئىككىسىنىڭ مەجەز - خۇلقى ، ئارزۇ ھەۋەسلە - رى بىر - بىرىگە ماس ئىدى...

شۇ كۈنلەردە نازاكەت بۇ تىجارەتچى دوستى بىلەن خېلى كۆپ سورۇنلارغا باردى ، خېلى كۆپ ئادەملەر بىلەن تونۇشتى . بۇنىڭ ئىچىدە گەجگىسىگە غۇجمەك چاچ قويۇپ ، رېستورانلاردا مودا ناخشا ئېيتىپ يۈرىدىغان يالقۇن ئىسىملىك بىر يىگىت نازاكەت - نىڭ پېيىگە چۈشتى ...

قىز بالا بالاغەت يېشىغا يەتكەندە ، دۇنياغا ھېرىس ، ئېتىبار - غا ھېرىس بولۇپ قالدۇ . ئۆزىنى ئېچىلىش ئالدىدا تۇرغان گۈلگە قىياس قىلىدۇ : كۈندۈزى قۇياش ، كېچىسى ئاي ، سەھەر - دە سالقىن شامال ، ھەتتا دەريادا ئاققان سۇلارنىمۇ ماڭا قارىسۇن ، دەيدۇ . نازاكەتمۇ شۇنداقلاردىن ، توغرىراقى ، شۇنداق جەرياننى بېشىدىن كەچۈرۈۋاتقانلاردىن ئىدى . ئۆزىمۇ چىرايلىق ، كۆزگە يېقىن ئىدى . چوڭلارنىڭ ھەۋەس بىلەن قاراشلىرىدىن ، ياشلار - نىڭ گاھ ئاشكارا ، گاھ يوشۇرۇن ئىلتىجالىرىدىن لەززەتلىنەتتى . بۇلارنىڭ ئىچىدە يالقۇن ئۇنىڭ كۆزىگە ھەم كۆڭلىگە يېقىن - راق ئىدى . دەسلەپ ئۇنىڭ ناخشىسىغا قىزىققان بولسا ، كېيىن ئۇنىڭ ئۆزىگە قىزىقىپ قالغانىدى . ئۇلار نۇرغۇن سورۇنلاردا - رېستوران ، ئارامگاھ ، دىبا ، كالا ئوكې دېگەندەك يەرلەردە كۆپ بىللە بولدى ، يالقۇن مەردلىك بىلەن پۇل خەجلىدى ، كۆڭلىنى

بىلدۈردى ، ھەتتا بەزىدە ھاراق ئىچىۋېلىپ ، كۆز يېشى ئىچىدە سۆيگۈ ئىزھار قىلدى ...

كۈنلەر ئەنە شۇنداق گۈزەل ئەسلىمە ، شېرىن خاتىرىلەر ئىچىدە تېز ئۆتۈشكە باشلىدى .

ئەسلىمە ، خاتىرىلەر ئادەمگە ئىككى خىل تەسىر قىلىدۇ : بىرى ، ئەسكە ئېلىنىش بىلەن تەڭ گویا پۈۋلەپ ياندۇرۇلغان چوغدەك يېلىنچاپ ، سوۋۇشقا باشلىغان كۆڭۈلنى قايتىدىن ياندۇرۇپ ھاياجانلاندۇرسا ؛ ئىككىنچىسى ، گویا ساقىيىۋاتقان يارىغا تەگكەن تىغدەك ئازاب بېرىدۇ ، ئۆكۈندۈرىدۇ ! ئەمما نازاكەت مۇنچىدا يېشىنىۋېتىپ ، يالقۇن بىلەن كۆپ قېتىملىق ئۇچرىشىش-لارنى بىرمۇ بىر ئەسلىدى ، ئەسلىدىمۇ ، ياكى ھاياجانلانمىدى ، ياكى ئۆكۈنمىدى . پەقەت تىرناقلىرى لاكلانغان پۇتلىرىدىن تار-تىپ ، دىڭىڭدە كۆتۈرۈلۈپ قالغان كۆكسىلىرىگىچە مەنۇنىيەت بىلەن كۆزەتتى ، ئۇنىڭ ۋۇجۇدى بىلىپ بولماس تۇيغۇلار قوينىدا ئەسەپىلەشمەكتە ئىدى : «ھە ، ھۆسن - جامالمۇ بىر دۆلەت ئىكەن ... بۇنداق گۈزەللىك ھەممە ئادەمگە نېسىپ بولمۇرمەيدۇ ! يالقۇن ئۆلگۈرمۇ قىلغىلى قىلىق تاپالماي قالىدۇ ، ھەتتا پۇتلىدە-رىمنى سۆيۈشكە تەييار !... قانداق قىلاي ، جاھاندارچىلىقنىڭ يولى كۆپ ئىكەنغۇ ! بىر تىيىنگە زار بولۇپ سارغىيىپ - تاتدە-رىپ ياشىغۇچە ، ئۆز مۈلكۈمنى ئۆزۈم ئىشلىتىپ خاندەك ياشىدە-مايمەنمۇ !؟ يالقۇن مېنى ئۆلگۈدەك ياخشى كۆرىدۇ ، ئۇ بەرىبەر مېنىڭ ! ...»

شۇنداق كۈنلەرنىڭ بىرىدە ، يالقۇن ئۇنى كاتتا بىر رېستورانتقا كەچلىك تاماققا تەكلىپ قىلدى ، نازاكەت خۇشاللىق بىلەن باردى . ئۇلار ھەرخىل نازۇنېمەتلەر بىلەن غىزالانغاچ ، چەت ئەلنىڭ ئالىي قىزىل ھارقىدىن ئىچىشتى ، ھاراق ئىچىشلىك ، شېرىن ئىدى . نازاكەتنىڭ گېلىدىن ئۈچ رومكا ئۆتكەندىن كېيىن ، بەدىنى قىزىپ ، يۈرىكى ئويىناپ ، يېنىدىكى يالقۇننىڭ بەزى

ھەرىكەتلىرىدىن نېزىقاپ كەتمىدى...
 قايتىدىغان چاغدا ئۇ زادى بولالماي قالدى ، بۇ ھالدا مەكتەپ-
 كە قايتىشىمۇ قۇلايسىز ئىدى . يالقۇن ئۇنى رېستوراننىڭ ئۈستىدە-
 دىكى مېھمانساراي ياتىقىغا بىرنەچچە سائەت ئورۇنلاشتۇرۇپ ،
 كەيپىنى يەشمەكچى بولدى ، بۇنىڭغا نازاكەتمۇ رازى بولدى .
 يالقۇن ياتاقنى ئاچقۇزۇپ ، نازاكەتنى كارىۋاتقا ياتقۇزدى ،
 ئۆزى ساپادا ئولتۇرۇپ تاماكا چەككەچ ، ئۇنىڭ گۈزەل رۇخسارد-
 نى تاماشا قىلدى . ئاستا - ئاستا نازاكەتنىڭ مەسۇم سىياقى ،
 بەدىنىدىن تارىغان خۇشبۇي ھىد يالقۇننى ھاياجانلاندۇرۇپ ، كەي-
 پىنى يەشتى ، ئۇنىڭ ۋۇجۇدىدا بىر خىل بېسىلغۇسىز ئىشتىياق
 ئويغىنىپ ، ئۇنى قارام ، تەلۋە ھالەتكە كەلتۈرۈپ قويدى . ئۇ
 ئاستا شىپىرلاپ كېلىپ ، نازاكەتنىڭ يۈز - كۆزلىرىنى سىلدە-
 دى ، مەڭزىگە ، ئاغزىغا سۆيىدى ، ئۇ يەر - بۇ يېرىنى يېنىك
 مۇجۇپ غىدىقلىدى ، نازاكەتتە بىر خىل يېقىملىق ئىنچىق بىلەن
 زەئىپ قارشىلىقتىن باشقا ئالامەتلەر كۆرۈلمىدى . يالقۇن ئاخىر
 يېشىنىپ ، ئۇنىڭ يېنىغا چىقىپ ياتتى ...

مانا شۇ كۈنى كېچىدە ، خىش قېلىپتىن چىقىپ كەتتى .
 ئەمدى ئۇنى نېمىگە ئىشلەتسە بولۇۋېرەتتى !

قىز بالا بەئەينى ياۋا گۈلگە ئوخشايدۇ . ئۇ قانچىلىك كۆزگە
 يېقىن بولمىسۇن ، ئەمما ئۇنىڭ ئۆتكۈر تىكىنى ، تىكەنلىك بەرگ-
 لىمىرى بولىدۇ . شۇڭا ، ھەرقانداق ئادەم ئۇنىڭغا ئېھتىيات بىلەن
 يېقىنلىشىشقا مەجبۇر بولىدۇ . ئەمما چوكان بولسا ئۇنداق
 ئەمەس ، ئۇ بەئەينى قايچا تەگكەن ، تىكەنلىرى قىرقىلىپ ،
 پۇراشقا ئەپلىك قىلىنغان گۈلگە ئوخشايدۇ . شۇڭا ، ئۇنىڭغا
 قارايدىغانلار ، پۇراشقا قىزىقىدىغانلار كۆپ بولىدۇ !!

نازاكەت ھازىر دەل ئاشۇنداق كىشىلەر كۆپ قارايدىغان ،
 ھىدلاشقا ئىنتىلىدىغان تىكەنسىز ، پۇراقلىق گۈلگە ئايلىنىپ
 قالغانىدى .

ئۇنىڭ يالقۇن بىلەن بولغان مۇناسىۋىتى ئۇزۇنغا بارمىدى ، ئىشقاۋازلىق ئويۇنلىرى خۇددى گۈرۈلدەپ يانغان گۈلخانغا ئوخشايدۇ . كىمىڭدۇر كۆكسىنى مەلۇم ۋاقىت ئىسسىتىدۇ ، ئوتلۇق تىللىرى بىلەن ئۇنىڭ ھېس - ھاياجانلىرىنى قوزغىتىدۇ . ۋاھالەنكى ، ئۇزۇنغا بارماي ئىشقا ئاتەشلىرى ئۆچۈپ ، ئوتنى سوغۇق كۈل باسىدۇ ، ئىشقا ئويۇنلىرىمۇ بۇ چاغدا پايانغا يېتىدۇ ! ...

نازاكەت دەل شۇنداق قىسمەتكە دۇچار بولدى ، يالقۇن ئۇنىڭ بىلەن بىر مەزگىل كۆڭۈل ئېچىپ ، ئاخىرىدا بىراقلا تاشلاپ كەتتى . شۇ چاغدا ئۇ ، كۆرۈنۈشتە خاتىرجەم بولغىنى بىلەن ، ئەمما قەلبىنى غەلىتە - تۇيغۇلار بىسەرەمجان قىلدى ، ۋۇجۇدىدا ئادەمنى ھەدەپ يىغلاشقا ، قارغاشقا ئۈندەيدىغان كۆڭۈلىسىز ئەسلىمىلەر بىلەن بىللە بالاغەتكە يەتكەن قىزنىڭ تۇنجى سۆيگۈسىدەك تاتلىق ھېسلار ئارىلاش - چۇرۇلاش بولۇپ كەتكەندى . مانا شۇنىڭدىن كېيىن ، نازاكەت ئەرلەرگە ئومۇمەن ئىشەنمەي قويدى ، بەختسىز بولۇپ قېلىشىدا ئۆزىنىڭ ئەيىبى بارلىقىغا قارىماي ، ھامان ئەرلەرگە كەلەردىن نەپرەتلەندى . نەزىرىدە ، ئۇلار پەقەت ئۆزلىرىنىڭ راھەت - پاراغەتلىرى ئۈچۈن ، شەھۋانىي ئىستەكلىرىنى قاندۇرۇش ئۈچۈن قىزلارنى خالىغانچە ئوۋلايتتى ، ئالدايتتى . شۇڭا ئۇ ، بىر مەزگىل جىمغۇر ، چۈشكۈن بولۇپ قالدى . بۇنى سەزگەن ئانارەم بىر كۈنى ئۇنى قېقىتىپ مۇنداق دېدى :
— ئەمدى سەن بىرسى تاشلاپ كەتتى دەپ ، مەيدەڭنى مۇزغا يېقىپ ياتماقچىمۇ؟! ئەر خەق دېگەن ئۆلگۈرلەر ھەر قەدەمدە خىيانەت قىلىدىيۇ ، نېمىشقا بىزدىنلا ۋاپا تەلەپ قىلىدىكەن؟! تۈكۈر ئۇلارنىڭ ھەممىسىگە! بۈگۈندىن باشلاپ بېشىڭنى ئۈزۈم ئوڭلايمەن . شۇنداق كېلىشكەن ، پۇلدار يىگىتلەرنى تېپىپ بېرىپكى ، يالقۇن دېگەن شاخ سانغۇچ ھەسەتتىن يېرىلىپ ئۆلتۈرۈلۈپ سۇن ! ...

دەرۋەقە ، ئۇ سۆيگەن ئادەم قارا كۆڭۈل ، ئەبلەخ چىقتى ، كېيىن بىلسە ، ئۆزى يالقۇننىڭ كۆڭۈل خۇشى ئۈچۈن ، ئۇنىڭ دامىغا چۈشكەن بىر قورچاق ئىكەن ! لازىم بولغاندا ، يالقۇن ئۇنىڭ ئەتراپىدا ئايلىنىپ پەرۋانە بولدى ، پۇل دېگەننى غازاڭدەك خەجلىدى ، نېمە دېسە تەييار قىلدى ، ئەمما كېيىن بەئەينى بىر پارچە پاختە خىشنى چۆرۈۋەتكەندەك ئاسانلا تاشلاپ كەتتى ، قارد-سىنى كۆرسەتمىدى ! شۇڭا ، نازاكەت ئۇنىڭدىن ئوچ ئېلىشقا ئېرىشسە ، ئەلەمزادە قەلبى ئاز - تولا تەسكىن تېپىشى مۇمكىن ئىدى . شۇ جەھەتتىن بولسىمۇ ، دوستى ئانارەمنىڭ گەپلىرى ئۇنىڭغا ياقتى ...

شۇنداق قىلىپ ، نازاكەت ئەيش - ئىشرەت قاينىمىغا يېڭىد-
ۋاشتىن شۇڭىدى .

كۆڭۈلدە ئوت يانسا ، ئۇنىڭ چوغى تىلدا ، يالقۇنى يۈزدە
كۆرۈنىدۇ :

قايسىبىر يىگىت نازاكەتكە ئىشىق - مۇھەببەتتىن سۆز ئاچ-سا ، يەنە قايسىبىرى ھەرخىل كەچلىك سەيلىلەرگە ، كىنو - تىياتىرلارغا تەكلىپ قىلاتتى . بۇنداق خېرىدارلىق نازاكەتكە خۇشياقاتتى ، چىرايىدا نۇر ۋە كۈلكە پەيدا قىلاتتى . ئۇ ھەم-شە : «نېمە بوپتۇ ، مۇھەببەت دېگەن پەقەت كۆڭۈلگىلا تۈگۈپ يۈرىدىغان بۇيۇم ئەمەسقۇ ! ئۇ بىر غۇنچە ، ئۇنى ھەرقانداق ئادەم ئېچىلدۈرۈشى ، ياشىتىشى ، ئۇنىڭ ھەدىدىن لەززەتلىنىشى كېرەك ! ...» دەپ ئويلايتتى ۋە بۇرۇن ئوقۇغان ئىشىق - مۇھەب-بەت كىتابلىرىنىڭ تەسىرىگە بېرىلىپ ، ئۆز - ئۆزىگە خىتاب قىلاتتى : «ئەينى زاماننىڭ زۇلۇمى ، جاھىل ئاتا - ئانىلارنىڭ تەلۋىلىكى بىلەن نۇرغۇن لەيلىلەر ، شېرىنلەر ، ئۇزرا بىلەن زۆھ-رەلەر مۇھەببەت غۇنچىسىنى ئېچىلدۈرمىدى ، ئۆزلىرىنىڭ مەجنۇن ، پەرھات ، ۋامۇق ۋە تاھىرلىرىغا ئېرىشەلمىدى ! ئەمدى مەنچۇ ؟ ! ئەمدى مەنمۇ ئاشۇلاردەك مۇھەببەتنىڭ لەززىتىنى تېتى-

ماي ھىجراندا ، پىراقىتا ئۆتۈپ كېتىمەنمۇ ! ؟ ياق ، ياق ! تاللاپ يەيدىغان ، تاللاپ كېسىدىغان زامان بۇ . مۇھەببەت ئەركىن ، ھە- شەمەت ئەركىن ! يىگىتلەر خۇددى كېپىنەكتەك خالىغان گۈلد- رىگە قونالايدىكەن ، قىزلار نېمە ئۈچۈن خالىغان كېپىنەكلىرىنى ئۆزىگە تارتىپ قوندۇرالمىدۇ ! ؟ »

نازاكەتنىڭ كۆڭلى گۇيا كەڭ يېيىلغان بىر تور ئىدى - يۇ ، ئۇنىڭغا ئىلىنغان ، تېپىچەكلەپ قالغان ھەرقانداق مۇھەببەت قۇشىنى ئۇچۇرماقچى ، ئۇلاردىن يەتكۈچە ھۇزۇرلانماقچى ئىدى ! ...

ئادەم بۈگۈنى بىلەن بەختىيار بولسا ، ئۆتكەن كۈنىنى ئۇند- تۇيدۇ . نازاكەت شۇ كۈنلەردە ئەنە شۇنداق ھېسسىياتتا ئىدى . ئۆزىنى بەختلىك ، بەختىيار سېزەتتى . خۇددى «خېرىدارلىق بول- مىسا ، زىبالىقىڭ نە كېرەك» دېگەندەك ، خېرىدارلىق ، ئەتتۇار- لىق قىز ئىدى . ئەركەكلەردىن ھەر كۈنى ئاڭلاۋەرگەن ماختاش سۆزلىرىدىن ئۇنىڭ قۇلقى پۈتەي دەپ قالدى ، ھەر ئاخشىمى سىقىملاپ - سىقىملاپ كىرىۋاتقان پۇللاردىن ئۇنىڭ ھەممىنى تومپىيىشقا باشلىدى . ئاستا - ئاستا پۇل ئۇنىڭ ئاساسىي مۇددە- ئاسىغا ، ئىمان ۋە ئېتىقادىغا ئايلاندى ...

ئىلگىرى بۇ قىز خېلى ئۇياتچان ، بىر ئاز قوپالراق ، بەزىدە شوخلۇقى ۋە جىلۋىدارلىقى بىلەن ناھايىتى جەلپكار ، بەزىدە بول- سا ، مەيۈس ۋە ئويچان ، كۆزى ياشلىق ۋە بىسەرەمجان ئىدى . ئەمدى بولسا ، بۇ ھالەتلەرنىڭ ئوندىن بىرىمۇ قالمىغانىدى . بۇ- رۇن ئوچۇق ، شېتىلە بولسا ، ھازىر ھېچنېمىدىن ئەپ تارتمايدى- ىغان شەددەتقا ئايلانغانىدى . ۋاقىت ئۆتكەنسېرى ، ئۆزىمۇ يۈز تېرىلىرىنىڭ قېلىنلىشىۋاتقانلىقىنى سەزدى ، ئەمدى خېلى - خېلى ئىشلاردىن نېزىقمايدىغان ، ھېيىقمايدىغان بولۇپ قالدى ... شۇنداق قىلىپ ، نازاكەتنىڭ ھۆسنىدىكى ئېۋەنسز گۈزەل- لىكى ، كۆڭلىنىڭ ساي سۈيىدەك تاشقىنلىقى ناھايىتى تېزلا

كىشىلەرگە ئايان بولدى ، بۇ ئايانلىق ئاخىر ئۇنى ئىشرەت پاتىقىدا -
غا بارغانسېرى چوڭقۇر پاتۇرۇپ ، تۇنجۇقۇرۇپ قويۇشقا ئاس
قالدى !...

ئەنە شۇنداق مەستخۇش كۈنلەرنىڭ بىرىدە ، ئۇ گۇاڭجۇلۇق
بىر سودىگەر بايۋەچچە بىلەن تونۇشۇپ قالدى . قىرىق ياشلاردىن
سەللا ھالقىغان ، خېلى سالاپەتلىك ، خۇش مۇئامىلە بۇ بايۋەچچە
نازاكەت بىلەن تانىغاندا تونۇشۇپلا ئۇنى قويۇۋەتمىدى . چەكسە
جىرىڭلايدىغان جانان چىنىدەك جەزىبىلىك ، خۇش پىچىم بۇ قىز
ئۇنى خېلىلا مەپتۇن قىلىۋالغانىدى . نازاكەتمۇ ئۇنىڭ مەردلىكى
بىلەن خۇش مۇئامىلىسىگە قىزىقىپ قالدى . بۇ كۈنلەردە ئۇ ،
ئەرلەرنىڭ ھەممىسىنى ئوخشاش دەپ قارايدىغان بولۇپ قالغانىدى .
دى . شۇڭا ، بەزىدە يېقىن دوستلىرىغا : «چىراغ ئۆچكەندىن
كېيىن ھەممىسى ئوخشاش !» دەيتتى ...

نازاكەت گۇاڭجۇلۇق ۋاڭ خوجايدىن بىلەن بىر ھەپتە
راھەت - پاراغەتتە ئۆتتى . بىر ھەپتىدىن كېيىن ، ۋاڭ خوجايدىن
ئۈرۈمچىدىكى سودا ئىشىنى پۈتتۈرۈپ ، گۇاڭجۇغا قايتىدىغان
چاغدا ، نازاكەتكە ئۆزى بىلەن بىللە گۇاڭجۇغا بېرىش تەكلىپىنى
بەردى ، ھەتتا ئۇنى ياخشى كۆرۈپ قالغانلىقىدى ، گۇاڭجۇغا
بارسا ، مەلىكىلەردەك ئېسىل تۇرمۇشقا ئېرىشتۈرىدىغانلىقىنى
ئېيتتى ...

ئادەم راھەت - پاراغەتكە تېز كۆنىدۇ ، بىر كۆنگەندىن كې -
يىن ، راھەت - پاراغەت زۆرۈرىيەتكە ئايلىنىپ ، ئۇنىڭدىن ئايرىد -
لىش ناھايىتى قىيىن بولىدۇ ! نازاكەت شۇنداق بولدى . ۋاڭ
خوجاينىڭ تاتلىق ، ياغلىما سۆزلىرى ، گۇاڭجۇدەك كاتتا شە -
ھەرنىڭ غايىۋانە قىزىقتۇرۇشى نازاكەتنى تېزلا بىر قارارغا كەل -
تۈردى . ئۇ ئالىي مەكتەپتىكى ئوقۇشىنىمۇ يېرىم يولدا تاشلاپ ،
گۇاڭجۇغا بېرىشقا رازى بولدى . ئۇنىڭ نەزىرىدە ، ھازىر ئۆزى
ياشاۋاتقان بۇ جەمئىيەتتە پۇلدىن بۈيۈك ، پۇلدىن قۇدرەتلىك ھېچ

نەرسە يوق ئىدى! نەچچە يىلدىن بېرى ئوقۇش پۈتتۈرۈپ، جەمئىيەتتە لاغايلاپ يۈرگەن بىر تۈركۈم ئالىي مەكتەپ ئوقۇغۇچىلىرىنىڭ ئېچىنىشلىق تەقدىرى - قىسمەتلىرى ئۇنىڭ ئەنە شۇنداق يەڭگىللىك بىلەن قارار چىقىرىشىغا تۈرتكە بولغانىدى. ئەمما، بۇ ساددا، ئەخمەق قىز ياخشى ئويلانماي چىقىرىلغان بۇ قارارنىڭ ئۆز ھاياتىدىكى ئەڭ خەتەرلىك بىر بۇرۇلۇش بولۇپ قالىدىغانلىقىنى زادىلا تەسەۋۋۇر قىلمىغانىدى...

ئۇلار ئۈرۈمچىنىڭ يانۋار ئېيىدىكى سوغۇق، قارلىق كۈنى ھاۋاغا كۆتۈرۈلۈپ، بەش سائەتتىن كېيىن، گۇاڭجۇنىڭ ياپپىي-شىللىققا چۆمگەن باھاردەك ئىللىق قوينىغا چۈشكەندە، نازاكت تەبىئەتنىڭ بۇ ئاجايىپ مۆجىزىلىرىدىن ھەيران بولۇپ، كۆڭلى يايىراپ كەتتى. بۇ شەھەرنىڭ سەللا سالقىن چۈشكەن كەچقۇرۇنى ئۆز شاۋقۇنى بىلەن گۈزەللىكىنى كۆرسەتكەنىدى. ئازادە كوچىلارنىڭ ئىككى قاسنىقىدىكى دۇكانلار رەڭگارەڭ چىراغلار بىلەن چاقناپ تۇراتتى، ئادەملەر مىخ - مىخ... ئەتراپتىكى باغچىلاردىن كېلىۋاتقان گۈل ھىدى، باققاللارنىڭ دۇكانلىرىدىن كېلىۋاتقان مېۋە پۇراقلىرى، يىراق - يېقىن يەرلەردىن ئاڭلىنىۋاتقان ناخشا - ساز، كۈلكە - چاقچاق ئاۋازلىرى، ماشىنىلارنىڭ دۈت - دۈتى بىلەن ساقچىلارنىڭ رېتىملىق پۇشتەكلىرى، چوڭ سودا سارايلىرىنىڭ ئالدىدىكى فونتانلاردىن ئېتىلىپ چىققان سۇنىڭ لەرزىسى، شاۋقۇنى بىلەن قىز - يىگىتلەرنىڭ يېقىملىق پىچىر - پىچىرلىرى... مانا بۇلارنىڭ ھەممىسى بۇ ئەزىم شەھەر - نىڭ ئاخشاملىق چاچقۇسى، كۈلكىسى ۋە ناخشىسى ئىدى...

ۋاڭ خوجايىن نازاكتىنى جۇجياڭ دەرياسى بويىدىكى داچىسىغا ئورۇنلاشتۇردى. ئۆزىمۇ كۈندە دېگۈدەك يوقلاپ، ئۇنىڭ ھا-لىدىن ئوبدان خەۋەر ئالدى. بۇ بىرنەچچە كۈنلۈك راھەت - پاراغەت نازاكتىنى بەكلا سۆيۈندۈردى. ئۇنىڭ يېيىشى ھامبۇرگ بولمىسى، ئىچىشى ئىتالىيە قەھۋەسى، كىيىشى فرانسىيىنىڭ

داڭدار ماركىلىق مودا كىيىملىرى ئىدى . خالىسا ئۇخلايتتى ، خالىسا تېلېۋىزور ياكى ئاجايىپ پلاستىنكىلارنى كۆرۈپ روھلەناتتى . كەچقۇرۇنلىرى بالكوندىكى يۇمشاق دىۋاندا ئولتۇرۇپ ، ئامېرىكىنىڭ چىشىلىسە تىرسلاپ تۇرىدىغان قىزىل ئۈزۈمى بىلەن قارامتۇل ئېسىل گلاسلىرىنىڭ تەمىنى تېتىغاچ ، جۇجياڭ دەريا-سىنىڭ كەچكى مەنزىرىسىنى تاماشا قىلاتتى . بۇنداق چاغدا جۇجياڭ دەريا بويلىرى ھەقىقەتەنمۇ گۈزەل ، نۇرلۇق تۈسكە كىرەتتى ، ھاۋا ساپ ۋە سالقىن ، ئوچۇق ئاسماندىكى دۇردانە يۈلتۈزلار گويا دەرياغا چۆمۈلۈشكە كەلگەندەك ، سۇ يۈزىدە جىمىرلايتتى . دەريا بويىدا ئايلىنىپ يۈرگەن ياشلارنىڭ سىرلىق شېۋىرلاشلىرى بىلەن تاتلىق سۆيۈشۈشلىرىمۇ ئەنە شۇ باغرى كەڭ دەريانىڭ يېنىك دولقۇنلىرى ئىچىگە سىڭىپ كېتەتتى ...

نازاكەت دەرياغا قاراپ خىيال سۈرەتتى ، بۇ گۈزەل ، راھەت-بەخىش دەريادا تولغىنىپ ، لۇغۇلداپ ئېقىۋاتقىنى گويا ئۇلۇغ سۇ ئەمەس ، بەلكى كۆكتىن كۈمۈش چاچمىسى بولۇپ چېچىلىۋاتقان نۇر ئىدى ...

بۇنداق چاغدا ، نازاكەت دەريادا ئۈزۈپ يۈرگەن كىچىك تىپ-تىكى سەيلە پاراخوتىنى تاماشا قىلىشقا ئامراق ئىدى . ئۇنىڭ نەزىرىدە ، رەڭگارەڭ چىراغلار بىلەن چاقناپ تۇرغان بۇ ھەيۋەتلىك ، كۆركەم پاراخوت گويا نۇر بىلەن بېزىلىپ ، قانداقتۇر بىر ئىلاھىي كۈچ بىلەن سۇدا لەيلەپ يۈرگەن بىر پارچە تاغ ئۇيۇتمىدى . سىغا ئوخشايتتى ، ئۇنىڭدىن ئاڭلىنىپ تۇرغان شوخ ، روماننىك ناخشا - كۈيلىرىمۇ ئەنە شۇ نۇرلۇق تاغ ئۆڭكۈرلىرىدىن ئاڭلىنىدىۋاتقان سىرلىق ئاۋازلارغا ئوخشايتتى ...

نازاكەت گۈزەل جۇجياڭ بويلىرىنى ، جۇجياڭ بويىدىكى بۇ ئارامبەخىش داچىنى شۇنداق ياخشى كۆرۈپ قالغان كۈنلەرنىڭ بىرىدە ، خۇددى ئۇيقۇدىن ئويغىنىپلا ھەممە نەرسىسىدىن مەھرۇم قالغان ھېلىم دىۋانىدەك ، بۇ يەردىن تۇيۇقسىز ئايرىلىپ قالدى .

ۋاڭ خوجايىن بىر كۈنى كەچتە ، ئۇنى ماشىنىغا سېلىپ ، شەھەرنىڭ قايسىبىر يېرىدىكى كاتتا رېستورانغا ئېلىپ باردى ۋە نازاكەت بىلەن بىر - ئىككى سائەت بىللە ئولتۇرغاندىن كېيىن ، تۇيۇقسىز بۇ يەردىن يوقاپ كەتتى . نازاكەت ئۇنى ئۈچ - تۆت سائەت ساقلىدى ، ئەمما ئۇ پەيدا بولمىدى ، نازاكەت ئاخىر ۋاڭ خوجايىن تونۇشتۇرۇپ قويغان شياڭ فامىلىلىك رېستوران دىرېكتورىدىن سورىدى .

— ئۇ كەتتى ! — دېدى شياڭ دىرېكتور پەرۋاسىزلا .
— كەتتى ؟ — نازاكەت ئەندىكەندەك ئاۋازى تىترەپ كەتتى ، — نەگە كەتتى ؟ !

— مەن نەدىن بىلەي ؟ — دېدى شياڭ دىرېكتور مۇرسىنى قىسىپ ، — سودىگەر دېگەننىڭ قولى پۇل ، خوتۇنى تۇل دېگەننى ئاڭلىمىغانمۇسىز ؟

— مەن قانداق قىلىمەن ؟ — نازاكەتنى بىردىنلا غېرىبلىق باستى ، — مەن ئەمدى نەگە بارىمەن ؟ ھېچ يەرنى بىلمىسەم ...
— ھېچ يەرگە بارمايسىز قىزچاق ! — دېدى دىرېكتور ئاز - تولا ئوچۇق چىراي ئېچىپ ، — سىز ئەمدى مۇشۇ يەردە تۇرىسىز ، ۋاڭ خوجايىن دېمىدىمۇ ؟ ئۇ سىزنى بىزگە بېرىپ ، يىگىرمە مىڭ يۈەن ئەكەتتى . مانا بۇ توختام ، — شياڭ دىرېكتور يانچۇقىدىن بىر ۋاراق قەغەزنى ئالدى ، ئۇنىڭغا ۋاڭ خوجايىن قول قويغانىدى .

ئىش ئايدىنلاشتى ، نازاكەت ئۆزىنىڭ بىر مەزگىل ئويۇن-چۇقتەك ئەرمەك قىلىنىپ ، مانا بۈگۈن خۇددى بىر يېتىم قوزدەك ياكى بولمىسا بىر پارچە لاتا رەختتەك باشقا بىرىگە سېتىلىپ كەتكەنلىكىنى بىلدى ، بىلدىيۇ ئىچ - ئىچىدىن ئۆكسۈپ ، ئەلەمگە تولغان يۈرىكىنى قاماللىغىنىچە جايدا ئولتۇرۇپ قالدى ...
توۋا ، بۇ ئادەملەردە مېھىر - مۇھەببەت ، ۋاپا - ساداقەت دېگەن نەرسىلەر يوقمىدۇ ؟ ! ئادەملەر نېمىدېگەن ساختا ، نېمىد-

دېگەن مۇغەمبەر - ھە؟ ئۇلار ئەمدى مال - مۈلۈك سودىسىدىن ئادەم سودىسىغا ئۆتكەنمىدۇ؟ ...

نازاكەت ئاشۇ بىرنەچچە كۈنلۈك راھەت - پاراغەتكە چۆمگەن كۈنلىرىدە ، مۇشۇنداق ئېچىنىشلىق ئاقىۋەتلەرنىڭ بولۇشىنى ئەسلا خىيالغا كەلتۈرمىگەندى . ئۇ ئۈرۈمچىدىكى چاغدىلا ۋاڭ خوجايىنىنى خېلى ياقتۇرۇپ قالغان ، بولۇپمۇ ئۇنىڭ مۇلايىم مېجەزى ، مەرد ۋە كەڭ قورساقلىقى نازاكەتنى ئۆزىگە رام قىلغا . ئىدى . شۇڭا ئۇ ئېغىز ئېچىشى بىلەن ئىككىلەنمەيلا گۇاڭجۇغا كەلگەندى .

مانا ، ئارىدىن ھەپتە ئۆتە - ئۆتمەي ئۇنىڭ تەقدىرى پۈتۈنلەي ئۆزگىرىپ كەتتى . بۇ ساددا قىز ۋاڭ خوجايىننىڭ ھەمىشە پۇل بىلەن ھەپىلىشىپ ، يۈرىكىنىڭ قارىداپ كەتكەنلىكىنى ، مۇلايىم مېجەزى ئارقىسىدا بىر قىسىم نەپسانىيەتچى سودىگەرلەرگە خاس ھىيلىگەرلىكىنىڭ بارلىقىنى ، مەرد - سېخىلىقنىڭ ئارقىسىدا ناھايىتى ئىنچىكە ھېساب - كىتابلارنىڭ بارلىقىنى ، بولۇپمۇ ، جاھاننىڭ رەپتارىنى ئالغان بۇنداق ئادەملەرنىڭ ئېھتىياجىنىڭ ، ئىشتىھاسىنىڭ ، قىزىقىشىنىڭ ھەمىشە ئۆزگىرىپ ، بىردەم قاي - ماقلىق شاكىلات يېگۈسى كەلسە ، بىردەم سۈتلۈك كەمپۈت شو - رىغۇسى كېلىدىغانلىقىنى ، بىردەم قوي گۆشى يېگۈسى كەلسە ، بىردەم بېلىق ياكى قىسقۇچ پاقا يېگۈسى كېلىدىغانلىقىنى ، پۇل ئۇلارنى ھەمىشە ، ھەممە يەردە ئاشۇنداق كويلارغا سالىدىغانلىقىنى ئويلاپ باقمىغان ، ئەكسىچە ، ئۇنىڭ چىرايلىق گەپلىرى بىلەن ئىللىق مۇئامىلىسىگە ئېرىپ ، ئۆزىنىڭ بارلىقىنى ئانتىۋەتكەندى...

نازاكەتنىڭ بىردىن خۇددى شۇ تاپتا ، ھازىرنىڭ ئۆزىدە ھەم - مە نەرسىنى تاشلاپ ، قەيەردىن كەلگەن بولسا شۇ ياققا ، قەيەرگە بولمىسۇن ئىشقىلىپ ئۇزاقراققا ، چەت ۋە خىلۋەت بىر يەرگە ھېچكىم بىلەن خوشلاشماستىن كېتىپ قالغۇسى كەلدى . ئۇ :

«ئەگەر بۇ يەردە بىرنەچچە كۈنگىچە قالدىغان بولسام ، ئۇ چاغدا بۇلارنىڭ دۇنياسى مېنى پۈتۈنلەي ئۆزىنىڭ سىرلىق قوينىغا تارتىپ كېتىدۇ ۋە مانا شۇ بىگانه دۇنيا كېيىن مېنىڭ بىردىنبىر قىسمىم بولۇپ قالدۇ» دەپ ئويلايتتى . لېكىن ئۇ ، تېخى بەش - ئون مىنۇت ئويلا - ئويلىمايلا بۇ يەردىن كېتىشنىڭ زادى ئىلاجى يوقلۇقىنى چۈشەندى...

بۇ يەر — ھازىر ئۇ ياتاقداشلىرى بىلەن پاراخلىشىپ ئول-تۇرغان بۇ سىرلىق دۇنيا — «قۇياشلىق ئارال ئارامگاھى» ئىدى . ئۇنىڭ بۇ يەرگە كەلگىنىگە مانا بۈگۈن توپتوغرا سەككىز ئايدىن ئاشتى ! ...

خىسلەتنىڭ يەنە بىر ياتاقداشى — ئانچە چىرايلىق بولمىسىد-مۇ ، ئەمما بوي - بەستى قاملاشقان ، يېقىشلىق ، ئەرەب قىزلىرىدەك بۇغداي ئۆڭ ، ئەگم قاشلىرى ئىنچىكە قىلىپ تېرىلگەن ، يىگىرمە بىر ياشلىق جەننەتنىڭ سەرگۈزەشتىلىرى نازاكەتتىڭكىگە قارىغاندا ، خېلىلا ئاددىي ھەم ئىخچام ئىدى . ئۇ گۈزەل ئىلى دەريا بويلىرىدا چوڭ بولغان ، تولۇق ئوتتۇرىنى پۈتتۈرۈپ ، ئالىي مەكتەپ ئىمتىھانىدىن ئۈچ نومۇر پەرق بىلەن ئۆتەلمەي ئارماندا قالغان . ئۇنىڭغا ھەممىدىن ئەلەم قىلغىنى ، ئۆزىدىن تۆۋەن نو-مۇر ئالغان بىرنەچچە ساۋاقداشنىڭ پۇلنىڭ كۈچى بىلەن خېلى داڭلىق ئالىي مەكتەپلەرگە كەتكەنلىكى بولغانىدى ، ئۆزى ئاددىي بىر ھۈنەرۋەن كاسپىنىڭ قىزى بولغاچقا ، پۇل خەجلەشكە قۇربى يەتمىگەنىدى . ئۇ ئەلىمنى ئىچىگە يۇتۇپ بىرەر يىل بىكار يۈرۈپ كەتتى ، قايتا ئىمتىھان بېرىشكىمۇ راھى بارمىدى ، بىكار يۈرۈۋې-رىشكە ئاخىر چىدىمىدى ، ئۆيدىكىلىرىنىڭمۇ كۆزىگە سەت كۆرۈ-نۈپ قالدى . شۇنىڭ بىلەن مەلۇم ۋاقىت «شەھەرلىك سەنئەت ئۆمىكى» ئاچقان «ناخشا - ئۇسسۇل كۇرسى»دا ناخشا ئۆگەندى ، ئۆزىمۇ ئوتتۇرا مەكتەپتىكى چاغدىلا ناخشىغا ھەۋەس قىلاتتى ، ناخشىنىمۇ خېلى چىرايلىق ئېيتاتتى . ئەمما بۇ ئۆگىنىشىمۇ

ئۇزۇنغا بارمىدى ، ئىقتىسادىي بېسىم كۈچىيىپ كەتتى ، كېيىن بىر شالغۇت ئايالغا شاگىرت بولۇپ ، ئۇنىڭدىن بولكا ، پىچىنە - پىرەنىك پىشۇرۇشنى ئۆگىنىشكە باشلىدى...

دەل شۇ كۈنلەردە ، ئۇنىڭ يېنىدىكى بىر مېھمانخانىدا ، قىرىق ياشلارغا ئۆلىشىپ قالغان ، ئاقسەدەپ ئىسىملىك بىر ئايال پەيدا بولۇپ قالدى . بىرنەچچە كۈن ئىچىدە قىزلار ئارىسىدا : «بۇ خانىم ئىچكىرىگە سەنئەتچى قوبۇل قىلىدىكەن ، تېخى قولغا پۇل بېرىپ ، ئايروپىلان بىلەن ئەكىتىدىكەن ...» دېگەندەك خەۋەرلەر پەيدا بولدى . بۇنداق خەۋەر شۇ كۈنلەردە جەننەتتەك ھايات يولىدا تېنەپ - تەمتىرەپ ، تۇرمۇش ھەلەكچىلىكىدە مادارىدىن كېتىۋاتقان ساددا قىزلار ئۈچۈن ، بەئەينى ئەرشتىن كەلگەن خۇش خەۋەر ، ئاقسەدەپ بولسا ، ئەرشتىن چۈشكەن پەرىشتىدەك بىلىنەتتى !

جەننەت تىڭ - تىڭلاپ يۈرۈپ ، ئاخىر بىر كۈنى ئۇنى ئىزدەپ باردى .

ئاقسەدەپ مېھمانخانىنىڭ ئالىي ياتقىدا ، ھەشەمەتلىك تۈر - مۇشتا ياشايتتى . جەننەت ئۇنىڭ ئالدىدا خېلى تەمتىرەپ ، تارتىدىنىپ قالدى .

— قورۇنماڭ ، قىزچاق ! — دېدى ئاقسەدەپ ئۇنى يېنىدىكى ساپاغا تەكلىپ قىلىپ ، — كېلىڭ ، ئازادە ئولتۇرۇڭ !
جەننەت ساپادا ئولتۇردى ، ئاقسەدەپ ئۇنىڭ ئالدىغا ھەرخىل ئېسىل كەمپۈت ، شاكىلات ۋە مېۋە - چېۋىلەر بىلەن سوغۇق ئىچىملىكلەرنى قويدى .

— قانچە ياشقا كىردىڭىز ؟ — سورىدى ئاقسەدەپ سىنچى كۆزلىرى بىلەن قىزنىڭ ھەممە يەرلىرىنى كۆزىتىپ .

— يىگىرمىدىن ئاشتىم ... ، — دېدى جەننەت ۋە ئاستا بېشىنى كۆتۈرۈپ ئاقسەدەپكە قارىدى .

شۇ تۇرقىدا ، ئاقسەدەپ لاپساينغان كەمپىرگىمۇ ، تەنناز خې -

نىملارغىمۇ ئوخشاشمايدىغان بىر ئايال ئىدى . يوغان - يۈزى نۇرسىز كۆزلىرىنىڭ ئەتراپىغا كۆك بوياق سۈرتۈلگەن ، يۈزى ھازىرلا قازاندىن ئېلىنغان بوغۇر ساقىتەك قىپقىزىل ، ئەڭگىندە يۇپقا ، ئۇششاق گۈللۈك كالتە كۆڭلەك ، بويىدا بەرگى غازاڭدەك يالتىراپ تۇرغان گاز ياغلىق ... ئەمما ئۇ ، قاڭشارلىق ، قاشلىرى ئۈزۈن ھەم قويۇق ئىدى . ئەركىن قويۇۋەتكەن قوڭۇر چاچلىرى يەلكىسىدە يېيىلىپ ، ئۇنىڭ سۆلتىگە سۆلەت قوشۇپ تۇراتتى . ئۇ پۇتغا ئارقا تەرەپتىن ئىزمىلىنىدىغان ئەت رەڭ ئۆتۈك كىيىپ ، تىزى بىلەن يوتىسى ئارىلىقىنى ئوچۇق قويغانىدى . بۇ يەردىن ئۇنىڭ بوشىشىپ كەتكەن ئاق ۋە يۇمشاق بۇلجۇڭلىرى لاپۇلداپ تۇراتتى ...

— ناخشا ئېيتالامسىز؟ — سورىدى ئاقسەدەپ ئۇنىڭغا ئالا-ھىدە قىزىقىپ ، — ئۇسسۇلنىچۇ ؟
— ناخشىنى ئازراق ئېيتالايمەن ، ئەمما بەك قىزد-قىمەن ، — دېدى جەننەت راست گەپنى قىلىپ ، — ئۇسسۇلنى ئادەتتىكىچە ئوينايەن .

— دېمەك ، باقسا سەمرىدىغان پاقلان مەن ، دەڭە ! — دېدى ئاقسەدەپ كۈلكە بىلەن جەننەتنى ئىلھاملاندۇرۇپ ۋە ئۇنىڭ بىر - ئىككى ناخشا ئېيتىپ بېقىشىنى تەلەپ قىلدى .
جەننەت دەسلەپ تەمتىرىدى ، ئوڭايىسىزلاندى ، ئەمما ئاقسەدەپنىڭ مۇلايىملىق بىلەن ئىلھام ، مەدەت بېرىشى نەتىجىسىدە ، بىر خەلق ناخشىسى بىلەن بىر كوپا ناخشىسىنى خېلى قاملاشتۇرۇپ ئېيتتى . ئۇنىڭ ئاۋازى خېلى مۇڭلۇق ، قۇلاققا سىڭىشلىق ئىدى .

— ماڭا دەل سىزدەك قىزلار كېرەك ! — دېدى ئاقسەدەپ دەرھال ئىپادە بىلدۈرۈپ ، — ئەگەر گۇاڭجۇغا بېرىشنى خالىسىدەڭىز ، مەن سىزنى ئەكىتىمەن ، سىزگە بىر تەرەپتىن ئۆگىنىش ، بىر تەرەپتىن ماھارىتىڭىزنى كۆرسىتىش سورۇنى ھازىرلاپ بې-

رىمەن ! ...

— قانداق يەردە ئىشلەيمەن ؟ — سورىدى جەننەت ئىشىنىڭ تېگى - تەكتىگە يەتمەكچى بولغاندەك .

— بىزنىڭ ئۇ يەردە «چولپانلار ئانسامبلى» دەيدىغان بىر سەنئەت ئۆمىكىمىز بار ، — دېدى ئاقسەدەپ ئامال بار جەننەتنى قىزىقتۇرۇشقا ئۇرۇنۇپ ، — ھەر كۈنى بىرنەچچە يەردە ئويۇن قويىمىز . بولۇپمۇ ، ئەزەربەيجان ، تۈركىيە ۋە ئەرەبلەر ئاچقان رېستورانلاردىكى ئويۇنمىز بەك ئالقىشلىنىدۇ ، تاپاۋەت ناھايىتى ياخشى . بىرەر - ئىككى يىل تۇرۇپ ، ياخشى ئىشلىسىڭىز باي بولۇپ كېتىسىز ، ئۇنىڭدىن كېيىن يۇرتقا قايتىپ كەلسىڭىزمۇ بۇنداق سارغىيىپ - تاتىرىپ يۈرمەي ، خاندەك ياشالايسىز !!... جەننەت خۇشال بولدى ، خۇشاللىق ئىچىدە رەھمەت - تە -

شەككۈرىنى ئېيتىپ رازى بولدى . ئاقسەدەپمۇ ئۆزىنىڭ غەلبىد - سىدىن مەمنۇن ئىدى . ئۇنىڭغا جەننەتنىڭ ناخشىسىدىنمۇ كۆرە ، ساددا - سەممىيلىكى بەك يارىغانىدى . ئۇنىڭ نەزىرىدە ، بۇنداق ساددا - سەممىي قىزلارنى ھەرقانداق پەدىگە چېلىنغان ئۆسسۇلغا سالغىلى ، ھەرقانداق مۇزىكىغا تەڭكەش قىلىپ ناخشا ئېيتقۇزغى - لى بولاتتى . ئۇنىڭ بىرنەچچە يىللىق «سودا» تەجرىبىسى بۇنى ئىسپاتلاپ بەرگەندى...

ئاقسەدەپ ئۈچ كۈندىن كېيىن ، جەننەت بىلەن يەنە ئىككى قىزنى ئېلىپ ، غۇلجىدىن ئۈرۈمچىگە قايتتى ۋە ئۇ يەردە تەييار بولغان بەش قىزنى ئۇلارغا قوشۇپ ، بىرنەچچە كۈن ئىچىدە گۇاڭ - جۇغا يېتىپ كەلدى . ئۇلار كەلگەن كۈنلا خىزمەت ئورنىنىڭ قانداقتۇر بىرەر سەنئەت ئۆمىكىدە ئەمەس ، بەلكى ئالىي مېھمان - سارايلارنىڭ ئايرىم - ئايرىم ئۆمىكىدە ئىكەنلىكىنى بىلىپ ، ئۆزلىرىنىڭ پۈتۈنلەي ئالدىنغانلىقلىرىنى چۈشەندى . بۇنى چۈشەنگەن چاغلىرىد - دا ئۇلار ھەممىگە كېچىككەندى ، خۇددى ئېتىلغان ئوقتەك ئار - قىغا قايتىشنىڭ ئىلاجى يوق ئىدى . خېلى كۆپ قىزلار تەقدىرگە

تەن بەردى ، پۇلغا قىزىقىپ ھەممىگە كۆندى . ئەمما جەننەت ئۆزى سېتىلىپ كەتكەن «قۇياشلىق ئارال ئارامگاھى» دا خېلى قاتتىق جان تالاشتى ، خوجايىنلىرى بىلەن تىرىشىپ ، ئۇلارنىڭ ئورۇنلاشتۇرۇشىغا بويسۇنمىدى . شۇ چاغدا ، ئۇنىڭ ئالدىدا ئاقسەدەپ يەنە پەيدا بولدى . بۇ قېتىم ئاقسەدەپ ئۇنىڭ كۆزىگە بەئەينى جەسەتتەك سەت ۋە سۈرلۈك كۆرۈنۈپ كەتتى .

— مەن كېتىمەن ، يۇرتۇمغا كېتىمەن! — دېدى جەننەت غەزەپ بىلەن ئۆكسۈپ تۇرۇپ .

— بولىدۇ ، كەتسەڭ بولىدۇ قىزچاق! — دېدى ئاقسەدەپ جادۇ كۆزلىرىنى ئۇنىڭغا تىكىپ ، — ئەمما ساڭا كەتكەن پۇلنىڭ ھەممىسىنى تەخ قىلىپ ئالدىمغا قويغاندىن كېيىن كېتەلەيسەن! — قايسى پۇل؟! — جەننەت تەئەججۇپ بىلەن سورىدى . — مانا ، ئۆزۈڭ كۆرۈپ باق! — دېدى ئاقسەدەپ يەنە شۇ بۇرۇنقى مۇلايىملىقى بىلەن ۋە ئالدىن تەييارلاپ قويغان بىر ۋاراق قەغەزنى ئۇنىڭغا ئۇزاتتى .

جەننەت قەغەزگە كۆز يۈگۈرتتى ، ئۇنىڭدا جەننەتكە دەسلەپ يۈز كۆرۈشكەندە بەرگەن بەش يۈز يۈەندىن تارتىپ ، غۇلجىدىن ئۈرۈمچىگە ، ئۈرۈمچىدىن گۇاڭجۇغا كەلگەن ئايروپىلان بېلىتى ۋە شۇ جەرياندىكى ياتاق ، تاماق پۇلى بولۇپ ، جەمئىي ئالتە مىڭ ئۈچ يۈز يۈەن بىر مۇبىر ئىدىتلىق خاتىرىلەنگەندى . بۇنى كۆرۈپ جەننەتنىڭ ئېشىدىن تۈتۈن چىقىپ كەتتى ، بۇنى يالغان دېيەل-مەيتتى . ئۇنىڭ كۆزلىرى ئەلەم بىلەن ياشلاندى :

— ۋاي توۋا ، بۇ ئادەملەر نېمىدېگەن ھىلىگەر ، نېمىدېگەن ياۋۇز بولۇپ كەتكەن — ھە!؟ پۈتۈن — سۈرۈك بىر قىز بالىنىڭ نەقدىرى بىلەنمۇ مۇنداق ئويناشقان بارمۇ!؟

جەننەت شۇ تاپتا ، ئۆزىنىڭ تولىمۇ ئاجىز ۋە ئامالسىزلىقىنى ھېس قىلدى . ئاقسەدەپ ئۇنىڭ كۆڭلىدىكى جىددىي داۋالغۇشلار-نى بىلگەندەك ، ئۇنىڭغا تېخىمۇ ۋەھىملىك قوفاقلارنى سېلىشقا

باشلىدى :

— ئەگەر كەتمەكچى بولساڭ ، بۇ پۇللارنى تەخ قىلىپ قويۇپ ، ئاندىن مۇشۇ ئىشىكتىن ئۇدۇل چىقىپ كەتسەڭ بولىدۇ . ئىشىكتىن چىققاندىن كېيىنلا بىز ساڭا ئىگە ئەمەس . ئۆز جېنىڭ . نى ئۆزۈڭ ئالسەن . ئەگەر يۇرتۇڭغا ۋاقتىدا كېتەلمەي ، قارا جەمئىيەتتىكى قارام لۈكچەكلەرگە ئۇچراپ قالساڭ ، تۈگەشكە . نىڭ شۇ ! ئۇلارنىڭ قولىغا چۈشۈپ قالساڭ ، ھايۋاندىن بەتتەر كۈنى كۆرۈپ ، قاراڭغۇ بۇلۇڭ - پۇچقاقلاردا سېسىپ تۈگەي . سەن ! بىز ئۆزىنىڭ ھۆرمىتىنى ، ئېتىبارىنى بىلمەي ، ئاخىر ئاشۇنداق ئېچىنىشلىق ئاقسۆزەتلەرگە قالغان نادان ، «غۇرۇرلۇق» قىزلارنى كۆپ كۆرگەن !... — ئاقسەدەپ تېخىمۇ ئەزۋەبلىدى ، نۇرغۇن داش قازانلاردا قايناپ چىققان بۇ قاغداقما خوتۇن ئەمدى ئەرمەرۇپقا ئۆتتى ، — بىلىپ قوي ، جەننەت قىز ! ھازىرقى زامان پۇلنىڭ زامانى ! ئۇنىڭ ئالدىدا ئەخلاق - پەزىلەت ، شەرم - ھايادېگەندەك نەرسىلەر بىر تىيىنگە ئەرزىمەيدۇ ! ئويلاپ باق ، قورسىقىڭ ئاچقاندا ، ئۇ ساڭا ئاش - نان بولالامدۇ ؟ ! كىيىمسىز قالغاندا ، ئۇ ساڭا ئۈستۈش بولالامدۇ ؟ ! بىز ئاياللار . نىڭ ئەزەلدىن كەلگەن قىسمىتى شۇ : ئەرلەرگە كۆڭۈل خۇشى بولۇش ، قارماققا يەمچۈك بولۇش ! بۇ بىزنىڭ پېشانىمىزغا پۈتۈل . گەن تەقدىر ! ...

ئاقسەدەپ شۇ گەپلەرنى قىلىپ قويۇپ ئۇنىڭ يېنىدىن چىقىپ كەتتى . جەننەت بىر كۈنگىچە ياناقىتىن چىقماي ، تاماقمۇ يېمەي ، خامۇش ياتتى ، تۇرۇپ - تۇرۇپ ئېچىنىشلىق ئىسغراپ قوياتتى ، كىچىك بالدەك ئۈنسىز ، ئۆكسۈپ - ئۆكسۈپ يىغلايت .
تى ...

بۇ ئىشلار ئۇنىڭ نەزىرىدە ، بەئەينى چۈشكە ئوخشاپ كەتكە . نىدى . دېمىسىمۇ ، ئادەم بەزىدە زادىلا ئەقىلگە سىغمايدىغان ، غەلىتە چۈشلەرنى كۆرىدۇ . ئەمما بۇ چۈش ئەمەس ، رېئاللىق ئىدى ! جەننەتمۇ ئاستا - ئاستا ئۇنىڭ رەھىمسىز بىر رېئاللىق

ئىكەنلىكىگە تەن بەردى . شۇنداق قىلىپ ، يىگىرمە بىر ياشلىق قىزنىڭ قىزلىق دەرياسىنى يار ئېلىپ كەتتى ، ئۇنىڭ كۆۋرۈكىمۇ سۇندى ! ...

جەننەت تۆت ئايدىن بېرى ، بۇ سىرلىق ئارامگاھتا ھەرخىل تەلەت ، ھەرخىل سىياق ، ھەرخىل پۇراقتىكى نۇرغۇن زەردار بايۋەچچىلەر ئالدىدا يالغاندىن بولسىمۇ تەبەسسۇم قىلىشقا ، قاش ئۇچۇرۇپ ، ناز - كەرەشمە بىلەن ئۇلارغا چاي قۇيۇشقا ، قەدەھ تۇتۇشقا مەجبۇر بولدى . دىلى قان يىغلاپ تۇرسىمۇ ، ھايۋانىي ھېرىس جۇش ئۇرغان ، قارا قورساق ، نادان ، ئەمما مال - دۇنياسى كۆپ ئىش-رەتخورلار قولىدىن ھاراق رومكىلىرىنى ئېلىپ ، خۇش كەيپ بىلەن قەھ - قەھ ئۇرۇپ كۈلۈشى ، ناخشا ئېيتىشى ، ئۇسسۇلغا چۈشۈشى ، بەل - ساغرىلىرىنى تولغاپ ، ئۇلارنىڭ كۆزلىرىنى ئالچەكمەن قىلىشى كېرەك . ئۇنىڭ ھەربىر نازۇك تەبەسسۇمى ، تۈزدەك جىلۋىسى ، خۇش سۆھبىتى - بۇ ئارامگاھ خوجايىنلىرىنىڭ يانچۇقلىرىنى پۇلغا تولدۇرۇشى كېرەك ، ئۇنىڭ ئاۋازىدىن تارالغان ياڭراق سادا بۇلارنىڭ قۇلاقلىرىغا ئالتۇننىڭ جىرىڭلىشىدەك ئاڭلىنىشى كېرەك ! ...

دەرۋەقە ، جەننەتنىڭ ئۆزىمۇ خېلى كۆپ پۇل تاپتى . ھەر كۈنى بايۋەچچە خوجايىنلار بەرگەن پۇللارنى تارتىنماي ئالدى ، لېكىن ئۇنى قىزلىق ئار - نومۇسى پايىمال قىلىنغانلىقىنىڭ ھەقىقى دەپ ئەمەس - بۇ شەرمىسارلىققا ھەقىقەتەنمۇ ئۇ ئەيىبار ئەمەس ، بەلكى بەربات بولغان تەقدىر - قىسمىتىگە بېرىلگەن تۆلەم دەپ قوبۇل قىلدى ! ...

*

*

ئوخشاشمىغان يۇرت ، ئوخشاشمىغان تەقدىر ، ئوخشاشمىغان يوللاردىن كېلىپ ، جاھاننىڭ بىر چېتىدىكى بۇ بىگانە ياتاققا جەم بولغان ئۈچ قىز بۈگۈن تۇنجى قېتىم دىلكەشلىك بىلەن ئېچىلىپ - يېيىلىپ سۆھبەتكە چۈشتى .

— بۇ يەرگە كۆنۈپ قالغىنىڭلارغا ھەيرانمەن! — دېدى
خىسلەت ھەيرانلىقتا بېشىنى يېنىك سىلكىپ، — بۇ يەرنىڭ
نېمىسى ياخشى؟!

— بۇ يەرنىڭچۇ، — دېدى نازاكەت شېتىلىلىك بىلەن
قاش — كۆزىنى ئوينىتىپ، — ھاۋاسى ياخشى، مۇھىتى ياخشى،
ئەڭ مۇھىمى، پۇلى ياخشى!

— سىزگە پۇللا كېرەك بولسا، ئۇ ئۆز يۇرتىمىزدىمۇ بار.
غۇ! — دېدى خىسلەت تەئەججۈپ بىلەن.

— سىز بىزنىڭ ئۇيغۇر يىگىتلىرىمىزنى شۇنچىلىك سې-
خىي، مەرد، ۋاپادار دەپ ئويلايسىز؟! — نازاكەت سوغۇق نەزەر
بىلەن خىسلەتكە قاراپ قويدى، شۇ دەقىقىدە ئۇنىڭ ئېسىگە
ئۈرۈمچىدىكى ۋاقتىدا بىرنەچچە يىگىتنىڭ بەزىسى ساختا پۇل
بىلەن، بەزىسى يالغان گەپ بىلەن ئالداپ ئانى تاپقانلىقى كې-
لىپ، ئەلەم بىلەن داۋام قىلدى، — خۇدا ساقلىسۇن ھازىرقى
ئۇيغۇر يىگىتلىرىدىن! بەلكىم ئۇلار بۇرۇن مەرد، ئالىيجاناب،
ئالىپنە بولغىدى! تارىخىمىزدىن قارىغاندا، بىزنىڭ يىگىتلىرىمىز-
مىزدىن ھەقىقەتەنمۇ ئاجايىپ باھادىرلار، پالۋانلار، ساھىبقران-
لار چىقىشى كېرەك ئىدى. چۈنكى، بىز ئوغۇزخاننىڭ ئەۋلادى-
دى ئەمەسمۇ؟! مېنىڭ بىلىشىمچە، ئوغۇزخاننىڭ ئەۋلادى دېگەن
پۇتلىرى بۇقىنىڭكىدەك، كۆكرىكى ئېيىقىنىڭكىدەك، بېلى بۇرد-
نىڭكىدەك، بېشى قاپلاننىڭكىدەك، كۆڭلى دەريادەك بولۇشى
كېرەك. ئەمما، بىزنىڭ ھازىرقى بەزى ئۇيغۇر يىگىتلىرى باھا-
دىر — پالۋان بولۇش تۈگۈل، قورسىقى ئاچسا سېرىقئاش يەپ،
ئۈسسەسىغا خام پىۋا ئىچىپ سىيگەك بولۇپ كەتتى!...

نازاكەتنىڭ ئاچچىق بىلەن ئېيتىلغان بۇ يۇمۇرلۇق سۆزلى-
رىگە جەننەت قەھ — قەھ ئۇرۇپ كۈلۈپ كەتتى. ئارقىدىن
خىسلەتمۇ كۈلدى، ئەمما يۈزىدە ئازابلىق، مەيۈس سىزىقلار پەيدا
بولدى. بۈگۈن خىسلەتنىڭ سىلىق، سۈزۈك زاڭقى بىر ئاز

ئىچىگە پانقان ، كۆزلىرىنىڭ تېگى - تېگىدە ئاللىقانداق غەمكىن-لىك بىلەن ھەسرەتنى ئىپادىلىگۈچى نۇقتىلار يالتىرايتتى .
— نازاكەت ، بىز قىزلار ئۆزىمىزنى ھەمىشە پۇلنىڭ ئەترا-پىدىلا چۆرگىلەيدىغان چۆرگىلىمەچ قىلىپ ، ئۈدۈل كەلگەن ئادەملەر بىلەن ئارىلىشىۋەرسەك بولامدۇ؟— دېدى خىسلەت ياتاڭ-دېشىغا سوئال نەزىرىدە قاراپ ، — بۇ دۇنيادا پۇلدىن ئۈستۈن تۇرىدىغان نەرسىلەر يوقمۇ؟!

نازاكەت خېلىدىن بېرى قۇچاقلاپ ئولتۇرغان ياستۇقنى نېرى ئىتتىرىپ ، گەۋدىسىنى تىك كۆتۈردى ، ئۇنىڭ يۇپقا ھال رەڭ ئىچ كىيىمىدىكى ئاپئاق بەدىنى ئۆزىنىڭ گۈزەللىكىنى تولۇق نامايان قىلدى .

— سىزنىڭچە ، بۇ دۇنيادا پۇلدىن ئۈستۈن يەنە نېمە باردۇر خىسلەت؟— دەپ قايتۇرۇپ سورىدى ئۇ ، — يوق ، زادىلا يوق! بۇ دۇنيا پۇلنىڭ دۇنياسى! شۇنىڭ ئۈچۈن ھەممە يەردە «پۇلى بارنىڭ گېپى ئوڭ ، پۇلى يوقنىڭ گېپى توڭ» ، بىزدە نېمە چارە!؟ خوتۇن خەقنىڭ كۈچى ئىككى كۆزىگىلا يېتىدۇ ، ھەممە ئىشنى يىغلاپ - قاقشاپ ئۆتكۈزۈۋېتىمىز! تۇرمۇش ئاشۇنداق ئادىل ئەمەس ، سەن ئۇنىڭغا كۆنمىسەڭ ، ئۇ سېنى مەجبۇرىي كۆندۈرىدۇ!...

— ئۇنداق دەپ كەتمەڭ! — دېدى خىسلەت ئۇنىڭ گەپلىرىدى-نى كالىسىغا سىغدۇرالمى ، — بىز ئۆزىمىزنى ئۇنداق ئاجىز ، ئۇنداق مەھكۇم چاغلىساق بولمايدۇ . ئۇلارنىڭ ھەممىسى ئۆتمۈش-كە تەۋە ئىشلار! خوتۇن خەقمۇ ئادەم ، ئۇنىڭمۇ ئىززەت - نەپىسى بار ، ئىشقا ئوتى بىلەن تولغان يۈرىكى بار! بىز ھازىر ئۆزىمىز-نىڭ ئەركىن مۇھەببىتىنى ، پاك سۆيگۈسىنى قولغا كەلتۈرۈشكە ، ئۇنىڭغا ئېرىشىشكە ھەقلىق!...

مانا بۇ خىسلەتنىڭ ھەقىقىتى ئىدى . ئەركىن مۇھەببەتكە ، ھالال ، پاك سۆيگۈگە ئۆمرىنى بېغىشلاشقا ئەييار تۇرغان ، جۈپتى

ھالاللىققا ئىنتىلىدىغان شەرم - ھايالىق قىزنىڭ ھەقىقىتى ئىدى! ...

— قېنى شۇ ئەركىن مۇھەببەت بىلەن پاك سۆيگۈ؟! —
دېدى نازاكەت تەنە قىلغاندەك فاشلىرىنى ئۇچۇرۇپ، — بۇ ئالەمدە
يوق، زادىلا يوق، سىڭلىم! ئۇ پەقەت كىتابتىلا بار، ئالەمدە
يوق!

نازاكەت چوڭقۇر ئۆھسىندى، نېمىدۇر يۈرىكىنى سىققاندەك
بولدى.

«ئۆتكەن ئۆمۈر — كۆيگەن كۆمۈر» دەيدۇ. راست، ئۇنىڭ
گۈلدەك ياش ئۆمرى خازان بولدى. كىملىرىدۇر ئۇنىڭ سەمىمىي،
پاك ھېس - تۇيغۇلىرىنى مەككارلىق، ۋاپاسىزلىق ئويۇنلىرى
بىلەن پايخان قىلدى، كىملىرىدۇر ئۇنىڭ سەبىي، ئوتلۇق ھېسسىدە-
پاتلىرىنى ھايۋانىي مۇئامىلىلەر بىلەن خورلاپ بۇلغىدى...
نەتىجىدە، ئۇ ئۆزىنىڭ تىنچ - ئاسايىشلىقىنى، ئىنسانىي
ھۇزۇر - ھالاۋىتىنى يوقىتىپ قويدى، يۈرگەندە يولى، ئولتۇر-
غاندا ئورنى كۆپىدىغان بولۇپ قالدى...»

نازاكەت ئېغىر خۇرسىنىشتىن كېيىن، تېزلا ئەسلىدىكى
خۇشخۇي ھالىتىگە كەلدى ۋە خىسلەتكە يۈزلىنىپ مۇنداق دېدى:
— خىسلەت، سىز ناھايىتى چىرايلىق ھەم سۆيۈملۈككەن-
سىز. ئەمما نەچچە كۈندىن بېرى سەپسالام، سىزنىڭ كۆڭل-
ڭىزدە قانداقتۇر بىر سىرلىق دەردىڭىز باردەك قىلىدۇ، كۆڭل-
ڭىز خۇشال ئەمەس! ھەرقانداق دەردىڭىز بولسا، بىزگە ئېي-
تىڭ، ئىچىڭىز بوشاپ قالدۇ. بىزنىڭ تەقدىر - قىسمەتلىرىمىز
ئوخشاش!

— مېنىڭ دەردىم ئېيتقانغا تۈگىمەيدۇ، نازاكەت ئاچا! —
دېدى خىسلەت ئايانچلىق بىر ئاۋازدا، — مەن بىر تۇتقۇن!
تۇتقۇن ئۆزى خالىغان ئەركىنلىككە ئېرىشمىگىچە، ئۇنىڭ كۆڭلى
خۇشال، دىلى ئازادە بولالمايدۇ! بۇ بىرنەچچە كۈندىن بېرى

مېنىڭ بۇ كۆزلىرىم بۇ يەردە نېمىلەرنى كۆرمىدى ، مەن بۇ يەردىكى ھەممە نەرسىلەرنى ئۇنتۇماقچى ، كۆكسۈمدىن يۇلۇپ تاشلىماقچى ! ...

— شۇنداق ، خىسلەت ! بىزنىڭ ھەممىمىزنىڭ قەلبى جارا- ھەتكە تولغان !— دەيدى جەننەت ئۈمىدىسىز كەيپىياتتا تۇنجى قې- تىم ئېغىز ئېچىپ .

نازاكەتنىڭمۇ كۆڭلى يېرىم بولدى ، ئىككى سىڭلىسىنىڭ دەردلىك ئۆكسۈشلىرى ئۇنىڭمۇ دىل - بەھرىنى پەرىشان قىلغاند- دى . ئەمما ئۇ ئەزەلدىن قايغۇ - ھەسرەتلەرگە ئاسانلىقچە بوي بېرىدىغان قىزلاردىن ئەمەس ئىدى . شۇڭا ، كارىۋاتتىن چۈشۈپ ، غۇلاچلىرىنى يېيىپ ، ئىككى سىڭلىسىنىڭ كۆڭلىنى كۆتۈرۈش ئۈچۈن ، ئۆز ۋاقتىدا كىتابلاردىن ئوقۇغان سۆيگۈ قىسمەتلىرى توغرىسىدىكى بايانلارنى مارجاندەك تىزىپ سۆزلەشكە باشلىدى :

— بۇ دۇنيانىڭ ئىشلىرى ئەزەلدىن شۇ قىزلار : تەقدىر -

قىسمەت ئالدى بىلەن ئىشقى - مۇھەببەت ئوتىدا كۆيۈۋاتقانلارنى ئۈمىدىسىزلىك سەھراسىدا سەرگەردان قىلىدۇ . ئۈمىدىسىزلىك چېكىگە يېتىپ ، ئاشىق - مەشۇقلار راسا ھالسىرىغان ۋاقىتتا بىرلا ھىممەت بىلەن ئۇلارنى غەم - غۇسسە زۇلمىتىدىن ئازاد قىلىپ ، مۇراد چەشمىسىگە يەتكۈزىدۇ . ئۈمىدىسىزلىك سەھراسىدا سەرسان بولغان پەقەت بىزلا ئەمەس ، قىزلار ! بىزدىن بۇرۇن كۆپ ئاشىق - مەشۇقلار ئۆتكەن ، لەيلى - مەجنۇن ، پەرھات - شېرىن ، تاھىر - زۆھرەلەر . ئۇلار سۆيگۈ - مۇھەببەت مەيدانىدا ئاشىق - مەشۇقلۇق تۇغىنى كۆتۈرۈپ ، جاپا - مۇشەققەت ناغرد- لىرىنى چالغان ، ئۇلارنىڭ ھەربىرىنىڭ مۇھەببەت قىسسلىرى ئاجايىپ ۋە قىزىق . ئىشقىنىڭ ئېگىز - پەس كوچىلىرىدا ئۇلار ناھايىتى كۆپ دەردۇ بالالارنى تارتقان ، ئاخىر ئۇلار ناھايىتى كۆپ ئازاب - ئوقۇبەت ، سانسىز مۇشكۈل - كۈلپەتلەردىن كېيىن مۇرادلىرىغا يەتكەن ! مانا بۇ «جاندىن كەچمەي ، جانانغا يەتكىلى

بولمايدۇ» دېگەن ھەقىقەت! — دېدى ئۇ ۋە ئاخىرىدا يەنىلا ئۆز مەنتىقىسى بويىچە يەكۈن چىقاردى، — بۈگۈنكى كۈندە بۇ «جا-نان» باشقا نەرسە ئەمەس، دەل ھەممىنى ئۆز ھۆكۈمرانلىقى ئاستىدا تۇتۇپ تۇرالايدىغان پۇل! شۇڭا، ھازىرقى دۇنيادا يارنىڭ مۇھەببىتىگە ئېرىشكەندىن، پۇلغا ئېرىشكەن كۆپ ياخشى! ... مانا شۇ سۆزلەردىن كېيىن، نازاكەتنىڭ كۆڭلى بىردىن روھلاندى، بايقى پەرىشانلىقلىرى دەرھال تارقىدى، كۆزلىرى سۈزۈلۈپ، يۈزىگە تەبەسسۇم يۈگۈردى. ئۇ، تام ئىشكاپنىڭ ئالدىغا كېلىپ، ئۆزى ياخشى كۆرىدىغان سۇس زەڭگەر يىپەك كۆڭلىكىنى كىيىدى، دىل - بەھرى تېخىمۇ ئېچىلدى، جىلمىيىپ قويدى، زىنىخلىرى ئويناپ، چېھرىدە مەمنۇنلۇق پارلىدى. كېيىن نىگاھىنى تىكلەپ ئەينەككە يۆتكىدى: ئەينەكتىن پارىز قىزلىرىنىڭكىدەك ئاق ۋە سۈزۈك چىراي ئاللىقانداق نازلىق تەبەسسۇم بىلەن قاراپ تۇراتتى. ماڭلايدا تۈزغۈپ تۇرغان قوڭغۇ-راق چاچلار، قۇندۇزدەك نۇرانە قاشلار، شوخ چاقنىغان كۆزلەر، چىمدىپ ئالغاندەك بۇرۇن، ئويماقتەك لالە رەڭ ئېغىز... ئۇنىڭ يۈز - كۆزىدىن پۈت - قوللىرىغىچە ھېچقانداق ئېۋەن تاپقىلى بولمايتتى، ھەممىسى ئۆزىگە ياراشقان، بىر - بىرىگە ماس ئىدى...

لېكىن، تۇرۇپلا ئۇنىڭ يۈرىكى «شۇۋ» قىلىپ قالدى، كۆڭلىدىن ئاللىقانداق يېقىمىسىز خىياللار كەچتى: ھازىر ئۆزىغۇ ياش، ھۆسنمۇ ھەۋەس قىلغۇدەك. ئەمما ياشلىقمۇ، گۈزەللىكىمۇ بىر ئۆمۈر بەخشەندە ئەمەس، خۇددى ئېقىن سۈدەك ئۆتىدۇ - كېتىدۇ. ئاخىر ئادەم بۇ دۇنياغا ئىككى مەرتەم تۈرەلمەيدۇ - دە! ئۇنىڭ ئۈستىگە، ئۆمۈر، ياشلىق دېگەنلەر بەك قىسقا... ئۇنداق بولسا، نازاكەتنى يەنە قانداق تەقدىر، قانداق كېلەچەك كۈتۈۋاتقاندۇ؟! ...

*

*

ئۈچ قىزنىڭ سۆھبىتى بەزىدە قىزىپ ، بەزىدە سوۋۇپ چۈش-
كە يېقىنلىشىپ قالدى . بۈگۈنكى بۇ سۆھبەتتە ئەڭ جىمغۇر
بولغىنى جەننەت بولدى . ئۇ ئۆزىنىڭ پۈتۈنلەي تۈگەشكىنىنى
ئېيتىپ يىغلاپ كەتكەندە ، يەنىلا خىسلەت ئۇنىڭغا تەسەللى بېرىپ
كۆڭلىنى كۆتۈردى :

— بۇ ئىشلاردا سىزنىڭ ئەيىبىڭىز يوق ، جەننەت ! ھايات-
ئىزنىڭ پۈتۈنلەي بەربات بولغانلىقىغا مەن ئىشەنمەيمەن . بۇنداق
بولۇشى مۇمكىن ئەمەس ! توغرا ، ھەرقانداق ئادەمنىڭ قەلبىدە
جاراھەت بولىدۇ ، پەقەت چوڭ - كىچىكلىكى ، ئېغىر - يېنىكلى-
كى ئوخشاشمايدۇ . خالاس ! ئەمما جاراھەتنى يۈك قىلىۋېلىش
ياخشى ئەمەس ، ئۇنى ساقايتىشنىڭ ، ئۇنىڭدىن قۇتۇلۇشنىڭ ئاما-
لىنى قىلىش كېرەك ! ئادەم دېگەن ئۆز قەدرىنى ئاز - تولا
بىلىشى ، غۇرۇر بىلەن ياشىشى كېرەكقۇ !...

خىسلەتنىڭ ئاخىرقى سۆزى خۇددى «خۇدۇكى بارنىڭ موند-
كى بار» دېگەندەك ، نازاكەتكە تېگىپ كەتتى . ئۇ ئەينەككە قاراپ
ئۆزىنى تۈزەشتۈرۈۋاتقان يېرىدىن شاققىدە ئارقىغا بۇرۇلۇپ ،
خىسلەتكە سوغۇق نەزەر بىلەن قارىدى ۋە ئاللىقانداق جۇشقۇنلۇق
بىلەن مۇنداق دېدى :

— سىز نېمىدەپ ئويلىۋىدىڭىز ، خىسلەتخان ! ؟ بەلكى مې-
نىڭمۇ ئۆز غۇرۇرۇم باردۇر ، شەرمەندىدە غۇرۇر بولمايدۇ دەپ
كىم ئېيتىدۇ ! ؟

چىرايى تۇتۇلغان نازاكەتنىڭ چېھرىدە ھامان ئاچچىق ۋە
مەسخىرىلىك بىر ئىپادە ، بەتگۈمانلىق سىزىقلىرى ، مازاق قىل-
غاندەك غەلبەتە كۈلكە كۆرۈنۈشلىرى ئۆچمەي تۇرغانلىقىنى كۆر-
گەن خىسلەتنىڭ يۈرىكى سىقىلغاندەك بولدى - دە ، ئۇنىڭغا بىر
نەرسە دېيىش ئۈچۈن تەمىشلىۋىدى ، ئەمما جەننەت :

— قويۇڭلار بۇنداق ناخۇش گەپلەرنى! — دەپدى ئازراق سۇۋاقچىلىق قىلىپ ، — كېلىڭلار ، ناخشا — مۇزىكا ئاڭلاپ كۆڭلىمىزنى كۆتۈرەيلى ، بۇ بىۋاپا دۇنيادا !
ئۇ كىچىك ئۇنئالغۇنى قويۇۋەتتى ، ئۆي ئىچىدە ئاجايىپ مۇڭلۇق ، دەرد — ئەلەمگە تولغان بىر كۆي ياڭراشقا باشلىدى . بۇ دەردلىك ، مۇڭلۇق غەزەل ناخشىچىنىڭ دىل — دىلىدىن سىز — زىپ چىقىپ ، مۇزىكا پەدىلىرىدە گاھ ئىڭراپ نالەپ ، گاھ قايناپ ئەۋجىگە چىقىپ ، پىغان تارتىپ ، ئۆينىڭ تام — تورۇسلىرىغا باش ئۇراتتى ، ئارقىدىن ئاستا — ئاستا پەسلەپ مۇڭغا چۆمەتتى...

«كۈمۈش كۆكنىڭ ئاق لەيلىسى كېزەر جاھاننى ،
ئۇنىڭ گۈزەل كۈلۈشلىرى قىينايدۇ جاننى .
ئايغا قاراپ ئۆز يارىنى ئويلايدۇ جانان ،
ئايغا قاراپ جاناننى ئەسلەيدۇ ئوغلان»

خىسلەتنىڭ پۈتۈن خىيالى ناخشا — مۇزىكىدىن كۆتۈرۈلگەن ئوتلۇق ئاھاڭلار بىلەن ھەمئەپەس بولۇپ ، يىراق — يىراقلاردا پەرۋاز قىلىشقا باشلىدى ...

ئۇ ئۇنۇقنى ئەسلىدى ، ئۇنىڭ بىلەن ئۆتكەن خۇشال ، بەخت — لىك كۈنلەرنى كۆز ياش ئىچىدە ئەسلىدى . بۇ گۈزەل خاتىرىلەر بىر دەققە بولسىمۇ گوپا بۇلۇت ئارىسىدىن يالت قىلىپ كۆرۈندۈگەن قۇياش نۇرىدەك ، ئۇنىڭ مىسكىن كۆڭلىنى يورۇتۇپ ئۆتتى ، ئۇ ئۆز — ئۆزىگە ئاستا شىۋىرلىدى : «ئۇتۇق ، مەن سىزنىڭ مۇشۇ ئازابلىق ، چۈشكۈن كۈنلەردە يېنىمدا بولۇپ ، ماڭا كۈچ ، جاسارەت ۋە ئىلھام ئاتا قىلىشىڭىزنى نەقەدەر خالايتتىم — ھە !؟... سىز ھازىر نەدە ؟ كېسەل كۆرۈۋاتامسىز ، ئوپېراتسىيە ئۈستىدىمۇ — يە ؟ مېنىڭ ئەھۋالىمدىن خەۋەر تاپتىڭىزمۇ ؟ ... دادام بىلەن ئانامغا مەن ئۈچۈن تەسەللى بېرىپ قويۇڭ ! مەن

كېتىمەن ، چوقۇم كېتەلەيمەن ! بۇ جاھاننىڭ ھەمىشە بۇنداق قاراڭغۇ ، زۇلمەتلىك بولۇشىغا ، بەزى قارائىيەت ئادەملەرنىڭ ھەمىشە بۇنداق زورلۇق - زومبۇلۇق قىلىۋېرىشىگە ئىشەنمەي - مەن !...»

خىسلەت شۇ كۈنلەردە ئۇتۇقنى بىر كۈنمۇ ئېسىدىن چىقار - مەدى ، ئۇنىڭ قەلبىنى ئاشۇ ناخشىنىڭ مۇڭلۇق كۈيىدەك ھىج - ران ، سېغىنىش ۋە مەيۈسلۈك تۇيغۇسى بەند قىلىۋالغانىدى . دېمىسىمۇ ، بۇلبۇل قەپەسدە بولغان بىلەن ، ھامان چىمەن ئۈچۈن سايرايدۇ - دە !

ئۈچ قىز يۇرتنىڭ ناخشا - مۇزىكىلىرىنى سېغىنىپ قالغانمۇ قانداق ، مۇڭلىنىپ ، سۈكۈتكە چۆمۈپ ، دىققەت - نەزىرىنى كى - چىكىگە كۆي ساندۇقىغا تىكىكىنچە خىيال بىلەن ئولتۇرۇشاد - تى . ئەمدى ئونئالغۇدىن دۇتارنىڭ لەرزىسى ئاۋازى ياڭرىدى ، قايسىبىر دەردەمەن ناخشىچىنىڭ نازۇك بارماقلىرى تار ئۈستىدە ئوينىيىتى ، قاينۇ - ھەسرەتكە تولغان بۇ كۆي تارلارنى بويلاپ ئېقىشقا باشلىدى . بۇ مىسكىن سادا كىملىرىنىڭدۇر باشپاناھسىز ، غېرىب - غۇربەتتە قالغانلىقىدىن دېرەك بېرەتتى . ناخشىچى گويى نازۇك تارلارنى تىرناپ يىغلىتىۋاتقانغا ئوخشايتتى :

«سېغىنىپ ھەسرەتتە قالدىم ،
ئەھ ، كۆيدى يۈرەكىم بۈگۈن .
ئانىلار بولسۇن ئامان دەپ ،
ئەھ ، تىلەكىم شۇدۇر بۈگۈن .

ياش تۇرۇپ ھەسرەتتە قالدىم ،
ئۆتمۈشكە زار بولدۇم بۈگۈن .
پەپىلەپ ئەركە ئۆستۈرگەن ،
ئانامغا زار بولدۇم بۈگۈن ...»

بۇ ناخشا خىسلەتنىڭ كۆڭلىگە ئوت تاشلىدى ، ئۇ بېشىنى
تۆۋەن سېلىپ ، كۆزلىرىنى يېرىم يۇمغانچە ناخشا تىڭشايتتى :

«مەن يىراق چۆللەردە قالدىم ،
تاڭلارغا يار بولدۇم بۈگۈن .
بۆلبۈلۈم دەپ گەركىلەتكەن ،
ئۇنىڭغا زار بولدۇم بۈگۈن .»

ناخشىنىڭ سۆزلىرى ناخشىچىنىڭ يۈرىكىدىن بىرئاز داۋال-
غۇپ ، تىترەپ چىقاتتى ، ئۇنىڭ ئىسسىق نەپسى ، ئاتلىق تىلى ،
چوڭقۇر مۇڭى ھەرقانداق باغرى تاشنىڭمۇ يۈرىكىنى ئېرىتكۈدەك
ئىدى . شۇ تاپتا ، بۇ ناخشا ، بۇ مۇڭ مۇشۇ ئۆيدىكى بىردىنبىر
ئەبەدىي ، بىردىنبىر مۇقەددەس نەرسىدەك بىلىنەتتى ...

بۇ مۇڭلۇق كۈي بىرئاز بولسىمۇ خىسلەتنىڭ جېنىغا ئارام
بەرگەندەك بولدى ، يۈرىكىنى مىجىقلاپ ، ئازاب بېرىۋاتقان
قايغۇ - ئەلەم ، دەرد - ھەسرەتلىرىنى سۇ قىلىپ ، شەھلا كۆزلىد-
رىدىن ئاققۇزۇشقا باشلىدى . ئۇنىڭ كۆز ئالدىغا ھەدېسلا ئۆز
ئەقدىرىنى ئۆزگەرتىۋەتكەن ئاشۇ مۇدەھىش قارا كۈن كېلىپ ،
تېنىنى شۇر كۈندۈرەتتى ! ...

خىسلەت شۇ كۈنى كەچكىچە ناخۇش يۈردى ، ئاغزىغا تاماق ،
كۆڭلىگە گەپ تېتىمىدى . كەچتىمۇ ئۇيقۇسى كەلمىدى ، ياتاقداش-
لىرى مېھمان كۈتۈپ ، ھېرىپ - چارچاپ ئاللىقاچان ئۇيقۇغا
كەتكەندى . ئۇ ئىچى سىقىلىپ ، ئورنىدىن تۇردى ۋە ئۈستەل
چىرىغىنى ياندۇرۇپ ، خېلىدىن بېرى كالىسىدا پىشىپ ، كۆڭ-
لىگە تىزىلىپ قالغان شېئىرىي مىسرالارنى بىر - بىرلەپ قەغەز-
گە چۈشۈرۈشكە باشلىدى :

كۈلدۈردۈڭ ، يىغلاتتىڭ سەن مېنى ھايات ،
ئەركىمنى ئالدىڭدە سالىدىڭ قاماققا .

مەن سېنى مىڭ تەستە ئالسام تىللاغا ،
سەن مېنى ئوپىئوڭاي ساتتىڭ ياماققا !

خىسلەت شېئىرنى يېزىپ بولۇپ قەغەزگە تىكىلدى ، شېئىر
ئۇنىڭ قولىدىن ئەمەس ، يۈرىكىدىن چىققانىدى . ئاھ ، يۈرەك !
شۇ تاپتا سېنىڭ ئېرىقلىرىڭدا ئېقىۋاتقنى ئىسسىق قان ئەمەس ،
بەلكى ئازاب يېشى ، ھىجران زەھىرى ، سېغىنىش دەردى
ئىكەن !...

3

بۇ يەردىكى تۇرمۇش دەپ ئاتالمىش سىرلىق ئالەمنىڭ مەۋ-
ھۇم ۋە بىرئاز قورقۇنچلۇق ھادىسىلىرى خىسلەتنىڭ يۈرىكىگە
غەشلىك ۋە غۇلغۇلا سېلىشقا باشلىدى . چۈنكى ، بۇ بىرنەچچە
كۈندىن بېرى رېستوراننىڭ دىرېكتورى شياڭ خوجاين ئۇنىڭغا
ۋاڭ فامىلىلىك ، قىرىق بەش ياشلار چامىسىدىكى بىر ئايالىنى
«مامى» (ئانا) قىلىپ بەرگەندى . ۋاڭ مامى ئەتتەندىن كەچ-
كېچە خىسلەتنى ئارقىسىغا سېلىپ ، ئۇنىڭغا مېھمان كۈتۈشنىڭ-
چاي قۇيۇش ، ھاراق تۇتۇش ، قورۇملارنى تىزىش ، مېھماننى
قارشى ئېلىش ۋە ئۈزىتىش قاتارلىق ئەدەپ - قائىدىلىرىنى ۋە
«ھەرىكەتتە سىپايە ، مۇئامىلىدە سىلىق ، گەپ - سۆزدە ئىللىق»
بولۇش لازىملىقىنى زېرىكمەي - تېرىكمەي ئۆگەتتى ، خىسلەتمۇ
دەردىنى ئىچىگە يۇتۇپ ، ئۇنىڭدىن ئۆگىنىشكە مەجبۇر بولدى .
ھەرھالدا ، ئۇ ئۆزىنىڭ نازاكەت ۋە جەننەتكە ئوخشاش «ئۈچتە
ھەمراھ» قىزلاردىن بولۇشقا زورلانمىغانلىقىدىن خۇشال ئىدى .
ئەمما ، بۇ ئىشتا ئارامگاھ خوجاينلىرىنىڭ ئويلىغىنى بار ئىدى .
ئۇلار يېپتى ئۇزۇن قويۇۋېتىپ ، يېلىقنىڭ نوچىسىنى تۇتۇش
خىيالىدا ئىدى . ئۇلارنىڭ نەزىرىدە ، خىسلەتتەك بۇنداق ياش ،

چىرايلىق قىزلارنى ئۆز مۇددىئاسى بويىچە كۆندۈرۈۋالسا ، ئۆزۈد-
غىچە ئۇلارنىڭ تىللا قاقىدىغان دەرىخىگە ئايلىناتتى . ئەمما ھازىر
خىسلەت تېخى ياۋا ، تۈرگۈن ۋە ئۈركەك ئاي ئىدى ، ئۇنى سەۋر-
چانلىق بىلەن پەپىلەپ كۆندۈرمىسە ، شاشلىق قىلىپ ئۆز -
ئۆزىگە زىيان - زەخمەت يەتكۈزۈپ قويۇشى مۇمكىن ئىدى . شۇڭا
ئۇلار خىسلەتنى دەسلەپكى بىرنەچچە كۈنگىچە ئۆز خاھىشىغا قويۇ-
ۋەتتى ، ئەمما ئاستىرتىن كۆزىتىپ تۇردى ، شۇ كۈنلەردە ئۇ ،
كۆزىگە ئىسسىق كۆرۈنگەن بىر ئايال مۇلازىم بىلەن يېقىنلىد-
شىپ ، ئۇنىڭ يانفونى ئارقىلىق ئۆيىگە تېلېفون قىلىۋىدى ، بۇنى
سېزىپ قالغان خوجايىنلار ھېلىقى ئايال مۇلازىمنى يوشۇرۇن
جازالاپ ، رېستوراندىكى كۈتكۈچىلىكتىن ئاشخانىنىڭ يۇندىخور-
لۇقىغا چۈشۈرۈۋەتتى ۋە شۇنىڭدىن كېيىن ئالاقە يوللىرىنى قات-
تىق كونترول قىلدى . بۇنىڭغا يەنە يېقىندا يۈز بەرگەن غەلىتە
بىر ئىشمۇ سەۋەب بولغانىدى :

بىر كۈنى كەچتە ئابدۇللا ۋە سابىت ئىسىملىك ئىككى يى-
گىت ئارامگاھقا كېلىپ قالدى . ئۇلار شېنجېن ، جۇخەي ۋە
گۇاڭجۇ ئارىلىقىدا سودا قىلىدىغان ھالال تىجارەتچىلەر ئىدى .
ئۇلار ئارامگاھتا قەھۋە ئىچكەچ ئويۇن كۆرۈپ ، ئىچ پۇشۇقىنى
چىقارماقچىدى . كۈتۈلمىگەندە ، ئۇلار بۇ يەردە يېرىم يالىڭاچ
ئۈسسۈل ئويىنايدىغان ، چاچلىرىنى ئاق سېرىق بويىپ ، ئۆزلىرىنى
ياۋروپالىق نازىنىلار دەپ ئاتايدىغان ئىككى ئۇيغۇر قىزى بىلەن
تونۇشۇپ قالدى . ئۇلار قايتىدىغان چاغدا ئىككى قىزنى «دېڭىز
بويىدا ئويىناپ كېلەيلى» دەپ ئۆزلىرى بىلەن بىللە چىقىشقا
كۆندۈردى ۋە ماشىنىسىغا سېلىپ ، شەھەر سىرتىغا قاراپ ماڭ-
دى . ئابدۇللا بىرنەچچە يىلدىن بېرى خېلى پۇل تاپقان بولسىمۇ ،
ئەمما ۋىجدانىنى ، غۇرۇرىنى يوقاتمىغان تۈرگۈن يىگىت ئىدى .
ئۇنىڭ بايا قىزلارنى كۆرۈپلا ئەرۋاھى ئوچقان ، ئۇلارنىڭ شۇنچە
كۆپ ئادەملەرنىڭ ئالدىدا يېرىم يالىڭاچ ساغرا تولغاپ ، مەيدە

قېقىپ چەت ئەلچە ئۇسسۇل ئويناشلىرى ، ھەرخىل قىياپەتتىكى چاكنى ، تېتىقسىز قىلىقلىرى خورلۇقىنى كەلتۈرۈپ ، غۇرۇرغا تەگكەنىدى . شۇڭا ئۇ ، كۆڭلىگە قانداقتۇر بىر خىياللارنى پۈ-كۈپ ، بىرمۇنچە پۇلنى رەنگە قويۇش ھېسابغا بۇ قىزلارنى ئېلىپ چىققاندى ...

ماشىنا شەھەرنىڭ قىستاڭ ، شاۋقۇنلۇق يوللىرىدىن ئايرىد-لىپ ، يېقىملىق سەھرا پۇرىقى كېلىپ تۇرغان تىنچ ، ئازادە يولغا كىردى . بۇ چاغدا ۋاقىت يېرىم كېچىگە يېقىنلىشىپ قالغانىدى . شۇ چاغدا بىر قىز ئەندىكەندەك سورىدى :

— بىزنى نەگە ئاپىرىسىز ، ئابدۇللا ئاكا ؟ ئەجەب سەھراغا چىقىپ قالدۇققۇ ؟

ئابدۇللا ئېرەنسزلا جاۋاب بەردى :

— سىلەرنى ئازراق سەگىتىپ قوياي دەپ سەھراغا ئېلىپ چىقتىم ، شەھەرنىڭ ھاۋاسىدا تۇنجۇقۇپ قالاي دەپسىلەر ! ...

قىزلارنىڭ كۆڭلىگە غۇلغۇلا چۈشتى ، ئۇلار بىر نەرسىدىن قورققاندىك ، ئەندىشە ئىچىدە كىمگىدۇر تېلېفون بەرمەكچى بو-لۇپ يانفونلىرىنى قولغا ئېلىشتى .

— يانفونۇڭلارنى ئۆچۈرۈڭلار ! — دېدى ئابدۇللا كەسكىن تەلەپپۇزدا ، — بولمىسا تارتىۋېلىپ سىرتقا تاشلىۋېتىمەن !

قىزلارنى تېخىمۇ ۋەھىمە باستى ، ئۇلار دەسلەپ ئاچچىقلاپ چىچاڭشىدى ، كېيىن مۇلايىم ، شېرىن سۆزلەر بىلەن يالۋۇردى ، شۇ ئەسنادا ، ماشىنا يول بويىدىكى كەڭ كەتكەن ئېتىزلىق يېنىدا توختىدى . بۇ يەر كەچكى تىنچىقتا ھۆپۈلدەپ ، ئىسسىپ قال-غان بىلچىق سۈيىدىن ھور كۆتۈرۈلۈپ تۇرغان پايانسىز شاللىق ئىدى .

ئۇلار ماشىنىدىن چۈشتى ، ئابدۇللا قىزلارنى كىيىم سېلىش-قا بۇيرۇدى .

— جاي تېپىلمىغاندىك ، مۇشۇ يول ئۈستىدىلا مۇھەببەتلەش-

مەكچىمۇ ، سىلەر ؟ — دەدى قىزلارنىڭ بىرى بىزەڭلىك بىلەن ، — داق يەردە قانداق ياتىدۇ ، ئادەم !!!
ئۇنىڭ سۆزلىرىنى ئابدۇللانىڭ قەھىرىلىك ئاۋازى بېسىپ كەتتى :

— تولا غىلجىڭلىق قىلماي ، سىرتقى كىيىمىڭلارنى سېلىڭ-
لار !

— نېمىشقا؟ — يەنە بىر قىز تەرسالىق بىلەن سورىدى .
— بايا سىلەرنى سەگىتىپ قويمەن دېدىمغۇ! — دەدى ئاب-
دۇللا ۋە ئۇلارنى كىيىم سېلىشقا مەجبۇرلىدى .
قىزلار ئامالسىز سىرتقى كىيىملىرىنى سالدى ، پەقەت ئەۋ-
رىتى بىلەن كۆكسىلا پىنھان ئىدى . ئابدۇللا بىلەن سابىت ئۇلار-
نىڭ قوللىرىنى ئارقىغا قىلىپ ، ئىنچىكە شوپنا بىلەن باغلىدى ،
ئاندىن ئاستا ئىتتىرىپ ، شاللىقنىڭ خېلى ئىچكىرىسىگە ئەكىر-
دى ۋە كەڭرەك بىر قىرنىڭ ئۈستىگە ئولتۇرغۇزۇپ ، پۇتلىرىنى
بىر - بىرىگە چېتىپ قويدى .

— ئەمدى سىلەر مۇشۇ يەردە خاتىرجەم ئولتۇرۇپ ، — دەدى
ئابدۇللا شاللىقتىن چىقىپ كېتىۋېتىپ ، — يۇرتنىڭ ، مىللەت-
نىڭ شەنىگە قانداق داغ چۈشۈرگەنلىكىڭلارنى ئوبدان ئويلاڭلار !
ئويلاپ بولغاندىن كېيىن بىزنى چاقىرىڭلار ، بىز سىلەرنى ماش-
نىدا ساقلايمىز !

قىزلار ئەجەبلىدى ، ھەيران بولدى . يىگىتلەرنىڭ بۇ قىلىقى
ئۇلارغا بىر تۇرۇپ سېھىرگەرلىكتەك ، بىر تۇرۇپ چاقچاقتەك
بىلىنەتتى . ئۇلار ئۆزلىرىنىڭ بۇنداق زەي ، سېسىق شاللىققا
ئولتۇرغۇزۇپ قويۇلغانلىقىنىڭ سەۋەبىنى بىلمەي بىر - بىرىگە
ھەيرانلىق بىلەن قارىشاتتى . ئەمما بۇ ھەيرانلىق ئۇزۇنغا بارمى-
دى ، ھەش - پەش دېگۈچە چاقچاقنىڭمۇ ، شاللىقنىڭمۇ سىرى
ئېچىلدى ، قىزلارنىڭ جېنى قاقشاشقا باشلىدى . ئېچىرپا كەت-
كەن پاشىلار تەرەپ - تەرەپتىن يوپۇرۇلۇپ كېلىپ ، ئۇلارنىڭ

ئاپئاق ، يۇمشاق بەدىنىگە نەشتەر تىقىپ ، ئىسسىق قېنىنى شو-
راشقا باشلىدى... يارەببىم ، دۇنيادا بۇنىڭدىنمۇ ئارتۇق ئازاب
بارمىدۇر ؟ ! يۈزلەپ ، مىڭلاپ نەشتەر بىرلا ۋاقىتتا سانجىلسا ،
ھېلىمۇ بەدەن پارىلاپ كەتمەيدىكەن !... بۇ پاشا دېگەن ئۆلگۈرلەر
قاچان تويۇپ بولدى قىلىدىغاندۇ ؟ ! لېكىن ئۇلار بولدى قىلىدۇ-
غاندەك ئەمەس ، ئۇلار ئەزەلدىن بۇنداق يۇمشاق بەدەننى ، بۇنداق
تاتلىق قاننى كۆرۈپ باقمىغاچقىمىكىن ، خۇشاللىقتا غىمغىلاپ ،
بىر - بىرىگە خەۋەر يەتكۈزۈشۈپ ، ئىككى قىزنىڭ بەدىنىنى
ئۆتمىتۈشۈك قىلىشقا باشلىدى ، ئۇلارنىڭ بەدىنى ھۈررەك -
ھۈررەك ئىشىشىپ ، كۆكسىپ كەتتى ، ئۇلار زادىلا چىداپ تۇرال-
مىدى ، نالە - زارى كۆككە كۆتۈرۈلدى ، ئاھۇ پەريادى شاللىقنى
بىر ئالدى...

— ئابدۇللا ، ئەمدى بولدى قىلايلى ، — دېدى سابىت بىرئاز
ئەنسىرەپ ، — بۇ ئاچ كۆز پاشىلار ئۇلارنى تالاپ ئۆلتۈرۈپ قويدى-
مىسۇن ، يەنە ! قارىغىنە ، نېمىدېگەن كۆپ پاشىلار بۇ ، بىر
شاپىلاق ئۇرساڭ ، ئاللىقىنىڭدا ئون - يىگىرمىسى قالىدىكەن .
— مەنمۇ ئۇلارنى ئۆلتۈرمەكچى ئەمەس ! — دېدى ئابدۇللا
چوڭقۇر بىر ئىچكى تۇيغۇ بىلەن ، — بۇ دۇنياغا مۇھەببەت ئايال-
لاردىن تارالغان ، ئاياللار بولمىسا مۇھەببەت بولمايدۇ ، مۇھەببەت
بولمىسا دۇنيانى زۇلمەت باسىدۇ ! ئۇلار ھاياتلىقنى بەرپا قىلغۇ-
چىلار ، ئۇلار ئەجداد بىلەن ئەۋلادنى ئۇلۇغلىغۇچىلار ، ئۇلار مې-
نىڭ ، سېنىڭ ، ئۇنىڭ ئانىسى ، كېلەچەكنىڭ ئانىسى ! مەن
پەقەت ئۇلارنى سەگىتىپلا قويدۇم ، ئۆزىنىڭ قەدىر - قىممىتىنى
ئۇنتۇپ قالمىسۇن دېدىم ، خالاس ! ئەمەلىيەتتە ، بۇ ئىشلارغا
ئۇلارمۇ ئەيىبلەك ئەمەس ، بىز ئەرەكلەر ئەيىبلەك ! بىز ئۇلارنى
ياخشى قوغدىيالمىدۇق ، ھىمايە قىلالىمىدۇق ، ئۇلار ئۆز ئىچىد-
مىزدىكى بەزىبىر ناچىنىس ، ناكەس ، نامەردلەرنىڭ قولى بىلەن
ئاشۇنداق قىسمەتلەرگە دۇچار بولۇۋاتىدۇ ! ... ، — ئابدۇللا سۆز-

لىگەنسېرى قىزىشتى ۋە ئاستا ماشىنىدىن چۈشۈپ يولنىڭ ئوتتۇ-
رىسىغا كەلدى ، ئىككى قولىنى ئېگىز كۆتۈرۈپ ، يۇقىرى ئاۋاز
بىلەن كىمگىدۇر خىتاب قىلغاندەك ، ئەسەبىيلەرچە ۋارقىراشقا
باشلىدى ، — ھەي ، خۇدا ! ئادەملىرىڭگە ئىنساپ بەرگىن ، مەز-
لۇم - ئاجىزلىرىڭنى ئۆز پاناھىڭ ئاستىغا ئالغىن ! ئەي ئوغۇل
بالا ئەركەكلەر ، قىزلىرىمىزنى قۇتقۇزايلى ، قوغدايلى ، ئاسراي-
لى ! ئۇلار بىزنىڭ ئانىلىرىمىز ، كەلگۈسىنىڭ ئانىلىرى ! بۇ
دۇنيادا يۆلەكسىزنى يۆلىگەن ھەقىقىي ئەركەكنىڭ ئىشى ! ...
ئابدۇلانىڭ ئاۋازى بۇ كەڭ سەھرا قوينىدا ئەكس سادا
بولۇپ ياڭرىدى ، ئۇ گويا زۇلمەت ئاسمىنىدا چاققان نۇرلۇق
چېقىندەك ھەممە يەرگە تارالدى ۋە جان ھەلەكچىلىكىدە قالغان
ئاتۇان قىزلارنىڭ قۇلىقىمۇ بەئەينى قۇدرەتلىك چۇقاندەك
ئېنىق ئاڭلاندى ! ...

ئىككى يىگىت قىزلارنى قايتۇرۇپ ئۆز جايىغا ئەكەلگەندە ،
ئۇلار گويا چالا ئۆلۈكتەك بولۇپ قالغانىدى . سابت ئۆز دوستى-
نىڭ قانداقلارچە مۇشۇنداق جازالاش ئۇسۇلىنى — قان چىقارماي
جان ئالدىغان ، دوزاخ ئازابىدىنمۇ بەتتەر قىينايدىغان ئاددىي ،
ئەمما بىر ئۆمۈر ئەستىن چىقمايدىغان ئەجەللىك ئۇسۇلنى ئويلاپ
تاپقانلىقىدىن ھەيران ئىدى ...

ئۇلار قىزلارنى ئارامگاھنىڭ بىرىنچى قەۋەتتىكى ھەشەمەت-
لىك زالىغا ئەكىرىپ قويۇپلا قايتىپ كەتتى . خوجاين ئۇلارنى
كۆرۈپ ھەم ئاچچىقلىدى ، ھەم قورقتى ، دەرھال ئادەم ئاجرد-
تىپ ، دوختۇرخانىغا ئاپاردى . قىزلار ئۈچ كۈندە ئاران ئەسلىگە
كەلدى ، يىگىتلەر رەنىگە قويغان پۇل ئۇلارنىڭ ئىككى كۈنلۈك
داۋالىنىشىغا ئاران يەتتى ...

مانا شۇنىڭدىن كېيىن ، خوجاين ئارامگاھنىڭ قائىدە -
تۈزۈملىرىنى قاتتىق چىڭىتىۋەتتى : يېڭى كەلگەن قىزلارنىڭ
يانفون تۇتۇشىغا يول قويمىدى ، ئارامگاھنىڭ ياتاق ، رېستوران

ۋە بەزمىخانلىرىدىكى تېلېفونلارمۇ تېگىشلىك رەسمىيەت ئۆتىمىدە.
سە ، شەھەرنىڭ ئىچى - سىرتىغا ماڭمايتتى . «ئۈچتە ھەمراھ»
قىزلارنىڭمۇ خالغانچە سىرتقا چىقىشىغا ، بازار ئايلىنىشىغا رۇخ-
سەت قىلمىدى ، ئەگەر چىقىش زۆرۈر بولسا ، ئۇلارغا قوغدىغۇچى
ياكى نازارەتچى قوشۇپ بېرىلىدىغان بولدى...

خىسلەت ۋاڭ ئانىنىڭ يېتەكلىشى بىلەن ئادەتتىكىچە مېھمان
كۈتۈشنىڭ قائىدە - يوللىرىنى تېزلا ئۆگىنىۋالدى . بۇ جەرياندا
ئۇ ئىككىسىمۇ ئوبدانلا چىقىشىپ قالدى . خىسلەتنىڭ ئەقىل -
ھوشى ، ھۆسن - جامالى ، سەممىي - ساددا قىلىقى ۋاڭ ئاند-
نىڭ كۆڭلىگە يېقىپ ، ئۇنىڭ ھېسداشلىقىنى ، ئامراقلىقىنى
قوزغىدى . شۇڭا ئۇ ، ھەرقانداق ۋاقىتتا خىسلەتكە خۇددى ئۆز
قىزىغا ، ئۆز قېرىندىشىغا مۇئامىلە قىلغاندەك ، سىلىق ھەم ئىل-
لىق مۇئامىلە قىلاتتى ، ئۇنىڭ تاماق يېيىشىدىن تارتىپ ، يې-
تىپ - قوپۇشى ۋە يۈرۈش - تۇرۇشىغىچە غەمخورلۇق قىلدى .
بۇ ھال خىسلەتنىڭ قەلبىدە تۇنجى قېتىم تۇتقۇنلۇق ، مۇساپىر-
لىق ۋە غېرىبلىق ئازابلىرىنى يەڭگىللىتىپ ، قانداقتۇر ئانا مېھ-
رى بىلەن ئانا شەپقىتىنى ھېس قىلدۇرغاندەك بولدى . شۇڭا ،
ئۇمۇ بارا - بارا ۋاڭ ئانىغا ئىچكىشىپ كەتتى ، كۆڭلىدە نېمە
گېپى بولسا ئىشەنچ بىلەن دەيدىغان بولدى . ھەمىشە ئۇنىڭ دېگەن
يېرىدىن چىقىپ ، ئۇنىڭ ئۆگەتكەنلىرىنى ئۆز ئەمەلىيىتىدە ئەس-
تايدىل بەجا كەلتۈردى . ئۇنىڭ كۆڭلىگىمۇ ئايان ئىدى : ئەگەر
ئۇ بۇنچىلىك ئىشىنىمۇ قىلمىسا ، بۇ يەردە ئاچلىقتىن ئۆلۈپ
قېلىشى ياكى بۇنىڭدىنمۇ بەتتەر يەرلەرگە سېتىلىپ كېتىشى
مۇمكىن ئىدى . شۇڭا ئۇ ، كۆڭلى خالىمىسىمۇ ، ئىچ - ئىچىدىن
بۇ يەرگە نەپەرەتلىنىپ تۇرمىسۇ ، ئەمما ئۇلار بەرگەن ئاش - ناننى
ھالاللاپ يېيىش نىيىتىدە بۇ ئىشلارنى قىلىشقا كۆندى ۋە ئاستا -
ئاستا بۇ يەردىن قۇتۇلۇپ كېتىشنىڭ چارە - تەدبىرلىرىنى ئىزدە-
مەكچى بولدى...

بۇ ھەيۋەتلىك بىنانىڭ ئۈچىنچى قەۋىتىدىكى ئالىي رېستورانتتا ، كۈتكۈچى ، مۇلازىم قىزىلاردىن باشقا ، يەنە ۋەتەننىڭ ھەر قايسى يەرلىرىدىن كەلگەن خەنزۇ ، خۇيزۇ ، موڭغۇل ، ئۇيغۇر قاتارلىق ناخشىچى ، ئۇسسۇلچى ، لەپەرچى قىزىلارمۇ بار ئىدى . خۇددى ئارتىستلاردەك چىرايلىق ياسانغان بۇ قىزىلار كۈندۈزى نۆۋەت بىلەن رېستوران ئىشىكىنىڭ ئىككى تەرىپىدە تۇرۇپ ، كەلگەن مېھمانلارنى تەبەسسۇملۇق تەزىم بىلەن قارشى ئالغىنى ۋە ئۇزىتاتتى . كەچتە بولسا ، ئىشەرخانىنىڭ كىچىك زالىدا ھەر خىل كىيىم ، ھەرخىل قىياپەتتە ئۇسسۇل ئوينىيىتى ، ناخشا ئېيتىپ تاتتى ، كىم چاقىرسا ، شۇنىڭ يېنىغا كېلىپ ، ئۇلارنىڭ ئىشىنى ھاسىنى ئاچىدىغان ، يېگەن - ئىچكەنلىرىنى ھەزىم قىلدۇرىدىغان ھەمراھلارغا ئايلىناتتى . ئۈزلۈكسىز ئىچىلىۋاتقان مەينىڭ ھارا-رتى ، ياش قىزىلارنىڭ تاتلىق ئاۋازى ، يوغان - يوغان كۆزلەرنىڭ ئوتلۇق بېقىشى ، ئىنچىكە ئەگىم قاشلارنىڭ سېھرىي كۈچى ، تىرىلاپ تۇرغان نازۇك بەدەنلەرنىڭ جەزىبىسىگە تاقەت قىلىپ تۇرالمىغان بايۋەچچىلەر بىر - بىرلەپ سۇغۇرۇلۇپ چىقىپ ، ئۇلارنى گويىا بىر دەستە گۈلنى قاماللىغاندەك قوللىرىدىن يېتىدەلمەپ ، يۇقىرى قەۋەتتىكى ئايرىم ھۇجرىلارغا كىرىپ كېتەتتى... بۇ قىزىلار چىرايلىق ، كېلىشكەن ۋە شۇنداق مەسۇم ئىدىكى ، ئەگەر بىرەر ئۇلار ھەققىدە گەپ قىلمىسا ، ھېچكىم ئۇلارنىڭ بىر پايىشە ئىكەنلىكىنى بىلمەيتتى . قارىماققا ، ئۇلار بەئەينى پەرىشتىگە ئوخشايتتى !!!

بۈگۈن كەچتە ، مانا شۇ رېستوراننىڭ «ئەجدىھا كۆزى» ناملىق ئازادە ئايرىمخانىسىدا كاتتا زىياپەت ئۇيۇشتۇرۇلدى . زىياپەتتە بار - يوق ئالتە ئادەم بار ئىدى . بۇلارنىڭ بەشى شياڭگاڭ ، شېنجېن ۋە جۇخەيلەردىن كەلگەن پۇلدار سودىگەرلەر ئىدى ، بىرى گۇاڭجۇلۇق شىركەت خوجايىنى بولۇپ ، زىياپەتنىڭ ساھىبى-خانى ئىدى . بۇ يەرگە رېستوران خوجايىنى شياڭ دىرېكتورنىڭ

پات - پات كىرىپ ، مېھمانلار بىلەن ساھىبخانغا ھۆسنىلە - سۈلكەت قىلىپ تۇرۇشلىرىدىن قارىغاندا ، زىياپەت دەرىجىسىنىڭ خېلى يۇقىرىلىقى كۆرۈنۈپ تۇراتتى . دېمىسىمۇ ، كاناپ داستى - خان سېلىنغان يوغان يۇمىلاق شىرە ئېسىل نازۇ نېمەتلەر بىلەن تولغانىدى . بىر تەخسىسى مىڭ يۈەنلىك راك دەمىسىز ، بىر دانە - سى نەچچە يۈز يۈەنلىك قۇلۇلە دەمىسىز ، بىر تېلى سەككىز يۈز يۈەنلىك سەدەپ بېلىقى دەمىسىز ، بىر لوقمىسى نەچچە يۈز يۈەن - لىك قورۇما دەمىسىز... ئىشقىلىپ ، زىياپەت ناھايىتى ھەشەم - دەرەملىك ئىدى ، غىزا - تائاملارنىڭ كۆپلۈكىدىن تاماق شىرە - سىنىڭ يۈزى كۆرۈنمەيتتى ، غاز بويۇنلۇق بىللور قەدەھلەرگە قۇيۇلغان ھاراقلار چىراغ نۇرىدا ياقۇتتەك جۇلالايتتى...

بايۋەچچىلەر ھاراقنىڭ تەپتىدىن قىزىشقاندىن كېيىن ، بىر پەس ئالسىغىل ئاۋازلار بىلەن تېلېۋىزوردا كالا ئوكې ناخشىسىنى ئېيتىشتى ، بىر - بىرىگە چاقچاق قىلىپ كۈلۈشتى ، كېيىن بۇنىڭدىنمۇ زېرىكتى . شۇ ئارىلىقتا ، بىرى رېستوران دىرېكتورى - نى چاقىرتتى . ھايال ئۆتمەي ، چاچلىرى مايلاپ تارالغان ، كالتە يەڭ ئاق كۆڭلەك كىيىپ ، ئالا بالداق گالىستىك تاقىغان ، پۇل - دارلارغا تولا خۇشامەت قىلىپ ، ئاغزى يۇمۇلماس بولۇپ قالغان كاچچاق يۈز شياڭ دىرېكتور ئۇلارنىڭ ئالدىدا پەيدا بولدى .

— شياڭزۇڭ ، — دېدى خېلى قىزىۋالغان جۇخەيلىك بىر خوجاين ، — تاماقمۇ يېدۇق ، ھاراقمۇ ئىچتۇق ، ناخشىمۇ ئېيتتۇق . بىزدىكى دەسمى تۈگىدى ، ئەمدى سىزنىڭ كارامىتىڭىزنى كۆر - مەيمىزمۇ ؟

— شۇنداق - شۇنداق ! ... ، — دېدى ساھىبخانا تەرلەپ كەتكەن تاقىر بېشىنى سىلاپ قويۇپ ، — ئاڭلىسام ، شىنجاڭدىن كەلگەن يېڭى پاقىلانلار بار ئوخشايدىغۇ ! ؟

— بار ، بار ... ، — دېدى شياڭ دىرېكتور خۇشامەتگۈيۈلۈك بىلەن بېشىنى لىڭشىتىپ ، قولىنى ئىشقىلاپ تۇرۇپ ، — مەندە

بار ھەرقانداق نەرسە سىلەردىن ئايلانسۇن! بىراق ، بىر ساھىبجا - مال سەل - پەل ياۋا چىقىپ قالدى ، مەلۇم ۋاقىت كۆندۈرمىد - سەك ، تەپكەكلىك ، مۇڭگەكلىك قىلىپ ، مېھمانلارنى رەنجىتىپ قويارىمىكىن ! ...

— كېرەك يوق! — دېدى شياڭگاڭلىق بىر سودىگەر قوللىدى - رىنى ئارۋاڭ - سارۋاڭ شىلىتىپ ، — بىزدە ھەرقانداق ياۋىلارنى ئىندەككە كەلتۈرىدىغان دورا بار! — ئۇ مەيدىسىگە ئۇرۇپ ، يانچۇقىدىكى ئامپىرىكا دوللىرىنى ئىشارە قىلدى .

يەنە بىر بايۋەچچە ئۇنى قۇۋۋەتلەپ ، دەرھال مۇنداق دېدى : — ھەرقانداق ياۋا كەپتەرمۇ قورسقى تويسا ، پەرۋازنىڭ زەۋقىنى ئۇنتۇيدۇ ، شياڭزۇڭ !

— قېنى ئەمىسە ، يېڭى ماللارنىڭ پەيزىنى كۆرۈپ باقمايلىد - مۇ؟ — دېدى دەسلەپ سۆز ئاچقان خوجايىن تاقەتسىزلىك بىلەن . ئۇنىڭ ئارقىدىنلا بىرنەچچە يەنە تەڭلا چۇۋۇرلاشتى :

— كۆرۈپ باقايلى ! ...

— ناخشىسىنى ئاڭلاپ باقايلى ! ...

— ئۇسسۇللىرىدىن ھۇزۇرلىنىپ باقايلى ! ...

— يەپ باقمىغان شاكىلاتنىڭ تەمىنى تېتىپ باقايلى ! ...

شياڭ دىرېكتور «بولدۇ ، مانا ھازىر» دېگىنىچە ئارقىچە مېڭىپ چىقىپ كەتتى ، ئۇ چىقىپلا ۋاڭ ئانىنى تاپتى ۋە خىسلەتنى دەرھال ياساپ - جابدۇشقا بۇيرۇدى . ۋاڭ ئانا خىسلەتكە ئېسىل كىيىملەر بىلەن گىرىم بۇيۇملىرىنى تەييارلاپ بەردى ، ئەمما خىسلەت ھەرقانچە قىلىسمۇ ئاللىبېشىل پەرداز بىلەن يېرىم يالىد - ئاچ كىيىنىشكە ئۇنىمىدى ، ۋاڭ ئانىمۇ قاتتىق زورلىمىدى ، ئۇنىڭ رايىغا باقتى ، زورلۇق ئىشلىتىپ ئۇنىڭ خەستە كۆڭلىگە يەنە ئازار بېرىشنى خالىمىدى ، لېكىن شياڭ دىرېكتور ۋاڭ ئانىغا كايىپ كەتتى ، «شۇنچىلىك ئىشنىمۇ ئەپلەشتۈرەلمەسەن!؟» دەپ يەر تېپىپ چىچاڭشىدى ، ۋاڭ ئانا دىرېكتورغا رايىشلىق ،

ئېغىر - بېسىقلىق بىلەن چۈشەندۈردى : «يېڭى تۇغۇلغان موزاي يولۋاستىن قورقمايدۇ ، دېگەن گەپ بار ، خوجايىن ! - دەدى ئۇ دەردنى ئىچىگە يۇتۇپ ، - بۇ قىز تېخى بۇ يەرنىڭ ئىشلىرىغا ئانچە كۆنۈپ كېتەلمىدى ، يەنە بىر ئاز ۋاقىت بېرىڭ ، ئاستا - ئاستا كۆندۈرۈپ كېتىمەن ! ...»

ۋاقىت زىخ ، مېھمانلار تەقەززا ئىدى ، شۇڭا ، شياڭ دىرىپك- تورمۇ ئامالسىز قولنى سىلكىپ : «بويۇ ، كىرىۋەرسۇن ! ئىز- زىتىنى بىلمەيدىغان سەھرالىق ... ئەمما ، بۇ ئىش قايتا تەكرارلان- مىسۇن ، بولمىسا ھېسابنى سەندىن ئالىمەن !» دەدى ۋاڭ ئانىغا چالۋاقاپ . ۋاڭ ئانا يېنىك نەپەس ئالدى ، ئۇ ئېغىر بىر تەڭقىس- لىكتىن قۇتۇلغانلىقىغا خۇشال ئىدى .

شۇنداق قىلىپ ، خىسلەت بۇ كاتتا سورۇنغا تۇنجى قېتىم ئاددىي كۈتكۈچىلىك كىيىمى بىلەن كىرىدىغان بولدى . ئۇ- نىڭ يۈز - كۆزلىرىمۇ پەردازسىز سىدام ئىدى ، شۇنداق بولسى- مۇ ، ئۇ يەنىلا خۇددى كۆرۈمىسىز قۇلۇلە قېپى ئىچىدىكى سۈزۈك سەدەپتەك جەزىبىدار ھەم جەلىپكار ئىدى . ئاددىي كىيىم ئۇنىڭ خۇش پىچىم ، بەرنا بوي - بەستىنى ئۆزگەرتەلمىگەن ، توق قى- زىل لەۋلىرى بىلەن سېرىققا مايىل ئاپئاق چېھرى ھەرقانداق پەردازدىنمۇ كۆرۈملۈك ئىدى ...

شياڭ دىرىكتور يەنە بىر خىزمەت فورمىسى كىيگەن ئوتتۇرا ياشلىق ، قىرغىم چاچ ئايال بىلەن بىللە ئۈچ قىزنى باشلاپ كىردى . بۇلار خىسلەت ، نازاكەت ۋە جەننەتلەر ئىدى . قىزلار ئىشكىتىن كىرىشى بىلەن خۇددى بۇلۇتلۇق ئاسماندا تۇيۇقسىز تولۇن ئاي پەيدا بولغاندەك ، ھەممەيلەن ئۇلارغا تىكىلدى .

نازاكەت قىپقىزىل پارقىراق رەختتە يېرىم يالىڭاچ كىيىند- ۋالغان ، كۆكسىدە قىزىل بېغىرداق ، بېغىرداقنىڭ ئۈستى ئۇش- شاق ئۈنچە - مەرۋايىتلار بىلەن چاقناپ تۇراتتى ، قورساق ، كىندىكى ئوچۇق ئىدى ، ئاستى تەرىپىدە بىر پېشى ئۇزۇن ، بىر

پېشى قىسقا تىكىلگەن چۈچىلىق ، زەرلىك كالتە يوپكا ، يەلكىسە - گە چۈشۈپ تۇرغان يۇمشاق چاچلىرى قىزغۇچ رەڭدە بويالغان بولۇپ ، يۈز - كۆزلىرى ئوخشىتىپ قىلىنغان قېنىق گىرىمدە ئوتقاشتەك يالتىراپ تۇراتتى .

جەننەت ناخشا ئېيتىدىغان بولغاچقا ، نازاكتەتەك ئۈنچە جەز - بىدار ياسانمىغان بولسىمۇ ، ئەمما ئۈنىڭمۇ كىندىكى ئوچۇق ، مېغىز رەڭ يوتا - پاچاقلىرى بايۋەچچىلەرنىڭ كۆزلىرىنى ئالماچەك - مەن قىلاتتى...

مېھمانلارنىڭ ئىچىدىكى شياڭگاڭلىق خوجايىن - قىرىق ياشلاردىن ئاشقان ، چاچلىرى شالاڭ ، ئەمما سوزۇنچاق يۈزى بىلەن يوغان - يوغان قوڭۇر كۆزلىرىدىن تەمكىنلىكى ، سالاپىتى ۋە يەنە ئاللىقانداق يوشۇرۇن ھېس - تۇيغۇلىرى كۆرۈنۈپ تۇرغان سۇڭ فامىلىلىك بىرى خېلىدىن بېرى خىسلەتنى ئاستىرتىن كۆزىتىپ تۇراتتى . خىسلەت ھەممەيلەنگە چاي قويۇپ ، بۇ خوجا - يىنىڭ يېنىغا كەلگەندە ، ئۇ خىسلەتنىڭ يۈزىگە ، كۆزىگە ناھايىدە تى يېقىن يەردىن تىكىلىپ ، مەپتۇنلۇق بىلەن خېلى ئۇزاق قارىدى ، تاسادىپىي ھالدا خىسلەتنىڭ كۆزىمۇ ئۇنىڭ ھېرىسمەن كۆزلىرى بىلەن دوقۇرۇشۇپ قالدى ، قالدېيۇ ، بىر نەرسىدىن ئەندىكەندەك ، كۆزلىرىنى دەرھال باشقا ياققا ئەپقاچتى . ئەمما ، گۈزەللىك ۋە لاتاپەتتە تەڭسىز بولغان قىزنىڭ ئۇياتچان نىگاھى - شياڭگاڭلىق خوجايىنغا بايقىدىنمۇ كۈچلۈك تەسىر قىلدى . بۇنداق قاراشتا بىر خىل غۇرۇر ۋە چوڭقۇر نەپرەت بىلەن بىللە ئاللىقانداق مەسۇملۇق ۋە ئاللىقانداق ساددىلىق ئەكس ئەتتە ، مانا شۇ بىر - بىرىگە ئوخشاشمىغان ئىككى خىل زىت ئىپادە ئۇنىڭ يۈزىگە قارىغان ئادەمدە ئاللىقانداق ھېسداشلىق ۋە شەپقەت تۇيغۇسىنى ئويغىتاتتى . ئۇنىڭ كۆزىنى قاماشتۇرىدىغان ھۆسنى بىلەن ئاقىرىپ كۆرۈنگەن يۈزىنىڭ ۋە بىر پارچە چوغدەك يېنىپ تۇرغان كۆزلىرىنىڭ تەپتىگە ئادەم تاقەت قىلىپ تۇرالمىتە .

تى . ئاجايىپ چىراي ! ... توغرا ، بۇنداق چىرايغا قايىل بولماي
ئىلاج يوق . بۇنداق چىراي ، بۇنداق ھۆسن - جامال بىلەن
دۇنيانى ئاستىن - ئۈستۈن قىلىۋېتىش مۇمكىن !...

خىسلەت ئۆزىنى باشتىن - ئاخىر كۆزدىن كەچۈرۈپ تۇرغان
ئاج كۆز خوجايىنىڭ يۈزىگە ھەيرانلىق ، جىددىيلىك ۋە بىر خىل
نەپرەتلىك نىگاھ بىلەن قاراپ قويۇپ ، ئۇنىڭ يېنىدىن ئاستا نېرى
كەتتى ...

يەپ - ئىچىش ، كۈلكە - چاقچاق خېلى ئەۋجىگە چىقتى .
نازاكەت ئۆزى ئېلىپ كىرگەن VCD پلاستىنكىسىنى قويدى ،
تېلېۋىزوردىن شوخ ، ئويناق ھىندى مۇزىكىسى ياڭرىدى . نازا-
كەت خۇددى تەنناز خېنىملاردەك سەيلاپ قاتتىق ئوينىتىپ ،
قاس - قاس دەسسەگىنىچە مەيدانغا چۈشتى - دە ، مۇزىكا رېتىمى-
غا ئەگىشىپ ، شاخ تاشلاپ يورغىلاشقا باشلىدى ...

نازاكەت ھەقىقەتەنمۇ ھېسسىيات بىلەن گۈزەللىكنىڭ قو-
شۇلمىسى ئىدى . ئۇنىڭ ناز - كەرەشمىگە تويۇنغان ئويناق كۆز-
لىرى ، كۈلكە تۆكۈلۈپ تۇرىدىغان يۇمران لەۋلىرى ، لەيلىقازاق-
تەك زىلۋا قامىتى ، پىشقان ئارتىسلاردەك يېقىملىق خۇلقى ،
شوخ كۈلكىسى ھەرقانداق ئەرنىڭ يۈرىكىگە ئوت بولۇپ
چىچىلاتتى ...

جاي تارراق بولغاچقا ، ئۇ خوجايىن - بايۋەچچىلەرنىڭ ئەترا-
پىدىلا ئايلىنىپ ئوينىتىپ ، ئۇلار تىنماي چاۋاك چېلىشاتتى ،
كۈلكە ، قىيقاس ، شاۋقۇن ھەممە ياقىنى كۆتۈرۈۋەتتى . بۇنداق
ساز ، يېقىملىق كۈلكىلەر ئىچىگە خۇددى بىر خىل يالپۇزنىڭ
ياكى لىمۇنىنىڭ ئۆتكۈر پۇرىقى يوشۇرۇنغاندەك ئىدى ...

ئېرىق - ئۆستەڭ بويىدىكى تالىمەجىنىدەك نازۇك ، قاش-
كۆزى تۆكۈلۈپ تۇرىدىغان بۇ قىز ئۇسسۇلنى شۇنداق ئوينىدىكى ،
ھەممىسى كۆزلىرىنى پارقىرىتىپ ، ئاغزىنى ئېچىپلا قالدى ، نا-
زاكەتنىڭمۇ قانلىرى ئۇرغۇپ ، ئىككى مەڭزى جىنەستىدەك قىد-

زاردى . نېپىز ، يۇمران لەۋلىرىدىن شەربەت سىزىپ تۇرغاندەك ،
تاتلىق ھېسسىياتلارغا چۆمدى...

نازاكەت پىرقىراپ يۈرۈپ ، ھەربىر خوجايىننىڭ يېنىغا
كەلگەندە بىر خىل غىلجىڭ ھەرىكەتلەر بىلەن ئۇنىڭ كۆڭلىنى
ئېلىشقا ئۇرۇناتتى . بۇ قېتىم ئۇ ، شېنجېنلىق خېلى كېلىشكەن ،
كۆزلىرىدىن شەھۋەتپەرەسلىكى چىقىپ تۇرغان بىر بايۋەچچىنىڭ
ئالدىغا كېلىپ ، بېشىنى سىلكىپ چايقىدى ، توزغۇغان چاچلىرى
يەلكىلىرىدە يەلپۈگۈچتەك يەلپۈنۈپ ، بىر بۆلىكى كۆكرىكى ئۈس-
تىگە چۈشتى . چىرايلىق ، ئاق بوينى ئېچىلىپ ، ئەتراپقا خۇددى
يامغۇر يۇيۇپ ئۆتكەن باغنىڭ بېھىسىدەك خۇشبۇي — ئەركەك
زاتىنى مەست قىلىدىغان ، ھوشنى ئوغرىلايدىغان ، ئېڭىشىپ
تۇرۇپ بىر ھىدلىمىسا بولمايدىغان «جەننەت» ھىدى تارقاپ كەت-
تى . ھېلىقى خوجايىن ئۆزىنى تۇتالمىدى ، نازاكەتنىڭ بېلىدىن
تارتىپ ئۆزىگە قاراتتى ۋە ئۇنىڭ ئۇششاق ئۈنچە - مەرۋايىتلار
چاقناپ تۇرغان بېغىرداقىنى قايرىپ ، ئىچىگە يۈز يۈەنلىك پۇل-
دىن بىرنەچچىنى تىقىۋەتتى ، ئاندىن نازاكەتنىڭ ئوچۇق يەلكىسىد-
ىگە ، ئاپئاق بوينىغا ئاچ كۆزلۈك بىلەن بىرنەچچىنى سۆيۈپ
قويدى . نازاكەت بەللىرىنى ئېگىپ ، ساغرىسىنى تولغاپ ، راسا
بىر ناز - كەرەشمە بىلەن ئۇنىڭ قولىدىن سۇغۇرۇلۇپ
چىقتى ...

خىسلەت كۆز ئالدىدا بولۇۋاتقان بۇنداق غەلىتە ، ھاياسىز
قىلىقلارنى كۆرۈپ ، ھەددىدىن تاشقىرى ئۇيۇلۇپ ، نومۇس قىلىپ
كەتتى ، ئۇنىڭ تېخى ئىپلاس - شەرمەندىلىكلەرنى كۆپ كۆرمىد-
ىگەن يۈرىكى قاتتىق خورلانغانىدى . نەزىرىدە ، ھەممە نەرسىنى
بىر يولى ۋەيران قىلىۋەتكەن پەۋقۇلئاددە بىر ھادىسە روي بەرگەن-
دەك ۋە بۇنىڭغا ئۆزىمۇ ئەيىبلىكتەك بىلىنىپ كەتتى !!
راست ، ئەبىئەت بەكمۇ مەسخىرىۋاز ئىكەن ! ئۇ شۇنچە ياخ-
شى ئادەملەرنى يارىتىپ قويۇپ ، يەنە ئۇلارنىڭ ئۈستىدىن كۈل-
دى .

دېكەن ، ئۇلارنىڭ بېشىغا تۈرلۈك - تۈمەن قىسمەتلەرنى سېلىپ ئازابلايدىكەن !!!

بۇ دەھشەتلەرنىڭ ھەممىسى ئۇنىڭ كۆزلىرىدە ئەكس ئېتىپ تۇراتتى . ئۇ ئەتراپتىكىلەرگە نەپرەت ۋە قورقۇش بىلەن نەزەر تاشلىدى ، تىترىگەن لەۋلىرىدە ئاللىقانداق سوغۇق بىر ھىجىيىش پەيدا بولدى ، ئۇ كۆزلىرىنى دەرھال يەرگە تىكتى... نازاكەت بىرنەچچە ئۇسسۇل ئويىناپ ھاردى ، ئاخىرقى مۇزىكا توختىشى بىلەن بايقى شېنجېنلىق بايۋەچچە ئۇنى يېنىدا ئولتۇر-غۇزۇۋالدى .

ئەمدى نۆۋەت جەننەتكە كەلگەندى . ئۇ دەسلەپ ئۇيغۇرچە ناخشا ئېيتتى ، ناخشىنىڭ ئۇدارى يېنىك ، رىتىمى شوخ ، ئاھاڭى يېقىملىق ئىدى . ئاڭلىغۇچىلارنىڭ ئىچىدىكى ھېسسىياتلىق ، تە-سىرچان ئىككى - ئۈچى جايىدا ئولتۇرالمى ، ئۇسسۇلغا چۈشۈپ كەتتى ، ئۇلار قوللىرىنى ئارۋاڭ - سارۋاڭ تاشلاپ ، غەلىتە ، كۈلكىلىك ھەرىكەتلەر بىلەن ئۆزلىرىنىڭ كۆڭلىنى ئۆزلىرى خۇش قىلىشۇۋاتتى . جەننەت كېيىن ، مۇشۇ يەرگە كەلگەندىن بېرى ئۆگەنگەن خەنزۇچە مۇھەببەت ناخشىلىرىدىن بىرنەچچىنى ئارقا - ئارقىدىن ئېيتتى . ئۇنىڭ ئاۋازى ھەقىقەتەن تاتلىق ، قۇلاققا يېقىملىق ئىدى . ئۇنىڭ ناخشا ئېيتىۋاتقان چاغدىكى ھال-تى ، ھەرىكەت - قىلىقلىرى تولىمۇ نازاكەتلىك ھەم لاتاپەتلىك ئىدى ، ئۇنىڭ قاراشلىرى مەستانە ، تولۇپ كېلىۋاتقان خۇش پىچىم گەۋدسىدە ئەركەك زاتىنى مەپتۇن قىلىدىغان ئاللىقانداق بىر سېھىر بار ئىدى .

ئۇنىڭ ناخشىسىغا مەھلىيا بولۇپ ئولتۇرغان جۇخەيلىك بىر بايۋەچچە ئاشۇ جەننەتنى - بۇغداي ئۆڭ ، غۇنچە بوي ئوماق قىزنى ياقتۇرۇپ قالدى . بۇ قىز شۇ كۈنلەردە ، ھەقىقەتەنمۇ ھەممە جەھەتتىن تولغانىدى : لەۋلىرى تولغان ، كۆكسى تولغان ، ساغرى-سى تولغان... ئىشقىلىپ ، قىز زاتىدا بولۇشقا تېگىشلىك ئەۋزەل-

لىكلەرنىڭ ھەممىسى دېگۈدەك بار ئىدى .

جۇخەيلىك بايۋەچچە ئورنىدىن تۇرۇپ ، بىر قولىدا فرانسىيە ۋىسكىسىدىن بىر رومكا تۇتقىنىچە جەننەتنىڭ ناخشا ئېيتىپ بولۇشىنى كۈتۈپ تۇردى . ناخشىمۇ تۈگىدى ، تام - تورۇسلاردىن شوخ ، يېقىملىق بارىكالا سادالىرى ياڭرىدى . شۇ چاغدا ، بايۋەچچە جەننەتنىڭ ئالدىغا كېلىپ ، قولىدىكى رومكىنى تەۋەزۇ بەد - لەن ئۇنىڭغا تۇتتى ، جەننەت دەسلەپ ئۆزى ئېيتتى ، ئەمما بايۋەچچىنىڭ قايتا - قايتا ئۆتۈنۈشى بىلەن ھاراقنى تەستىرەك ئىچىۋەتتى . شۇ ھامان داڭلىق ئۈزۈم ھارقىنىڭ شېرىن كەيپى ئۇنىڭ كۆرۈۋاتقان مەنزىرىلىرىگە شائىرانە بىر تۈس بېغىشلىدى...

بايۋەچچە يەنە بىر قەدەھ ھاراق قويدى ۋە يەنە جەننەتنىڭ ئالدىغا كېلىپ ، قولىدىكى رومكىنى ئۇنىڭ لېۋىگە ئارقا - ئارقىدىن ئۈچ قېتىم تەگكۈزۈپ ، خۇددى ئۇنى تاتلىققىنە بىر سۆيگەندەك ئىشارىنى بىلدۈردى ، جەننەتنىڭ يۈزى ھۆپپىدە قىزىرىپ كەتتى ، بۇ ئۇنىڭ قەلبىدە تېخى ھايا ، گۈزەللىك دېگەن نەرسە - لەرنىڭ ئاز - تولا بارلىقىنى بىلدۈرەتتى ...

شۇ ئارىلىقتا ، خىسلەت بىر بايۋەچچىنىڭ ئىشارىسى بىلەن ئۇنىڭ ئالدىدىكى بوش پىيالغا چاي قۇيۇپ بېرىۋاتقاندا ، بايۋەچچە ھېسسىياتىنى باسالماي ، قوپاللىق بىلەن خىسلەتنىڭ ساغرىسىنى سىلىۋىدى ، خىسلەت گويا نىچاسەتكە دەسسۋالغاندەك سەسكىد - نىپ ، ئۆزىنى چەتكە بۇردى ، قۇيۇۋاتقان چاي دەسلەپ داستىخان - غا ، ئاندىن ھېلىقى بىزەڭ بايۋەچچىنىڭ يېنىدىكى شياڭگاڭلىق سۇڭ خوجاينىڭ شىمىغا تۈكۈلۈپ كەتتى . سۇڭ خوجاينى «ۋاي» دەپ يوتىسىنىڭ كۆيگەنلىكىنى بىلدۈردى . شۇ چاغدا ، ئەمدىلا بۇ يەرگە كىرىپ تۇرغان شياڭ دىرېكتور چاچراپ كېلىپ ، خىسلەتنى ئەدەپلىمەكچى بولۇۋىدى ، سۇڭ خوجاينى ئارىغا چۈشۈپ ، خىسلەتنى قۇتقۇزۇپ قالدى . ئەمما بۇ خورلۇق خىسلەت -

نىڭ يۈرىكىنى ئۆرتەپ، جان - جېنىدىن ئۆتۈپ كەتتى . شۇ تاپتا، بۇ يەردىكى خوجاين - بايۋەچچىلەرنىڭ كۆڭلى كىر، خىيالى پاراكەندە بولۇپ كەتكەنىدى . ھارغىنلىق ، ھاراق - شاراب ، زورۇقۇش ئۇلارنى تېخىمۇ بەتتەر بىر كەيپىياتقا سالغانىدى . دېمىسمۇ ، ئۆزىنى تۇتالماسلىق ، مەيخورلۇق ، شەھ - ۋەتەنرەسلىك — بۇلارنىڭ ھەممىسى بىر بولۇپ ، ئادەمنى ھەر كويلارغا سېلىشى مۇمكىن ئىدى !

شۇ تاپتا، يەپ - ئىچىپ ، قىيامغا يەتكەن بۇ بىرنەچچە پۇلدار ، زەردارلارنىڭ كۆڭلىنى ئېچىش ، كەيپىنى كۆتۈرۈش ئۈچۈن ، ئۇلارنىڭ ئەتراپىدا ئايلىنىپ يۈرگەن بۇ ئوچ قىز بەئىنى تەڭدىشى يوق ئوچ جانان — بىرى قۇياش ، بىرى ئاي ، بىرى يۇلتۇز ئىدى !

*

*

خىسلەت بەك چارچاپ كەتتى . كىچىك بالدەك خەقىشى كۆپ ، چېپىلغاق مۈشۈكتەك قىلىقى سەت بۇ مېھمانلارنى كۈتمەك ئۇنىڭغا ھەقىقەتەنمۇ ئېغىر كەلگەنىدى . ئالاھىزەل ۋاقىت يېرىم كېچىگە يېقىنلاشقاندا ، ئۇ پۇتلىرىنى ئاران سۆرەپ ياتىقىغا قاي - تىپ كەلدى . نازاكەت بىلەن جەننەت تېخى كەلمىگەنىدى ، خىس - لەت قاچا - قۇچىلارنى يىغىشتۇرۇۋاتقاندا ، ئۇلارنى شىر كەيپ بولغان ئىككى بايۋەچچە بويۇنلىرىغا گىرە سېلىپ ئەچىقىپ كەتكە - نىدى . شۇ چاغدا ، ئۇلارنىڭ ئارقىسىدىن قاراپ قالغان خىسلەت - نىڭ يۈز - چېھرىدە ناھايىتى تەشۋىشلىك ئالامەتلەر ئىپادىلەنگەن ۋە ئۇنىڭدا قانداقتۇر ئۆزىگە خاس ، پەۋقۇلئاددە بىر غۇرۇر ئەكس ئەتكەنىدى . ئۇنىڭ قولى ئىشتا بولسىمۇ ، كالىسىدا ئاجايىپ خىياللار ، سوئاللار ھۆكۈمران ئىدى : ئۇلارنىڭ قىزلىق ئىپىد - تىنى ، ھايانى ، ئانىلىق بەخت - سائادىتىنى پۇلغا سېتىپ ، مۇشۇ

ھالغا چۈشۈپ قېلىشىغا كىم ئەيىبلەك؟! تىرىكچىلىكنىڭ ئېغىرلىقىمۇ، يا ئارزۇ - ھەۋەسنىڭ كۈچىيىپ كەتكىنىمۇ؟! ياكى ئۆزىنى ھەممە نەرسىگە - ھەتتا خوتۇن - قىزلارنىڭ ئىپتىتىگىمۇ خوجايىن ھېسابلايدىغان ئاشۇنداق پۇلدار بايۋەچچە - لەرنىڭ ياۋايى ئىستەكلىرىمۇ؟! ...

خىسلەت ياتاققا قايتىپ كەلگەندىن كېيىنمۇ، ھاياجىنىنى باسالماي، يالغۇزلۇقتا غېرىبىسىنىپ، يەنە چوڭقۇر ئويغا چۆمدى. ئۇ ئۆزىگە ئوخشاش بەختسىز، شور پېشانە قىز - جۇۋانلارنىڭ تەقدىرى - قىسمىتىنى ئويلاپ، بۇنىڭ ئەيىبدارىنى ئىزدەۋەردى: ئاياللارنىڭ ئەخلاقىسىز بولۇپ، بۇزۇلۇپ كېتىۋاتقانلىقىغا زادى كىم ئەيىبلەك، كىم؟! ياكى ئۇلارغا ئارنۇقچە ھۆرلۈك - ئەركىنلىك بېرىلىپ كەتتىمۇ؟! ياكى ئەرلەردە ھىما - يەت قالمىدىمۇ؟! ...

ئويلاۋېرىپ خىسلەتنىڭ بېشىغا ئاغرىق كىرىپ كەتتى. شۇ - ئا، بۇنداق ئايىغى چىقىماس چىگىش خىياللارنى كالىسىدىن چىقىرىۋەتمەكچى بولدى. ئەمما ئۇلار خۇددى بىزەڭ چۈنلاردەك يوپۇرۇلۇپ كېلىۋېرەتتى... ۋاي خۇدايىم، ئايال كىشىگە شۇنچە قىيىن ئىكەن - دە؟! مانا، ئۆزى ئىناق، بەختلىك بىر ئائىلە - نىڭ ئەتىۋارلىق قىزى ئىدى، ھاياتتىن نالىمايتتى، تۇرمۇشتىن رازى ئىدى. ئەمما تەقدىر ئۇنى ئۆز قايىنىمغا تاشلاپ، قىرغاقلار - غا ئۇرۇپ - سوقۇپ، بۈگۈنكى ناتىۋان ھالغا كەلتۈرۈپ قويدى. نېمىشقا ئەمدى ھەممە ئەيىبنى تەقدىر - قىسمەتكە دۆڭگەش كېرەك؟! ... بەلكى ئۇ، ئاشۇ ھېپىزەم پار - پار، ھۈسەيىن پاقىغا ئوخشاش بەتئىيەت، ياۋۇز ئادەملەر تەرىپىدىن تۇتقۇن قىلىنىپ، سېتىۋېتىلمىگەن بولسا، ھازىر ئاتا - ئانا، يارۇ بۇرا - دەرلىرى بىلەن شاد - خۇراملىق ئىچىدە ياشىماسمىدى؟! ... ئاھ، بۇ دۇنيادا ئاياللار نېمانچە بىچارە - ھە؟! ئۇلار دەردىسىز، ئارمانسىز، تەشۋىشسىز ياشىيالمايدىكەن! قايسىسىبىر شائىر -

نىڭ : «بەختىيار قىزمەن ، زەررىچە يوق ئارمىنىم ! ...» دېگەن

دەك ئاتلىق گەپلىرى يالغان ئوخشايدۇ ! ...

ئىشكىنىڭ يەڭگىل چېكىلىشى خىسلەتنى ئەندىكتۈرۈپ ،
خىيالىدىن سەگىتتى . ئۇ ئىشك چەككۈچىنىڭ ۋاڭ ئانا ئىكەنلى-
كىنى بىلگەندىن كېيىن ، ئىشكىنى دەرھال ئاچتى .

ياتاققا ۋاڭ ئانا بىلەن شياڭ دىرېكتور كىردى ، ۋاڭ ئانىنىڭ
قولدىكى كۈمۈش پەتنۇستا ئىككى پاچكا ئالىي تاماكا بىلەن بىر
قۇتا گېرمانىيىنىڭ قارا پىۋىسى تۇراتتى .

شياڭ دىرېكتور ھىجىيىپ ، يۇمشاق قۇرتتەك مۇلايىملىق
بىلەن خىسلەتكە مۇنداق دېدى :

— سۇڭ خوجاين شياڭگاڭلىق خېرىدار ، بىزنىڭ تىللا

قاقدىغان دەرىخىمىز . ئەمما سەن بۈگۈن ئۇنى رەنجىتىپ قويدى-

دۇڭ . ھېلىمۇ ياخشى ، ئۇ ئالىيجاناب ئادەمكەن ، ئۆزى ئارىغا

چۈشۈپ سېنى قوغداپ قالدى ، بولمىسا سەن بۈگۈن بىزنىڭ

قائىدە - نىزامىمىز بويىچە قاتتىق جازالىنىشىڭ ! سەن ھازىر

ئون بەشىنچى قەۋەتتىكى ئالتىنچى ئۆيگە چىقىپ ، سۇڭ خوجاينى-

نىڭ ئالدىغا ماۋۇ نەرسىلەرنى قويۇپ ، ئۆزى سوراپ چۈشكىن .

شۇنداق قىلساڭ ، سەن گۇناھىڭنى يۇيغان بولىسەن ، سۇڭ خوجا-

يىنىمۇ بۇ يەرگە كېلىپ تۇرىدىغان بولىدۇ !

خىسلەت بىر نەرسە دېيىش ئۈچۈن ئاغزىنى ئۆمەللىمۇدى ،

ۋاڭ ئانا ھوشيارلىق بىلەن ئۇنى گەپ قىلماسلىققا ئىشارە قىلدى .

خىسلەت نېمە قىلارنى بىلمەي تۇرۇپلا قالدى ، ئۇنىڭ يۈرىكىدە-

كى قورقۇش ، ئەندىشە شۇ ھامان چىرايىغا تەپتى . بۇنى كۆرگەن

ۋاڭ ئانا ئۇنى تىنچلاندۇرۇشقا ئۇرۇندى :

— ھېچ گەپ يوق ، قىزىم ! قورقماي چىقىۋېرىڭ ، سۇڭ

خوجاين ياۋاش ، سەمىمىي ئادەم ، مەن سىز بىلەن بىللە چىقىد-

مەن !

بۇ گەپ بىلەن خىسلەتنىڭ يۈرىكى سەل - پەل ئىزىغا

چۈشتى ، ئۇ ۋاڭ ئانا بىلەن بىللە بولسىلا ، ئۆزىنى ھەمىشە ئازادە ھەم بىخەتەر سېزەتتى . شۇڭا ئۇ ، ئىككىلەنمەيلا ۋاڭ ئانىغا ئەگىدى . شىپ لىفتقا چىقتى ، ۋاڭ ئانا لىفتقا چىقىپ كېتىۋېتىپ ، خىسلىمەتكە خۇددى ئۇنى تۇنجى قېتىم كۆرۈۋاتقاندەك ، ئاجايىپ بىر قاراش بىلەن ئۇزاق تىكىلدى . ئۇنىڭ بۇ قارىشىدا ، قانداقتۇر تەشۋىش ، قىيالماسلىق ۋە ئاللىقانداق غەزەپ - نەپرەتكە ئوخشاش ئەبجەش تۇيغۇلار ئىپادىلىنىپ تۇراتتى . خىسلىمەت ئۇنىڭ چېھرىدىكى ئۆزگىرىشلەرگە قاراپ ، ئۇنىڭ كۆڭلىدە ئۇنى ئازابقا سېلىدى . ۋاتقان ئاللىبىر نەرسىنىڭ بارلىقىنى ھېس قىلغاندەك بولدى . شۇڭا ئۇ ، ساددىلىق بىلەن سورىدى :

— ۋاڭ مامى ، سىزنىڭ بالىڭىز بارمۇ ؟
— بار ، بىر قىزىم بار ... ، دېدى ئۇ مەيۈس ئاۋازدا .
— نېمە ئىش قىلىدۇ ؟ — قىزىقىپ سورىدى خىسلىمەت .
— ئوقۇيدۇ ، بۇ يىل ئالىي مەكتەپكە چىقتى ...
— مۇنداق دەڭ ... قۇرداش ئىكەنمىز ، — دېدى خىسلىمەت كۆڭلى يېرىم بولۇپ ، — بۇ يىل مەنمۇ ئالىي مەكتەپكە چىقىپ ئوقۇماقچىدىم ...
شۇ گەپلەرنى دەۋىتىپ ، خىسلىمەتنىڭ كۆزلىرىدىن ئىختىيارسىز لۆمىدە ياش ئېقىپ كەتتى . بۇ ياش گويا ۋاڭ ئانىنىڭ يۈزىگە سەپچىگەندەك ، ئۇنىڭ كۆڭلىنى بىر قىسما قىلىپ قويدى .
دى ! ...

— قىزىم ... ، — دېدى ئۇ لىفت ئون بەشىنچى قەۋەتكە چىقىپ توختىغاندا ، — بۈگۈن بېشىڭىزغا ھەرقانداق ئىش كەلمەس ، ئۆزىڭىزنى قوغداڭ ، ئاسراڭ ! ... مەن سىزگە ھەمدەم بولىمەن ...

ۋاڭ ئانىنىڭ ئاۋازىدىكى تىترەك ، ھولۇقۇش ۋە ھاياجاندىن ئۇنىڭ بۇ سۆزلەرنى قىلىش ئۈچۈن ، قانچىلىك غەپىرەتكە ، ئىرادىسىگە ۋە قاراملىققا كەلگەنلىكىنى كۆرۈۋېلىش تەس ئەمەس ئىدى .

— كىرىك قىزىم ، كىرىپىرىك ... ، دەيدى ۋالىڭ ئانا قولىدا .
دىكى پەتنۇسنى خىسلەتكە بېرىۋېتىپ ، — مەن سىزنى مۇشۇ يەردە
ساقلايمەن ... غەيرەتلىك بولۇڭ ! ...

خىسلەت پەتنۇسنى ئالدى ، دېمىنى رۇسلاپ ئىشىك ئالدىدا
بىردەم تۇردى ، كالىسىدىن چاقماق تېزلىكىدە ھەرخىل خىياللار
ئۆتتى . ھەر ھالدا ، بۇ بايۋەچچە بىلەن ئۇچراشقان چاغدا ئوتتۇرىدا
نېمە ئىشلار بولۇشىنى زادىلا تەسەۋۋۇر قىلالمايتتى ، ئەمما بۇنى
كۆز ئالدىغا كەلتۈرۈپ كۆرۈشكە ھەرىكەت قىلاتتى ۋە شۇ ھامان
يۈرىكى ۋەھىمە بىلەن تولاتتى ...

ئۇ كۆڭلىدىكى دېلىغۇللۇقنى بېسىپ ، كىرىش قارارىغا كەل-
دى ، ئۇنىڭغا كارىدوردا ساقلاپ تۇرغان ۋالىڭ ئانا مەدەت بولغاند-
دى . ۋالىڭ ئانىنىڭ بۇ يەردە ساقلاپ تۇرۇشى ھەرگىزمۇ ئۇنىڭ
ئۆز خاھىشى ئەمەس ، بەلكى شياڭ دىرېكتورنىڭ ئەتراپلىق
ئورۇنلاشتۇرۇشى ئىدى . شياڭ دىرېكتور ئۇنىڭغا : «خىسلەتنى
گەپكە كىرگۈزۈپ ، سۇڭ خوجاينى رازى قىلىش ، ئەگەر خىس-
لەت بەغۋاشلىق قىلىپ ، ياتاقتىن قاچماقچى بولسا ، ياتاقنىڭ
ئىشىكىنى سىرتتىن تاقىۋېلىش ... » ۋەزىپىسىنى تاپشۇرغانىدى .
لېكىن ھازىر ۋالىڭ ئانا قانداقتۇر شياڭ دىرېكتورنىڭ بۇيرۇقى
بىلەن ئەمەس ، بەلكى ئۆز بالىسىدەك ياقتۇرۇپ قالغان ئاق كۆ-
ڭۈل ، مەسۇم بىر قىزنىڭ ئار - نومۇسىنى ، ھاياتىنى ، كېلەچە-
كىنى قوغداپ قېلىش ئۈچۈن ، ئانا قەلبىنىڭ خاھىشى بىلەن
ئانىلىق ۋىجدانىنىڭ بۇيرۇقىنى ئورۇنداش نىيىتىگە كەل-
گەنىدى ! ...

ئىشىك چېكىلدى ، ئىچىدىن «مەرھەمەت» دېگەن تەكەللۇپ
بىلەن بىللە يېنىك شىپىرلىغان ئاياغ ئاۋازى كەلدى ۋە ھايال
بولمايلا ئىشىك ئېچىلدى . سۇڭ خوجاينى ئېسىل ئۇخلاش كىيى-
مىدە ئىدى ، ئۇنىڭ بويىدىن فرانسىيە ئەتىرىنىڭ خۇشبۇي ھىدى
چېچىلىپ تۇراتتى . ئۇ خىسلەتنى قوش قوللاپ ئىچكىرىگە تەك-

لىپ قىلدى ، خىسلەت قەدەملىرىنى ئاستا يۆتكەپ ياتاققا كىردى ، ئۇنىڭ تەقدىرگە تەن بەرگەن كۆزلىرىدە يەنىلا قورقۇش — دەھشەتلىك بىر ۋەھىمە ئەكس ئېتىپ تۇراتتى . ياتاق ئىچكىرى - تاشقىرى بولۇپ ، ناھايىتى ھەشەمەتلىك ھەم ئازادە ئىدى . ئەمما دېرىزە پەردىلىرى ھىم تارتىلىپ ، ئاسما چىراغلار ئۆچۈرۈۋېتىلدى . گەنىلىكتىن ، ياتاققا بىر خىل سۈرلۈك كەيپىيات بىلەن ئېغىر تىمتاسلىق ھۆكۈم سۈرەتتى . شۇنىڭ ئۈچۈنمىكىن ، خىسلەتنىڭ يۈرىكى دۈپۈلدەپ سوقۇپ ، پىكىرلىرى چەلكەشلىنىپ كەتتى . ئۇنىڭ ئۈچۈن ھازىر ھەممە نەرسە خۇددى چۈشكە ئوخشاپ كەتكەندى...

سۇڭ خوجايىن خىسلەتنى خۇرۇم دىۋانغا تەكلىپ قىلىپ ئولتۇرغۇزدى ۋە ئۇنىڭ ئالدىدىكى چاي شىرەسىگە پۈتۈنلەي چەت ئەلىنىڭ كەمپۈت - شاكىلات ، پىچىنە - پىرەنىلىرىنى تۆكۈۋەتتى . ھەرخىل مېۋىلەرنى تىزدى ، سوغۇق ئىچىملىكلەرنى كەلتۈردى . ئەمما خىسلەت ھېچ نەرسىگە قول ئۇزاتمىدى ، سۇڭ خوجايىننىڭ شۇنچە مۇلايىم زورلاشلىرىمۇ ئۇنىڭغا كار قىلمىدى . ئۇنىڭ كالىسىدا «بۇ نەرسىلەردىمۇ ھوشسىزلاندۇرۇش دورىسى بولۇشى مۇمكىن» دېگەن پىكىر ھۆكۈمران ئىدى ، بۇنىڭ دەردىنى كۆپ تارتقان خىسلەتنىڭ قەلبى ھەمىشە ئويغاق ھەم سەزگۈر ئىدى !

سۇڭ خوجايىن ھەرقانچە قىلىپمۇ ئۇنىڭغا بىرنەرسە بېگۈ - زەلىمدى ، ئەمدى ئۇ گەپ بىلەن ۋاقىتنى ئۆتكۈزۈپ ، شۇ جەرياندا بۇ ياۋا قىزغا قانداق تاقابىل تۇرۇشنىڭ تەدبىرلىرىنى ئويلىماقچى بولدى ، شۇڭا ئۇنىڭ گەپلىرى بىر ئاز تاققا - تۇققا ئىدى ، بىردەم شياڭگاڭنىڭ گۈزەل مەنزىرىلىرى ھەققىدە سۆزلىسە ، بىردەم ئامېرىكىنىڭ ئەركىن ، باياشات تۇرمۇشى ھەققىدە سۆزلەيتتى ، ئەمما ئۇنىڭ گەپلىرىنى يېرىم - يارتا چۈشىنىپ ئولتۇرغان خىسلەتنىڭ پۈتۈن ئەس - يادى بۇ سۈر باسقان يەردىن تېزىرەك

چىقىپ كېتىشتە ئىدى . شۇڭا ئۇ ، پات - پات سائىتىگە قارايتتى .
تى ، كۆزلىرىدىن ، چىرايىدىن بىر خىل ئەنسىزلىك بىلەن
دەككە - دۈككە چىقىپ تۇراتتى . سۇڭ خوجايىن ئۇنىڭ بۇنداق
ئەندىكىپ تۇرغان ئۆركەك تۇرقىغا قاراپ ، بۇنىڭدىن ئىككى سا-
ئەت ئىلگىرى ، شياڭ دىرېكتورنىڭ ئالدىغا مىڭ ئامېرىكا دوللى-
رىنى قويۇپ ، خىسلەتنىڭ بىر كېچىلىكىنى سورىغاندا ، خۇشال-
لىقتىن كۆزلىرى پارقراپ كەتكەن شياڭ دىرېكتورنىڭ : «بولد-
دۇ ، بولدى ! مەن چوقۇم ياتاققا كىرگۈزۈپ بېرىمەن . ئەمما
بۇ قىز تېخى ياۋا ، تۈرگۈنرەك ، كۆڭلىڭىزنى دېگەندەك ئالاماس-
مىكىن دەپ ئەنسىرەيمەن ! » دېگەندە ، ئۆزىنىڭ : «ئۇنچىلىك
نېزىقش يۈزى ئېچىلمىغان ھەرقانداق قىزدا بولدى ، يۈزىنى
ئېچىۋەتسەكلا ھەممە ئىش تۈگەيدۇ ! ... » دېگەنلىكىنى ئويلاپ ،
بۇ قىزغا تولىمۇ يەڭگىل باھا بېرىپ قويغانلىقىنى ، ئۇنىڭ ئىپ-
پەت ئېڭىنىڭ تولىمۇ كۈچلۈك ، جۈپتى ھالالىققا ئىنتىلىدىغان
شەرم - ھايالىق قىز ئىكەنلىكىنى ھېس قىلدى . ئەمما بولغۇلۇق
بولغان ، پۇلمۇ تۆلەنگەن ، بۇ قىزمۇ ئۆزىنىڭ ئالدىقىدا تۇراتتى .
ئۇنىڭ نەزىرىدە ، بۇ قىز ھەرقانچە ياۋا ، تۈرگۈن بولسۇن ، ھامان
بىر كۈنى مۇشۇ يەردە ، ھامان بىرىنىڭ قولىدا قىزلىق ئىپپەت
- نومۇسىنى يوقتاتتى ، بۇ پەقەت ۋاقىت مەسىلىسىلا ئىدى .
شۇڭا ، كۆزى چۈشۈپ ، كۆڭلىگە ياققان بۇ چىرايلىق قىزدىن
باشقا بىرىنىڭ ھۇزۇرلىنىپ كېتىشىنى ئۇ ھەرگىز راۋا كۆرمەيتتى-
تى...

شۇ خىياللار بىلەن سۇڭ خوجايىن ۋاقىتنى چىڭ تۇتۇپ ،
دەرھال مەقسىتىگە يېتىش نىيىتىگە كەلدى . ئۇ ناھايىتى سەمى-
مىي ۋە تەبىئىي قىياپەتتە خىسلەتكە : «بۇ يەرگە كىرىڭ ، خاند-
قىز ! مەن سىزگە ناھايىتى مۇھىم بىر نەرسىنى كۆرسىتەي ،
ئەگەر خالىسىڭىز مەن سىزنى ئەتىلا شياڭگاڭغا ئەكېتىد-
مەن ! ... » دەپ ، ئۇنى ئىچكىرىگە باشلىدى . خىسلەتنىڭ كالىد-

سدا «ئەتىلا بۇ نەس باسقان يەردىن قۇتۇلۇپ كېتىدىغان ئوخشايد. مەن» دېگەن ساددا پىكىر پەيدا بولۇپ ، ئىختىيارسىز ھالدا سۇڭ خوجايىنىنىڭ ئارقىسىدىن ھۇجرا ئۆيگە كىردى . كارىۋاتنىڭ يېنىغا كەلگەندە ، سۇڭ خوجايىن ناھايىتى چاققان ھەرىكەت بىلەن خۇددى قوزچاقنى باسماقدىغان قېرى بۆرىدەك ، ئۇنى تۇيۇقسىزلا كارىۋاتقا بېسىۋالدى ۋە خىسلەتنىڭ قارشىلىق قىلىۋاتقان نازۇك قوللىرىنى قايرىپ ، نېپىز كىيىملىرىنى يىرتىپ - يىرتىپ سال-دۇرۇۋەتتى . ئۇ شۇ تاپتا ، گويا قان كۆرمىگەن سالىجىدەك ، خىسلەتكە مەھكەم چاپلىشىۋالغانىدى . خىسلەتنىڭ يۈز - كۆزى ئوت ئېلىپ لاۋۇلداپ ، ئەت - ئېتى چىڭقىلىپ «ياڭخىدە» يېرىد-لىپ كېتىدىغاندەك كۆبجۈپ كەتتى . شۇ دەقىقىدە ئۇنىڭ كۆزىگە ئۇتۇق كۆرۈندى ، ئۇتۇق گويا «مېنىڭ مۇھەببىتىم !» دەپ ۋار-قراۋاتقانداك بىلىندى ! مانا شۇ تۇنجى ، پاك مۇھەببەت ئۇنى چاقىرىۋاتاتتى ، مۇھەببەت ئۇنىڭغا قاراپ تەبەسسۇم قىلىۋاتاتتى ، مۇھەببەت ئۇنى گۈلگۈن سۆيگۈ دالاسىغا باشلاپ ، ئاشۇ قۇدرەتلىك سۆيگۈنى كۈچ قىلىپ خەتەرلىك ئەگىمەلەردىن ، تىك چوققا ، مۇدەھىش ھاڭلاردىن جاسارەت بىلەن ئۆتۈپ كېتىشكە دەۋەت قىلىۋاتاتتى !...

سۇڭ خوجايىن كۈچىگە ، بەدىنىنىڭ ئېغىرلىقىغا تايىنىپ ، خىسلەتنى خېلى قاتتىق ئىسكەنجىگە ئالغانىدى . شۇ تاپتا ئۇ ، پۈتۈن جىسمى تەسىرچان سىملاردىن توقۇلغاندەك ، شۇنداق ھايان-جانلىق ، ھېسسىياتلىق ھەم كۈچلۈك ھالەتكە كەلگەنىدى . ئۇ ، ئاستىدا تېپىرلاپ ياتقان خىسلەتنى تېخىمۇ قاتتىق بېسىپ ، نېمە-لەرنىدۇر سۆزلەۋاتقان چىرايلىق ئاغزىغا سۆيمەكچى بولۇپ تۇر-شۇقنى سوزۇۋىدى ، غەزەپكە كەلگەن خىسلەتنىڭ چىڭ ۋە بېجىد-رىم چىشلىرى ئۇنىڭ ئاستىنى كالىپۇكىنى شۇنداق قاتتىق چىش-لىدىكى ، مېغىزدەك بىر پارچە گۆش بىلەن شىلىمىشقى ئىسسىق قان ئۇنىڭ ئاغزىغا تولدى . سۇڭ خوجايىن قاتتىق ئىڭرىغىنىچە

كارىۋات ئۈستىدە تولىغاندى ۋە بىرنەچچە قېتىم تولىغىنىپ ، ئاخذى .
بىرى تۇۋىدىن ھەرە سالغان كۆتەكتەك گۈپىدە يەرگە
چۈشتى...

خىسلەت ئورنىدىن تۇرۇپ چوڭقۇر بىر نەپەس ئالدى ،
ئۇنىڭ ئەڭىندە تېخى سالدۇرۇشقا ئۆلگۈرمىگەن كالتە ئىشتاندىن
باشقا ھېچ نەرسە يوق ئىدى . ئۇ كىيىمنى كىيىشكىمۇ تاقەت
قىلمىدى ، ئەمەلىيەتتە كىيگۈدەك كىيىممۇ يوق ئىدى ، ھەممە .
سى يىرتىلىپ ، ساڭگىل - سۇڭگۈل بولۇپ كەتكەندى . ئۇ
ئەتراپقا ئالافزادىلىك بىلەن قاراپ نېمىنىدۇر ئىزدىدى ، ئاخىر
كارىۋاتتىكى بىر پارچە ئاق كىرلىكنى سۇغۇرۇپ ئالدى - دە ،
بەئەينى ھىندى قىزلىرىدەك بەدىنىنى ئوراپ ، ئۆزىنى ئىشكىكە
ئاتتى...

خىسلەت ئىشكىكى شىددەت بىلەن ئاچتى - دە ، غەزەپتىن
تەتتىرىگەن ھالدا ، قايسى تەرەپكە مېڭىشىنى بىلەلمەي بوسۇغدا
تۇرۇپ قالدى . شۇ چاغدا ، نەدىندۇر يۈگۈرۈپ چىققان ۋاڭ ئانا
ئۇنىڭ ئالدىدا پەيدا بولدى :

— ھەرنېمە بولسا قۇتۇلۇپ چىقىپسىز ، قىزىم ! — دەدى
ئۇ خىسلەتنىڭ باش - كۆزىنى سىلاپ تۇرۇپ ، — تېز بولۇڭ ،
قېچىڭ !...

ۋاڭ ئانا خىسلەتنىڭ قولىدىن يېتىلەپ ، لىفتنىڭ ئالدىغا
كەلدى ۋە ئۇنى لىفتقا چىقىرىۋېتىپ تاپىلدى :

— بىرىنچى قەۋەتكە چۈشۈپلا ، زالدىن ئۆزىڭىزنى سىرتقا
ئېتىڭ... سىرتقا چىققاندىن كېيىن ، ئوڭ قولىڭىزنى بويلاپ ئوچ
يۈز مېتىردەك ماڭسىڭىز ، بىر ساقچىخانغا بارىسىز...
ساقچىلارنى تېپىڭ ، ئۇلار سىزنىڭ يۇرتقا كېتىشىڭىزگە ياردەم .
لىشىدۇ... خەيرخوش ، قىزىم !...

— ۋاڭ مامى ، سىز... — خىسلەت ياشلىق كۆزلىرىنى
مۆلدۈرلىتىپ ئۇنىڭغا قارىدى .

— مەندىن خاتىرجەم بولۇڭ، قىزىم! — دېدى ۋاڭ ئانا
ئۇنى تېز مېڭىشقا دەۋەت قىلىپ، — گۇاڭجۇ مېنىڭ ئۆز
يۇرتۇم... نەدە بولمىسۇن جېنىمنى جان ئېتەلەيمەن!...
«ياخشى كۆڭۈل — سۈزۈك بۇلاق» دېگەندەك، خىسلەت
ۋاڭ ئانىنىڭ ئىشلىرىدىن ئانا قەلبىنىڭ ھەقىقەتەنمۇ ئىللىق ۋە
مېھرىبانلىقىنى، دېڭىزدەك كەڭ ۋە بىپايانلىقىنى يەنە بىر قېتىم
چوڭقۇر ھېس قىلدى...
لەت غىرىلداپ تۆۋەنگە شۇڭغىدى، خىسلەت ھەش - پەش

دېگۈچە بىرىنچى قەۋەتتىكى ھەيۋەتلىك زالدا پەيدا بولدى. ئۇنىڭ
بەختىگە، بۇ يەر تىنچ، ئادەمسىز ئىدى، چىراغلىرىمۇ غۇۋا
يورۇتۇلغانىدى، پەقەت بىر قوغداش خادىمى يوغان ئەينەكلىك
ئىشىكنىڭ يېنىدىكى ساپادا مۈگدەپ ئولتۇراتتى. خىسلەت پۈتە-
نىڭ ئۈچىدا دەسسەپ ئىشىكنىڭ يېنىغا كەلدى، شۇنچە ئاۋايلىد-
سىمۇ ئىشىكتىن يەنە ئازراق غىچىرىلغان ئاۋاز چىقىپ كەتتى،
مۈگدەپ ئولتۇرغان قوغداش خادىمى چۆچۈپ ئويغىنىپ، كۆزلى-
رىنى يېرىپ ئاچتى، ئالدىدىن ئۆتۈپ كەتكەن ئەرۋاھتەك بىر
نەرسىگە قارىغىنىچە ھاڭغۇقۇپ تۇرۇپ قالدى. چۈنكى، خىسلەت-
نىڭ يالاڭ ئاياغ پۇتى، چۇۋۇلغان چېچى، ئاپئاق كىرلىككە
ئورالغان بەدىنى ئۇنى خۇددى كېپەنگە ئورالغان مۇردىدەك ئاشۇن-
ئىداق سۈرلۈك ھەم سىرلىق ھالەتكە كەلتۈرۈپ قويغانىدى...
شۇ ئەسنادا، لىفتتىن ئىڭراپ، ۋايساپ سۇڭ خوجاينى
چىقىپ كەلدى، ئۇمۇ ئۇخلاش كىيىمىدە ئىدى، كىيىمنىڭ ياقا،
يەڭ دېگەندەك خېلى يەرلىرىگە قان تېگىپ، بۇلغىنىپ كەتكەند-
دى. سۇڭ خوجاينى تېخىچە بىر قولىدا ئاغزىنى تۇتۇپ گەپ
قىلالمايتتى، ئۇ قول ئىشارىتى بىلەن قوغداش خادىمىگە «ئۇنى
قوغلا، تۇت!» دېگەندەك مەنلەرنى ئۇقتۇردى، قوغداش خادىمى-
مۇ ئەمدى بىر نەرسىلەرنى چۈشەنگەندەك، ئورنىدىن تۇرۇپ

سىرتقا يۈگۈردى...

بۇ چاغدا ، خىسلەت چوڭ كوچىنىڭ دوقمۇشغا بېرىپ بولغانىدى . ئۇ ۋالڭ ئانىنىڭ دېگىنى بويىچە ئوڭ تەرەپكە بۇرۇلۇپ كېتىۋېتىپ ، قوللىرىنى پۇلاڭلاقمىنىچە ، بىردەم ئۇيغۇرچە ، بىر-دەم خەنزۇچە : «مېنى قۇتقۇزۇڭلار !» دەپ ۋارقىرايتتى . كوچىدا پەقەت ئادەم يوق ، ماشىنىلارمۇ ئاندا - ساندا ئۆتۈپ تۇراتتى . ئىككى - ئۈچ ماشىنا ئۇنىڭ ۋارقىرىشىغا پەرۋا قىلماي ئۆتۈپ كەتتى . بەلكىم شوپۇرلار ئۇنىڭ تۇرقىدىن «ساراڭ ، ئەرۋاھ» دەپ قورققان بولۇشى مۇمكىن ئىدى . قوغداش خادىمىمۇ ئۇنىڭغا يېقىنلىشىپ قالدى ، ئۇنىڭ ئارقىسىدىن سۇڭ خوجاينى لوكۇلداپ كېلىۋاتاتتى . خىسلەت بىر تەرەپتىن ئالدىغا يۈگۈرۈپ ، بىر تەرەپتىن ۋارقىراپ ، ئاندا - مۇندا ئۆتۈپ تۇرغان ماشىنىلاردىن ياردەم تەلەپ قىلاتتى .

شۇ ئارىلىقتا ، بىر ماشىنا ئۇنىڭ يېنىدىن ۋاشىشىدە ئۆتۈپ كېتىپ ، يىگىرمە - ئوتتۇز مېتىر ماڭغاندىن كېيىن ، ئاستا ئارقىسىغا يېنىشقا باشلىدى . خىسلەتمۇ بار كۈچى بىلەن : «مېنى قۇتقۇزۇڭلار !» دەپ ۋارقىرىغىنىچە ئاشۇ ماشىنا تەرەپكە ئۆزىنى ئاتتى . بۇ چاغدا ، قوغداش خادىمى بىلەن خىسلەتنىڭ ئارىلىقى بىرنەچچە قەدەملا قالغانىدى . بايقى ماشىنا ئارقىچە كېلىپ ، خىسلەتنىڭ يېنىدا توختىدى ، ماشىنىدىن ئىككى ئۇيغۇر يىگىتى چۈشتى ، ئۇلارنىڭ بىرى تەمبەل ، پالۋان قامەت ئىدى . ئۇ يۈگۈرۈپ كەلگىنىچە خىسلەتكە ئېسىلغان ھېلىقى قوغداش خادىمىنى بىر تېپىك بىلەن يولىنىڭ چېتىدە يانقۇزۇپ قويدى . ئاڭغىچە خىسلەتمۇ ماشىنىغا چىقىپ ئۈلگۈردى ، ماشىنا قوزغالدى . سۇڭ خوجاينى ھاسىراپ - ھۆمۈدەپ بۇ يەرگە كەلگەندە ، ماشىنا ئالدى-قاچان كۆزدىن غايىب بولغانىدى...

خىسلەت ئۆزىنى قۇتقۇزۇپ قالغان ئىككى يۇرتدىشىدىن شۇنداق مەمنۇن بولدىكى ، ئۇلارنى يەتكۈزگەن ئاللانىڭ شاپائىتىدە - گە چىن دىلىدىن رەھمەت - تەشەككۈرلەرنى ئېيتتى ، شۇنىڭ

بىلەن بىللە ، ئۆزىنىڭ كىيىمسىز يېرىم - يالىڭاچلىقىدىن شۇنداق ئۇيۇلۇپ كەتتىكى ، ماشىنىغا كىرىپلا تۈگۈلۈپ يېتىپ يىغلاپ كەتتى... .

ماشىنا شەھەرنىڭ ئاۋات ، رەڭگارەڭ كوچىلىرىدىن چىقىپ ، كەڭ بوشلۇققا ئورالغان ئازادە يولدا كېتىپ باراتتى . بۇ يەرنىڭ ھاۋاسىمۇ ساپ ھەم سالقىن ئىدى . ئۈچ ئاتۇش مۇساپىر ئۆز تىلىدا ، ئۆز دىلىدىكىنى كەڭ - كۈشادە سۆزلىشىپ مېڭىشتى . ئانا تىل ئۇلارنىڭ يۈرەكلىرىدىن يۈرەكلەرگە قاراپ يول ئالغاندى . مانا شۇنىڭ بىلەن ، ئۆزۈندىن بېرى خىسلەتنىڭ يۈرىكىنى ئېزىپ ياتقان چېقىر تاش بىردىنلا غۇلاپ چۈشكەندەك بولدى - دە ، ئۇ بىردىنلا «ئۇھ» دەپ يەڭگىل تارتتى .

ئىككى يىگىتنىڭ ئېيتىشىچە ، ئۇلار بۈگۈن ئەتىگەن سودا ئىشى بىلەن جۇخەيگە بېرىپ ، شۇ يەردىن قايتىشى ئىكەن . ھازىر گۇاڭجۇنىڭ سەل چەت ، خىلۋەت يېرىدىكى تۇرار جايغا قايتىدۇ . كەن ، ئۇ يەر چەترەك بولسىمۇ ، ئەمما تىنچ ، خاتىرجەم ئىكەن . ئەگەر خالىسا ، خىسلەتنى بىرنەچچە كۈن شۇ يەردە تۇرغۇزۇپ ، ئاندىن يۇرتىغا يولغا سېلىپ قويماقچى بولۇشى . خىسلەت خالايدىغانلىقىنى بىلدۈرۈپ ، خۇشال بولدى ، ئۆز يۇرتداشلىرىنىڭ ياخشى ، ئىمانلىق ئادەملەر ئىكەنلىكىگە ئىشىنىدىغانلىقىنى بىلدۈردى ، ئۆزىنى سىڭلىسىدەك كۆرۈپ ، يۇرتقا يولغا سېلىپ قويسا ، كېيىن بۇ خالىس ياخشىلىقنى چەندان ھەسسە ياخشىلىق بىلەن قايتۇرىدىغانلىقىنى ئېيتىپ كۆز يېشى قىلدى... .

ئىشقىلىپ ، ئۇ ھازىر يىغلىسىمۇ ، كۈلىسىمۇ كۆڭلى خۇشال ، ئۆزى ئەركىن ، ئازاد ئىدى . ئۇنىڭ مۇشۇنداق بىر تاساددۇپىي ئەھۋالدا «قۇياشلىق ئارال ئارامگاھى» دىن قۇتۇلۇپ چىقىپ ، يۇرتداشلىرىغا ئۇچراپ قېلىشىمۇ بىر مۆجىزە ئىدى!... . ئادەم بۇ دۇنيادىكى ئاجايىپ مۆجىزىلەرنى ياراتقۇچى ، شۇنداقلا ، بەزىدە ئادەمنىڭ ئۆزىمۇ بىر مۆجىزە !

مانا ، خىسلەت بۇ ئالتۇن قەپەسىدىن ، ياق ، تۈرمىدىن...
ياق - ياق ، بىر دوزاختىن ئاخىر قۇتۇلۇپ چىقتى !...

4

خىسلەت ئاجايىپ بىر چىرايلىق قىرائەت ئاۋازىدىن ئويغىدى .
نىپ كەتتى . بىردەم ئېغىنلاپ ، راھەتلىنىپ ياتتى . قىرائەت
ئاۋازى ئۇنى بارغانسېرى ئۆزىگە رام قىلدى . ئۇ ، مۇنداق يېقىم-
لىق ئاۋازنى ئۆز ئۆيىدە پات - پات ئانىسىدىن ئاڭلاپ تۇراتتى .
ئانىسى ھەمىشە بامدات نامىزىدىن كېيىن ، جايىناماز ئۈستىدە
ئاپئاق رومالغا ئورنىنىپ ، بەئەينى پەرىشتىدەك ئولتۇرۇپ ئەنە
شۇنداق ئادەم ئاڭلىغانسېرى ئاڭلىغۇسى كېلىدىغان دىل تارتار
ئاۋازدا قىرائەت قىلاتتى . بۈگۈن ئۇ ، خېلىدىن بېرى ئاڭلىمىغان
بۇ خۇش ئاۋازنى بۇنداق يىراق ، بىگانە يەردە تاسادىپىي ئاڭلاپ ،
دىل بەھرى ئېچىلىپ قالدى ۋە ئۆزىنىڭ ھەقىقەتەنمۇ دىيانەتلىك ،
ئىمانلىق ياخشى ئادەملەرگە ئۇچىراپ قالغانلىقىنى ئويلاپ ،
ئىچ - ئىچىدىن سۆيۈنۈپ كەتتى . ئەمدى ئۇ ئۆز تەقدىرىدىن
ئەنسىرىمىسىمۇ بولاتتى ، خۇددى بۇرۇن ئۆزى ئويلىغاندەك ، بۇ
دۇنيادا ياخشى ئادەملەر ، ياخشى ئىشلار كۆپ ئىدى... مانا شۇ
ئادەملەر شاپائەت قولىنى سوزۇپ ، بىر - ئىككى كۈندىن كېيىن
ئۇنى يۇرتىغا يولغا سالىدۇ ، ئۇ بىرنەچچە كۈندىن كېيىنلا ئۆزىنى
يۇرتىنىڭ ، ئاتا - ئانىسىنىڭ ئىسسىق باغرىدا كۆرىدۇ ، ئۇتۇق-
نىڭ سۆيگۈسىگە ئېرىشىدۇ ، بۇرۇنقىدەكلا ئەركىن ، بەختىيار
تۇرمۇشىنى باشلايدۇ !...

شۇ تاپتا ، خىسلەت خۇددى پەرۋازغا ئىنتىلگەن كەپتەردەك ،
يۇرتقا ، ئاتا - ئانىسىغا ، ئۇتۇققا تەلپۈنەتتى ، قىز قەلبىدە قوز-
غالغان بۇ كۈچلۈك تەلپۈنۈش ئۇنىڭ ۋۇجۇدىدا يېنىك ، سەلكىن
بىر دولقۇن پەيدا قىلدى . ئۇ دەسلەپ ئۆز - ئۆزىگە مەيۈس

تەبەسسۇم قىلدى ، كېيىن شوخ ۋە قۇۋناق كۈلۈۋەتتى . مانا بۇ ، خىسلەتنىڭ بىرەر ئايدىن بېرى تۇنجى قېتىم ئىچ - ئىچىدىن چىقىرىپ خۇشال كۈلۈشى ئىدى !

قىرائەت داۋام قىلىۋاتاتتى ، خىسلەت ئورنىدىن تۇردى ، ئۇلار ئاخشام بەرگەن ئەرەنچە كۆڭلەك بىلەن شىمنى كىيىپ ، بەئەينى ئوغۇل بالىدەك كالامپاي قىياپەتكە كىرىپ قالدى ، ئەمما بىر پارچە گۆھەر قەيەردە ساقلانمىسۇن ، ئۇ ساندۇقتىن بۇ ساندۇققا يۆتكەلسمۇ ، ئۇنىڭ گۆھەرلىك قىممىتى يوقالمىغاندەك ، خىسلەت نېمىلا كىيمىسۇن ، ھامان ئۇنىڭ قىزلىق نازاكتى بىلەن لاتاپىتى مانا مەن دەپ چىقىپلا تۇراتتى .

ئۇ ئۆزى ياتقان كىچىككىنە ھۇجرىنىڭ ئىشىكىنى قىيا ئېچىپ ، قىرائەت ئاۋازى كېلىۋاتقان ئۇدۇلدىكى مېھمانخانغا قارىدى ، مېھمانخاننىڭ ئىشىكى ئوچۇق ئىدى ، ئۇ يەردە ئاخشام - قى ئىككى يىگىتنىڭ بىرى — يىگىرمە سەككىز ياشلارغا كىرگەن ، بۇرنى گۈشلۈك ۋە پۇچۇقراق ، ياڭاق سۆڭەكلىرى بۆرتۈپ چىققان موللاجى سىمونت يەر ئۈستىگە سېلىنغان بىر پارچە رەخت ئۈستىدە مۇكچىيىپ ئولتۇرۇپ ، قۇرئان قىرائەت قىلىۋاتاتتى . يىگىتلەرنىڭ «ھېيت ئاغماق» ئىسمىلىك يەنە بىرى تېخى ئورنىدىن تۇرمىغان بولسا كېرەك ، مېھمانخاننىڭ بۇلۇڭ تەرىپىدىن يەڭگىل خورەك ئاۋازى كېلىۋاتاتتى .

خىسلەت ئۇلارغا دەخلى قىلماسلىق ئۈچۈن ئىشىكىنى يېپىپ قويۇپ ، ئاخشامدىن بېرى ئۆزىگە ئىسسىق ماكان بولغان بۇ ھۇجراغا يېڭىۋاشتىن سەپسالدى : بىر كارىۋات بىلەن كىچىككىنە بىر چاي شىرەسى سىققان بۇ ئۆيدە كۈندىلىك تۇرمۇشقا كېرەكلىك ھېچقانچە بىسات يوق ئىدى ، تاملرىنىڭمۇ ھاكىلىرى ئۈرۈكۈپ ، بۇلۇڭ - پۇچقاقلرىغا ئۆمۈچۈك تور سالغانىدى . خىسلەت ئاخشام ياتقان كونا كارىۋاتتا بىر پارچە ماز كۆرپە بىلەن بىر سامان تەككىيە ۋە كونىراپ كەتكەنلىكتىن چەت - چۆرىلىرى پۇچۇلغان

گۈللۈك چايشاپ بار ئىمدى . قارىغاندا ، بۇ ئۆي كارۋانلار كېلىپ - كېتىپ تۇرىدىغان يول بويىدىكى ئۆتەڭلەرگە ئوخشاشىتتى . گەرچە ھۇجرا كىچىك ، مەينەت ، كۆرۈمسىز بولسىمۇ ، ئەمما خىسلەت ئۈچۈن شۇنداق ئازادە ، شۇنداق مېھرى ئىسسىق بىلىندى . چۈنكى ، ئۇ بۇ يەردە ئۆزى خان ، ئۆزى بەگ ئىدى . ھېچكىم ئۇنى باشقۇرمايتتى ، پېيىگە چۈشمەيتتى ، خورلىمايتتى . ئۇنىڭ ئۈستىگە ، بۇ يەر ئۇ تۇتقۇنلۇقتىن قۇتۇلۇپ چىققاندا ئۇنىڭغا ئەسقاتقان تۇنجى ئىللىق ماكان بولغانىدى !...

خىسلەت ھۇجرىنىڭ كۈنچىقىش تەرىپىدىكى داتلىشىپ كەتكەن دېرىزىنى نەستە ئاچتى . ئۆيگە غۇررىدە سالقىن ، خۇشبوۋى ھاۋا كىردى . بۇ خۇشبوۋىلۇق ئىچىدىن خىسلەتنىڭ بۇرغىغا رەيھان ھىدى ئۇرۇلۇپ ، يۈرىكى ئويناپ كەتتى . بالىلىقىدىن ۋۇجۇدىغا سىڭگەن ، ئەمما ئۇنتۇلۇپ كېتىۋاتقان قەدىردان پۇراق . بۇ پۇراق ئۇنى بىردىنلا ئۆز يۇرتىغا ، تۇغۇلۇپ ئۆسكەن ھويلىسىغا ئېلىپ كەتتى . ئۇنىڭ ھويلىسىدىكى ئانىسى ھەمىشە سۇغرىپ - پەر-ۋىشلەپ ئۆستۈرگەن تەشتەك - تەشتەك رەيھانگۈللىرى ئەتىياز-دىن كۈزگىچە پۈتۈن ھويلىنى خۇش پۇراققا تولدۇراتتى ، خىسلەت ھەر كۈنى ئەتىگەندە ئورنىدىن تۇرۇپ ، ئاشۇ چىرايلىق غۇنچىلىغان رەيھانگۈللىرىنى ئوچۇملاپ پۇراشنى ياخشى كۆرەتتى . بۈگۈنكى بۇ پۇراقمۇ ئۇنىڭغا سۆيۈملۈك ئانا ھىدىنى ، يۇرت ھىدىنى ئېلىپ كەلگەندەك يېقىملىق تۇيۇلدى . خىسلەت ئۆزىنى ھەمىشە شۇ قەدىمىي شەھەر ۋە شۇ قەدىناس كوچىلارنىڭ ئىگىسىدەك ، تەبىئەتنىڭ شۇ يەردىكى ئەركە قىزىدەك ھېس قىلاتتى . مانا ئەمدى ئۇ ئۆزىنى بۇ شەھەر ۋە بۇ كوچىلاردىن تولمۇ يىراققا ، قانداقتۇر بىر مۇدەھىش جىمجىتلىق ئىچىدە تۇرغاندەك سېزىشكە باشلىدى . بىردىنلا تېنى شۈركۈندى ، ھايات نىشانى يوق تاشلاندىق بىر ئارالدا يالغۇز ئۆزى قالغاندەك يۈرىكىنى ۋەھىمە باستى ! ...

لېكىن ئۇ ، تېزلا ئۆزىنى ئوڭشىۋالدى ، ئۆزىنىڭ ھازىرقى قانداقتۇر سىرلىق ھەم سۈرلۈك «قۇياشلىق ئارال ئارامگاھى» دا ئەمەس ، بەلكى ئەركىن نەپەس ئېلىپ ، ئەركىن ھەرىكەتلىنە- لەيدىغان ، بىرنەچچە كۈندىن كېيىن ئۆز يۇرتىغا قايتالايدىغان ئۆتكۈنچى بىر پاناھگاھتا تۇرغانلىقىنى ئېسىگە ئېلىپ ، يۈرىكى ئىزىغا چۈشتى .

ئۇ دېرىزىدىن بويۇنداپ سىرتقا قارىدى ، يىراقلاردا ياپپېشىل ئېكىنزار ، باغ - ۋاران ۋە زومچەك - زومچەك دېھقان ئۆيلىرى بىلەن تۇرخۇنلىرىدىن ئاقۇچ ئىسى كۆتۈرۈلۈپ تۇرغان كىچىك زاۋۇتلار كۆرۈنگەندەك بولدى . ئۆيەر - بۇيەرلەردە كۆرۈنگەن بىنالارمۇ ئانچە ئېگىز ئەمەس ، كونا ئۇسلۇبتىكى قۇرۇلۇشلار ئىدى . خىسلەت ئۆزى تۇرۇۋاتقان بىنانىڭمۇ تۆت قەۋەتلىك كونا بىنا ئىكەنلىكىنى ، ئۆزىنىڭ تۆتىنچى قەۋەتتە ئىكەنلىكىنى ھېس قىلدى . ئەھۋالدىن قارىغاندا ، بۇ يەر شەھەر بىلەن يېزا تۇتاشقان تىنچ ۋە خىلۋەت بىر يەرگە ئوخشايتتى...
موللاجىنىڭ ئاۋازى ئۇنى دېرىزىدىن ئىشىك تەرەپكە قاراتتى .
تى :

— خىسلەت قىز ، تۇردىڭىزمۇ ؟
— تۇردۇم ! — خىسلەت ئىتتىك كېلىپ ئىشىكنى ئاچتى .
پەگاھدا دەسلەپ موللاجى ، كېيىن ھېيت ئاغماق پەيدا بولدى .
خىسلەت ئاخشامقى پالۋان قامەت ، نوچى يىگىتنى مانا ئەمدى يېقىنلا يەردىن ئوچۇق كۆرۈپ تۇراتتى .
ھېيت ئاغماق ئوتتۇز ياشلاردىن ھالقىغان ، چىناردەك بەستە- لىك ، ھېچ نەرسىدىن تەپ تارتمايدىغان دېۋەڭ ئادەم ئىدى .
ئۇنىڭ قاشلىرى قويۇق ، ئۇيۇم قاپاق ، كۆزلىرى يىلاننىڭكىدەك سۈرلۈك ئىدى . بىر مەزگىللىك قاتتىق چېنىقىش ئۇنىڭ بۇل- جۇڭلىرىنى تەرەققىي قىلدۇرغان بولۇپ ، گۈرەنلىرى بۇقىنىڭ يەلكىسىدەك بۆرتۈپ چىققان ، پۇت - قوللىرى ئېيىق شاپىلىقىدە .

دەك يوغان ۋە قوپال ئىدى . ئاللا ئۇنىڭغا گەرچە ئاشۇنداق سېخىيلىق بىلەن بېجىرىم تەن ۋە ھايۋانىي كۈچ ئاتا قىلغان بولسىمۇ ، ئەمما ئەقىل جەھەتتە سەل بېخىللىق قىلىپ قالغاندى . شۇڭا ئۇ ، بەزى چاغلاردا قورسىقى تويغاننى بېسىپ بېقىپ بىلىدىغان ، ئالدىنى قايىققا قىلىپ قويسا ، شۇ ياققا قاراپ كېتىۋېرىدىغان ھاماقەتلىكلەردىن خالىي بولالمايتتى . بەزىلەر ئۇنىڭ نار تۆگىدەك بويى - بەستىگە ھەۋەسلىنىپ : «بۇ ئۆزى ئايۋان - ساراياغا جەگە بولغۇدەك ئادەمكەن جۇمۇ!» دەپ قوياتتى .

نېمە ئۈچۈندۇر ، خىسلەتكە ئۇنىڭ تاپتاقتىر قىردۇرۇلغان خاپان بېشى بىلەن ئېڭىكىنىڭ ئاستىدىكى گىجىك ساقىلى ياقىمىدى . بۇ كۆرۈنۈش ئۇنىڭ خىيالىغا بەزى كىنولاردىكى يامان ، زوراۋان ئادەملەرنىڭ خۇنۇك قىياپىتىنى كەلتۈرۈپ قويغاندى . ئەمما ئۇ ، شۇ ھامان ئۆز خىيالىدىن ئۆزى خىجىل بولغاندەك ، يۈزى ۋىللىدە قىزاردى : ئەگەر ئاخشام ھېيت ئاغماقنىڭ ئاشۇنداق ئەلپازى ، ئاشۇنداق كۈچ - جاسارىتى بولمىغان بولسا ، ئۆزىنىڭ قايتىدىن تۇتقۇنلۇققا چۈشۈپ ، بۇرۇنقىدىنمۇ بەتتەر كۈنلەرگە قېلىشى تامامەن مۇمكىن ئىدىغۇ!...

— مانا ماۋۇ نان بىلەن ئازراق پىششىق گۆش ، — دېدى موللاجى قولىدىكى تۈگۈنچەكنى خىسلەتكە ئۈزىتىپ ، — ئاشخاندا مېنىڭ سۇ بار ، ئاشتا قىلىڭ . بىز سىرتقا چىقىپ كەتتۇق ، ئازراق ئىشىمىز بار ، پۈتتۈرۈپ چۈشكىچە قايتىپ كېلىمىز . ئاندىن سىزنىڭ ئىشىڭىزنى مەسلىھەتلىشەيلى ، بولامدۇ؟ — بولىدۇ ، — دېدى خىسلەت مۇلايىم ئاۋازدا ، — ئەمىسە ، سىلەرنى ساقلايمەن .

— ھە ، راست ... ، — دېدى ھېيت ئاغماق چىقىپ كېتىۋېرىپ ، — سىزگە كىيىم ئالغىچ كېلەيلى ، قانداق رەڭ ، قانداق نومۇرنى كىيىسىز؟

خىسلەت خىجىل بولغاندەك يەرگە قاراپ پەس ئاۋازدا دېدى :

— سىلەرنى يەنە ئاۋازە قىلىدىغان بولدۇم ، ئوتتۇراھال نومۇر ، قانداق رەڭدە بولسا بولۇۋېرىدۇ ... ، — خىسلەت ئىچىدە ئۇلارنىڭ ئادەمگەرچىلىكىگە ، ھىممىتىگە يەنە بىر قېتىم رەھمەت — تەشەككۈر ئېيتتى ، ۋاقتى كەلگەندە ، ئۇلارغا بىرنى ئون قىلىپ قايتۇرۇش ئۈچۈن ئۆز — ئۆزىگە ئەھدۇپەيمان قىلدى .

— مۇشۇ ئۆيدىلا ئولتۇرۇپ تۇرۇڭ ، — دېدى موللاجى ئالاھىدە تاپىلاپ ، — ئۇياق — بۇياققا دوقۇرماڭ ! مېھمانخانا تەرەپكە ئۆتمەڭ ، ھەممىسى ئۆزىڭىزنىڭ بىخەتەرلىكى ئۈچۈن !... بۇ گەپلەر خىسلەتكە غەلىتىرەك تۈيۈلغان بولسىمۇ ، ئەمما ئۇ ، بۇنى يەنىلا ئۇلارنىڭ ياخشى كۆڭلى دەپ چۈشەندى . دېمىسىد — مۇ ، ئۇ ھازىر قىلىنىڭ ئۈستىدە ، بىرنەچچە خوجايىن ، بايۋەچچە — لەرنى داغدا قويۇپ قېچىپ چىقتى ، ئۇلارنىڭ تەرەپكە — تەرەپكە قويۇۋەتكەن كۆز — قۇلاقلىرىنى يوق دېگىلى بولامدۇ ؟ موللاجى — نىڭ دېگىنى توغرا ، بىخەتەرلىك ئۈچۈن بىر — ئىككى كۈن شەپە چىقارماي ، ئۆزىنى دالىغا ئېلىپ تۇرغىنى تۈزۈك !...

خىسلەت ئازراق نان يەپ ، مىنېرال سۇ ئىچىپ ناشتا قىلدى . ئاندىن موللاجىنىڭ دېگىنى بويىچە ، دېرىزىنىمۇ مەھكەم ئېتىپ ، كارىۋاتقا چىقىپ جىمىدە ياتتى . ئەمما ئۇزۇن ئۆتمەي ، بۇنداق جىمىدە يېتىش ئۇنىڭ ئىچىنى سىقىشقا باشلىدى ، ۋاقت — مۇ بەك ئاستا ئۆتۈۋاتقاندەك بىلىندى . ئەمدى ئۇنى خىيال باس — تى ، خىياللاردىن خىيال تۇغۇلدى ، بۇ خىياللار ئاخىر بېرىپ ئۇتۇقنى تاپتى . بۈگۈن خىسلەتنىڭ كۆڭلى توق ، خۇشال بولغاچ — قا ، ھە دېسلا خىيالغا ئۇتۇق بىلەن ئۆتكەن مۇھەببەتلىك دەق — قىلىرى كېلىۋېلىپ ، ئۇنى شېرىن تۇيغۇلارغا چۆمدۈردى...

ھېلىمۇ ئېسىدە ، شۇ كۈنى ئۇتۇق ئۇنىڭدىن شېئىر ئوقۇپ بېرىشنى ئۆتۈنۈپ چىڭ تۇرۇۋالدى . خىسلەتنىڭ كۆزلىرى ئوت بولۇپ يانائىتى ، چېھرى ئىلھام ۋە ھاياجاندىن تېخىمۇ گۈزەللىد —

شىپ كەتكەندى . ئۇ ئاخىر ناھايىتى تاتلىق ئاۋاز بىلەن ئالدىنقى كۈنى يازغان ئىككى مىسرا شېئىرىنى ئوقۇدى :

ئەي دوستلار ، شۇ قەدەر شېرىن ئىكەن بۇ ھايات ،
نە ھەسەلگە ، نە قەتئە ، نە ھالۋىغا بار ھاجەت !

ئۇ چىرايىنى زادىلا ئۆزگەرتمەستىن ، سىپايە مەسۇم ۋە ساددا بىر ھالەتتە ئوقىدىكى ، شېئىرنىڭ ئۆزىدە راستى بىلەنمۇ ئەينى شۇ ھېس - ھاياجان يېزىلغان دەپ ئويلاش مۇمكىن ئىدى .
— ئۆزۈممۇ قايىل ، غەزەلنىڭ مەزمۇنى ئاددىي ، پىكىر يالىڭاچ ، — دېدى ئۇ كەمىنە ھالدا ، — ئەمما ئارۇز ۋەزىنىدە سىناپ باقاي دېدىم ...

لېكىن ، ئۇتۇق ئەكسىچە ئۇنى ماختىدى ، شېئىردىكى ھاياتقا بولغان سەمىمىي ، ساددا مۇھەببەتنى ، شېئىردىكى چىرايلىق ئوخشىتىش ، سېلىشتۇرۇشلارنى ناھايىتى جايغا چۈشكەن دەپ مەدھىيىلىدى ... ئۇلار ئەنە شۇنداق لىرىك شېئىرلارنى ئوقۇپ ، روماننىڭ ھېكايىلەرنى ئېيتىشىپ ، ۋاقىتنىڭ خېلى بىر يەرگە بېرىپ قالغانلىقىنى تۇيماي قېلىشتى ، شۇ چاغدا خىسلەت ئەندىكە كەندەك ئورنىدىن تۇرۇپ : «ئۇتۇق ئاكا ، ئەمدى قايتسام بولار - مىكىن ؟» دەپ سورىدى . قىزنىڭ ئاۋازىدا نازدىن كۆرە ، ئەدەپكە ئوخشاش ئاللىقانداق بىر نىدا بار ئىدى . ئۇتۇق ئۇنىڭ قوللىرىنى چىڭ تۇتۇپ تۇرۇپ : «خىسلەت !» دېدى ئاجايىپ بىر تۇيغۇلۇق ئاۋازدا ، قىز يالت قىلىپ ئۇنىڭغا قارىدى ، يۈرىكى قاتتىق سو - قۇپ كەتتى . ئۇنىڭ نەزىرىدە ، شۇ تاپتا پۈتۈن بارلىق يوقلۇققا قاراپ چېكىندى ، «ھاي» ، «نامەھرەم» دېگەن چۈشەنچىلەر بىر دەقىقە ئۆز مەنىسىنى يوقاتتى . يېڭىت ئىختىيارسىز ھالدا قىزنى ئۆزىگە ئارتىپ باغرىغا تاڭدى ، ھەممە نەرسە ئۇنتۇلدى ، يەزۇ - كۆك ، زامانۇ ماكان يوقلۇق قەرىگە سىڭىپ كەتتى ، زار -

ئىنتىزار قەلبەلەر بىر - بىرىنى زىيارەت قىلىش ، تەشنا لەۋلەر
شەربەت تالىشىش بىلەن بەند بولۇپ كەتكەندى ...
خىسلەت ئويلاپ ، ئەسلەپ شۇ يەرگە كەلگەندە ، ئۇ ئىش گويى
ھازىر يۈز بېرىۋاتقاندەك ، يۈزى ئوت چاچقاندەك جىمىرلاپ ،
كۆزلىرى ئۇياتتىن قىسىلىپ كەتتى ...

خىيالىمۇ تۈگىدى ، سوزۇلۇپ يېتىپمۇ چارچىدى . ئىچى
پۇشقان خىسلەت ئورنىدىن تۇرۇپ ، ئۆيىنىڭ تار كارىدورىغا چىقتى .
ئۇ يەردىن ئاشخانغا كىردى ، ھېچ يەردە ئۆزىگە ئەمەك
بولغۇدەك بىرەر نەرسە يوق ئىدى . ئۇ ئاشخانىدىن چىقىپ ،
مېھمانخانىنىڭ ئىشىكى ئالدىغا كەلگەندە تۇرۇپ قالدى . «بۇ
ئۆيدە نېمە باردۇر؟ - ئۇنىڭ كۆڭلىدىن ھەرخىل خىياللار
كەچتى ، - ئۇلارنىڭ مال - دۇنياسى بارمىدۇر ياكى باشقا
نەرسىسىمىدۇر؟ ئۇلار ئەجەب مېنى بۇ يەرگە كىرىشتىن
چەكلىدىيا ؟! ...»

ئىنسان تەبىئىتى چەكلەنگەن نەرسىگە ھېرىس كېلىدۇ .
ئادەم ئاتا بىلەن ھاۋا ئانىمۇ دەل ئەنە شۇ ھېرىسلىك تۈپەيلى
جەننەتتىن قوغلانغان ئەمەسمۇ ؟ ئۇلارنىڭ ئەۋلادى بولغان خىس -
لەتمۇ ئەلۋەتتە بۇنىڭدىن مۇستەسنا ئەمەس ! ئۇنىڭدا تۇرۇپلا
ئۆزى ئۈچۈن تېخى يۈچۈن ، بىگانە بۇ ئادەملەرنىڭ تېگى - تەكتى -
نى بىلىپ بېقىش ئىستىكى تۇغۇلدى . بۇ ئۆي ئۇنىڭ ئاشۇ
ئىستىكىنى قاندۇرىدىغان سىرلىق ئاچقۇچتەك بىلىندى . ئەمما
مېھمانخانىنىڭ ئىشىكىگە قۇلۇپ سېلىنغانىدى . خىسلەت خۇددى
بىر تارتىپلا قۇلۇپنى ئېچىۋېتەلەيدىغان سېھىرگەردەك ، ئىختى -
يارسىز ھالدا قۇلۇپنى تۇتۇپ تارتىپ باقتى . توۋا ، راستتىنلا
ئۇنىڭ قولىدا سېھىرى كۈچ باردەك ، قۇلۇپ شىلىقىدە ئېچىلىپ
كەتتى . خىسلەت قۇلۇپنى قولغا ئېلىپ قاراپ ، ئۇنىڭ يالغاندىن
سېلىپ قويۇلغان بۇزۇق قۇلۇپ ئىكەنلىكىنى بىلدى ، ئۇنىڭ
مېھمانخانىغا بولغان قىزىقىشى تېخىمۇ ئاشتى ، ئۇ ئىشىكىنى ئاستا

ئېچىپ ئۆيگە كىردى ، تۆت نەرىپكە ئالاقزادىلىك بىلەن قارىدى .
لېكىن ئۇنىڭ كۆزىگە ھېچقانداق ئالاھىدە بىرنەرسىلەر كۆرۈنمىدى .
دى ، بۇ ئۆيۈم ئۆزى ياتقان ھۇجرىدەك ئاددىي ۋە بىسەرەمجان
ئىدى . بۇلۇڭدىكى ئېگىز پۇتلۇق قوش كىشىلىك كارىۋات بىلەن
ئۇنىڭ يېنىدىكى تۆت چاسا نىمكەش شىرەدىن باشقا ، كۆزگە
چۈشكۈدەك ھېچ نەرسە يوق ئىدى . ئۆينىڭ ھاۋاسى بۇزۇلۇپ
كەتكەنىدى ، قانداقتۇر سۈيدۈك ئارىلاش بىر خىل بەتبۇي پۇراق
دىماغىنى ئېچىشتۈراتتى . خىسلەت ئۇدۇلدىكى دېرىزىنى ئېچىۋەت-
تى ، ئاندىن شىرە ئۈستىدە تۇرغان بىر پارچە خەنزۇچە گېزىت
بىلەن مۇقاۋىسىنىڭ يېرىمى يىرتىلىپ كەتكەن كونا بىر زۇرنالىنى
كۆرۈپ ، شۇنى بولسىمۇ ۋارقىلاپ ، ئىچ پۇشۇقىنى چىقىرىش
ئۈچۈن كارىۋاتقا كېلىپ ئولتۇردى ۋە زۇرنالىدىكى ھەرخىل رە-
سىمىلەرنى كۆرۈشكە باشلىدى . رەسىملەرنىڭ بەزىسى شەھۋانە
تۈس ئالغاچقا ، ئۇنىڭ ئۆچلۈكىنى كەلتۈرۈپ قويدى ، ئۇ ئەزەل-
دىن بۇنداق چاكنى ، پەسكەش نەرسىلەرنى كۆرسە ، كۆڭلى بىر
قىسما بولۇپ ، تېنى غىجىناتتى . ئۇ زۇرنالىنى پاقىدە تاشلاپ
قويۇپ ، گېزىتكە قول ئۇزاتتى ، شۇ چاغدا ئاجايىپ بىر ئىش يۈز
بەردى : خىسلەت قورققىنىدىن كۆزلىرى چەكچىيىپ ، يۈزلىرى
تاتىرىپ ، جىمىدە ئولتۇرۇپ قالدى ، كارىۋاتنىڭ ئاستىدىن
چىققان بىر نەرسە ئۇنىڭ پاچىقىنى دەسلەپ يەڭگىل ، كېيىن
قاتتىقراق تۇتتى . خىسلەت ئالاقزادىلىك ئىچىدە قاتتىقراق نەپەس
ئېلىشقىمۇ جۈرئەت قىلالىدى . ھېلىقى نەرسە ئۇنىڭ پۈتىنى ،
پاچىقىنى ئىككىنچى قېتىم يەنە تۇرتۇپ ، نوقۇدى ، بۇ قېتىم
تۇرتۇش بىلەن بىللە زەئىپ ئىشلىغان ئاۋازمۇ ئاڭلاندى...
خىسلەت لىككىدە ئورنىدىن تۇرۇپ ، دەرھال كارىۋاتتىن
يىراقلاشتى ، كۆڭلىدىكى قورقۇنچىنى زورغا بېسىپ ، كارىۋاتنىڭ
ئاستىغا قاراش ئۈچۈن بېشىنى ئەگدى ، ئەمما ھېچنېمىنى كۆرەل-
مىدى ، چۈنكى كارىۋاتقا يېپىلغان يىپ چايشاپ يەرگىچە ساڭگىد-

لاپ ، ھەممە يەرنى توسۇۋالغانىدى . شۇ ئارىلىقتا ، كارىۋاتنىڭ ئاستىدىن يەنە ئىگرىغان ، بىر نەرسىلەرنى غىچىرلاتقان ئاۋاز ئاڭلاندى . بۇ قېتىم خىسلەت تازا زەن قويۇپ ، بۇ نالىكار ئاۋاز-نىڭ قانداقتۇر بىر كىچىك بالىنىڭ ئاۋازىغا ئوخشىغانلىقىنى ھېس قىلدى . ئۇ ئەمدى خېلى ئۆزىنى تۇتۇۋالغان ، يۈرىكىمۇ ئىزىغا چۈشكەنىدى . شۇڭا ، قورقماي كېلىپ ، كارىۋاتتىن ساڭ-گىلاپ تۇرغان چايشاپنى قايرىدى ، قايرىدىيۇ ، ئۇ يەردە يانتقان بىر بالىنىڭ قورقۇنچلۇق چىرايىنى كۆرۈپ ، ئىختىيارسىز ئارقىغا داچىدى . بالىنىڭ ئاغزى پلاستىر بىلەن يەملەنگەن ، ئىككى قولى بىر غۇلاچ زەنجىر بىلەن كارىۋاتنىڭ ئارقا پۈتىغا باغلانغانىدى ، پەقەت كىچىككىنە شوپىنىدا چېتىپ قويۇلغان پۈتلا ئانچە - مۇنچە ھەرىكەت قىلالايتتى...

خىسلەت بىردەم دېمىنى رۇسلاپ تۇرۇۋالدى ، ئاندىن غەي-رەتكە كېلىپ ، بالىنى باغلاقتىن بوشتىپ چىقتى... خىسلەت بۇ ناتونۇش بالىنى كۆرۈپ ھەيران قالدى . ئىچ - ئىچىدىن دەرد ئۇرۇپ كەتكەن ئون ئىككى ياشلاردىكى بۇ ئۆسمۈر ئۆز - ئۆزىدىن ناھايىتى ناتىۋان ئىدى ، خۇددى دەرەختىن شىل-دىرلاپ تۆكۈلگەن سارغۇچ ياپراققا ئوخشايتتى . ئەمما ئۇنىڭ كىچىككىنە چوغدەك يېنىپ تۇرغان بىر جۈپ كۆزى بىلەن ئاق سۈزۈك ، سىپتا يۈزىدىن ئۇنىڭ خېلى ئەقىللىق ، قەيسەر ، غۇ-رۇرلۇق بالا ئىكەنلىكى كۆرۈنۈپ تۇراتتى . دېمىسىمۇ ، ئۇ تولىمۇ قىزغىن ، ئىنتىلىشچان بالا ئىدى ، ئەتراپىدىكى ھەممە نەرسىلەر-گە تەئەججۈپ بىلەن قارايتتى . گەرچە يېشى كىچىك بولسى-مۇ ، ئەمما ھەممىشە ئۆز ئەقلى ۋە غۇرۇرى بىلەن ياشاشقا ئىنتىلەتتى...

— ئىسىمىڭ نېمە ، ئۇكام ! — سورىدى خىسلەت ئۆز ئىسمى بىلەن تەڭ دېمەتلىك بۇ بالىنىڭ بېشىنى سىلاپ تۇرۇپ .
— نەزەر ! — دېدى بالا خىسلەتكە مۆلدۈرلەپ قاراپ .

— بۇ يەرگە قانداق كەپ قالدىڭ ، ئۇكام؟ — ئىچى ئاچچىق بولغان خىسلەت نەزەرنىڭ تېگى - تەكتىنى بىلمەكچى بولدى ، — بۇ زادى نېمە ئىش! ...؟

نەزەر لەۋلىرى ئىترىگىنچە خىسلەتكە كۆيۈپ - پىشىپ سۆزلەشكە باشلىدى . ئۇ شىكايەت قىلدى ، داتلاندى ، بېشىدىن ئۆتكەن ئازاب - ئوقۇبەتلەرنى ھېكايە قىلىپ بەردى ...

ئۇنىڭ ھېكايىسىدىن خىسلەت شۇنى چۈشەندىكى ، نەزەر پوسكاملىق ئىكەن ، باشلانغۇچ مەكتەپنىڭ بەشىنچى يىللىقىدا ئوقۇيدىكەن . ئۇلار ئۈچ بالا بولۇپ ، نەزەر كەنجىسى ھەم بىرلا ئوغۇل ئىكەن . بۇنىڭدىن ئىككى ئاي بۇرۇن مەكتەپتىن يالغۇز كېلىۋاتقاندا ، ئوتتۇرا ياشلىق بىر ئادەم ئالداپ تۇتقۇن قىپتۇ ۋە ئون نەچچە كۈن ئىچىدە ئىككى ئادەمنىڭ قورقۇتۇپ ، قاتتىق باشقۇرۇشى بىلەن بىرنەچچە بالا بىللە پويىزدا بۇ يەرگە كېلىپ قاپتۇ ، ھاشىم توقۇناق ئىسىملىك بىرى بالىلارغا بىرنەچچە كۈن ئوغرىلىق ، يانچۇقچىلىق قىلىشنىڭ يوللىرىنى ئۆگىتىپتۇ . ئەمما نەزەر زادىلا ئۆگەنمەپتۇ ، تاياق يەپ تۇرسىمۇ بويۇنئاۋلىق قىپتۇ . ئۇنىڭ بۇنداق دىيانەتلىك ، ئىرادىلىك بولۇشىدا دادىسىنىڭ تەربىيىسى مۇھىم رول ئويناپتۇ ...

نەزەرنىڭ دادىسى ھەم ئىلىمدا ، ھەم دىندا خېلى يېتىلگەن ئادەم ئىدى ، ناھىيىلىك مەدەنىيەت يۇرتىدا ئىشلەيتتى . نەزەرنى مەكتەپكە بەرگەن تۇنجى كۈنىدىن باشلاپ ، ئۇنىڭغا بولغان ئەقلىي ۋە ئەخلاقىي تەربىيىنى بوشاشتۇرمىدى ، ھەمىشە ئوغلىنىڭ بېشىنى سىلاپ تۇرۇپ : «بالام ، بېشىڭغا قىلىچ تەڭلىسىمۇ يالغان سۆزلىمە ، راستچىل ، سەمىمىي بول ! ئۆزۈڭنى ، قولۇڭنى ، كۆ-زۇڭنى ، نەپسىڭنى ھارامدىن نېرى تۇت ، ھارام نەرسە ئادەمنىڭ ئەقلىنى بۇلغاپ ، ئۆمرىنى قىسقارتىدۇ !» دەيتتى .

كىچىك بالا پاك بولىدۇ ، ھارامنى ھەزىم قىلالمايدۇ ! نەزەر تېخىمۇ شۇنداق ، كىچىكىدىن شۇنداق تەربىيەلەنگەن ، ھارامدىن

ھەزەر ئەيلەپ ئۆگەنگەن . شۇڭا ئۇ : «باشقىلارنىڭ ھالال ھەققىنى ئوغرىلاپ جان باققاندىن ، كېسەك چىشلەپ يۈرگەنم ئەۋزەل !» دەيتتى ئۆز - ئۆزىگە ئەھدە قىلغاندەك ...

ئەمما ، ئۇ بۇنداق «گەدەنكەش» لىكى ئۈچۈن ، نۇرغۇن بەدەل تۆلەپتۇ : تاياق يەپتۇ ، تورۇستىكى شامالدۇرغۇچقا ئېسىپ قويۇلۇپتۇ ، بەدەنلىرى تاماكا ئوتى بىلەن كۆيدۈرۈلۈپتۇ ، ئاچ قاپتۇ ... شۇنداقتىمۇ ، نەزەر كۆزلىرىنى ست قىلماستىن بۇ ئازابقا ، داۋاسىز دەردكە بەرداشلىق بېرىپ كەپتۇ ...

ئۇنىڭ شۇ چاغدىكى مىسكىن تۇرقىنى ، چالا پوكان ئۆتۈۋاتقان غۇربەت تۇرمۇشىنى ، غەم - قايغۇ باسقان بىچارە ئەپتىنى كۆرگەن ھەرقانداق كۆزى ئوچۇق ئادەم ئۇنىڭ ھەقىقەتەنمۇ بىر پەختى قارا ، ئەمما ئەقىللىق ، غەيرەتلىك بالا ئىكەنلىكىنى بىلەتتى ...

خىسلەت ئۇنىڭ ھېكايىسىنى ئاڭلاپ ھېچ نەرسە دېيەلمىدى ، لېكىن نەزەرنىڭ ئەندىكىپ ، ئۇھسىنىپ ئېيتىۋاتقان نالىكار سۆزلىرىگە دىققەت بىلەن قۇلاق سالاتتى ، سۇنۇق چىرايى بىلەن ئۇنىڭغا ھېسداشلىق قىلاتتى ۋە نەزەر يەنە نالە قىلىشقا باشلىسا ، خۇددى شىكايەت قىلىۋاتقاندەك مۇڭلۇق يىغلىسا ، خىسلەت شۇ ھامان ئۇنىڭ بېشىنى ، يۈزىنى سىلاپ ، بەئەينى خەقىشلىك بوۋاق - نى ئاۋۇتقاندەك ئاۋۇتاتتى ، يوپۇتاتتى ...

خىسلەت تېخى نەزەرنى بالىلىق دۇنياسىدىن تارتىپ ئالغان ، ئۇنى چوڭلاردەك خىيال سۈرۈشكە ئۆگەتكەن تېخىمۇ كۆپ خور - لۇقلارنىڭ بارلىقىنى بىلمەيتتى ...

— مېنى بازارغا مەجبۇرىي ئەچىقىپ ، ئوغرىلىققا سالماقچى بولغان يەردىن ئاخىر قاچقاندىم ، — دېدى نەزەر ھېكايىسىنى ئاخىرلاشتۇرۇپ ، — ئەمما ھېلىقى موللاجى دېگەن غالىجر ئىت ئارقامدىن قوغلاپ يۈرۈپ ، يەنە بىر كوچىدا تۇتۇۋالدى ... مانا ، تۈنۈگۈندىن بېرى مېنى مۇشۇ يەرگە قاماپ ، ئەدېمىنى بېرىۋاتىدە -

دۇ! — نەزەر چوڭقۇر بىر ئۇھسىنىپ ، ئاندىن مۇھىم بىر نەرسە ئېسىگە كەلگەندەك ، خىسلەتتىن ئالدىراپ سورىدى ، — ئاچا ، سىز بۇ يەرگە قانداق كەپ قالدىڭىز ؟ بۇ يەردىن دەرھال كەتمىسىدە . ئىگىز ، ئۇلار سىزنىمۇ بوش قويمايدۇ... ئۇلار ئاخشام خوجايىنى بىلەن قول تېلېفوندا سۆزلەشتى ، ئىسمى نېمىتى... چو ، چوڭام... ئۇنىڭغا سىزنىڭ ناھايىتى كېلىشكەن ، چىرايلىق ئىكەنلىكىڭىزنى ئېيتتى... خوجايىنى ئۇلارغا سىزگە چېقىلماسلىقىنى ئېيتتى بولغايسى ، ئۇلار غۇدۇراپلا كېتىشتى... بولمىسا ، بۇ ھايۋاندا . لار سىزنى بوزەك قىلاتتى !...

دەرۋەقە راست ، خىسلەتتەك بۇنداق كېلىشكەن بەست - قامەتنى ، بۇنداق گۈزەل چېھەر - رۇخسارنى كۆرگەندە ، يەنە كېلىپ ئۇ ئۆزىنىڭ چاڭگىلىدا تۇرغاندا ، ئۇلارنىڭ بۇنداق كەڭ قورساقلىق ، ئالىيجانابلىق قىلىشى مۇمكىنمۇ ؟ ! مۈشۈكنىڭ بەزىگە تويغىنى نەدە بار ! ؟ يەنە كېلىپ ، بۇنداق يىرتقۇچ ، ئوغرى مۈشۈكلەرنىڭ !...

خىسلەت مانا شۇندىلا ، بۇ ئۆيىنىڭ ئۆزى ئويلىغاندەك ئۇنداق مېھرى ئىسسىق ، باغرى كەڭ ، ھىممەتلىك ئۆي ئەمەسلىكىنى ، بەلكى ئۆي ئىگىلىرىنىڭ كۆرۈنۈشتىكى دىيانىتى ئىچىگە يۈشۈرۈنغان بەتئىيەتلىكىنى ، رەھىمدىللىك ئىچىگە يۈشۈرۈنغان ئالدى - قانداق ياۋۇزلۇقلارنى تونۇپ يەتتى . خىسلەت ئاخىر چۈشەندى : بۇ يەر قانداقتۇر ساخاۋەتچى - شاپائەتچىلەرنىڭ ماكانى ئەمەس ، بەلكى بىر ئوچۇم زوراۋان - قارا نىيەتلەر بىلەن ئادىمىي ھايۋاندا . لارنىڭ دۇنياسى ئىكەن !...

خىسلەت ئۆزىنىڭ يەنە بىر قېتىم تۇتقۇن قىلىنغانلىقىنى ، «ئوغرىدىن قۇتۇلۇپ ، قاراقچىغا تۇتۇلغان» لىقىنى بىلدى ، بۇ ئىش ئۇنىڭغا تېخىمۇ قاتتىق زەربە ۋە ئەلەم بولدى !
خىسلەت بىلەن نەزەرنىڭ تېخى ناھايىتى كۆپ گەپلىرى بار ئىدى ، ئىچىلىرىدە قالدى . لېكىن بۇ گەپلەرنى ئۇلارنىڭ دىلىدە .

رى ، كۆزلىرى ئېيتتى ، كۆزلىرىگە قۇيۇلۇپ كېلىپ ، كىرىپكى-
لىرىدە ھالقىلىنىپ ، ياڭاقلىرىدىن دۈردەك دومىلاپ چۈشۈۋاتقان
كۆز ياشلىرى ئېيتىپ بەردى . ئۇلار ئۆكسۈپ - ئۆكسۈپ يىغلاش-
تى ، ئېسەدەپ - ئېسەدەپ ھەسرەتلىنىشتى...

— ئاچا ، بۇ يەردىن تېز رەك كەتمىسەك بولمايدۇ! — دېدى
نەزەر يەنە بىر قېتىم ئاگاھلاندۇرۇپ .

ئۇنىڭسىزمۇ شۇ تاپتا ، پەۋقۇلئاددە بىر ئىستەك خىسلەتنىڭ
پۈتۈن ئىرادىسىگە ھاكىم بولۇپ قالغانىدى .

— كېتىمىز ، چوقۇم كېتىمىز! — دېدى ئۇ نەزەرنىڭ كۆز-
لىرىگە ئىشەنچ بىلەن قاراپ ، — ئەمما قانداق كېتىمىز ؟ ! ھەممە
يەر مەھكەم تاقالغان تۇرسا ، سېنىڭ ئاماللىق بارمۇ ، ئۇكام ؟
— بار! — نەزەر ئورنىدىن لىككىدە تۇردى ۋە ئوچۇق دېرىد-
زىنىڭ ئالدىغا كېلىپ داۋام قىلدى ، — مۇشۇ دېرىزدىن چۈشۈپ
كېتىمىز . بۇ يەردە سوغۇق بولمىغاچقا ، سۇ تۇرۇبلىرىنىڭ
ھەممىسى بىنانىڭ سىرتىغا ئورۇنلاشتۇرۇلدىكەن ، شۇنىڭغا يا-
مىشىپ چۈشۈپ كېتىمىز !

خىسلەت دېرىزىنىڭ سىرتىغا قارىدى ، دېگەندەك ، كىچىك
بالىنىڭ يوتىسىدەك چوڭلۇقتىكى تۇرۇبىلار دېرىزىنىڭ يېنىدىكى
بۇلۇڭغا بويلىتىپ ئورنىتىلغانىدى ، ھەتتا ئۇنىڭ بىرەر مېتىر
ئارىلىقىغا بىردىن ھالقا بېكىتىلگەچكە ، بۇ ھالقىلار دەسسەيدىغان
دېيەكنىڭ رولىنى ئوينىيىتى .

— مەنغۇ يامىشىپ چۈشۈپ كېتىمەن ، — دېدى نەزەر خىس-
لەتكە سوئال نەزىرىدە قاراپ ، — سىز چۈشەلمەيسىز ، ئاچا ؟

— باشقا كەلگەندە باتۇر بولىدىغان گەپ! — دېدى خىسلەت
كۆڭلىدىكى دېلىغۇللۇقنى بېسىپ ، — ئاۋۋال سەن چۈش ئۇكام ،
ئاندىن ساڭا قاراپ مەن چۈشەي...

نەزەر بەئەينى مايىمۇن بالىسىدەك چەبدەسلىك بىلەن دېرىزە
تەكچىسىگە چىقتى ۋە ئۇ يەردىكى بىر غۇلاچ ئارىلىقتىن يامىشىپ

ئۆتۈپ ، بۇلۇڭدىكى تۇرۇبىنى قۇچاقلىۋالدى . ئەمدى ئۇ بەخىر-مان ھالدا ، خۇددى ئۆز ۋاقتىدىكى قۇشقاچ چاڭگىلىرىنى تېپىش ئۈچۈن ، ئېگىز دەرەخلەرگە يامىشىپ چىقىپ ، سىيرىلىپ چۈش-كەندىكىدەك چاققان ، تەبىئىي ھەرىكەتلەر بىلەن تۆۋەنگە چۈشۈش-كە باشلىدى . خىسلەت ئۇنىڭ قول ۋە پۇت ھەرىكەتلىرىنى كۆزدىتىپ ، بىرمۇبىر كۆڭلىگە پۈكتى ، ئۇ گەرچە ئەزەلدىن بىرەر دەرەخكە يامىشىپ چىققان ياكى بىرەر ئېگىزلىكتىن سىيرىلىپ چۈشۈپ باقمىغان بولسىمۇ ، ئەمما ھازىر شۇنداق قىلماي بولمايتى ، ئۇ كۆزىنى يۇمۇپ ، «يا ئۆلۈم ، يا كۆرۈم» دەپ بولسىمۇ ، بۇ يەردىن چۈشۈشى كېرەك . بولمىسا بۇ ناكەسلەرنىڭ قولىدا بېشىغا تېخىمۇ ئېغىر كۈلپەتلەر كېلىشى مۇمكىن !...

ئۇ غەيرەتكە كەلدى ، توۋا ، خۇدا مەدەت قىلسا ، ئالدى بىلەن ئادەمگە غەيرەت ، جاسارەت ئاتا قىلىدىغان ئوخشايدۇ ! ئۇ ئىككىلەنمەي ، قورقماي دېرىزە تەكچىسىگە ئاسانلا چىقتى ، ئۇ يەردىن پۈتىنى يۆتكەي دەپ تۇرۇۋىدى ، مېھمانخاننىڭ ئىشىكى جالاققىدە ئېچىلىپ ، ئۆيدە ھېيت ئاغماق بىلەن موللاجى پەيدا بولدى . بۇ تويۇقسىز ئۆزگىرىشتىن خىسلەتنىڭ كۆزلىرى ئالا چەكمەن بو-لۇپ ، تىلى تاڭلىيغا يېپىشىپ قالدى ، ھەتتا ئالاقزادىلىكتىن ، بىر پۇتى دېرىزىنىڭ سىرتىدا ساڭگىلاپ قالدى...

بۇ چاغدا ، نەزەر پەسكە چۈشۈپ ، خىسلەتنىڭ چۈشۈشىنى كۈتۈپ تۇرغانىدى ، ئۇ خىسلەتتىكى ئۆزگىرىشلەرنى غىل - پال كۆرۈپ ، «قورقۇۋاتىدۇ» دەپ ئويلىدى ئەتمالم :

— ئاچا ، قورقماڭ ، ھېچنېمە بولمايسىز ، تېز چۈشۈڭ ! — دەپ ۋارقىردى .

شۇ چاغدىلا ، خىسلەت ئېسىگە كېلىپ ، ئۆزىنى رۇسلىدى ۋە تۆۋەنگە قاراپ ئەندىكەندەك ئاۋازدا توۋلىدى :

— ئۆكۈم ، تېز قاچ ! ماڭا قارما ، تېز بېرىپ ساقچىغا مەلۇم قىل ! ...

نەزەر بىر كۆڭۈلسىزلىكنى سەزگەندەك ، ئارقىغا قاراپ -
قاراپ يۈگۈرۈپ كەتتى ۋە تېزلا كۆزدىن غايىب بولدى ...
— ھۇ ، ياخشىلىقنى بىلمەيدىغان جالاپ ! — دېدى موللاجى
ۋە خىسلەتكە قاراپ دىكىنىپ كەلدى ، خىسلەت ئۇنىڭغا كۆزلىرىد-
نى غەزەپ بىلەن تىكتى . موللاجى بۇ كۆزلەردىكى چاقنىغان ئوتقا
بەرداشلىق بېرەلمەي ، بىرنەچچە دەقىقە لاپسىيىپ قالدى ، كېيىن
ئېسىنى يىغىپ ، سەت تىللار بىلەن تىللاشقا باشلىدى ...

5

نەزەرنىڭ كۆز ئۆڭىدە ئەجەب بىر مەنزىرە پەيدا بولدى :
بىر نەرەپتە بۈككىدە ئورمانلىق پەس تاغ ، بىر تەرەپتە بول-
سا ، سىمابىتەك يالتىراپ تۇرغان ئەزىم دەريا ...
ئۇنىڭ ئۈچۈن بۈگۈن تۇرمۇشنىڭ ھەرقانداق مۈشكۈللىرىمۇ
راھەتتەك بىلىنەتتى . چۈنكى ، ئۇ بۈگۈن ئەركىن — ئەنە ئاۋۇ
كۆكتە پەرۋاز قىلىپ يۈرگەن قۇشلاردەك ئەركىن — ئازادە !
ئىنسان ئۆزى تەشنا بولغان نەرسىسىگە ئېرىشەلسە بەختلىك
بولدىغان ئوخشايدۇ . ئۇ بۈگۈن مانا شۇ بەخت قوينىدا ، خۇددى
ئانا باغرىدىكى بوۋاقتەك ياپىرماقتا ، بەخت ئۇنىڭ قېنىدا ، يۈرد-
كىدە ، روھىدا كۆۋەجمەكتە ! ...

ئۇ ئىككى ئايدىن بېرى مۇشۇنداق بىر يېقىملىق سېزىمىدە
بولۇپ باقمىغانىدى . ئۇنىڭ تاياق — توقماق زەربىدىن كۆۋۈشكەن
تەنلىرى بۈگۈن بىر خىل ئازادە — ئاسايىشلىق ئىچىدە ياپىردى ،
خورلۇق — ھاقارەتتىن خەستىلەنگەن دىلى بۈگۈن بىر خىل ھۆر-
لۈك ئىچىدە ئارام تاپتى ...

نەزەر توختىماي ماڭدى ، ماڭغانىپىرى ئۇنىڭ كۆز ئالدىدا
شەھەر مەركىزىنىڭ ھەيۋەتلىك كۆرۈنۈشلىرى نامايان بولدى : بۇ
شەھەر نېمىدېگەن كاتتا — ھە؟ ... بۇ خەقنىڭ كىيىنىشى ، يۈ-

رۇش - تۇرۇشىدىن قارىغاندا ، ھەممىسى باي ئوخشايدۇ... خۇدايىچى ھەممە نامراتلىقنى بىزنىڭ يۇرتقىلا بېرىپتىكەن... لېكىن ، بۇلار - نىڭمۇ گادايللىرى بار ئىكەن ، ئەنە ئاۋۇ خالتا كۆتۈرۈۋالغان چاچ - لىرى ئۆسۈك ، كىيىملىرى سالىپا - سۇليا ئادەم ئەخەت ساندۇق - لىرىدىن بىر نېمىلەرنى تېرىپ يۈرىدۇ... ئاۋۇچۇ ، كىچىك بالد - سىنى قۇچمىغا ئېلىپ ، ئالدىغا كونا قاچىنى قويۇۋالغىنى تىلەم - چى ئوخشايدۇ . توۋا ، بۇ يەرنىڭ تىلەمچىلىرى غەلىتىكەن ، ھە - دەپ بېشىنى ئېگىپ ، پېشانىسىنى يەرگە دوقۇسلىتىپ ئۇرۇپ تۇرىدىكەن... بىزنىڭ يۇرتتىكى تىلەمچى - دىۋانلەرنىڭ ئىنساپ - لىقلىرى ساپايى سوقۇپ ، بېيىت ئېيتىپ ، نەرە تارتىدۇ ، ئەسكىد - لىرى بولسا ، ئادەمنىڭ ئالدىنى توسۇپ بىزەڭلىك قىلىدۇ . بۇ يەردىكىلەر بولسا ، توختىماي بېشىنى يەرگە ئۇرىدىكەن ، بۇ ئۇلارنىڭ «سەدەقە بەرمىسەڭ بېشىمنى يەرگە ئۇرۇپ ئۆلۈپ بېرىد - مەن» دېگىنىمىكىن - يە ! ؟...

ھازىر نەزەرگە ھەممە نەرسە يېڭى ، ھەممە نەرسە قىزىق ، شۇنداقلا ھەممە نەرسە بىگانە كۆرۈنەتتى ...

ئۇ ھازىر بېشى قايغان ، پۇتى تايغان ئادەمدەك ، كۆڭلى قايىقنى خالىسا ، شۇ ياققا باراتتى . ئۇ ئالدى تەرەپتە قەد كۆتۈرۈپ تۇرغان قىرىق نەچچە قەۋەتلىك بىر بىناغا قىزىقىپ ، كۆككە تىكىلگەن كۆزلىرىنى ئۇ يەردىن ئۈزەلمەي قالدى . بىنا ھەقىقە - تەنمۇ ھەيۋەتلىك ، جەزىبىدار ئىدى ، ئەڭ ئۈستىدە قۇببىسى بار ئىدى . كۈن نۇرىدا چاقناپ تۇرغان كۈمۈش رەڭلىك بۇ قۇببە ئۇنىڭغا يۇرتىدىكى كاتتا مازارلارنىڭ كاھىشلىق ئېگىز گۈمبەز - لىرىنى ئەسلەتتى . ئۇنى يەنە بۇ يەردىن سەل يىراقتا - ھېلىقى ئېگىز بىنا بىلەن ھۆسن تاللىشىپ تۇرغان ساپسىرىق پارقىراق بىر بىنا ئۆزىگە مەھلىيا قىلىۋالدى . بۇ كاتتا بىنا ئۇنىڭ كۆزىگە گويا مۇشۇ زېمىننىڭ تەكتىدىن قايناپ ، تاغدەك كۆتۈرۈلۈپ چىققان ھەيۋەتلىك ئالتۇن ئۈيۈتمىدەك كۆرۈنۈپ كەتتى ، تىكلەش -

كەن قۇياش نۇرى بۇ ئالتۇن ئۈيۈتمىسىدىن ئاجايىپ ئۆتكۈر ،
يارقىن نۇرلارنى چاقىتاتتى...»

ساقچى پۇشتىكىنىڭ چىرقىراق ئاۋازى نەزەرنى چۆچۈتۈۋەتتى . ئۇ كۆكتىن كۆزىنى ئېلىپ ، ئەتراپقا قارىدى . بايا پۇشتەك چالغان ساقچى ئۆز ئىشى بىلەن ئاۋازە ئىدى ، ئۇ ، ساقچىنى كۆرۈش بىلەن خىسلەتنىڭ : «ئۇكام تېز قاچ ، ساقچىغا مەلۇم قىل !» دەپ ۋارقىرىغان ئاۋازى قۇلاق تۈۋىدە قايتا جاراڭلىغاندەك بولدى . دە ، دەرھال ھېلىقى ساقچىنىڭ يېنىغا كەلدى ، ئەمما نېمە دېيىشنى بىلمەي تۇرۇپ قالدى . پەقەت خەنزۇچە «مەن... ئاچام...» دېگەن گەپلەرنى تەكرارلاپ ، قولى بىلەن بىر يەرلەرنى ئىشارە قىلدى ، ساقچىمۇ ئۇنىڭغا قاراپ ھاڭۋېقىپ تۇرۇپ قالدى ۋە بىر ھازادىن كېيىن «بەلكىم بۇ بالا ئاچىسىنى يوقىتىپ قويغان ئوخشايدۇ» دەپ ئويلاپ ، سول تەرەپتىكى يان كوچىنى قولى بىلەن كۆرسىتىپ ، شۇ يەرگە بار ، دېگەندەك ئىشارىنى قىلدى . ئەسلىدە ئۇ ، يان كوچىدىكى ساقچىخانغا بېرىشنى ئۇقتۇرماقچى ئىدى . ئەمما ، نەزەر ئۇنىڭ مۇددىئاسىنى چۈشەنمىدى . شۇ تاپتا ئۇ ، تىل بىلمىگەنلىكى ئۈچۈن ، ھەم گاچا ، ھەم گاس ئىدى ، تۇنجى قېتىم ئۆزىنىڭ مەكتەپتە خەنزۇچىنى ياخشىراق ئۆگەنمىگەنلىكىگە چىن كۆڭلىدىن ئۆكۈندى . ئۇ نېمىلا بولمىسۇن ، ھېلىقى ساقچى كۆرسەتكەن يولغا ماڭدى . بۇ ، چاغ-راق بىر رەستە بولۇپ ، يولنىڭ ئىككى قاسنىقىدا دېڭىز مەھسۇلاتلىرىنى ساتىدىغان بىرنەچچە ئاشپۇزۇل بار ئىدى . بۇ يەرگە كېلىش بىلەن نەزەرنىڭ بۇرنىغا بەئەينى يۇرتىدىكى سازلىقنىڭ سېسىق پۇرىقى ئۇرۇلغاندەك ۋە يەنە قانداقتۇر دەريا بويىدىكى لاي-لاتىملاردىن تارىلىدىغان يېلىق ، پاقا سېسىقى پۇرىغاندەك بولدى . ئۇ ئاشپۇزۇللارنىڭ ئىشىكى ئالدىغا تىزىلغان ئەينەك ئىدىشلارغا قىزىقىپ قارىدى . سۇ توشقۇزۇلغان ھەر خىل شەكىلدىكى بۇ ئىدىشلاردا خىلمۇخىل يېلىق ، يىلان ، تاشپاقا ، قۇلۇلە

دېگەندەك جانىۋارلار قىمىلداپ ، ئويىناپ يۈرەتتى . يەنە ئەزەلدىن كۆرۈپ باقمىغان ، ئىسمىنىمۇ بىلمەيدىغان ئاجايىب - غارايىپ جانلىقلارنى تاماشا قىلدى... ئاۋۇ باشالماقتەك چوڭلۇقتىكى قوڭۇر نەرسە بەئەينى ئېشەك قۇرتىغا ئوخشايدىكەن ، ئاۋۇچۇ ، ئېگىز ، ئىنچىكە پۇتلىرى بىلەن بەئەينى سۆڭىگىچى چىقىپ كەت- كەن تەخەيدەك قىيسىيىپ ماڭدىكەن ، قىسقۇچپاقا دېگىنى شۇ ئوخشىمامدۇ؟ ئەمدى ئاۋۇچۇ ، خۇددى يۇرتىدا ئۆزى تۇتۇپ ئوي- نايىدىغان موزايۇپىشنىڭ نەخ ئۆزى . ئەمما ، موزايۇپىشى سارغۇچ جىگەررەڭ كېلەتتى ، بۇ بولسا ئاقۇچ ، سۈزۈك ئىكەن . يەنە ئاۋۇچۇ؟ ئۇ نېمىدۇر؟ ۋاي - ۋوي... ئۇنىڭ بىلمەيدىغانلىرى كۆپ ئىكەن... نەزەر كۆرۈپ تۈگىتەلمىدى ، بەزىلىرىگە قاراپ كۆڭلى ئايىنسا ، بەزىلىرىگە قاراپ تېنى شۈركۈندى... ۋاي خۇدا- بىمەي ، مۇشۇلارنى ئادەملەر يەيدۇ - ھە؟! ئادەملەر نېمىدېگەن رەھىمسىز ، ئاچ كۆز... بۇ دۇنيا مۇشۇنداق ۋاپاسىز ، شەپقەتسىز دۇنيا ئىكەن! بىر مەخلۇقنىڭ ياشىشى ، ئۆمۈر سۈرۈشى ئۈچۈن ھەر كۈنى مىڭلاپ باشقا مەخلۇقلار قۇربان بولۇپ كېتىدىكەن . مۇبادا ، بۇنداق قۇربانلىق بولمىسا ، ھاياتلىق يوقىلىدىغان ئوخشايدۇ؟!...

نەزەر ئۆزى ئۈچۈن تېخى ناتونۇش بولغان بۇ قايناق ، سىر- لىق دۇنياغا بەزىدە ئەجەبلىنىپ ، بەزىدە قىزىقىپ ، بەزىدە ئەندى- كىپ نەزەر سالغىنىچە بىرنەچچە رەستلەردىن ئۆتۈپ ، بىرنەچچە ئەگىملەردىن ئايلىنىپ ، ئاخىرىدا يوللىرى ئازادە چوڭ بىر كو- چىغا چىقتى . بۇ يەردىكى دەرەخلەر ئۇنىڭغا بەكمۇ چىرايلىق ، قىزىق تۇيۇلدى . بەزى دەرەخلەر گويا قول بىلەن ياساپ قويغان- دەك ، ئاستى تۈز ، سېپىلىق ، ئەڭ ئۈستىدە بولسا ، بەئەينى كۈنلۈكتەك كەڭ ئېچىلغان شاخ - يوپۇرماقلىرى بار ئىدى . بەزى دەرەخلەرنىڭ شاخلىرىدا تېخى قىزىل ، سېرىق ، بىنەپشە گۈللەر ئېچىلىپ ، ئادەمنىڭ كۆزىگە گويا كۆكتە پەيدا بولغان ساماۋى

گۈلزارلىقتەك كۆرۈنەتتى...۰۰۰

كوچىنىڭ ئىككى قاسنىقىدا چوڭ تاللا بازارلىرى بىلەن ئالىي مېھمانسارايىلار بار ئىدى. نەزەر ئۆزىنى بايقىدىن سەل ئازادىرەك ھېس قىلدى. ئۇ يولنىڭ ئوڭ تەرىپىدىكى يېشىللىققا پۈركەنگەن ئۈچ چاسا گۈللۈكنى ئايلىنىپ كېتىۋېتىپ، گۈللۈك-نىڭ ئاخىرىدىكى بوش يەردە نۇرغۇن ئادەمنىڭ يىغىلىپ، كۈلۈ-شۈپ، بىرنەرسىنى تاماشا قىلىۋاتقانلىقىنى كۆردى. توپلاشقانلار ئىچىدە ئۆزى دېمەتلىك بالىلار كۆپ ئىدى. نەزەرمۇ قىزىقىپ ئىختىيارسىز غولغۇننىڭ ئىچىگە كىردى، ئۇنىڭ ئالدىغا ئۆتۈپ كۆرگىنى مايىمۇن ئويۇنى بولدى. ئوتتۇرا ياشلاردىكى بىر ئادەم قولىدىكى لاتا قامچىسىنى شىلتىپ، ئۈچ سېرىق مايىمۇننى ئويۇنغا سېلىۋاتاتتى. قارىغاندا، مايىمۇنلار بىر جەمەت — ئەڭ چوڭى ئەرەك، ئۇنىڭدىن چاغراقى چىشى، ئەڭ كىچىكى بولسا، ئۇلار-نىڭ بالىسىدەك قىلاتتى. ئۈچ مايىمۇن ئۈچ يەردە — ئەرەككى مەيداننىڭ ئوڭ تەرىپىدە ئىككى قولى بىلەن بىر تال خىشنى بېشىغا قويۇپ، زوڭزىيىپ ئولتۇراتتى، ئەپتىدىن ئۇ جازاغا تار-تىلغاندەك قىلاتتى. چىشى مايىمۇن مەيداننىڭ ئوتتۇرىسىدا بېشىغا بىر ئەسكى شەپكىنى چۆكۈرۈپ كىيگەن، ئارقىغا چېتىلغان قولى شۇ يەرگە تىكلەنگەن بىر تال بادرا ياغاچقا باغلانغان ھالدا تۇراتتى. قارىغاندا، ئۇنىڭ گۇناھى ھەممىدىن ئېغىر. جازا بۇيرۇقىدىكى كۈتۈپ تۇرغاندەك قىلاتتى. كىچىك مايىمۇن بولسا، كىمدۈر تاشلاپ بەرگەن پۇچۇق باناننى تۇنقىنىچە بىردە دادىسىغا، بىردە ئانىسىغا قاراپ ھودۇققاندەك، ئەندىكەندەك ھالەتتە پۈتلىرىنى ئالماپ ئولتۇراتتى. مايىمۇن ئويناتقۇچى ئەسكى خالتىسىدىن ئويۇنچۇق تاپانچىسىنى ئېلىپ، ھېلىقى جازا كۈتۈپ تۇرغان چىشى مايىمۇننىڭ ئارقا تەرىپىدىن قارىغا ئالدى ۋە «بىر، ئىككى، ئۈچ» دېگەن ساناقنى ئۈنلۈك ساناپ بولۇشى بىلەن تەڭلا سول قولىدىكى تايپاقنى سېمونت يەرگە تاڭغىدە قىلىپ ئۇرۇۋېدى،

چىشى مايۇن بەئەينى ئوق تەگكەندەك يەرگە ماكىدە چۈشۈپ
جىم ياتتى . ئەتراپتىكى بالىلار خۇشاللىقىدىن چىرقىرىشىپ كەت-
تى . مايۇن ئويناتقۇچى يەرگە چاپلىشىپ ياتقان چىشى مايۇننى
ئىككى قولىدىن تارتىپ ئۆرە قىلىۋىدى ، ئۇ زادىلا ئۆرە بولماي ،
يەنىلا ئۆلگەن قىياپەتتە يېتىۋالدى ، بالىلار تېخىمۇ كۈلۈشۈپ
كەتتى . نەزەرمۇ بۈگۈن تۇنجى قېتىم چىن كۆڭلىدىن خۇشال
بولۇپ كۈلدى ، كۈلگەندىمۇ راھەتلىنىپ كۈلدى . مايۇن ئوينات-
قۇچى ئەمدى كىچىك مايۇننى ئوينىتىش ئۈچۈن ، ئۇنىڭ بوينى-
دىكى چۈلۈۋۈرىدىن تارتىپ ، قامچا بىلەن ھەيۋە قىلدى ، قامچى-
نىڭ قارسىلىدىغان ئاۋازىدىن قورققان بالا مايۇن پىلدىرلاپ ،
بىردەم ئىگىسىنىڭ يەلكىسىگە ، بىردەم بېشىغا سەكرەپ چىقىپ
كەپسىزلىك قىلدى . ئىگىسى ئۇنى گەپكە كىرگۈزمەكچى بولۇپ ،
لاتا قامچا بىلەن بىر - ئىككىنى ساۋىۋىدى ، بالا مايۇن
ئۇياق - بۇياققا يۇلقۇنۇپ ، چىرقىراپ كەتتى . بۇ چاغدا ئەركەك
مايۇن قولىدىكى خىشنى تاشلاپ ، يەردىكى تاياقنى ئېلىپ ، ئى-
گىسىگە ھۈرىيىپ كەلدى ، ھېلىقى «ئۆلگەن» چىشى مايۇنمۇ
دەرھال ئورنىدىن تۇرۇپ ، بالىسىنى ھىمايە قىلىش ئۈچۈن ،
ئاغزىنى كالچايتىپ ، چىشلىرىنى ھىڭگايىتىقنىچە ئىگىسىگە قاراپ
خىرىس قىلدى...

قىزىق ئويۇن ئارىسىدا يۈز بەرگەن بۇ قىسقىلا كۆرۈنۈش
بىردىنلا نەزەرنىڭ كۆڭلىنى يېرىم قىلىپ قويدى ، ئۇنىڭ بايقى
خۇشاللىقى بىردىنلا قايغۇ بىلەن ئالماشتى ! مانا ، بىر تىلسىز ،
ئەقىلسىز ھايۋان چېغىدا بالىسىنىڭ بېشىغا كۈن چۈشسە ، ئۇنى
ھىمايە قىلىپ ، قوغدىماقچى بولۇۋاتىدۇ . ھەتتا ئۆزلىرىگە ئاش-
نان بەرگەن ، پاناھ بولغان ھەقدار ئىگىسىگىمۇ قارشى چىقماقچى
بولۇۋاتىدۇ ! ئاشۇ كىچىك مايۇن نېمىدېگەن بەختلىك ، نېمىدې-
گەن غەم - قايغۇسىز - ھە ! ؟ چۈنكى ، ئۇنىڭ يېنىدا ئۇنى
قوغدايدىغان ، ئۇنىڭغا يار - يۆلەك ، باشپاناھ بولىدىغان دادىسى ،

ئانىسى بار . نەزەرنىڭچۇ ؟ نەزەرنىڭ نېمىسى بار ؟ ! ئۇنىڭ ئاتا-ئانىسى ھازىر ئۇنى قوغداش ، باشپاناھ بولۇش تۈگۈل ، ئۇنىڭ تېخى نەدىلىكىنى بىلمىسە ! كىم بىلىدۇ ، ئۇلار ھازىر كۆزىنىڭ قارىچۇقىغا دەستىنى چوڭ قىلغان ئاشۇ بىرلا ئوغلىنىڭ بىر-دېنىبىر يۈرەك پارسىنىڭ تۇيۇقسىز يوقاپ كەتكەنلىكىدىن زار - زار يىغلاپ ، قاقشاپ ، يۈرىكى زېدە بولۇپ ، دەرد - ئەلەم بىلەن ئورۇن تۇتۇپ يېتىپ قالدىمۇ تېخى !...

نەزەر مايىمۇن ئويۇنىنى كۆرمىسەن دەپ ، ئاخىر ئۆزىنى ماي-مۇن ئويۇنىغا سېلىۋاتقان بۇ رەھىمسىز تەقدىر - قىسمەتلەردىن ئاغرىنىغىنچە بۇ يەردىن يىراقلاشتى ...

كەچ كىرىشكە باشلىدى . نەزەر يىراقتىكى كەچكى قۇياشنىڭ قان رەڭلىك نۇرى بىلەن تېخىمۇ سۈرلۈك ، ھەيۋەتلىك بولۇپ كەتكەن «ئاق بۇلۇت»^① تاغلىرىغا نەزەر سالدى . بۇ تاغلار يېشىل ، بۈككىدە ئورمانلىق ئىدى . ئەمما ، نەزەرنىڭ يۇرتىدىكى تاغلار بۇنىڭغا ئوخشاشمايتتى . بۇنداق پەس ، يېشىل ، يۇمران ئەمەس ، بەلكى نەيزىدەك تىك چوققىلىرى ئاسمان كۆكسىنى يارغان ، چوققا-قىلاردىكى ئاق قارلار كۈمۈشتەك يالىتراپ ، يان باغرىلاردىكى ھال رەڭ ، ئەت رەڭ قىيا تاشلار مەغرۇر قەد كۆتۈرۈپ تۇراتتى . ئۇ ئىختىيارسىز يۇرتىدىكى ئاشۇ ھەيۋەتلىك قارىقۇرۇم تاغلىرىنى ئەسلەپ قالدى . ئاھ ، ئۇ تاغلار ! ئۇنىڭغا «ئوغلۇم ، بالام» دەپ نام بېرىپ ئۆستۈرگەن ، ئۇنىڭغا يىگىتلىك قەلب — يۈرەك بەرگەن ئەزىم تاغلار !...

كەچ كىرگەنسېرى نەزەرنىڭ كۆڭلىنى غەشلىك قاپلىدى . ئۇ ئەمدى نەگە بېرىپ ، نەدە تۇرۇشنى بىلمەي گاڭگىراپ قالغانىدى . قەيەرگە قارىسا ئېگىز بىنا ، قەيەرگە قارىسا رەڭگارەڭ چىراغ ، قەيەرگە قارىسا ، ئۆز ئىشى بىلەن ھەلەك بولۇپ يۈرگەن ئالدىراش ئادەملەر ... نەزەر بىلەن ھېچكىمنىڭ كارى يوق ،

① گۇاڭجۇدىكى بەييۇن تېغى

ھېچكىممۇ ئۇنىڭغا قاراپ قويمىدۇ ، گويا ئۇ بۇ دۇنيا تەرىپىدىن تاشلىۋېتىلگەن قەدىر - قىممەتسىز بىر نەرسە ! شۇ تاپتا ، ھەتتا ئۇنىڭ قۇرت - قوڭغۇزلاردەكمۇ قەدىرى يوق ! ... تۇرۇپلا ، ئۇنى بىر خىل غېرىبلىق ، خورلۇق چۇلغۇۋالدى ، كۆزلىرىدىن ئىختىيارسىز تاراملاپ ياش قۇيۇلدى...

«دادا ، ئانا ! سىلەر قەيەردە ؟ - ئۇنىڭ پاك ، سەبىي قەلبى ئىدا قىلدى ، - مەن قورقۇۋاتىمەن ، مەن بىر دوزاختىن قېچىپ چىقىمۇ يەنە بۇ ئازابتىن قۇتۇلالمىدىم ! دادا - ئانا ، مېنى ئەكەتتىڭلار ! مەن ئەمدى نەگە بارىمەن ، ئانا ؟ ! مەن سىلەرنى نەدىن تاپىمەن ! ؟ مەن بەك ھېرىپ كەتتىم...»
شۇ تاپتا ، ئۇنىڭ قەلبى ئىدا قىلاتتى . يۈرىكى يىغلايتتى ، پۇت - قوللىرىدىن مادار كەتكەندى...

نەزەرنىڭ بۇ گۈزەل ، ۋاپاسىز دۇنياغا كۆز ئاچقىنىغا ئەمدى ئون ئىككى يىل بولغانىدى . ئۇنىڭ ئاشۇ چېچەن ، بىغۇبار كۆزلىرى بۇ رەھىمسىز ھاياتقا مەيۈس ، بىگۇناھ نەزەر بىلەن قارايتتى !...

قاراڭغۇ چۈشۈشكە باشلىدى . نەزەر ئۆزگىرىپ باشقىچە بو-لۇپ قالدى . بىردەمنىڭ ئىچىدە ئۇنىڭدا پەۋقۇلئاددە ئۆزگىرىش يۈز بەرگەندى . ئۇ يەنە رەڭگى - روھى ئاقارغان ، ھارغان ، ئازاب چەككەن ۋە ھاياجانلانغان ھالدا كېتىپ باراتتى . ئۇنىڭ تىزلىرى تىترەيتتى ، كۆكەرگەن لەۋلىرىدە مەۋھۇم ۋە ئېسەنكىدىرىگەن تەبەسسۇم يېپىلغانىدى...

ئۇ ئاستا كېتىۋېتىپ ، تۇيۇقسىز يولنىڭ ئوڭ قاسنىقىدىكى ئېگىز بىنانىڭ ئۈستىدىكى گۈمبەزگە كۆزى چۈشۈپ قالدى . يېقىنراق كېلىپ سەپىلىۋىدى ، تېخى گۈمبەزنىڭ ئۈستىدىكى ئاي - يۇلتۇزنىڭ بەلگىسىنىمۇ كۆردى . بىردىنلا ئۇنىڭ كۆڭلى يورۇغاندەك بولدى ، بۇ يەر گويا ئۇنىڭغا يۈرتىدىكى مازار ، جامىد-ئەلەردەك تونۇش تۇيۇلدى ، ئۆزىچە ، مۇشۇ يەردىن بىرەر

ئۇرۇق - تۇغقان ياكى تونۇش - بىلىشلىرى چىقىپ قالىدىغاندەك
يېقىملىق ھېسسىياتقا كېلىپ قالدى...

ئۇ ، ئاستا كېلىپ بىنانىڭ ئالدىدىكى يېشىل چىملىقتا ئول-
تۇردى . خېلى ۋاقىت ئۆتتى ، لېكىن ئۇنىڭ كۆزىگە بىرەر تونۇش
چىراي كۆرۈنمىدى ، بۇ يەرگە كىرىپ - چىقىۋاتقانلار يەنىلا شۇ
مۇشۇ يەرنىڭ بايۋەچچىلىرى بىلەن ئاندا - ساندا چەت ئەللىك
ئەرەب ، نېگىر ۋە تۈركلەر ئىدى . بۇ بىنا ئەسلىدە ، نىڭشالىق
خۇيزۇلار ئاچقان «مۇسۇلمانلار رېستورانى» بولۇپ ، ئىشىك -
دېرىزىلەردىن ھەرخىل قورۇمىلار بىلەن قوي گۆشى كاۋپىنىڭ
مەزىلىك پۇرىقى تارقاپ ، ئەتراپنى بىر ئالغانىدى . بۇ پۇراق
بىردىنلا نەزەرنىڭ ئىشتىھاسىنى قوزغاپ ، ئاغزىغا سېرىق سۇ
كەلتۈرۈۋەتتى . ئۇ ئەتىگەندىن بېرى ھېچنېمە يېمىگەندى ، ئۈس-
سۈزلۈقىنى گۈللۈكلەردىكى فونتان سۈيى بىلەن قاندۇرغان بول-
سىمۇ ، قورساققا كەلگەندە ، شۆلگىيىنى تامشىپ ئامالسىز يۈر-
دى . ئۇ ، قاچىدىغان چاغدا ئاچلىق ، ئۈسۈزلۈك دېگەنلەرنى
خىيالغا كەلتۈرمىگەندى . مۇشۇ دوزاختىن قۇتۇلۇپ چىقساملا ،
بەركىنلىككە ، بەختكە ئېرىشمەن دەپ ئويلىغانىدى . نەدىكىنى ،
ئۇنى كۈتۈپ تۇرغان دوزاخلار يەنە بار ئوخشايدۇ . يۇرتتىكى
چاغدا ، ئۇ خەقلەردىن «يەتتە دوزاخ بار» دەپ ئاڭلىغانىدى .
لېكىن ئۇ ، قايسى گۇناھى ئۈچۈن بۇ دوزاخلارنىڭ ئازابىنى تارتىد-
دۇ؟ ! ئۇنىڭ بىلىشىچە ، دوزاخ دېگەنگە گۇناھى بار يامان ئادەم-
لەر چۈشەتتىغۇ ! نېمە ئۈچۈن ، چوڭام ، ھېيت ئاغماق ، موللاجى-
غا ئوخشاش ئەسكى ئادەملەر چۈشمەي ، تېخى بۇ دۇنيانىڭ خوۋلۇ-
قىنى كۆرمىگەن ، ئاغزىدىن ئانا سۈتى پۇراپ تۇرغان نەزەر ،
ئەنۋەر ۋە خىسلەتكە ئوخشاش پاك بالىلار تاشلىنىدۇ؟ ...
ھەي !... شۇنىڭغا قارىغاندا ، راستتىنلا بۇ دۇنيانىڭ ۋاپاسى
يوق ئىكەن ، ئەدىلى - ئادالەت دېگەنلەرمۇ چېكىتسىز جىڭغا ئوخ-
شاش تۇراقسىز ئوخشايدۇ !...

ئىسسىق بىر قولىنىڭ بېشىغا تېگىشى بىلەن نەزەر خىيالىدىن سەگىدى .

ئۇنىڭ ئالدىدا تىكىنەك ساقاللىق ، قېرىسال ، ئەمما كۆزلىرى نۇرلۇق ، بېشىغا ئاق شاپاق دوپپا كىيگەن ، كۆك كۆڭلەك-نىڭ تۈگمىلەنگەن يېرىدىن مەيدىسىدىكى يۇڭلىرى چىقىپ تۇرغان بويلۇق ، ئورۇق بىر ئادەم تۇراتتى . ئۇ كىچىك بىر قول ھارۋىسىنى سۆرىۋالغان بولۇپ ، ھارۋىدا ياڭاق ، ئۈزۈم ، چىلان دېگەندەك قۇرۇق مېۋىلەر بار ئىدى .

ئۇلار ئۆز تىلى ، ئۆز گېپى بىلەن تونۇشتى ، باققال بوۋاي-نىڭ ئىسمى قاسماخۇن ئىكەن . ئەمما كىشىلەر ئۇنى «قاسم كاززاپ» دەپ ئاتايدىكەن . گەرچە ئۇنىڭ لەقىمى سەت بولسىمۇ ، ئەمما شۇ تاپتا ، نەزەر گويا خىزىرغا يولۇققاندەك خۇشال بولۇپ كەتتى ، بېشىدىن ئۆتكەنلەرنى يىغلاپ تۇرۇپ سۆزلەپ بەردى ، قاسم باققال ئۇنىڭغا تەسەللى بەردى . ئۇلار بىردەم مۇڭدېشىپ ئولتۇرغاندىن كېيىن ، قاسماخۇن ئۇنى ئانچە يىراق بولمىغان يەردىكى ياتىقىغا ئېلىپ باردى . ئۇنىڭ ياتاق دېگىنى ئېگىز بىر ئولتۇراق بىنانىڭ يەر ئاستىدىكى دېرىزە - تۇڭلۇكى يوق كىچىك-كىنە بىر ئۆي ئىدى . ئۆيدە بىر يىغما كارىۋات بىلەن قاسماقلد-شىپ كەتكەن بىر قۇر يوتقان - كۆرپە بار ئىدى ، بۇلۇڭدا بىرنەچچە چىپتا - قاپلارنىڭ ئىچىدە يېرىم - يارتا قاچىلانغان ياڭاق ، يېمىش ، قاق دېگەندەك نەرسىلەر بار ئىدى .

قاسماخۇن كىچىك توك ئوچاقتا چاي قاينىتىپ ، قېتىپ كەتكەن نان بىلەن بىر ئوچۇم يېمىشتە نەزەرگە چاي بەردى ، ئۆزىمۇ تەرلەپ ئولتۇرۇپ چاي ئىچتى ، ئاندىن راسا بىر پىنەك نىشە چېكىپ خۇمارى قانغاندىن كېيىن ئۇخلاپ قالدى ، نەزەر ئۇنىڭ ئاياغ تەرىپىدە تۈگۈلۈپ يېتىپ ئۇخلىدى .

ئەتىسى ئاددىيلا ناشتىدىن كېيىن ، قاسماخۇن كۆڭلىدىكى-نى ئېچىپ نەزەرگە مۇنداق دېدى :

— بالام ، ھازىر سودا ياخشى ئەمەس ، پۇلسىز قالدىم .
ئاز - تولا جاھاندارچىلىق قىلايلى . مەن ئارقاڭدىن قاراپ تۇردىم .
مەن ، سەن قورقماي يانچۇققا قول سېلىۋەر... پۇلىمىز كۆپەيسە ،
ئاندىن ھەر ئىككىمىز يۇرتقا بىللە كېتەيلى ، قانداق ؟
— ياق ! — دېدى نەزەر كېسىپلا ، — مەن ئۇنداق قىلمايمەن !

— نېمىشقا ؟ — قاسىم كاززاپ ئۇنىڭ كۆزىنىڭ ئىچىگە
قاراپ سورىدى ، — پۇل تاپقۇڭ يوقمۇ ؟
— خەقنىڭ يانچۇقىدىكى پۇل مېنىڭ بولمىسا ، ئۇنى نېمىش-
قا ئوغرىلايمەن ، — دېدى نەزەر يۈرىكىدىكى ئاددىيلا چۈشەندۈ-
رۈپ ، — مەن شۇنداق قىلمايمەن دەپ ، خوجاينىڭ قولىدىن
قېچىپ چىققان .

— ھە ... مۇنداق دېگىن ! — قاسىم كاززاپ قاشلىرىنى
ئۇچۇرۇپ ، كۆزلىرىنى ئويناپتتى ، ئۇنىڭ كۆزىدىن بىر شۇملۇق-
نىڭ سوغۇق ئەلەڭگىسى ئەگىپ ئۆتتى .

— پارايسەن ، ھالال بالا ئىكەنسەن ! — دېدى ئۇ ئاخىرىدا
نەزەردىكى تىنچلاندىرۇش ئۈچۈن گەپلىرىگە باشقىچە تۈس
بېرىپ ، — مەن سېنى سىناپ باققاندىم ، كۆڭلۈم تىنىدى ،
ئەمدى بىز بىللە تىجارەت قىلىمىز ! — ئاندىن ئۇ نەزەرنىڭ
باشلىرىنى سىلاپ تۇرۇپ تاپىلدى ، — سەن ئۆيدىن چىقماي
ئولتۇرۇپ تۇر ، مېنىڭ سىرتتا بىرەر سائەتلىك ئىشىم بار ،
تونۇگۈن بىرىگە ساتقان مالنىڭ پۇلىنى ئەكېلىۋالاي ، ئاندىن
ھارۋا سۆرەپ بىللە سودا قىلىمىز ، قولۇمغا ئازراق پۇل چۈشكەن-
دىن كېيىن مەن سېنى يۇرتقا يولغا سەپ قويىمەن . ھازىر سىرتقا
زادى چىقما ، خوجاينىڭ ئادەملىرى ئىزدەپ يۈرگەن بولسا ،
يەنە قولغا چۈشۈپ قالسىەن ، ئۇقتۇڭمۇ ؟ ...

قاسىم كاززاپ ئەنە شۇنداق چۈشەندۈرۈپ ، تاپىلاپ چىقىپ
كەتتى . ئىشىكىنى سىرتىدىن تۇيدۇرماي ئېتىپ قويدى .

نەزەرنى تۈنۈگۈنكى بازار سەيلىسى خېلى ھارغۇزۇپ قويغا-
ندى . ئۇ قاسىم كازاپنىڭ سۆزلىرىگە ئىشىنىپ ، خاتىرجەم
ھالدا كارىۋاتقا چىقىپ سوزۇلدى ۋە ئۇزۇنغا قالماي ئويۇغا
كەتتى...

قاسىم كازاپ تېخى ئەللىك ياشتىن ئەمدىلا ئاشقان بولسى-
مۇ ، ئەمما ساقال - بۇرۇتنى قويۇپ ، ئۆزىنى ئاشلىۋەتكەن بىر
ناكەس ئىدى . ئۇ بەش يىلنىڭ ئالدىدا ، نىشە چېكىش ، قىمار
ئويناش جىنايىتى بىلەن قولغا ئېلىنىپ بىر مەزگىل ئەمگەك
بىلەن ئۆزگەرتىشكە سېلىنغان بولسىمۇ ، ئەمما تۈرمىدىن چىققان-
دىن كېيىن ، قىلمىشىغا تۆۋە قىلماي ، يەنە شۇ كەيپ - ساپا
يولىدا مېڭىۋەردى . كۈنلەرنىڭ بىرىدە ، ئۇ ئىچكىرى ئۆلكىلەرگە
كىرىپ چىققان بىرىدىن ، ئىچكىرىدىكى ئېرىقلارنىڭ بىرىدە
ئالتۇن ئاقسا ، بىرىدە كۈمۈش ئاقىدۇ دەپ ئاڭلاپ ، بىر كېچى-
دىلا يۇرتتىن چۇراپ چىقىپ كەتكەندى . ئۇ ئىچكىرىگە كەلگەن
تۆت - بەش يىلدىن بېرى ، كۆرۈنۈشتە باققالچىلىق قىلىپ جان
بېقىۋاتقانداك قىلىسىمۇ ، ئەمەلىيەتتە ئاشۇنداق ئۇيەر - بۇيەردىن
قېچىپ چىققان ، ئېزىپ - ئېزىپ يۈرگەن يۆلەكسىز بالىلارنى
تېپىۋېلىپ ئوغرىلىققا سالاتتى ۋە بىر مەزگىل ئۆتكەندىن كېيىن
خېلى كۆپ پۇل تېپىۋېلىپ ، ئۇلارنى يەنە باشقا بىرىگە سېتىۋېتەت-
تى ، بۇ پۇللارغا بولسا ، يەنىلا شۇ نىشە چېكىپ ، قىمار ئويناپ ،
كۈنلىرىنى خاكسار ئۆتكۈزەتتى . ئۇ بىر يەردە ئۇزۇن تۇرمايتتى ،
بىردەم گۇاڭجۇدا بولسا ، بىردەم جۇخەي ، شېنجىنلاردا يۈرەتتى .
بۇ يەرلەرنىڭ ئارىلىقى ئۇنىڭ ئۈچۈن ، گويا يۇرتىدىكى يۇقىرى
مەھەللە بىلەن تۆۋەنكى مەھەللىنىڭ ئارىلىقىدەكلا يېقىن ھەم
راۋان ئىدى ...

ئىشكىنىڭ جالاقلاپ ئېچىلىشى بىلەن نەزەر ئۆندەرەپ تۇ-
رۇپ كەتتى . ئۆيگە دەسلەپ قاسىم كازاپ ، ئارقىدىن موللاجى
كىرىپ كەلدى . ھەر ئىككىسىنىڭ ئەلپازى بۇزۇق ، كۆزلىرىدىن

بىر تۇنجى ھايۋاننىڭ كۆزىدىكىدەك سوغۇق نۇر چاقناپ تۇراتتى .
— سەن تېخى ئۆزۈڭنى قېچىپ قۇتۇلدۇم دەپ ئويلىدىڭما ،
شۈمتەك ! — دېدى موللاجى نەزەرنىڭ يۈزىگە بىر شاپىلاق
ئۇرۇپ ، — ئۇنداق ئاسان ئىش يوق ! سېنى نە — نەلەردىن
ئەكېلىپ ، ئىككى ئايدىن بېرى باققانغا ئاز پۇل كەتمىدى ، سەن
ھېچبولمىغاندا ، ساڭا خەجلەنگەن ئاشۇ پۇللارنى ئۆسۈمى بىلەن
تۆلىمەي تۇرۇپ ، ھېچ يەرگە بارالمايسەن !
نەزەر يىغلىمىدى ، ھەتتا شاپىلاق تېگىپ قىزىرىپ كەتكەن
يۈزىنىمۇ سىلاپ قويمىدى ، بەلكى نەپرەت ئۇچقۇنداپ تۇرغان
چىچەن كۆزلىرىنى بىردەم قاسىم كاززاپقا ، بىردەم موللاجىغا
تىكىپ :

— مەن سىلەرگە پۇل خەجلەپ بېرىڭلار دېمىگەن ! — دېدى
ئەلەمىزىلىك بىلەن ، — مەن ھېچكىمگە قەرزدار ئەمەس ، بەلكى
سىلەر ماڭا قەرزدار !...

— ۋاھ - ۋاھ !... — دېگىنىچە نەزەرنىڭ ئالدىغا دېۋەيلەپ
كەلدى موللاجى ، — ماۋۇ شۈمتەكنىڭ گەدەنكەشلىكىنى ! ھېلى
باكا ۋالاقشىغان ئاغزىڭنى قان قىلىۋەتمەي يەنە ! — ، ... ئۇ
قولنى كۆتۈرۈۋىدى ، قاسىم كاززاپ ئىشنىڭ چوڭىيىپ كېتىدە-
شىدىن ئەنسىرەپ ، ئۇنىڭ قولنى تۇتۇۋالدى ۋە :

— كىچىك بالا بىلەن تەڭ بولماڭ ، موللاجى ! — دېدى
سۇۋاقچىلىق قىلىپ ، — يالا — قىلغان ئىشى چالا دېگەن شۇدە !
موللاجى ئاچچىقىغا ھاي بەردى ، قاسىم كاززاپ ئۇنىڭغا
«سودىمىز پۈتتى» دېگەندەك تەمە بىلەن قارىدى ، موللاجى يېنىدە-
دىن يۈز يۈەنلىكتىن بەشنى چىقىرىپ قاسىم كاززاپقا بەردى ،
قاسىم كاززاپ پۇلنى يانچۇقىغا سالدى ۋە نەزەرنى پايلاپ ، سىرتتە-
تىكى ماشىنىنىڭ يېنىغىچە بىللە چىقتى...

نەزەر يەنە قولغا چۈشتى ، ئەمما ئۇنىڭ روھى چۈشمىدى ،
ئۇنىڭ ئىرادىسى ، جاسارىتى خۇددى چىقىر تاشلارغا بىلىنىۋېرىپ

ئىتتىكىلىگەن تىغدەك تېخىمۇ چىڭدى . خوجايىنلارنىڭ نەزىرىدە .
 مۇ ، ئۇنىڭ مۇشۇ روھى قەدىرلىك ئىدى . ئەگەر ئۇنى ئۆز
 مۇددىئالىرى بويىچە تەربىيىلەپ ، يانچۇقچىلىق يولىغا كىرگۈزە-
 لىسە ، ئۇ ئاجايىپ قەيسەر ، قاپ يۈرەك ، ئۇستا يانچۇقچى بولۇپ
 يېتىشىپ چىقاتتى . ئۇلار ھەمىشە : «بىر بالىنى بېقىش بىر
 رېستوران ئاچقانغا تەڭ . ئۇلار ھەر كۈنى چىقىمىنى كىرىم قىلا-
 لايدۇ !» دەپ قارايتتى . شۇڭا ، ھەرقانداق بەدەل تۆلەپ بولسى-
 مۇ ، نەزەرنى قولدىن چىقارماي ، ئۆزلىرىنىڭ ئىزىغا دەسسىنىش-
 كە ئۇرۇنۇپ كېلىۋاتاتتى !

6

بۇ يەر دىمىق ، مەينەت ئىدى . ئاللىقانداق سېسىق پۇراقلار-
 دىن ئادەمنىڭ كۆڭلى ئاينىيتتى . بۈگۈن مانا شۇنداق بۇرۇقتۇر-
 مىلىققا تولغان ئىپلاس زېمىندا ئاجايىپ پاكىز ، گۈزەل بىر
 چىراي پەيدا بولدى . بۇ چىرايدا چوڭقۇر نەپەسكە تولغان ، ئەمما
 سېغىنىش ئۇچقۇنلىرى يالتىراپ تۇرغان بىر جۈپ بۇلاق كۆز
 چاقناپ تۇراتتى . بۇ — يېڭى تۇتقۇن خىسلەت ئىدى !
 بۇ قاراڭغۇ ، زەي ئۆيدە خىسلەتنىڭ ئۇكىسى دىمەتلىك سەك-
 كىز بالا بار ئىدى ، بۇنىڭ ئىككىسى قىز ئىدى . ئۇلارنىڭ
 ھەممىسى گويا ئاپتاپتا ئەركىلەپ شوخلۇق قىلىۋاتقان مۇشۇك
 بالىلىرىغا ئوخشايتتى .

يارەببىم !... بالىلارنىڭ ھەممىسى خىسلەتنىڭ كۆزىگە بىر-
 دىن خاكسار ۋە ناتىۋان ، پېقىر ۋە غېرىب كۆرۈنۈپ كەتتى .
 ئۇلارنىڭ قىسمەتلىرى ئۆمۈربويى شۇ دەرگاھتا ئولتۇرۇپ ، شۇ
 دەرگاھتا قېرىپ - چىرىپ تۈگەيدىغاندەك ئىدى ! ئۇنىڭ نەزىرىدە-
 دە ، بۇ بالىلارنىڭ ھەممىسى گويا دائىما بىرگە بولۇش ، بىرگە
 نەپەس ئېلىش ۋە بىرگە ۋەيران بولۇش ئۈچۈن تۇغۇلغاندەكلا

كۆرۈنۈپ كەتتى ! ...

بۇ يەر كونا بىر تۇرالغۇ بىنانىڭ يەر ئاستى ئۆيى بولۇپ ،
ئۆي خېلى كەڭرى ئىدى ، بۇلۇڭ - بۇلۇڭلارغا چوڭ - كىچىك
نىمكەش كارىۋاتلاردىن بىرنەچچىسى قويۇلغان ، كارىۋات ئۈستىگە
ھەرخىل رەڭ ، ھەرخىل ئۆلچەمدىكى سېلىنچا ، يېپىنچا دېگەندە.
دەك بىساتلار قالايمىقان تاشلاپ قويۇلغانىدى . ئۆيىنىڭ ئوڭ بۇلۇ-
ڭى بىر غۇلاچ ئېگىزلىكتىكى پەنەرگە بىلەن توسۇلغان بولۇپ ،
بۇ يەر قىزچاقلارنىڭ خاس ھۇجرىسى ئىدى . ئۇلار كەچكىچە بازار
چۆرگىلەپ ، رەستىمۇ رەستە ، دۇكانمۇ دۇكان ئارىلاپ ، نۇرغۇن
ئادەملەرنى قاقشىتىپ ، ئۆزلىرىمۇ ھالىدىن كېتىپ ، كەچتە قايدە-
تىپ كەلگەندە ، مۇشۇ ئۆيىنىڭ ئۇدۇل كەلگەن يېرىگە ئۆزىنى
تاشلاپ ، ئاسلانلاردەك پىشىلداپ ئۇخلىشاتتى . ئۇلارنىڭ
يېمەك - ئىچمىكى كۆپرەك چوڭ بازارنىڭ ئارقا كۆچمىسىدە-
كى «تەنھا تۇرنا» ناملىق كىچىك ئاشخانىدا بولاتتى . بۇ ئاشخا-
نىمۇ «چوڭام» نىڭ ئىلكىدە بولۇپ ، ئاساسەن مۇشۇنداق بالىلار
بىلەن ئۇلارنى باشقۇرىدىغانلارنىڭ تاماق يەيدىغان ، ئۇچرىشىدىغان
ھەم ئۇچۇر ئالماشتۇرىدىغان پاناھگاھى ئىدى...

بۇ بىنانىڭ ئۈستۈنكى قەۋەتلىرىدە ، ھېيت ئاغماق ،
موللاجى ، ھاشىم توقۇناق ، ھۇۋقۇش تاز دېگەندەك يېشى چوڭلار
تۇراتتى . بۇلار ئاشۇ كىچىك «شوركا» لارنى باشقۇرىدىغان
«قۇش» لار ئىدى .

بۇلارنىڭ ئىچىدىكى ھېيت ئاغماقتىن ھەممىسى تەپ تارتاندە-
تى . چۈنكى ئۇ ، «چوڭام» نىڭ ئەڭ يېقىنى ، شۇنداقلا ، بىر
پەشۋا ياكى بىر مۇشت بىلەن خېلى - خېلى ئادەملەرنى تىك
موللاق چۈشۈرىدىغان نوپى ئىدى . «چوڭام» ئۇنى بۇنىڭدىن بەش
يىل بۇرۇن ، جەنۇبىي شىنجاڭنىڭ مەلۇم ناھىيە بازىرىدا ھاراق
ئىچىپ ، جېدەل تېرىپ يۈرگەن يېرىدىن تېپىۋالغانىدى . ھېيت
ئاغماق ئەسلىدە ، ناھىيىلىك «يەرلىك ماللار شىركىتى» دە ئىش-

چى ئىدى . بۇ شىركەت ۋەيران بولغاندىن كېيىن ، ئۇ كىچىككىنە تۇرمۇش پۇلى بىلەن ئىشىسىز قالدى . شۇڭا ، ھەدپىسلا ئاچچىقىنى ھاراقىتىن چىقىرىپ ، كوچا - كويلاردا نوچىلىق قىلىپ يۈرەتتى . بىر قېتىملىق ئاسادىپىي ئۇچرىشىشقا ، «چوڭام» ئۇنىڭ بىلەن تونۇشۇپ قىزىقىپ قالدى . چۈنكى ، ئۇ چىناردەك بەستىلىك ، تەتۈر ئۇستىخان ھەم قارام ئىدى . «چوڭام» غا دەل مۇشۇنداق ئادەم كېرەك ئىدى ، شۇڭا ئۇنىڭغا نۇرغۇن پۇل ۋەدە قىلىپ ، ئۆزى بىلەن بىللە ئىچكىرىگە ئېلىپ كەلدى ۋە بىر يىل لوپناڭ شەھىرىدىكى «شاۋلىن ئىبادەتخانىسى» دا گۇمپا مەشىق قىلدۇر-دى . ھېيت ئاغماقۇ «چوڭام» نىڭ نىيىتىگە يارىشا ، جامبازلىق-نى ياخشى ئۆگىنىپ ، «چوڭام» نىڭ بىرنەچچە قېتىملىق «بازار تالىشىش» ، «شوركا تالىشىش» ۋە «ئىناۋەت تالىشىش» دىن ئىبارەت «رەقىبىلەر جېڭى» دە ئاجايىپ كۈچ كۆرسەتتى . كۆر-گەنلەرنىڭ ھەيرەت بىلەن ئېيتىشىغا قارىغاندا ، ئۇ پۈت گۇمپىسى بىلەن بىر ئادەمنىڭ بىقىنىغا تېپىپ ، ئۈچ قوۋۇرغىسىنى چورتلا سۈندۈرۈۋەتكەن ...

كېيىن «چوڭام» خوتەنلىك رەقىبلىرىگە جەڭ ئېلان قىلغاندا ، ھېيت ئاغماق ئون نەچچە ئادەمنى شېنجېندىكى «چىمەنتاغ» دا بىرنەچچە كۈن مەشىق قىلدۇرغان ، ئۇلارنىڭ جەپنەك قىسمىغا نېپىز پولاتتىن قالقان كىيگۈزۈپ ، ئۆزىنى قوغداشنى ئۆگەتكەن ، شۇنىڭدىن كېيىن ، ئۆزى سەپنىڭ ئالدىدا «چوڭام» تەقدىم قىلغان ئون مىڭ يۈەنلىك ياپون قىلچىنى كۆتۈرۈپ «جەڭگە» كىرىپ ، «جەڭ» نىڭ ھەل قىلغۇچ غەلبىسىنى قولغا كەلتۈر-گەن...

شۇ ئىشلاردىن كېيىن ، ھېيت ئاغماقنىڭ نامى يۇرتداشلار ئارىسىدا يىراق - يېقىنغا تاراپ ، بەزى نادانلار ئۇنى تەپ تارتىمىس-تىن : «زامانىمىزنىڭ سادىر پالۋىنى ، سېپىت نوچىسى» دەپ تەرىپلەيدىغان بولۇشتى ! بۇ قارا قورساق ئەخمەقمۇ بۇنداق گەپ-

لەرنى ئاڭلىغاندا ، ئۆزىچە كېرىلىپ «يەردە ماڭايىمۇ ، ئاسماندىمۇ» دېگەندەك ئەخمىقانە تۇيغۇدا بولۇپ قالاتتى . ئەمەلىيەتتە ، ئۇ ھەمىشە «ئىچىمىدىكىنى ئۆزۈڭ تاپ» دەيدىغان ھاڭغۇقتى ئوچىد-لاردىن ئىدى ، ئەمما نېمە ئويلىغانلىقىنى ھېچكىم ، ھەتتا ئۆزىمۇ بىلمەيتتى ، مىڭ يېرىگە پىچاق كىرسە ، بىر يېرىدىن قان چىقى-مايتتى ...

مانا شۇ قاپاق ئوچى ھېيت ئاغماق بۇ يەردىكى «قۇش» ۋە «شوركا» لار بىلەن «چوڭام» نىڭ ئوتتۇرىسىدىكى بىردىنبىر ۋاستىچى ، شۇنداقلا ئۇنىڭ ۋەھىي - پەرمانلىرىنى يەتكۈزۈپ تۇرىدىغان ئىشەنچلىك ئەلچىسى ئىدى .

بۇلارنىڭ ئىچىدىكى ھاشىم توقۇناق يىگىرمە بەش ياشلارغا كىرىپ قالغان ، بويلۇق ، چاچلىرى قارامتۇل ۋە جىڭگىلەك ، ئەمما تەقى - تۇرقى بەئەينى جەسەتتەك سەت ئىدى . بولۇپمۇ ، ئۇنىڭ ئۈچبۇرجەك سۈرلۈك كۆزلىرى بىلەن يۇپقا لەۋلىرىدىن ھەمىشە مەنمەنلىك بىلەن بىر خىل زەھەر خەندە تەبەسسۇم ئېرىد-مەيتتى . ئۇ خۇددى روچۇنىدەك ھەممە يەردە نىجاسەت ئىزدەپ ، پۇت - قولىنى بۇلغاپ يۈرەتتى ، كۆڭلىمۇ قارا ھەم تەلۋە ئىدى... ئۇ «شوركا» لارنى تەربىيەلەشكە مەسئۇل ئىدى . يېڭىدىن تۇتقۇن قىلىنىپ كەلگەن بالىلار دەرھال ئۇنىڭ قولىغا تاپشۇرۇلاتتى ، ئۇ تولىمۇ رەھىمسىز ، قوپال ئىدى . بالىلاردىن ئازراقلا بىخۇدلۇق ، سەۋەنلىك كۆرۈلسە ، قاتتىق جازالايىتى . ئۇنىڭ بالىلارغا يۈرگۈزىدىغان جازا تۈرىنى تەرتىپ بويىچە تىزغ-اندا ، كاچات ، مۇشت ، تىپىك ، سىمىتاناب بىلەن ئۇرۇش ، پۇت - قولىنى باغلاپ ، كۈنلەپ ئاچ - ئۇسسۇز قويۇش ، شامال-دۇرغۇچقا ئېسىپ پىرقىرتىش ، بەدىنىگە تاماكا يېقىش ، پېيىنى كېسىش قاتارلىقلار ئىدى...

نەزەر يېڭى كەلگەن ۋاقتىدا ، بۇنداق قىيىناشلارنىڭ ھەممىدىكىسىگە بەرداشلىق بەرگەندى . بۇنداق بەرداشلىق ئاساسلىقى

ئۇنىڭ ياش ھەم تېنىنىڭ ساغلام ئىكەنلىكىدىن ئىدى. ئۇنىڭ ئۈستىگە، ئۇ ھەمىشە بۇ يەردىن چىقىپ كېتىشىنى، يۇرتىغا قايتىشىنى، ئاتا - ئانىسىنى كۆرۈشىنى ئويلايتتى، بۇ ئۇنىڭغا كۈچ بەرگەن، جاسارەت ئاتا قىلغانىدى! ئەمما ئۇنىڭ بىلەن بىللە تۇتقۇن قىلىنىپ كەلگەن ئەنۋەر بىلەن ئادىل بۇنداق قىيىنچىلىقلارغا بەرداشلىق بېرەلمىدى، ھاشىم توقۇناقنىڭ زوراۋانلىقى ئۇلارنىڭ ئىرادىسىنى سۇندۇرۇپ روھىنى نابۇت قىلىۋەتتى...

ھاشىم توقۇناقنىڭ «شوركا» لارنى مەشىق قىلدۇرۇشى كۆپ بولسا بىر ھەپتە داۋام قىلاتتى. ئۇ ئالدى بىلەن بىر قاچىدە - كى قىزىق سۇغا بىر پارچە سوپۇنى سېلىپ قويۇپ، بالىلارغا ئۇنى ئىككى بارمىقى بىلەن قىسىپ ئېلىشىنى بۇيرۇيتتى. مۇبادا، بالىلار چاققانلىق بىلەن قىسىپ ئالالمىسا، بىر تەرەپتىن ئۆزدە - نىڭ قولى كۆيەتتى، يەنە بىر تەرەپتىن قاتتىق شايلاق يەيتتى. بۇ ئىش كالاپىلىق قىلغان بالىلارنىڭ ھەممىسىنىڭ بېشىغا كېلەتتى. ھاشىم توقۇناق يەنە چوڭ ئادەملەرنىڭ يانچۇقىغا ئۇش - شاق تەڭگىنى سېلىپ قويۇپ، بالىلارغا ئۇنى تېز ۋاقىتتا قىسىپ ئېلىشىنى مەشىق قىلدۇراتتى، ئۇلار چاققانلىق، ھوشيارلىق بىلەن تەڭگىنى ئالالمىسا، يەنە تاياق يەيتتى، مۇبادا كىمدە - كىم تۇيدۇرماي قىسىپ ئالالمىسا، ئىككى - ئۈچ كوي بىلەن مۇكاپات - لىناتتى. بۇنداق چاغدا ھاشىم توقۇناق ئاغزى بېسىلماي:

— قۇشخانغا ھەيدەپ كېلىنگەن قوي - قوزىلار دەك تىتىردە - شىشەنغۇ؟! جەررا تۇرۇش! كۆزۈڭ يانچۇقتا بولسۇن، قو - لۇڭنى چاققان قىل، چاپاننىڭ پېشىنى تارتىپ تۇرۇپ قول سال!... تاپىنىڭنى يەرگە تەگكۈزمە، پۈتۈڭنىڭ ئۈچىدا ماڭ، يۈرەكلىك بول! سەنلەرگە باتۇرلۇقنى، چېۋەرلىكنى بىرەر غىت - مەك ئۇسسۇلچى ئەمەس، بەلكى يۈرەكنىڭ ئۆزى ئۆگىتىدۇ، مانا مەن شۇنداق ئۆگەنگەن... ئوغۇل بالا دېگەندە ئىككى يۈرەك بولىدۇ: بىرسى، ئوغۇللىقى، يەنە بىرسى، باتۇرلۇقى!...، — دەپ

ئاگاھلاندۇرۇپ تۇراتتى .

بىرەر - ئىككى كۈن يۇقىرىقىدەك مەشىق قىلدۇرغاندىن كېيىن ، ئەمدى ئۆينىڭ ئوتتۇرىسىغا تانا تارتىپ ، تانغا ھەرخىل شەكىلدىكى — قولدا تۇتىدىغان ، يەلكىگە ئاسىدىغان ، سىيرىتمە-لىق ، تۈگمىلىك ... سومكىلارنى ئاساتتى ۋە تاننىڭ ئىككى بېشىغا كىچىك ، زىل قوغغۇراقتىن بىرنى بېكىتىپ ، ئاندىن بالىلارغا ئاشۇ سومكىلارنى چېۋەرلىك بىلەن تېز ئېچىشنى بۇيرۇيتتى . ئەگەر كىمدە - كىم ھەرىكەتتە قوپال بولۇپ ، ئېھتىد-پاتسىزلىق قىلىپ قالسا ، شۇ ھامان قوغغۇراق جىرىڭلاپ كېتەتتى ، بۇ چاغدا ھېلىقى بالا تاياق يەيتتى ۋە قايتا - قايتا مەشىق قىلىشقا بۇيرۇلاتتى . شۇنداق قىلىپ ، تاكى ئۇلار سومكىدىكى پۇل ياكى يانفونلارنى تويدۇرماي ئېلىشنى ئۆگەنگىچە مەشىق قىلاتتى ، بۇ جەرياندا چىدىغۇسىز قىيىنچىلىقلارنى بېشىدىن ئۆتكۈزەتتى ، ھەتتا بەزىلەر بۇ دۇنياغا تۆرەلگىنىگىمۇ پۇشايمان قىلىپ كېتەتتى ! ...

ئەمما ، ئۇلار ئاخىرقى ھېسابتا ، ھاشىم توقۇناق ، ھېيت ئاغماق ، موللاجى ، ھۇۋقۇش تازدەك كونا ئۇستىكار ئوغرىلارنىڭ قورقۇتۇشى ، چىڭ تۇتۇشى ، تەربىيىلىشى ئارقىسىدا ، خېلى پىش-قان ، چېۋەر يانچۇقچىلاردىن بولۇپ يېتىشىپ چىقاتتى ! ...

تام تېشەر ئوغرىلار ، خۇنخور قاراقچىلار ھۈنەرلىرىنى كىچىكىدە تۇخۇم ۋە چۈجە ئوغرىلاشتىن باشلايدۇ . بۇ بىر ھەقىقەت . ئۇلار ئەنە شۇ ھەقىقەتنى چۈشىنىپ بولغانلار ، ئۇلار ھازىر خۇددى تۆشۈككە كىرىۋالغان يىلاننى قۇيرۇقىدىن ھەرقانچە تارت-سىمۇ چىقىمىغاندەك ، بۇ تۇيۇق يولغا بېشىچە كىرىپ بولغانلار ! شۇنداق ، بۇلار ھازىر پۇل ئۈچۈن ھەممىنى قىلىشتىن ، ھەتتا ئادەم ئۇرۇپ قان تۆكۈشتىن يانمايدۇ ، ئۇلار پۇلغا شۇنداق ھې-رىسمەن بولۇپ كەتكەنكى ، پۇل دېسە ئۆزلىرىنى تامدىن تاشلايدۇ ، پۇلنى كۆرسە ، كۆزلىرى ئالا چەكمەن بولۇپ كېتىدۇ ! ...

ئۆزلىرى تېخى ئانا سۈتى ئاغزىدىن كەتمىگەن بالا ، لېكىن ھەمىشە ئوغرىلىق ، يانچۇقچىلىق قىلىش كويىدا ! ...

ئۇلارنى بۇ كويغا زادى كىم سالىدى ؟ ! كىم زادى ئۇلارنى بۇ تۇيۇق ھالاكەت يولىدا مېڭىشقا مەجبۇرلاۋاتىدۇ ؟ ! ...

بۇ ئادەمنى بالىلار تېخى بىلمەيتتى ، كۆرۈپمۇ باقمىغان ئىدى . بەزىلەر «چوڭام» دەپ ئاتايدىغان بۇ ئادەمنىڭ ئۆزىمۇ بەئەينى سىلىق بېلىققا ئوخشايتتى ، زادىلا تۇتۇق بەرمەيتتى .

ھۆكۈمرانلىق شېرىن نەرسە ! ھەممە نەرسىنى بۆلۈشۈش مۇمكىن ، ئەمما ھۆكۈمرانلىقنى بۆلۈشۈشنىڭ ئىلاجى يوق . چۈنكى ،

ھۆكۈمرانلىق مۇتلەقلىق ئۈستىگە قۇرۇلىدۇ ، مۇتلەقلىقنى ياخشى كۆرىدۇ . شۇڭا ، بۇ يەردە «چوڭام» ھەممىگە ھۆكۈمران ئىدى . «تۆمۈرچىنىڭ قولىدا تۆمۈر ئىمان ئېيتىدۇ» دېگەندەك ،

«چوڭام» نىڭ ئالدىدا ھەممىسىنىڭ پېيى سىرقىرايتتى ، ھەممەسى يەتتە پۈكۈلۈپ تۇراتتى ، قانتىقراق نەپەس ئېلىشقىمۇ پېتدە -

نالمايتتى ، ئۇنىڭ ھەربىر سۆزىنى دۈر - جاۋاھىر ئورنىدا قوبۇل قىلاتتى . ئۇنىڭ ئەتراپىدا ھەمىشە ئەنە شۇنداق

«خوش» ، «لەببەي» دەپ يۈرگەن ھېيت ئاغماق ، موللاجى ، ھاشىم توقۇناق ، ھۇۋقۇش تازغا ئوخشاش ئالتە - يەتتە نادان ،

ئاچ كۆز ، تەلۋە سالىپى - ساياقلار بۇ روھى مەرەز خوجايىنغا بەئەينى نىجاسەتكە يېپىشقان بىزەڭ چىۋىنىلاردەك باغلىنىپ

كەتكەنىدى ...

«چوڭام» نىڭ ئەسلى ئىسمى ئەزەم بولۇپ ، تونۇش - بىلىشلىرى دەسلەپ ئەزەم دۇمباق ، كېيىن ئەزەم تاتۇق ، ئاندىن

ئەزەم چوڭ دەپ ئاتاشتى .

ئۇ ، ئون بەش ياش چېغىدا ، ئاكىسى سايىم قاپاققا ئەگىدى . شىپ ، دەسلەپ لەنجۇ ، شىئەن ، كېيىن بېيجىڭ ، شاڭخەي قاتار -

لىق جايلاردا تىجارەت قىلىشنىڭ يوللىرىنى ئۆگەندى ، ئۇ ئون يەتتە ياشقا كىرگەن يىلى ئاكىسى شاڭخەيدە چوڭ بىر خروئىن

دېلوسىغا چېتىلىپ قولغا ئېلىندى ۋە مۇددەتسىز قاماققا ھۆكۈم قىلىنىپ ، پۈتۈن مال - مۈلكى مۇسادىرە قىلىندى . ئەزەم پۇل - سىز ، ھىمايىسىز قالدى . شۇ چاغدا ئۇ ، ئاكىسى بىلەن بولغان جۇدالىققا ۋە مۇسادىرە قىلىنغان مال - مۈلۈككە چىدىماي ، خروئىنغا ۋە خروئىن سودىسىغا قاتتىق نەپرەتلىنىپ ، ئۆچ بولۇپ كەتكەندى . شۇنغا ئۇ ، كېيىنكى تۇرمۇش يولىدا خروئىن دېگەن بۇ مەرەزگە زادىلا يېقىن يولمىدى ، بەلكى ئاكىسىدىن قالغان ئازغىنە پۇل بىلەن ئادەم سودىسىغا كىرىشىپ كەتتى . بىرنەچچە يىل يىراق ، نامرات رايونلاردىكى بالىلارنى ئالداپ تۇتقۇن قىلىپ ، باشقىلارغا سېتىپ ، ئوتتۇرىدىن نۇرغۇن ھايان ئالدى . كېيىن پۇلى كۆپەيگەنسېرى ئۆز ئالدىغا ئىش تۇتۇش ئىستىكى كۈچەيدى ، ئەتراپىغا ئادەم توپلاپ ، كىچىك گۈرۈھ شەكىللەندۈردى . بۇ گۈرۈھنىڭ كۈچى بىلەن بىرنەچچە قېتىملىق «بازار تالىشىش» ، «ئادەم تالىشىش» جېڭىدە غەلبە قىلىپ ، دەسلەپ شاڭخەيدە ، كېيىن گۇاڭجۇدا خېلى ئوبدان يىلتىز تارتىپ قالدى . شۇنىڭدىن كېيىن ، ئەزەم چوڭ بۇ بىر توپ ئاچ كۆز ، تەلۋىلەر - نىڭ كاتتىسى ، باشقۇرغۇچىسى ۋە چوقۇنغۇچىسى بولۇپ قالدى . باشقىلار ئۇنىڭ ئەتراپىدا پەرۋانە ئىدى ، ئۇنىڭ ئەمرىگە ، پەرمانىغا غىدىڭ - پىدىڭ قىلماي شەرتسىز بويسۇناتتى... ئايىلار ، يىللار ئەنە شۇنداق ئۆتتى ، كېيىن پىچاقنىڭ يېنىغا ئالدامچىلىق ، رە - زىللىك ، ۋەھشىيلىك قوشۇلدى ، ئۇلار ئۆز پەرزەنتىدەك سەبىي قىز - ئوغۇللارنىڭ ئەڭ مۇقەددەس ، ھەقگويى ، ساددا ۋە سەمدى - مېي تۇيغۇلىرىنى ئەمەككە ئايلاندۇردى ، ھەممە - ھەممىسىنى پۇلغا ئالماشتۇردى ، جەمئىيەتنىڭ ئەڭ تۆۋەن ، قاراڭغۇ بۇلۇڭ - پۇچقاڭلىرىنى ئەۋزەل كۆردى...

شۇنىڭدىن كېيىن ، ئەزەم چوڭ ئەتراپىدىكى بىرنەچچە سادىق «قۇش» لارنىڭ قولى بىلەن «شوركا» لارنى تۇتۇش ، «شوركا» لارنىڭ قولى بىلەن بازارنى تۇتۇشتەك ئەپچىل چارىنى قوللىدى .

نىپ ، تېزلا ئۈنۈمنى كۆردى . ئۇ ، نۇرغۇن كۆز ياش ۋە ئازاب - ئوقۇبەت بەدىلىگە كەلگەن مانا شۇ ھارام پۇلار بىلەن ھېچ نەرسىنى پەرۋايىغا كەلتۈرمەي ، راھەت - پاراغەت ئىچىدە ياشاشقا باشلىدى . بۇ كۈنلەردە ئۇنىڭ قولى شۇنداق ئۇزاردىكى ، گۇاڭجۇدا تۇرۇپ ، شاڭخەيدىكى رەقىبلىرىنىڭ كانىيىدىن ئالا - لايىتى . ئۇ ، بۇنداق قان تۆكۈپ باي بولۇشنى كىچىك چېغىدىلا ئاكىسى سايىم قاپاقتىن ئۆگەنگەنىدى . بۇ كۈنلەردە ئۇ ، ئەڭ سۈرەت ، ئەڭ تەكەببۇر ، ئەڭ چاكىنا ، ئەڭ ئاچ كۆز ۋە ئەڭ رەھىمسىز ئادەملەرنىڭ ۋەكىلى بولۇپ قالغانىدى . شۇنداق ئادەم - لەرنىڭ پۈتۈن خۇي - پەيلى ئۇنىڭدا ئەكس ئەتتەتتى ، ئۇ ئۆزىگە تەمەننا قويغان ۋە ئۆز ئىشىدىن ناھايىتى پەخىرلىنىدىغان ئادەم - لەرنىڭ تىپى ئىدى . شۇڭا ، ئۇنىڭدا نە قەلب ، نە ئەقىل ، نە غايە دېگەنلەردىن ئەسەرمۇ يوق ئىدى !...

گەرچە ئەزەم چوڭ كەيپ - ساپا ، ئەيش - ئىشرەت ئىچىدە خامۇش بولغىنى بىلەن ئەتراپىدىكى چاپارمەنلىرى سەگەك ئىدى ، ئۇنىڭ ھەرقانداق بۇلۇڭ - پۇچقاقتىكى شۇۋىرلىغان گەپلەرنى ئاڭلىيالايدىغان قۇلاقلىرى ، كېچىلەردىمۇ مىت قىلغان نەرسىلەر - نى كۆرەلەيدىغان كۆزلىرى بار ئىدى . ئۇنىڭ بۇنداق سەگەك «كۆز» ۋە «قۇلاق» لىرىنىڭ ئەڭ ئىشەنچلىك بىرى ھۇۋۇقۇش تاز ئىدى .

ھۇۋۇقۇش تازنىڭ ئەسلىي ئىسمى خالمەت بولۇپ ، ئەزەم چوڭنىڭ قولىغا كىچىك چۈشكەنىدى . ئەمدىلا يىگىرمە تۆت ياشقا كىرگەن ، ئوتتۇرا بوي ، قارىقۇمچاق ، بەشىرىسى ئوچۇق بۇيد - گىت سول پۇتىنى سۆرەپ ماڭاتتى ، ئۇنى توققۇز ياش ۋاقتىدا يۇرتتىن تۇتقۇن قىلىپ شاڭخەيگە كەلگەن بىرى ئەزەم چوڭغا سېتىۋەتكەنىدى . ئۆز ۋاقتىدا ئەزەم چوڭ ۋەدە قىلغان بايلىققا ، ئابروۋىغا باشلاش يولى ھەقىقەتەنمۇ جەلپكار ، مەپتۇنكار ئىدى ، شۇڭا ئۇ خالمەتنى بارغانسېرى ئۆزىگە تارتىپ كەتكەنىدى . شۇ

چاغلاردىن تارتىپ ، ئەزەم چوڭنىڭ ئەتراپىدا ئۆزىنىڭ پۈتۈن ئىختىيارىنى ، ئەسلىي - ۋەسلىنى ئۇنىڭغا ئاتىۋەتكەن بىرنەچچە ئاتارمەن - چاپارمەنلەر بار ئىدى ، ئۇلار ئەزەم چوڭغا شەرتسىز بويسۇناتتى . ئۇنىڭ ھەربىر سۆزىنى تۇتىيا قىلىپ ، ئاغزىدىن چىققان ھورنىمۇ زايە قىلمايتتى . خالىمەنمۇ ئۇنىڭ قولىغا چۈش - كەن ئون بەش يىلدىن بۇيان ، ئەنە شۇنىڭغا كۆنگەن ، ئادەتلەنگە - نىدى . بۇنداق «خۇدايى قۇل» چىلىققا ئادەتلەنگەن ، گۆدەكلەرچە ئىشىنىۋېرىشكە ئۆگىتىلگەن كىشىلەر ئاخىرقى ھېسابتا نادانلىق - نىڭ ، جاھالىيەتنىڭ قۇربانلىرى بولۇپ كېتىۋېرەتتى . خالىمەن - نىڭ سول پۈتىنىڭ ئاكار بولۇپ قېلىشىمۇ ئەنە شۇ «خۇدايى قۇل» چىلىقنىڭ يادنامىسى ئىدى . ئۇ بىر قېتىملىق «گۈرۈھ جېڭى» دە كالتەك يەپ ، سول پۈتىنىڭ ئوشۇقى سۇنغانىدى . شۇنىڭدىن كېيىن ، ئۇ مۇھىم ئىشلارغا سېلىنىمىدى ، پەقەت «شوركا» لارغا كۆز - قۇلاق بولغاچ ، ئەپچىلگىنە كاۋاپداننى كۆتۈرۈپ ، بازارلاردا كاۋاپچىلىق قىلاتتى ...

ھۇۋۇقۇش تاز ئەسلىدە ، ئاق كۆڭۈل ، سەمىمىي بالا بولسى - مۇ ، ئەمما كېيىنكى ۋاقىتلاردا ئۇ ياشىغان ناچار ، بېكىنمە مۇ - ھىت ئۇنىڭ ۋۇجۇدىدا ئاستا - ئاستا مۇكەممەل ياۋايىلىق بىلەن ئەسەبىيلىكنى يېتىلدۈرگەنىدى .

بۇنىڭدىن سەككىز ئاي بۇرۇن ، ئەزەم چوڭ ئۇنىڭ ئۆزىگە بولغان ئۇزۇن يىللىق ئەقىدە - ئىخلاسىغا جاۋاب قايتۇرۇش ئۈچۈن ، ئۆزىنىڭ قولىدىكى ئون يەتتە ياشلىق يانچۇقچى قىز گۈلپەرنى ئۇنىڭغا نىكاھلاپ قويدى . ھۇۋۇقۇش تاز دەسلەپ بۇنىڭ - غا قوشۇلمىدى ، چۈنكى ئۇ ، گۈلپەرنىڭ ئىككى يىلدىن بېرى ئەزەم چوڭنىڭ قوينىدا يېتىپ يۈرگەنلىكىنى بىلەتتى . گەرچە گۈلپەرنى ئاشۇنداق قىلىشقا مەجبۇرلانغان گۇناھسىز بولسىمۇ ، لېكىن ھۇۋۇقۇش تازنىڭ نەزىرىدە ، ئۇ بەربىر ئاپاك ئىدى ، ئۇنىڭ يېڭىتىلىك غۇرۇرى كۆتۈرمەيتتى . ئەمما ، ئەزەم چوڭنىڭ

قايتا - قايتا زورلىشى ، چۈشەندۈرۈشى بىلەن ئاخىر بۇ نىكاھتىن باش تارتالمىدى . چۈنكى ، ھۇۋۇقۇش تاز كىچىكىدىن تارتىپ ئۇنى كۆڭلىگە يېقىن تۇتۇپ ، سۆزىنى يىرماي ، ئۆزىنى ئاكا ، ئۆچكە - سىنى تاكا دەپ ھۆرمەتلەپ كەلگەنىدى . ئۇلارنىڭ نىكاھى ئوقۇ - لۇشتىن بۇرۇن ، ھېيت ئاغماق ھەيران بولۇپ ئەزەم چوڭدىن : «گۈلپەرنىڭ مېھرىدىن كېچەلمەسەن ؟ !» دەپ سورىغاندا ، ئەزەم چوڭ قىلچە ئىككىلەنمەي مۇنداق دېگەنىدى :

«مەندىن ئەنسىرمە ، گۈلپەرى مەن ئۈچۈن بىر قېتىم يەپ بولغان تاماق . شۇڭا ، بۇنىڭدىن كېيىن ئۇنىڭ بىلەن جاھانسا - لىق قىلىپ ئۆتمەن ، خالاس ! بىزنىڭ ئىشلىرىمىزنىڭمۇ ۋارىس - لىرى بولۇشى كېرەك . ھۇۋۇقۇش تاز بىلەن گۈلپەرى سىناقتىن ئۆتكەن ، ئىشەنچلىك ! ئۇلاردىن تۇغۇلغان بالىمۇ چوقۇم بىزنىڭ ئىشلىرىمىزنىڭ ۋارىسى بولىدۇ !...»

ئاخىر نىكاھ ئوقۇلدى ، نىكاھنى بۇلارنىڭ ئارىسىدىكى دى - نىي ساۋاتتىن خەۋىرى بار موللاجى ئوقۇپ ، ئاخىرىدا مۇنداق دېدى :

«مۆمىن مۇسۇلمانلار مۇنداق بەش ئىشنى ئىرادە قىلماقلى - رى ۋاجىپتۇر : رىزىق غايىب ، سەپەر غايىب ، نىكاھ غايىب ، تەقدىر غايىب ۋە گۇناھ - كىبىر ، ئىزگۈ - ساۋاب غايىب - تۇر !...»

ئەنە شۇنىڭدىن كېيىن ، ئىككى يېتىم - مۇساپىرنىڭ بېشى قوشۇلۇپ ، ھالال جۈپكە ئايلاندى . ئۇلارنىڭ تويى ھەشەم - دەرەمسىز ئاددىيلا ئۆتتى ، تويىنىڭ يارىشىقى دېيىلىدىغان نەغمە - ناۋا ، ئۇسسۇل - ساما دېگەندەك نەرسىلەرمۇ بولمىدى . شۇنداقتىمۇ ، گۈلپەرى خۇشال ئىدى ، ئۇزۇن يىل قېقىندى - سوقۇندى بولۇپ يۈرگەن بۇ شورلۇق قىزنىڭ كۆكسىگە ئاپتاپ تېگىدىغان كۈنلەر كەلگەنىدى !...»

شۇ كېچىسى ھۇۋۇقۇش تاز گۈلپەرى بىلەن بىر ئۆيدە يالغۇز

قالدى . ئۇنىڭ ئوماق ، چىرايلىق يۈز - كۆزلىرىگە سۆيىدى ،
يۇمران بەدىنىدىن قۇچاقلدى... ئۇ ئاشۇ ھەرىكەتلىرى بىلەن
ئايال زاتىنىڭ ۋۇجۇدىدىن ئادەمنى سۆيۈندۈرۈپ ، ھاياجىنىنى
قوزغايدىغان دىل - ئارامنى تۇنجى قېتىم ھېس قىلدى !...
راستىنى ئېيتقاندا ، تەقدىرنىڭ بۇنداق تاتلىق ، يورۇق كو-
چىلىرىغا كىرىشى ھۇۋۇقۇش تازىنىڭ يەتتە ئۇخلاپ چۈشگىمۇ كىر-
مىگەندى ، ھەتتا ئاسماندىنمۇ كەڭ خىيال دېڭىزلىرىدا
ئېزىپ - تېزىپ يۈرگەن چاغلارنىمۇ بۇنداق بەختلىك ، لەززەت-
لىك كۈنلەر خىيالىغا كىرىپ چىقمىغاندى !
مانا ئەمدى گۈلپەرى ئاياللىقنىڭ ئەڭ مۇقەددەس بۇرچىنى
ئادا قىلىش - دۇنياغا يېڭى بىر ئىنسان ھەدىيە قىلىش ھارپىسىد-
دا تۇراتتى . بۇنىڭدىن ھۇۋۇقۇش تاز تېخىمۇ خۇشاللىققا چۆم-
مەكتە ، ئاتا بولۇش ئىپتىخارى ئۇنىڭ بېشىنى كۆككە يەتكۈزمەك-
تە ئىدى !...

خىسلەت بىرنەچچە كۈندىن بېرى مانا شۇنداق ھەرەڭ -
سەرەڭ ئادەملەر توپلاشقان سىرلىق ماكاندا چىشىنى چىشلەپ
ياشاپ كېلىۋاتاتتى . ئامال قانچە ؟ ئىشىك پاكىر بولسا ، باشنى
ئېگىپ كىرىدىغان گەپ . بولمىسا كېشەككە ئۇسۇۋېلىپ بىھۇدە
ئەدەپ يەپ قالدۇ ، ئادەم ! ئەمما ، خىسلەت ئۆزىنى قەيەردە
بولمىسۇن ، شۇنداق گۈزەل ، شۇنداق سىپايە ، شۇنداق ئەقىللىق ،
شۇنداق غالىب ۋە شۇنداق مەغرۇر تۇتۇشقا ئادەتلەنگەندى ، بۇ
ھالەتلەرمۇ ئۇنىڭغا شۇنداق ماس كېلەتتى ، يارىشاتتى . شۇغىنىد-
سى ، بۇ قېتىم ئۇ كۆرۈنۈشتە شۇنداقتەك كۆرۈنىشىمۇ ، ئەمەل-
يەتتە قانداقتۇر بىر خىل قورقۇش ، ۋەسۋەسە ۋە يەنە ئاللىقانداق
روھىي بىئاراملىقلار بىلەن ئىچ - ئىچىدىن ئادا تۈگىشىپ
كېتىۋاتاتتى . پەقەت شۇ كۈنلەردە ، ئۇنىڭ بىلەن ئايرىم بىر
ھۆججەت بىلەن يېتىپ - قوپۇۋاتقان (بۇنداق ئالاھىدە ئىمتىياز
ئۇلارغا «چوڭام» نىڭ قىلغان ئىلتىپاتى ئىدى) «خۇماركۆز»

ئىسىملىك بىر قىز ئۇنىڭ كۆڭلىنى كۆتۈرۈپ ، دەردىگە ھەمدەردى بولىدىغان بىردىنبىر تەسەللى ئىدى .

خۇماركۆز يېشى ئون ئىككىدىن سەللا ئاشقان ، ئاق سېرىق كەلگەن ، نۇرلۇق كۆزلىرىدىن زېرەكلىكى كۆرۈنۈپ تۇرىدىغان ئوماق قىز ئىدى . ئۇنىڭ ئىلتىپاتقا تولغان تەبەسسۇمى تولىمۇ نازۇك ۋە يېقىملىق ئىدى . كۆرۈنۈشىدىن قۇۋناقلىقى ، ئادەم خۇمارلىقى چىقىپ تۇرسىمۇ ، لېكىن يەنە قاراشلىرى ئاللىقانداق ئۆتكۈر ۋە سىناشچان ئىدى . يېشىنىڭ ئۇلغىيىشىغا ئەگىشىپ ، ئۇنىڭ قاپقارا خۇماركۆزلىرىدىكى شوخ جىلۋە بىلەن سېھرىي كۈچمۇ ئاشماقتا ئىدى...

خىسلەت ئۇنىڭ بىلەن بىللە يېتىپ ، سەرگۈزەشتىلىرىنى ئاڭلىغان تۇنجى كۈنى تاڭ ئاتقۇچە تولغىنىپ ئۇخلىيالمىدى . ئۆزىدىن ئالتە ياش كىچىك بىر سەبىي قىز بالىنىڭ بېشىدىن ئۆتكەن شۇنچە كۆپ خورلۇق ، كۈلپەتلەر ئۇنىڭ يۈرىكىنى ئۆرتە-ۋەتكەندى . شۇ كېچىسى چىدىغۇسىز ئازابتىن گويا بىر ئىچكى جاراهەت ئۆزلۈكىدىن قانغاندەك بولدى . ئۆزى ۋە ئۆزىدىن كىچىك نارسىدىلەرنىڭ بېشىغا ئۈستى - ئۈستىلەپ كېلىۋاتقان دەرد - ئەلەملەر ، جاۋابى يوق ئاچچىق سوئاللار ئۇنىڭ يۈرىكىنى غاجلاپ ، دات دېگۈسىنى كەلتۈرگەندى...

خۇماركۆزنىڭ خىسلەتنى ئازابقا سالغان كەچۈرمىشلىرى ھە-قىسقەتەنمۇ ئېچىنىشلىق ئىدى :

تۆت ياش ۋاقتىدا نامەلۇم بىر جادۇگەر ئايال تەرىپىدىن ئىككى تال كەمپۈت بىلەن ئالدىنىپ ، تۇتقۇن قىلىنغان بۇ قىز يۇرتىمۇ يۇرت ، شەھەرمۇ شەھەر خاكسار يۈرۈپ ، سەككىز يىللىق ئۆمرىنى ئۆتكۈزدى . ئۇنىڭ بۇ سەككىز يىللىق ئۆمرى ئۆمۈر ئەمەس ، بەلكى چۈشكە ئوخشايتتى . گويا ئۇ ئەقىلگە كەلگەن - كەلمىگەن بىر ۋاقىتتا ، بىرى كۈچلۈك ئۇيقۇ دورىسى ئىچكۈزگە-نۇ ، ئۇ چۈش كۆرۈپ يۈرۈۋەرگەن : بەزىدە شېرىن ، بەزىدە قاپا-

ھەتلىك چۈش . چۈشىدە ئاشۇ بىرى قاياققا سۆرسە ، ئارقىسىدىن ئەگىشىپ كېتىۋەرگەن ، نېمە قىل دېسە ، بويۇن تولغىماي قىلد- ۋەرگەن... مانا ئەمدى ئويغىنىپ قارىسا ، ئۇنىڭ ۋۇجۇدىدا ئۆزىگە تەئەللۇق ھېچنېمە قالمىغان...

ئۇ ، ئون ياشقا كىرە - كىرمەي ، قىزلىق ئىپپىتى يوقىدى ، ئۇنىڭدىن كېيىن ئادەملىك غۇرۇرى پايىمال بولدى ، ئاندىن ئەركى يوقىدى ، ئارزۇ - تىلەكلىرى كۆپۈككە ئايلاندى . قىسقىسى ، ئۇ بىر ماشىنا ئادەمگە — مۇكەممەل بىر قۇلغا ئايلىنىپ كەتتى!...

بۇ سەككىز يىلدا ئۇنىڭ ئىنچىكە مېتىرىق قەدىمى شۇنچە چوڭ ۋە تەننىڭ يېرىمىنى دېگۈدەك ئايلىنىپ چىقتى ، خۇددى خاكسار ئىتتەك قولىدىن - قولىغا ئۆتۈپ ، بىر - بىرىدىن بەتتەر خوجايىن تەلۋىلەرنىڭ ئىشىنى قىلدى . بۇ جەرياندا ، ئۇنىڭ كىچىككىنە سەبىي يۈرىكى يوغىناپ ، قارىداپ ، قىلتىرىقتەك نازۇك بارماقلىرى تېخىمۇ سەزگۈر ، تېخىمۇ ئەۋرىشىم بولۇپ ، سېپى ئۆزىدىن «ئۇستا يانچۇقچى» غا ئايلاندى . ئۇ كۆزىگە ئىلىنغان نەرسىنى ئالماي قويمايتتى ، ئۇنىڭ قولى شۇنداق چاققان ، چېۋەر ئىدىكى ، گويا بارماقلىرى ماگنىت سۈيىدە سۇغرىلغاندەك ، ھايت - ھۈيت دېگۈچە خەقلەرنىڭ يانچۇقىدىكى ، سومكىسىدىكى تۇتام - تۇتام يۇللار ئۇنىڭ چاڭگىلىغا كىرىپ بولاتتى ! ئۇنىڭ بويى رەستە ئارىلاپ يۈرگەن بازارچىلارنىڭ يانچۇقى ياكى مۇرىسىد- گە ئاسقان سومكىلىرىنىڭ بويى بىلەن تەڭ بولغاچقا ، ئۇنىڭغا ئېگىلىش ياكى يىراقتىن سەپىلىش كەتمەيتتى!...

خۇماركۆز ئەزەم چوڭنىڭ قولىغا چۈشكەندە ، توققۇز ياشتا ئىدى . شۇ چاغدىمۇ ئۇ ، ئۆز ئىسمىنىڭ نېمىلىكىنى ، ئاتا - ئانىسىنىڭ كىملىكىنى ، تۇغۇلۇپ ئۆسكەن يۇرتىنىڭ نەدىلىكىنى بىلمەيتتى ، بىلمەيتتى ئەمەس ، ئۇنىڭ تۇيۇقسىز زەربىگە ئۇچرىد- خان مەسۇم ئەقلى ھەممىنى پاك - پاكىز ئۇنتۇپ كەتكەنىدى ،

زادىلا ئەسلىيەلمەيتتى ، پەقەت ئەزەم چوڭ ئۇنىڭ بۇلاقتەك چىرايلىق كۆزلىرىگە قاراپلا ، «خۇماركۆز» دېگەن ئىسمىنى قويۇپ قويغانىدى...

خىسلەت خۇماركۆزنى ياقتۇرۇپ قالدى ، تېخى كىچىككىنە نۇرۇپلا مۇشۇنداق ئېغىر دەرد - ئەلەملەرگە مۇپتىلا بولغان بۇ شور پېشانە قىز ئۇنىڭ يۈرىكىدە چوڭقۇر ھېسداشلىق بىلەن قېرىنداشلىق مېھرىنى ئويغانغانىدى .

ئۇنىڭ نەزىرىدە ، خۇماركۆز ، جەننەت ، نەزەر ۋە ئۆزىگە ئوخشاش بىر تالاي ئادەملەر بېشىدىن كەچۈرۈۋاتقان بۇ خورلۇق ، بۇ تەقدىر - قىسمەتلەر بۇ دۇنيادىكى بارلىق بەتبەختلىكلەردىن ، بارلىق قىيىن - ئازابلاردىن ، بارلىق يىرگىنچىلىك ۋابا - ماخاۋىلاردىن ، قىسقىسى ، ئۇ دۇنيادىكى جەھەننەم - دوزاخنىڭ بارلىق ئازابلىرىدىنمۇ قاتتىق ۋە مۇدەھىش ئىدى . لېكىن ئۇلار بۇ ئازابلارنىڭ ھەممىسىنى بىر خىل يۈرەككە قۇۋۋەت بېرىدىغان ، ئۇلارنى ئۈمىدلىنىدۇرىدىغان ۋە باغلاپ تۇرىدىغان ، ھايات بۇلاقلىرىنىڭ تىنىپ قېلىشىغا يول قويمايدىغان بىر خىل پىكىر تۈپەيلى يېتىڭىپ كېلىۋاتاتتى ، ئۇنىڭغا بەرداشلىق بېرىپ ، چىداپ كېلىۋاتاتتى!...

بىر كۈنى خىسلەت خۇماركۆز بىلەن دەردلىشىپ يېتىپ ، ئۇنى ھازىرقى يامان يولدىن قايتۇرۇش نىيىتىدە شۇنداق نازۇك ۋە شۇنداق خۇداگۈي بىر پىكىرنى ئېيتتى :

— سىڭلىم ، بوۋاقتىڭ تۇنجى قېتىم ۋىلىقلاپ كۈلگىنىنى كۆرگەن ئانا قانداق خۇشال بولسا ، گۇناھكار بەندىسىنىڭ چىن دىلىدىن تۆۋە قىلغانلىقىنى كۆرگەن خۇدامۇ شۇنداق خۇشال بولىدۇ! سەن ئەمدى بۇ يولدىن قايتقىن ، سىڭلىم! سەن تېخى كىچىك ، تەربىيە ئېلىشىڭ ، ساغلام چوڭ بولۇشۇڭ ، ئانا بولۇشۇڭ كېرەك!...

بىر ھازادىن كېيىن ، خۇماركۆز ئېرەنسزلا مۇنداق دەيدى :

— ئاچا، مەن نېمە ئىش قىلىمەن؟! مەن ئەمدى مۇشۇ ئىشتىن باشقا ھېچقانداق ئىشنى قىلالمايمەن. مەن بۇنىڭغا كۆ-
نۈپ، ئۆگىنىپ كەتتىم، خەقلەرنىڭ يانچۇقىغا قول سالمىسام
ئىچىم پۇشىدۇ... مەن بۇنىڭدىن باشقا ئىشقا يارمايمەن، ئۆزۈممۇ
خالمايمەن!...

خىسلەتنىڭ رەڭگى ئۆچۈپ، تۇرۇپلا قالدى ۋە باشقا ھېچ
نەرسە دېيەلمىدى...

ئۇ، بىرنەچچە قېتىم خۇماركۆزنى تۇيۇق يولدىن قايتۇرۇشقا
پۈتۈن ۋەسلى بىلەن ئۇرۇنۇپ كۆردى، كېچە - كېچىلىرى قىز-
نىڭ يېنىدا ئۆز ئاچىسىدەك يېتىپ، سىردىشىپمۇ كۆردى. لې-
كىن خۇماركۆز ئۇنىڭ ياخشى نىيىتىدىن پەرۋايى پەلەك ئىدى.
خىسلەت ئاخىر شۇنى چۈشەندىكى، ئۇزۇن يىل قىزنىڭ ۋۇجۇدىدا
يېتىلىپ، ئۇنى ھالاكەت گىردابىغا سۆرەپ كېتىۋاتقان ياۋايى
ئىستەكنى يېڭىشكە ئۇ ئاجىز كەلگەندى!...

7

خىسلەت بۈگۈن كۈن قىزىلى بولغاندا، بېشى ئاغرىپ،
خىيالى چېچىلىپ غەلىتە بىر كەيپىياتتا ئويغاندى. نېمە ئۈچۈن-
دۇر شۇ تاپتا ئۇتۇقنى ناھايىتى كۆرگۈسى كەلدى، ئۇنىڭ بىلەن
نېمە ھەقتە بولمىسۇن ئۇزاق ئولتۇرۇپ گەپلەشكۈسى كەلدى.
بۇ بەلكىم ئاخشامدىن بېرى ئۇنىڭ كۆڭلىدە تۇغۇلغان شېئىر
بىلەن مۇناسىۋەتلىكتۇر! ئۇ، يېقىندىن بېرى قەلبىنى ئېزىپ
ياتقان قايغۇ - ئەلەملىرىنى، سۆيگۈ - مۇھەببەتكە تولغان سېغىد-
نىش - پىراقلىرىنى شېئىرىي مىسرالارغا تىزغانىدى. ئۇ كۆڭۈل
دەپتىرىگە يېزىلغان ئەنە شۇ شېئىرنى ھازىر ئاستا پىچىرلاپ
ئوقۇشقا باشلىدى:

پەرۋانىمەن ، قاناتلىرىم كۆيۈپ - كۆيۈپ ،
 ئوچالمايمەن ، ئوچالمايمەن !!!
 سەن يىراقتا ... يۈرەكلىرىم تويۇپ - تويۇپ ،
 قوچالمايمەن ، قوچالمايمەن !!!

خىسلەتنىڭ قەلبىنى ئاللىقانداق مەۋھۇم بىر غەشلىك قاپلىدى.
 ئۇ ، بۇرۇن ئۇتۇقنى ئويلىسا ، سېغىنسا ، بۇ ئۇنىڭغا
 گۈزەللىك ، بايلىق ۋە كۈچ - قۇدرەت بولۇپ تۇيۇلاتتى ، ھازىر
 بولسا ، بۇلارنىڭ ھەممىسى ئازاب - ئوقۇبەتكە ، بېسىمغا ۋە قارا
 ھىجرانغا ئايلىنىپ كەتكەنىدى ...

خىسلەت ئېغىر تىنىدى ، ئۇھ تارتتى ، ئازاب ئىچىدە تولغىدى.
 نىپ ئۆتكەن كۈنلەرنى ئەسلىدى . مانا ، قىسقا بولسىمۇ ، ئۇتۇق
 بىلەن ئۆتكەن بەختلىك ، مەنلىك كۈنلەرنىڭ ھەممىسى ئېسىدە
 تۇرۇپتۇ ! شۇ تاپتا ، ئۇنىڭ خىيالىدا قانداقتۇر بىر گۈلزارلىق ،
 توغرىراقى ، ئاشۇ گۈلزارلىق ئىچىدىكى چىرايلىق بىر شىپاڭ
 گەۋدىلەنگەندەك بولدى . ئۇ دائىم شۇ يەرنى ئەسلەشنى ياخشى
 كۆرەتتى ، شۇ يەردە تۇرۇپ ئۆزىگە تۇنجى سۆيگۈ ئاتا قىلغان
 دوختۇرخانىنىڭ ئاشۇ ئاپئاق ئۆيلىرىگە ، يىراقتا خىرە - شىرە
 كۆرۈنگەن قەدىمىي شەھەرنىڭ ئىپتىدائىي مەنزىرىسىگە ، زەڭگەر
 ئاسمانغا ، بوزامتۇل بۇلۇتلارغا ، ئاق خالاتلىق پەرىشتىلەرگە قا-
 راشنى ياخشى كۆرەتتى . ئاھ ... ، قېنى ئەمدى شۇ يەرلەر ! ؟
 ھازىر شۇ يەرلەردە بولۇپ قالسا ، يۈرەكلىرى ئويناپ كەتمەسمە-
 دى ! ؟ لېكىن ، ھازىر ئۇ يەرلەر پەقەت ئۇنىڭ خىيالىدىلا ياشاۋا-
 نىدۇ ، ئۇ يەنە بىر ئۆمۈر شۇ ھەقتە خىيال سۈرۈشكە رازى !
 چۈنكى ، تۇنجى سۆيگۈ لەززىتى ئەنە شۇ يەردە ھېچقانداق رومان-
 تىك تۇيغۇلارسىز ئۇنىڭ كۆڭلىگە كىرگەنىدى . باشقا قىزلار
 ساڭىرى گۈلۈ گۈلزارلار ، بېيىتۇ غەزەللەر ئۇنىڭ ئىشىقىغا ئوت
 تاشلىمىغان ، بەلكى ئۇ ، ئاڭ بىلەن ، ئەقىل بىلەن سۆيگەنىدى .

بۇ خىل سۆيگۈ ۋاقتىنىڭ ئۆتۈشى بىلەن ئادەمنىڭ باغرىنى ئۆر-
تەيدۇ ، ئارمانلىرى دىلدا ساقلىنىدۇ ، ئۆمۈردە بىر قېتىمغىنە
بولدىغان مۇنداق پاك ئىشقىي تۇيغۇ ، ساپ ھېسسىيات ئۆمۈرۋا-
يەت ئادەمنىڭ يادىدا تۇرىدۇ ، تاكى ئاخىرقى نەپسىدىمۇ يۈرەك
تارلىرىنى چىرىتىپ ئۆتىدۇ !!!

خىسلەتنىڭ ئازاب ئىچىدىكى شېرىن خىياللىرىنى ئاستىنقى
قەۋەتتىن ئاڭلانغان قانداقتۇر تونۇش ، ئەمما ۋەھىملىك بىر
ئاۋاز چالغىنىۋەتتى . ئۇ ، زەن سېلىپ تىڭشىۋىدى ، ھاشىم توقۇ-
ناق بىلەن موللاجىنىڭ كىمدۇر بىرىنى سەت تىللار بىلەن ئەدەپ-
لەۋاتقانلىقىنى بىلدى ، يەنە تۇرۇپلا ، بۇ ئاۋازلارنىڭ ئىچىدە ئۇ-
نىڭغا تېخىمۇ تونۇش بولغان نەزەرنىڭ زىل ، يېقىملىق ئاۋازى
ئاڭلانغاندەك بولدى - دە ، ئۇ دەرھال پەسكە چۈشۈش ئۈچۈن
ئىشكىنى ئاچماقچى بولدى ، ئەمما ، ئىشكى سىرتىدىن قۇلۇپلان-
غاچقا ئېچىلمىدى ، خۇماركۆز ئەتىگەندە «بازار ئوينىغىلى» چى-
قىپ كەتكەندىن كېيىن ، بۇ يەردىكى «قۇش» لارنىڭ بىرى
ئىشكىنى قۇلۇپلاپ قويغانىدى . خىسلەت ئاچچىقى بىلەن ئىشكىنى
جالقاتتى ، تەپتى ، ۋارقىرىدى . بىر چاغدا ، موللاجى پەيدا بول-
دى .

— خوش... خېنىم ، نېمە گەپ؟ ! — دېدى ئۇ خۇشياقمىد-
غاندەك چىرايىنى پۈرۈشتۈرۈپ .

— ئىشكىنى ئېچىڭلار ! — دېدى خىسلەت زەردە بى-
لەن ، — مەن ھاجەت قىلىمەن ، يۈز - كۆزۈمنى يۇيۇپ ناشتا
قىلىمەن !

موللاجى ئىشكىنى ئاچتى ، خىسلەت ئىشكىتىن چىقىپلا تۆ-
ۋەنگە — يەر ئاستى ئۆيىگە چۈشتى . ئۆي ئەتىگەندىلا ئوت بولۇپ
كۆتۈرۈلگەن قۇياش تەپتىدىن ئىسسىپ ، تونۇردەك ھۆپۈلدەپ
كەتكەنىدى .

خىسلەت ئۆيىنىڭ ئوتتۇرىسىدا ئۆرە تۇرغان نەزەرگە ھەيران-
دى .

لىق بىلەن قارىدى ۋە بىر دەقىقىچە خۇددى يوقىتىپ قويغان نەرسىنى ئەسلىگەندەك ھالەتتە تۇرۇپ قالدى. ئۇ ھەممىنى ئەسلەپ مۇلاھىزە قىلىۋېتىپ، بىردىن قاتتىق ھايانغا چۈشتى. — نەزەر... ئۇكام، ساڭا يەنە نېمە بولدى؟ — دەپ سورىدى ئۇ ھەيرانلىق ئىچىدىكى ھاياننى سەل - پەل بېسىپ، — يەنە بۇ نەس باسقان يەردە تۇرسەنغۇ؟!

— مېنى... مېنى — ، دەپدى نەزەر ئاچچىقىدا دۇدۇقلاپ، — قاسم دېگەن بىر كاززاپ قېرى سېتىۋەتتى!... موللاجى ئۇنى قاسم كاززاپنىڭ ياتقىدىن ئېلىپ چىقىپ، ئۈدۈل ھېلىقى ئۆيگە ئاپىرىپ سولغان ۋە ئىككى كۈنگىچە قاتتىق - يۇمشاق ئۇسۇللار بىلەن ئەدەپلەپ، بۈگۈن ھاشىم توقۇناقنىڭ مەشىقلەندۈرۈشى ئۈچۈن بۇ يەرگە ئەكەلگەندى. — ھەممىسى سىزنىڭ كاساپىتىڭىز! — دەپدى موللاجى خىسلەتكە قاراپ غۇدۇراپ، — سىز بۇ گەدەنكەش شۈمتەكنى قاپچۇرۇۋېتىپ، بىزنى بىرمۇنچە پۇلغا زىيانغا ئۇچراتتىڭىز! — مەن يەنە قاچمەن! — دەپدى نەزەر جاھىلانە قىياپەتتە موللاجىغا قاراپ.

— يەنە قاچمەن؟! — موللاجى ئۇنىڭ گەپلىرىگە پىسەنت قىلمىغاندەك مېيىقىدا سوغۇق كۈلدى، — قېنى، قاچساڭ قاچ! بۇ شەھەردە قېچىپ نەگە بارالايسەنكىن! ئاخىر بىر كۈنى پىت بېسىپ، بىزنىڭ ئالدىمىزغا يەنە قايتىپ كېلىسەن!

نەزەرنىڭ بويۇنتاۋلىقى، جاھىللىقى باياتىدىن بېرى بىر چەتتە تاماكىسىنى پۇرقىرىتىپ ئولتۇرغان ھاشىم توقۇناقنىڭ زىتىغا تەگكەندەك بولدى. ئۇ ئەلپازى بۇزۇلغان ھالدا ئورنىدىن تۇرۇپ، ئۆيىنىڭ كىچىكىنە دېرىزە تەكچىسىگە يۆلەپ قويۇلغان يېرىم غۇلاچ ئۇزۇنلۇقتىكى ياغاچ كالتەكنى ئېلىپ، نەزەرنىڭ ئالدىغا كەلدى ۋە پوپوزا قىلماقچىدەك، كالتەكنى ئۇنىڭ بېشىدا ئوينىتىپ تۇرۇپ:

— سېنىڭ خورىڭنىڭ نېمانداق يوغىناپ كەتتى ، ھارامزا-
دە ! — دېدى ھەيۋە بىلەن ، — بايا نېمە دېدىڭ ؟ يەنە بىر دەپ
باقە ؟ يەنە قاچامسەن ! ؟

نەزەر ئەپتى - ئەڭگىزى يىرتقۇچ ھايۋاندىك سۈرلۈك كەل-
گەن بۇ ئادەمنىڭ قارام ، تەلۋە چىرايىغا قاراپ ، كۆڭلىدە ئويلى-
غان ئاللىقانداق ئەلەملىك ، ئىزتىراپلىق بىر گەپنى تىلىغا چىقىد-
رالماي قىيىنلىۋاتتاتتى . ئەمما ، ئىچىنى چوغ بولۇپ كۆيدۈرۈۋات-
قان بۇ گەپ ئاخىر بوغۇزىدىن ئېتىلىپ چىقتى :

— قاچمەن ! ...

— راستما ! ؟

— راست ، قاچمەن ! بۇ يەردە ھەرگىز تۇرمايمەن ، بۇ

مېنىڭ ئۆيۈم ئەمەس ! ...

ھاشىم توقۇناتتىكى سوئالغا جاۋابەن ئېيتىلغان بۇ قەدەر
كەسكىن ۋە شىددەتلىك سۆز ئۇنى ھەيرەتكە سالدى ۋە قاتتىق
غەزىپىنى كەلتۈردى . «قىرىق ئادەم بىر سايان ، قىزىق ئادەم
بىر سايان» دېگەندەك ، ئۇنىڭ قارام ، چىدىماس ، چاققۇن مېجە-
زى ئاخىر ئۇنى يامان كويغا سالدى : ئۇ كۆزلىرىنى ئالايىتىپ ،
شالنى چاچرىتىپ : «قاچە ! قاچىدىغان پۈتۈك مۇشۇمۇ ! مانا
قاچە ! ...» دېگىنىچە قولىدىكى كالتەكنى نەزەرنىڭ پۈتۈكىغا شىل-
تىدى ، قىزىل ياغاچنىڭ تۆمۈردەك قاتتىق ، ۋەزىنلىك كالتىكى
نەزەرنىڭ تېخى سۆڭىكى قاتمىغان يۇمران پۈتلىرىغا تېگىش بىلەن
ئوڭ پۈتۈننىڭ ئوشۇقىنى چىقىپ ، سول پۈتۈننىڭ قىڭراق سۆڭى-
كىنى زەخمىلەندۈردى . ھاشىم توقۇناتتىكى نەزەرنىڭ شۇ بىر ئېغىز
گېپى ئۈچۈن ئۇنىڭ ئاللا - توۋىسىنى چىقاردى . كالتەك زەربى-
سىدىن ئۇنىڭ كۆزلىرىدىن ئوت چاقناپ ، يۈزلىرى تاتاردى ،
ئۆزىمۇ ئىككى پۈكلىنىپ ، داق يەردە ئىڭراپ يېتىپ قالدى .
خىسلەت يۈگۈرۈپ بېرىپ ئۇنى يۆلىدى ۋە ھاشىم توقۇناتتىكى بىلەن
موللاجىغا قاراپ :

— سىلەرنىمۇ ئادەم دېگىلى بولامدۇ؟! — دېدى غەزەپ بىلەن ۋارقىراپ ، — كىچىككىنە بالىنىمۇ مۇشۇنداق ئۇرغان بارمۇ؟! ئۇنىڭ نېمە گۇناھى ئۈچۈن مۇنداق ئازابلايسىلەر؟! — ئۇنىڭ گۇناھى جىق! — دېدى ھاشىم توقۇناق ھېچ ئىش بولمىغاندەك قولىدىكى كالتەكنى ئويىنىتىپ تۇرۇپ ، — ئەڭ چوڭ گۇناھى بىزگە بويسۇنمىغانلىق! بىزگە بويسۇنغانلار ئوبدان ياشايدۇ ، بويسۇنمىغانلار مانا شۇنداق جاجىسىنى يەيدۇ!... ھاشىم توقۇناق بۇ سۆزنى خىسلەتكىمۇ دارىتمىلاپ ئۆتكەندى .

خىسلەت ئۇنىڭ ۋەھشىلىك چىقىپ تۇرغان كۆزلىرىگە مىختەك قادىلىپ تۇرۇپ ۋارقىردى :
— بۇ ئادەمگەرچىلىك ئەمەس ، رەھىمسىزلىك ، ۋەھشىلىك !

ئۇ يەنە نېمىلەرنىدۇر دېمەكچى ئىدى ، ئەمما نەزەرنىڭ ئاغ-رىق دەردىدە ئىڭراپ ، تولغىنىپ كېتىشى ئۇنىڭ سۆزلىشىگە يول قويمىدى . بىردىنلا نەزەرنىڭ بايا تاتارغان يۈزىگە قان تەپتى . لەۋلىرى كۆكەردى ، يۈزى تىنىمسىز تىترەشكە باشلىدى . كۈتۈل-مىگەندە ، ئۇ ئەندىكىپ ، شۈركۈنۈپ كەتتى ۋە بېشى ئاستا خىسلەتنىڭ قولىغا شىلىقلاپ چۈشتى...

خىسلەتنىڭ كۆزلىرى نەملىنىپ ، بوغۇزىغا ئاچچىق بىر نىدا تىقىلغاندەك بولدى - دە ، ئەلەم بىلەن ۋارقىرىۋەتتى :
— نەزەر ! ... جېنىم ئۇكام ! ...

نەزەر ھوشىدىن كەتكەندى . خىسلەت ئۇنىڭ بېشىنى سىلد-دى ، ئۇزاق سىلدى ، كېيىن پېشانىسىگە سۆيۈپ قويدى . نەزەر يۈزىگە ئىسسىق ياش تامچىلىرى چۈشۈۋاتقانلىقىنى خىرە - شىرە سەزدى ، ئەمما كۆزىنى ئېچىشقا مادارى يەتمەيتتى .
خىسلەت غەزەپ ۋە ئەلەمدىن چەكچەيگەن كۆزلىرىنى ھاشىم توقۇناق بىلەن موللاجىغا تىكىپ ۋارقىردى :

— دوختۇرخانىغا ئاپارماي قاراپ تۇرىسىلەرغۇ!؟ بۇ بالىنى پۈتۈنلەي نابۇت قىلماقچىمۇسىلەر؟ ...!

ئىككى «قۇش» بىر - بىرىگە دەلدۈشلەرچە قاراپ قويۇش - تى ، ئۇلار ھازىر نېمە قىلارنى ئۆزلىرىمۇ بىلمەي قالغانىدى . بىر ھازادىن كېيىن نەزەر ھوشغا كەلدى ، لېكىن ئۇ ، يەنىلا ناتىۋان ، زەھەر - زوقۇمغا تولغان يىلان ئاغزىدا بىر - ئىككى چاپنىلىپ ، سۆڭەكلىرى مېچىقلانغان چۈمچۈقتەك ماجال - سىز ئىدى! ...!

8

ئۇتۇقنىڭ كۆز ئالدىدا پەيدا بولغىنى تەبىئەت بىلەن تەسەۋۋۇردىن پەيدا بولغان كاتتا ئالەم ئىدى! بىقىياس مۆجىزىلەرگە تولغان رەڭگارەڭ بۇ ئالەمگە قاراپ ، ئۇنىڭ بەھرە دىلى ئېچىلغان - دەك بولدى...

ئەتراپتا شۇنچىلىك گۈزەل ، يېقىملىق نەرسىلەر كۆپكى ، يولدىن ئېزىپ قالغان گاراڭ ئادەممۇ ئۇلارنى كۆرگەندە كۆزلىرى شادلىنىپ كېتەتتى . شۇنداق ئەمەسمۇ؟ سەبىي بالىغا قاراڭ ، پېتىپ كېتىۋاتقان قۇياشقا قاراڭ ، كۆككە بوي سوزۇپ ئۆسۈۋاتقان گۈل - گىياھلارغا قاراڭ ، سىزگە قىزىقىپ ، ھەيرەتتە تىكىلىۋاتقان كۆزلەرگە قاراڭ...

بۇلارغا قارىسىڭىز ، تېخى بايىلا كۆزىڭىزگە تار بولۇپ كۆرۈنگەن دۇنيا كېڭىيىپ كېتىدۇ ، قەسىردەك بىنالارنىڭ كۆركەم ھەيۋىتى دىققەت - ئېتىبارىڭىزنى جەلپ قىلىپ ، ھايات توغرىسىدىكى ناخۇش چۈشەنچىلىرىڭىزگە بىردەملىك نۇر چاچقاندىك بو - لىدۇ . يولىڭىزنى داۋام قىلىسىز ، كوچا - رەستىلەردە ئادەم ئۇلغىيشقا باشلايدۇ ، غاۋۇر - غاۋۇر كۈچىيدۇ ، بىرى كىمىد - دۇر چاقىرىپ ، نېمىنىدۇر ماختايدۇ ، بىرى بوغۇلۇپ ۋايسايدۇ ،

يەنە بىرى مۇڭلۇق ئاۋاز بىلەن خەير - ئېھسان تىلەيدۇ ، بىرى كۈلىدۇ ، بىرى يىغلايدۇ ، بىرى ئېسىل كىيىنگەن ، بىرى جۈل - دۇر كېپەن... ئۇدۇلىڭىزدىكى چوڭ ئالامان خۇددى يوغان بىر كۆل سۈيىدەك چايقىلىدۇ — شۇندا سىز قاينام - تاشقىنلىققا چۆمگەن بازارنىڭ ئۈستىگە چىقىپ قالسىز!...

بازار — ئاجايىپ مۆجىزىلىك دۇنيا . ئۇ بارنى يوق ، يوقنى بار قىلالايدۇ ، بازارنى ئاۋاتلىق ، باياشاتلىق شاۋقۇنى ئەۋج ئالغان دولقۇنلۇق دەرياغىمۇ ، ئىماننى بەند قىلىدىغان كىشەنگىمۇ ئوخ - شىتىش مۇمكىن . ئۇ يەردە پۇل بالىلايدۇ ، دىيانەت گۆرۈگە قويۇلىدۇ!...

شەھەرنىڭ بۇ مەركىزىي كوچىسىنى گويا مەلىكىلەر بىلەن شاھزادىلەر باسقاندەك ، شۇنداق شادىمان ، ئالىپتە ئىدى . رەڭگا - رەڭ ئېسىل كىيىملەرگە ئورالغان قىز - جۇۋانلار ، بىر - بىرلىرىنىڭ باغرىغا سىڭىپ كەتكۈدەك قولتۇقلىشىپ يۈرگەن ئاشىق - مەشۇقلار تۈزدەك تاۋلىنىپ ، شېرىن - سۇخەن سۆزلەر بىلەن سىرداشقىنىچە رەستىلەرنى كېزىپ يۈرەتتى . شۇ تاپتا ، گويا ئۇلار ئۈچۈن دۇنيادا ئادەمنىڭ قەددىنى پۈكۈپ ، يۈزلەرگە قورۇق سالغۇچى ھايات تەشۋىشى بىگانە ئىدى . پەقەت ئۇتۇقلا بۇ غولغۇن ئىچىدە غېرىبىسىنغان ھالدا ، مەيۈس كېتىپ باراتتى... ئۇنىڭ گۇاڭجۇغا كەلگىنىگە مانا بۈگۈن ھەش - پەش دېگۈچە ھەپتە بولۇپ قالدى . «دۆ غېرىبىنى ئوراپتۇ ، ئۆمۈچۈك مۇساپىر - نى» دېگەندەك ، ئۇنىڭ ئىشلىرى تازا يۈرۈشمىدى . ئۇ ، بىر ھەپتىدىن بېرى بۇ كاتتا شەھەرنىڭ خېلى كۆپ يەرلىرىنى ئايلا - دى . قولغا خىسلەتنىڭ بەش سۇڭلۇق ئۆلچەملىك رەسىمىنى ئېلىۋېلىپ ، ئۇچرىغان يۇرتداشلارنىڭ ھەممىسىگە كۆرسەتتى ، ھەتتا بەزى مېھمانسارايلاغا بېرىپ سۈرۈشتە قىلدى . شۇنداق چاغدا ئۇ ، گويا خىسلەتنىڭ گۈزەل چىرايى ئاشۇنداق كۆپ ئى - شىك - دېرىزىلەرنىڭ بىرەردىن پاللىدە كۆرۈنۈپ قالىدىغاندەك

ياكى ئۇنىڭ نازۇك قامىتى گويا قايناق كوچا - رەستىلەرنىڭ بىرەر دوقمۇشىدىن لەپىدە چىقىپ قالدىغاندەك تاتلىق ، ئۈمىد-لىك تۇيغۇلاردا بولغانىدى . لېكىن ئۇنىڭ ئۈمىدلىرى ئارقا-ئارقىدىن كۆپۈككە ئايلاندى ، تاتلىق تۇيغۇلارمۇ بارغانسېرى سۇسلاشتى...

ئۇتۇق ئىزدەۋېرىپ ھاردى ، چارچىدى ، كۆڭلىنى قورقۇنچ-لۇق بىر پىكىر — دۇنيادا ئەمدى ئۇنىڭ ئۈچۈن ھەممە ئىشىكلەر تاقالغاندەك ، مەشۇقىنىڭ دىدارىنى ئەمدى كۆرەلمەيدىغاندەك چۈشكۈن ، مۇدەھىش بىر پىكىر چۇلغماقتا ئىدى . لېكىن ئۇ ، يەنە تۇرۇپلا ئۆزىنى ئەيىبلەيتتى ، ئۆزىنى ئىشەنچكە ، جاسارەتكە چاقىراتتى . دۇنيادا ئۇنىڭ ئۈچۈن ھەممە ئىشىكلەر تاقالغان تەق-دىرىدىمۇ ، بىر مۇقەددەس ئىشىك — پاك مۇھەببەت ئىشىكىنىڭ دائىم ئوچۇق ئىكەنلىكىنى ئىچ - ئىچىدىن سېزىپ ، كۆڭلى كۆتۈرۈلەتتى ، يېڭىۋاشتىن كۈچ - قۇدرەتكە تولاتتى ...!

ئۇتۇقنىڭ يۈرىكى سېزەتتى : بۇ كاتتا شەھەرنىڭ ئاسمىدا - دا ، زېمىنىدا ، ھەتتا بۇلۇڭ - پۇچقاقلرىدىكى ھاۋاسىدىمۇ خىس-لەتنىڭ پۇرىقى ، ھىدى ، تىنىقى بار ئىدى ...!

ئۇتۇق نەچچە كۈندىن بېرى ، ئۆزى ئېلىپ كەلگەن سەپەر توقىچى ، تالقان ۋە قورۇغان گۆشلەرنى ئوزۇق قىلىپ كېلىۋاتات-تى ، بەزى كۈنلىرى ئۆزى ياتقان «ھاۋاي» مېھمانخانىسىنىڭ يېنىدىكى كىچىككىنە بىر خۇيزۇ ئاشخانىسىدا سۇيۇق - سەلەڭ نەرسىلەرنىمۇ ئەتكۈزۈپ ئىچكەنىدى . بۈگۈن نېمە ئۈچۈندۇر ئۇنىڭ بۇرغىغا لەڭمەن ، يولۇ دېگەندەك نەرسىلەر پۇراپ ، زادىلا ئارامنى قويمىدى ، ئىشتىھاسىنى قوزغىۋەتتى . ئۇ نەچچە كۈن ئىلگىرى شىنجاڭلىق تىجارەتچى بالىلاردىن بۇ شەھەرنىڭ بىر يېرىدە «ئوغۇزخان» ناملىق كاتتا بىر رېستوراننىڭ بارلىقىنى ، ئۇنى يارمەمەت ئىسىملىك بىر باينىڭ ئاچقانلىقىنى ئاڭلاپ ، ئاد-رېسىنى بىلىۋالغانىدى . بۈگۈن ئۇ شۇ يەرگە بېرىپ ، بىر تەرەپ-

تىن يۇرتىنىڭ تامىقىنى يېيىش ، يەنە بىر تەرەپتىن ، رېستوران خوجايىنى بىلەن تونۇشۇپ ، ئۇنىڭدىن ياردەم سوراپ باقماقچى بولدى . ئۇ يانچۇق دەپتىرىگە يېزىۋالغان ئادرېس بويىچە ، بىرنەچچە ئاپتوبۇسقا ئالمىشىپ ، شەھەرنىڭ خېلى ئاۋات يېرىگە جايلاش-قان «ئوغۇزخان» رېستورانىنى ئانچە قىينالمايلا تاپتى . ئۇتۇق كەلگەن ۋاقىت دەل كەچلىك تاماق ۋاقتى بولغاچقا ، رېستوران قايناق ھەم چاپچاپ ئىدى . ئەزەلدىن يېمەك - ئىچمەككە ئېتىبار بېرىدىغان گۇاڭجۇلۇقلار بۇ يەرنىڭ قوي گۆشىدىن قىلىنىدىغان مەزىلىك ، تەقۋا تائاملىرىغا ئوبدانلا كۆنۈپ كەتكەندى .

ئۇتۇق چىرايلىق بېزەلگەن ، ئازادە تاماق زالغا كىردى ، زالدا لىق دېگۈدەك خېرىدار بار ئىدى . زالدىن ئۆتكەندىن كېيىن ، ئىچكىرى تەرەپ پۈتۈنلەي ئايرىمخانىلار بولۇپ ، ئۇ يەردىن ئۇيغۇرچە ، خەنزۇچە ناخشا - مۇزىكىلار لەرزىلىك ئاڭلىنىپ تۇراتتى ، ئۇ يەرگە كىرىپ - چىقىۋاتقانلارنىڭمۇ ئايىغى ئۈزۈلمەيتتى . ئۇتۇق زالنىڭ بىر بۇرجىكىدىن بىر كىشىلىك ئورۇن تېپىپ ئولتۇردى . بىردەمدىن كېيىن ، بېشىغا زەر دوپپا ، ئۇچىسىغا ئەتلەس كۆڭلەك كىيگەن مۇلازىم قىز بىر ئىستاك پەمىل چاي بىلەن تاماق - قورۇملارنىڭ تىزىملىكى يېزىلغان خروم تاشلىق بىر دەپتەرنى ئۇنىڭ ئالدىغا قويۇپ كەتتى . ئۇتۇق دەپتەرگە قارايمۇ قويمىدى ، ئۇ نېمە يېيىشنى بىلەتتى . ئۇ ئىستاكىدىكى پۇراقلىق چايىنى ئوتلىغاچ ، چىشىنى چىشىغا باسقىنىچە ئولتۇراتتى . راستىنى ئېيتقاندا ، ئۇنىڭغا ھازىر ئىككى دۇنيا بىردەك ، ھېچ نەرسىنىڭ كېرىكى يوقتەك ئىدى . پەقەت... پەقەتكىنا يېنىدا بىر ئېغىز تەسەللى سۆز ئېيتىدىغان ، ئۇنىڭ دەردلىرىنى ، ئىزىدە راپلىرىنى ئازراق بولسىمۇ ئۆزىگە ئالدىغان ھەمدەردە كىشىسى بولسا ئىدى ، ئۇنىڭ كۆڭلى خېلى تەسكىن تاپقان بولاتتى !... ھېلىقى مۇلازىم يەنە كەلدى ، ئۇتۇق دەپتەرگىمۇ قارىماي ،

لەڭمەن بىلەن پولۇ بۇيرۇتتى .

— يېرىممۇ پۈتۈن؟ — سورىدى قىز قولىدىكى قەغەزدىن بېشىنى كۆتۈرمەي .

— يېرىم بولمامدۇ! — ئۆزىمۇ سەزمىگەن ھالدا غۇدۇراپ سالىدى ئۇتۇق ، — ئىككى قاچا پۈتۈن تاماقنى يەپ ئىچىمگە دىۋانە كىرىۋالدى ، مېنىڭ !

مۇلازىم قىز بىر دەقىقە جىممىدە تۇرۇپ قالدى . ئۇنىڭ كۆزلىرى پارقىراپ ، ياڭاقلىرىغا قىزىل داغلار يېيىلدى . قىزنىڭ يۈزىدىكى ئوڭايىسىزلىق بىلەن بىئاراملىقنى كۆرگەن ئۇتۇق ئۆرد . نىڭ بىر ئاز ئاشۇرۇۋەتكەنلىكىنى ھېس قىلدى ئەتمالىم ، دەر . ھال ئۇنىڭدىن ئۆزرە سورىغاندەك :

— كەچۈرۈڭ ، سىڭلىم ! كۆڭلۈم جايدا ئەمەس ، خىيالىم چېچىلىپ قاپتۇ ... — دېدى مۇلايىم تەلەپپۇزدا .

— ھېچقىسى يوق ! — دېدى قىزىمۇ ئۇتۇقنىڭ كۆڭلىنى چۈشەنگەندەك چىراي ئېچىپ .

تاماق خېلى كېچىكىپ چىقتى ، ئۇتۇقمۇ سەۋرچانلىق بىلەن كۈتتى . بىر ھازادىن كېيىن ، ئۇ ئىككى خىل تاماقنى ھۇزۇرلىق . نىپ يېدى ، يەپ بولۇپ راھەتلىنىپ كېكەردى . ئۆيدىن ئايرىلغان . دىن بېرى بۈگۈنكىدەك ئاغزى تېتىپ غىزا يېمىگەندى . شۇڭا ، تەنلىرى يايىراپ ، ئىشتىھاسى قانائەت تاپتى . ئۇ ، تاماقتىن كېيىن قىزىق دەملەنگەن چاي ئىچىپ ئولتۇراتتى ، ناتونۇش بىرى يېنىدا پەيدا بولدى . بۇ چاغدا رېستورانمۇ خېلى پەسكويغا چۈشۈپ قالغا . ندى .

— شىنجاڭدىن يېڭى كەلگەن ئوخشىماسىز ، مېھمان ؟ — سورىدى ناتونۇش ئادەم ئۇتۇقنىڭ روبروسىدا ئولتۇرۇۋېتىپ . — شۇنداق ، بىرەر ھەپتە بولدى ، — دېدى ئۇتۇق ۋە سۆھ . بەتدىشىنىڭ باش - ئايىغىغا قارىدى .

ئۇ ، يېشى ئەللىكتىن ھالقىغان ، خۇش پىچىم ، خېلى قامەت .

لىك ، بەشىرىسى ئوچۇق ئادەم ئىدى . ئەڭئىدە دەزماللانغان كالىش يەك يىپەك كۆڭلەك ، قىرى بۇزۇلمىغان كۈل رەڭ شىم ، پۈتىدا يالتىراق خروم كەش بار ئىدى .

— ئىسىم يارمەت ، مۇشۇ رېستوراننىڭ ئىگىسى بولدىمەن ، — دېدى ئۇ ئادەم رەسمىي تونۇشلۇق بېرىپ ، — ئەسلىي يۈرتۈم قەشقەر پەيزاۋات ، بۇ تەرەپلەرگە چىقىپ تىرىكچىلىك قىلىۋاتقىنىمغا يىگىرمە يىلدىن ئېشىپ كەتتى . ھازىر رېستوراننىڭ ئىشىنى ئاساسەن ئوغلۇم ئۆركەشكە بېرىپ ، ئۆزۈم كۆپرەك شىركەتنىڭ ئىشى بىلەن مەغۇل بولۇۋاتىمەن...

— سىز بىلەن تونۇشقانلىقىمغا خۇشالمەن ، يارمەت ئاكا! — دېدى ئۇتۇقمۇ تەكەللۇپ بىلەن ، — بىرنەچچە كۈننىڭ ئالدىدا يۇرتداشلاردىن تەرىپىڭىزنى ئاڭلىغاندىم ، مانا بۈگۈن يۈز كۆرۈشۈشكە نېسىپ بولدى . مەن قەشقەر شەھىرىدىن ، خەلق دوختۇرخانىسىدا ئىشلەيمەن .

— دوختۇرمەن ، دەڭ! — دېدى يارمەت خۇشال بولۇپ ، — ياخشى كەسىپ ، خەقنىڭ دەردىگە داداۋا ، رەنجىگە شىپا بولىدىغان ياخشى خىزمەت! — ئاندىن ئۇ قىزىقىپ سورىدى ، — بۇ تەرەپلەرنى كۆرۈپ باقاي دەپ ، ساياھەتكە چىقىپسىز دە؟ ھەقىقەتەنمۇ كۆرگۈچىلىكى بار ياخشى يەرلەر ، مېھرى ئىسسىق ، باغرى كەڭ! ئەمما ئەقىللىق ئاتا - بوۋىلىرىمىز ئېيتىدۇ قانداك ، بۇ يەردىمۇ «قازاننىڭ قۇلقى تۆت» ، كەڭگە كەڭ دۇنيا ، تارغا تار دۇنيا!...

ئۇتۇق ئۇنىڭ سۆزىدىكى چوڭقۇر مەنىنى چۈشەندى . ئۇنىڭ چۈشىنىشىچە ، ئادەم نەگە بارمىسۇن ، نېمە ئىش قىلمىسۇن ، ھامان «ياخشىغا يىپەك يېپىشاتتى ، يامانغا تىكەن!» ئۇتۇق سۆھبەتلىشىشىغا ئۆزىنىڭ بۇ تەرەپلەرگە ساياھەت ئۈچۈن ئەمەس ، بەلكى مۇھەببەت يولىدا سۆيگۈ ئىزدەپ كەلگەنلىكىنى ، ئەمما بۇ قېتىمقى سەپەر بىلەن مۇساپىرچىلىقنىڭ تولىمۇ

مۈشكۈل ۋە نەتىجىسىز بولۇۋاتقانلىقىنى سۆزلەپ كۆڭلى يېرىم بولدى . يارمەمەت ئۇنىڭغا سەممىي ھېسداشلىق بىلدۈردى ، تە- سەللى بەردى :

— سەۋر قىلىڭ ئۇكام ، سەۋرنىڭ تېگى ئالتۇن ، دېگەن گەپ بار ! ئاللا ياخشى نىيەتلىك بەندىلىرىنى چوقۇم نىيەتكە يەتكۈزىدۇ ! سىزنىڭ بۇ سەپىرىڭىز گەرچە مۈشكۈل بولسىمۇ ، ئەمما تولىمۇ خاسىيەتلىككەن . بۇنداق خاسىيەتلىك ئىش ئۈچۈن ، بىزمۇ ئەجىر سىڭدۈرۈشكە تەييار!...

— رەھمەت ، يارمەمەت ئاكا ! ياخشى كۆڭلىڭىزگە رەھمەت ! — دېدى ئۇتۇق مۇساپىرچىلىقتا ئۇچرىغان تۇنجى دىلا- كەش ئادىمى ئۈچۈن خۇشال بولۇپ .

ئاندىن ئۇلار ئىشخانا تۈسىنى ئالغان سالقىن ، يورۇق بىر ئۆيگە كىرىپ ، ئېسىل قەھۋە ئىچكەچ ، يېڭىۋاشتىن يەنە پاراڭغا چۈشتى . بۇ قېتىم يارمەمەت ئۇتۇقنىڭ تەلىپى بىلەن ئۆزىنىڭ بېشىدىن ئۆتكەن يىگىرمە نەچچە يىللىق ئىشلارنى ھەم تەپسىلىي ، ھەم قىزىقارلىق ھېكايە قىلىپ بەردى :

يارمەمەت ئەسلىي پەيزاۋات مىشالىق دېھقان بالىسى ئىدى . ئوتتۇرا مەكتەپنى يېزىدا پۈتتۈردى . تولۇق ئوتتۇرىنى ناھىيە بازىرىغا كېلىپ ئوقۇغان بولسىمۇ ، ئەمما يېرىم يىل ئوقۇپلا توختاپ قالدى . چۈنكى ، سىنىپتىكى ساۋاقداشلىرىنىڭ كۆپى ئەمەلدار ، كادىر ۋە تىجارەتچى - سودىگەرلەرنىڭ بالىلىرى بول- غاچقا ، كىيىنىشى پۇرۇر ، يەپ - ئىچىشى ئالىي ، گەپ - سۆزلىرى ھاكاۋۇر ئىدى . كىچىكىدىن غۇرۇرلۇق چوڭ بولغان بۇ ئۆسمۈر ئۆزىنى ئۇلارنىڭ ئالدىدا كەمىستىلىگەندەك ، قورۇنغان- دەك ھېس قىلىپ ، ئازادە بولالمىدى ، كاج تەلەي دېھقان دادىسى ئۇنىڭغا بىر يىلدا ئاران بىر قۇر كىيىم قىلىپ بېرەلەيتتى ، قىشتا كىيگەننى يازغا كەلگەندە پاختىسىنى چىقىرىۋېتىپ يەنە كىيىۋېرەتتى ... شۇنداق قىلىپ ، ئۇنىڭ بۇ يەردە داۋاملىق

ئوقۇشقا غۇرۇرى يول قويمىدى . ئۇنىڭ ئۈستىگە ، ئوقۇش راسىد خوتلىرىغىمۇ ئائىلىسى تەڭ كېلەلمىدى . شۇنىڭ بىلەن ئۇ بىر قېتىملىق قىشلىق تەتىلدە يېزىغا كەتكەنچە قايتىپ كەلمىدى ، يازغا چىققاندا ، ئاز - تولا پۇل تېپىش كويىغا چۈشتى ۋە شۇ كوي بىلەن ئۆيىنىڭ يان تېمىغا يۆلەپ ، داڭگال - كېسەكلەر بىلەن كىچىككەنە بىر دۇكان قوپاردى ، ئۇنىڭغا ئاران بېقىپ سەمرىتكەن بىر قوينى سېتىپ ، ناھىيىدىن مىلىچ مال ئەكېلىپ سالىدى . يىراق - يېقىندىكى كىشىلەر بۇنى «ئېگىز ئېرىق مەھەل - لىسىدىكى تۇنجى ماگىزىن» دەپ ئاتاشتى . بۇ ئىشمۇ خېلى ئەپلەشتى ، ناھىيە بازىرىغا بارالمايدىغان دېھقانلار ئۇششاق - چۈشەك لازىمەتلىكلىرىنى مۇشۇ دۇكاندىن خەج قىلىشتى . ئەتە - گەن - ئاخشىمى دۇكان ئالدى خەقلەر يىغىلىپ پاراڭ سالىدىغان ئاۋات سۇرۇنغا ئايلاندى ، بۇ يەردە نېرسى بېيجىڭدىن تارتىپ ، بېرسى قوشنا مەھەللىدىكى يېڭىلىقلارغىچە سۆزلىنەتتى . بىر كۈنى بىرى گەپ ئارىسىدا : «دېھقان بالىلىرىدىن شاڭخەي ، گۇاڭجۇلارغا بېرىپ پۇل تاپقانلار توغرىسىدا سۆزلەپ قالدى . بۇ گەپ قولىقىغا كىرگەن يارمەمەت شۇ ئىشنى ئويلاپ بىر كېچە ئۇخلىمىدى ، ئۇنىڭ كۆڭلىگىمۇ بىر ئىشتىياق چۈشتى . كىچىك دۇكان ئۇنىڭدا خېلى چوڭقۇر تىجارەت ئېڭىنى يېتىلدۈرگەندى . ئۇنىڭ ئۈستىگە ، مەكتەپتىكى ۋاقتىدا ئۇ ھېساب دەرسىگە ئادە - راق ، ھېسابقا ماھىر ئىدى . شۇڭا ، دۇكان تىجارىتىدىكى ئىشلىد - رىمۇ ناھايىتى ھېسابلىق ، ئىدىتىلىق ماڭغانىدى .

ئاخىر ئۇ بەل باغلىدى ، پۇڭلاپ ، تىيىنلاپ يىغقان مىڭ يۈەنگە يېقىن پۇلىنى ئىشتاننىڭ لەپىزىگە تۈگدى - دە ، «يارەبىم !» دەپ يۇرتتىن چۇراپ چىقىپ قەشقەرگە كەلدى ، قەشقەردىن قارا ماشىنا بىلەن ئۈرۈمچىگە ، ئۈرۈمچىدىن ئەرزىان پويىزغا ئولتۇرۇپ شاڭخەيگە كەلدى ، كەلدىمۇ ، خۇددى بىرى بىرەر يۈزنى بىرقىرتىپ ، ئاندىن ئۇدۇل كەلگەن يەرگە تاشلىد -

ۋەتكەن ئادەمدەك گاڭگىراپ قالدى . ئادەملىرى مىغ - مىغ ، چەت - چۆرىسى كۆرۈنمەيدىغان بۇ كاتتا ئەزىم شەھەر گويا ئۇنى ئىچىگە دەم تارتىپ ، يوق قىلىۋېتىدىغاندەك ئەلپازدا قورقۇنچلۇق ھەم بىگانە ئىدى . ئۇ ھودۇقتى ، قورقتى ، غېرىبىسىندى !!! قىسقىسى ، سەھرادا ھاڭرىغان ئېشەك شەھەردە ھاڭرىيالمىغاندەك ئىش بولدى ! بۇ كۈنلەردە ، يارمەمەت يالغۇزلۇقنىڭ ، مۇساپىر - چىلىقنىڭ دەردىنى يەتكۈچە تارتتى . توۋا ، ھاياتتا مىڭلاپ ئادەم بىلەن يانمۇيان ياشايسەنۇ ، ئەمما بىرەرسىنىڭ پۇچۇق يارماقتەك قەدرى يوق ، ھەممىسى ئۆز دەردى ، ئۆز غېمى ، ئۆز ھەلەكچىلىكى بىلەن ئالدىراش !!! بۇنداق ئىشلارنى بېشىغا كەلمىگىچە بەندىسى بىلمەيدىكەن !!!

لېكىن ، ئادەم دېگەن يەنىلا ھۆل ، ئەۋرىشىم نەرسە ! قەيەرگە تىكسە كۆكلەيدۇ ، يىلتىزى سۇدا بولسىلا قۇرۇپ قالمايدۇ . گەر - چە قورقۇش ، گاڭگىراش ، غېرىبىسىنىش ئۇنى بىر مەزگىل ئازاب - لىسىمۇ ، ئەمما پۈتۈنلەي نابۇت قىلىۋېتەلمەيدۇ . ئۇ يەنىلا ئازاب ئىچىدىن خۇشاللىقنى ، مۈشكۈللۈك ئىچىدىن راھەتنى تېپىشقا قادىر ، پەقەت شۇ كىشىدە ئىرادە ، جاسارەت ۋە ئىزدىنىش بولسىد - لا !!!

يارمەمەت ئەسلىي دېھقان بالىسى بولغاچقا ، لېيى چىڭ ، خېمىرتۇرۇچى كۈچلۈك ئىدى . ئۇ ئۇزۇنغا قالماي ئۆزىنى ئوڭ - شىۋالدى ، مارالۇپىشىدىن چىقىپ قالغان ئۆزىگە ئوخشاش بىر مۇساپىر بىلەن تېپىشىپ ، ھاياتلىق يولىنى ئىزدەشكە باشلىدى . تىرىشىپ ئىزدىۋىدى ، بۇ يولمۇ تېپىلدى . ئىككىسى بىرلىشىپ ، ئۇيغۇرلار ئۈچۈن ئۇدۇم بولغان كاۋاپچىلىق قىلىش نىيىتىگە كەلدى . شۇ نىيەتتە شەھەرنىڭ چەت ياقلىرىدىكى تاشلاندىق نەرسىلەر ئارىسىدىن پارچە - پۇرات تۈنىكلەرنى يىغىپ ، چاققاد - غىنە كاۋاپىدىن بىرنى ياسىدى . يەنە شۇ ئەسكى - تۈسكى نەرسىلەر ئارىسىدىن كونا ۋېلىسىپىت چاقلىرىنىڭ سىملىرىنى

يىغىپ ، قۇم قەغەز بىلەن داتلىرىنى تازىلاپ ، بولقا بىلەن ئۇچ-لاپ ، بىرەر يۈز دانە زىخ تەييارلىدى ، خالتىلارغا قاچىلاپ ساتىدىغان ئوتۇن كۆمۈرىنىمۇ تاپتى . ئەمدى گۆش ئېلىش كېرەك ئىدى . ئەمما ئۆتكەن ئەسىرنىڭ 80 - يىللىرىدا ، بۇ شەھەردە بىر كۈندە بىر ئائىلىگە بەش جىڭ كالا گۆشى نورما ئىدى . بۇنىمۇ خېلى ئۇزۇن ئۆچىرەتتە تۇرۇپ ئالغىلى بولاتتى . ئىككى مۇساپىر تاڭ يورۇمىستا گۆش دۈكىنىنىڭ ئالدىغا بېرىپ ئۆچىرەت ئىگى-لەپ ، ئىككىسى ھەر كۈنى ئون جىڭدىن گۆش ئالدى ۋە بىر جىڭ گۆشتە قىرىق زىخ كاۋاپ ئۆتكۈزۈپ ، يېڭى تىجارەتنى تەنتەنىلىك باشلىدى...

ئۇلارنىڭ بىرى زىخقا گۆش ئۆتكۈزەتتى ، بىرى كاردون قەغەزنى يەلپۈگۈچ قىلىپ ، كاۋاپ پىشۇراتتى . ئۇلار نەدە ئادەم كۆپ ، نەدە بازار قايناق بولسا ، كاۋاپدانى كۆتۈرۈپ شۇ يەرگە باراتتى . كىملىرىدىنمۇ ئۆگىنىۋالغان بىرنەچچە ئېغىز خەنزۇچە گەپنى قەشقەر تەلەپپۇزى بىلەن : «ئالمىساڭمۇ تېتىپ باق ، ياغ چاپنا ، گۆش چاپنا ، بەررى كاۋاپ!...» دەپ ئاۋازى پۈتكۈچە توۋلايتتى...

«يوللۇقنىڭ يولى كەڭرى» دېگەندەك ، بۇ ئىشمۇ ئەپلىد-شىپ ، يۈرۈشۈپ كەتتى . زىرە ، پىياز ، تۇزلار بىلەن نەمى تەڭ-شىلىپ پىشقان مەزىلىك كاۋاپ شاڭخەيلىكلەرنىڭ ئاغزىغا تې-تىپ قالدى ، ھەتتا بەزىلەر ئۇنىڭ سېھرىي كۈچ - قۇدرىتىنىمۇ بىلىپ قالدى . شۇنداق قىلىپ ، بارا - بارا بىر كۈندە ئون جىڭ گۆشتە قىلىنىدىغان تۆت يۈز زىخ كاۋاپ يەتمەيدىغان ، ئۇلارنىڭ ئالدىدىن كېچە - كۈندۈز خېرىدار ئۆكسۈمەيدىغان بولۇپ قالدى...

كۈنلەر ، ئايلار ، يىللار ئەنە شۇنداق ئالدىراشچىلىق ، چاپ-چاپچىلىق ئىچىدە ئالدىراش ئۆتتى ، شۇنىڭغا يارىشا ، «تامما - تامما كۆل بولار» دېگەندەك ، بۇ ئىككى مۇساپىرمۇ بېيىشقا باشلىدى...

بەش يىلدىن كېيىن ، يارمەمەت شېرىكىدىن دۇكان ئايرىپ ، گۇاڭجۇغا كەلدى ۋە بۇ يەردە بىر ئاشخانا ئاچتى ، تىجارىتىنىڭ تۇغۇندىسى بولغان كاۋاپچىلىقنىمۇ قوشۇپ قىلدى . دەسلىپىدە ، تۇرمۇش جاپالىق ، ئىشلار كۆڭۈلدىكىدەك بولمىسىمۇ ، ئەمما يارمەمەتنىڭ تېزلا بۇ يەرگە مەرى چۈشۈپ قالدى . يەنە شۇ بۇرۇنقىدەك ئىرادە ، جاسارەت بىلەن تىرىشتى ، تىرىشتى . ئۇزۇنغا قالماي ، ئۇنىڭ ئاشخانىسى بىلەن كاۋاپخانىسى يىگىرمە نەچچە ئادەم ئىشلەيدىغان خېلى قايناق سورۇنغا ئايلاندى...

مانا ھازىر ئۇ ئەزەلدىن قار ياغمايدىغان بۇ شەھەردە «قار دىيارى» ناملىق بىر شىركەت قۇرۇپ ، يېمەك - ئىچمەك مۇلازىمىتى بىلەن شۇغۇللىنىۋاتىدۇ . شېنجېندا يەنە بىر ھەشەمەتلىك رېستورانى بار ... يىگىرمە يىلنىڭ ئالدىدا ، ئىشتىنىنىڭ لەپىزىگە تۈگۈپ چىققان مىڭ يۈەنگە يېقىن ھالال پۇلى ھازىر نەچچە مىليوندىن ئېشىپ ، ئۆز ۋاقتىدىكى كىچىككىنە كېسەك دۇكان خوجايىنى ھازىر كاتتا شىركەت خوجايىنىغا ئايلانغانىدى ...

ئاللا يارمەمەتكە ئۈچ پەرزەنت ئاتا قىلدى . شاڭخەيدە تۇغۇلغان تۇنجى ئوغلى ئۆركەشنى بۇ يەردە ئوتتۇرا مەكتەپنى پۈتتۈرگەندىن كېيىن ، «ئانا تىل بىلەن ئانا يۇرتنى ئۈنتۈپ قالمىسۇن» دەپ شىنجاڭدا ئوقۇتتى . ئۆركەش يېرىم يىلنىڭ ئالدىدا ، مالىيە ئىنستىتۇتىنى پۈتتۈرۈپ ، گۇاڭجۇغا قايتىپ كەلگەندى...

يارمەمەت ھېكايىنى تۈگىتىپ ، ئاخىرىدا سۆزگە يەكۈن يا - سىغاندەك مۇنداق دېدى :

— جاپا بىلەن راھەت قوشكېزەك ئىكەن . جاپا تارتماي راھەت كۆرىمەن دېيىش — تىرىكتاپ ، ئاچ كۆزلەرنىڭ ئىشى ! مەن بۇ يەرلەردە ھالال ئىشلەپ ، ھالال پۇل تاپتىم . ئەڭ مۇھىمى ، يۈز - ئابروى تاپتىم . ئەمدى مەن قولۇمدىكى پۇللىرىمنى ئۈچ پەرزەنتىمنىڭ كەلگۈسى ئۈچۈن مەبلەغ قىلىپ سېلىۋاتىمەن . چۈنكى ، ئۇلار بىزنىڭ كېلىچىكىمىز ، كېلەچەكتىكى بىز -

نىڭ ۋەكىللىرىمىز ! مىللىتىمىزنىڭ روناق تېپىش - تاپالماستىكى قى ئەنە شۇ ئەۋلادلىرىمىزنىڭ ساپاسىغا، نىيەت - ئىقبالغا باغلىق !

سۆھبەتدېشىنىڭ ئاخىرقى سۆزلىرى ئۇنۇقنىڭ يۈرىكىنى ئىللىتى . ئۇتۇق ئويلاپ قالدى : بۇ ئاددىي ، ئەمما پۇلدار ئادەم - نىڭ ئىچىدىن چىققان بۇ سەمىمىي پىكىرلەر ئېقىنى ھاياتىمىزدە - كى نادانلىق ، جاھالەت غەلدە - غەشتلىرىنى پاك - پاكىز ئاققۇزۇپ كېتەلگەن بولسا ، نېمىدېگەن ياخشى بولاتتى - ھە ! ...؟

لېكىن ، بۇ ئېقىن تېخى ئۇ دەرىجىدە كۈچلۈك ، ئۇ دەرىجىدە شىددەتلىك ئەمەس ئىدى ، قاچانكى ، بۇ ئېقىن نۇرغۇن تارام - تاراملاردىن يىغىلىپ ، قۇدرەتلىك بىر قىيانغا ئايلانغاندا ، ئاندىن نادانلىق ۋە جاھالەتنىڭ يىلتىزىغا بەرھەم بېرەلشى مۇمكىن ئىدى ! ...

9

ئادەم ئۈمىدسىزلىككە تولغاندا ھايات مەنىسىز ، ئىستىقبال قاراڭغۇ بىلىنىدۇ . روھى چۈشكۈن ئادەم يىراق ھايات مەنزىلىنى يالغۇز ماڭسا تېخىمۇ غېرىبىسىنىدۇ ، تېخىمۇ مىسكىنلىشىدۇ . ئەگەر كۆڭلىدىكى بىرى ئۇنىڭغا ھەمراھ بولسا ، مۇنداق مۈشكۈل ھايات مەنزىلى ھەرگىز ئېغىر بىلىنمەيدۇ ، زۇلمەت ئىچىدىن يورۇقلۇق ئىزدەشتە ئىشەنچكە ، تايانچقا ئىگە بولىدۇ ! ...

ئۇتۇق ئەنە شۇنداق كۆڭۈلدىكى ھەمراھلارغا ئۇچراپ ، ئۇلار بىلەن قەدىناس بولۇپ قالدى . بۇلارنىڭ بىرى ، يارمەمەتنىڭ ئوغلى ئۆركەش ؛ يەنە بىرى ، گۇاڭجۇ شەھەرلىك ساقچى ئىدارە - سىدا ئىشلەيدىغان ۋاڭ باۋ ئىدى .

ئۆركەش يىگىرمە ئۈچ ياشلارغا كىرگەن ، مەزھىپى كەڭ ، يىگىتلىك غۇرۇرى ۋە ھەققانىيەت تۇيغۇسى كۈچلۈك ، قەلبى مۇرۇۋۇتەتكە تولغان قەيسەر يىگىت ئىدى . ئۇ ، يېرىم يىلنىڭ ئالدىدا ئۈرۈمچىدىكى مالىيە ئىنستىتۇتىنى پۈتتۈرۈپ ، دادىسى-نىڭ تەلىپى بىلەن ئۇنىڭ يېنىغا قايتىپ كەلگەنىدى . ھازىر «ئوغۇزخان» رېستورانىنىڭ ئاساسلىق ئىشلىرىنى باشقۇرۇپ ، زامانىۋى تىجارەت يوللىرىنى ئۆگىنىۋاتاتتى .

ۋاڭ باۋ ئوتتۇرا ياشلارنىڭ قارىسىنى ئالغان ، بويۇق ، يۈ-زىنىڭ ئېقى ئاق ، قىزىلى قىزىل كەلگەن ، كۆزلىرى ئويچان ، تەمكىن يىگىت ئىدى . ئۇ بىرنەچچە يىلدىن بېرى ، «ئوغۇزخان» رېستورانىنىڭ پولۇ ، لەڭمەن ، كاۋاپلىرىغا كۆنۈپ كەتكەچكە ، بۇ يەرنىڭ دائىملىق چۆپىتىگە ئايلىنىپ كەتكەنىدى . ئىككى كۈندە بىر بۇ يەرنى خۇمارداپ كېلىپ تۇراتتى ۋە شۇ جەرياندا ئۆركەش بىلەن تونۇشۇپ ، بۇ دىلكەش يىگىت بىلەن خېلى يېقىن بۈادەر-لەردىن بولۇپ قالغانىدى . ئۇتۇقمۇ بىرنەچچە كۈندىن بېرى بۇ يەرگە كېلىپ - كېتىپ يۈرۈپ ، ئۇلار بىلەن تونۇشتى ، سىرداش-تى ۋە ئوبدانلا چىقىشىپ قالدى...

بۈگۈنمۇ بۇ ئۈچەيلەن كەچلىك تاماق ۋاقتىدا ، خالىي بىر ئايرىمخانىدا بىللە ئولتۇرۇپ غىزالاندى ، سوغۇق ئىچىملىك ئىچىشتى ، كېيىن ئۆركەشنىڭ تەكلىپى بىلەن «ئىلى پادىشاھى» دىن بىرنەچچە رومكىدىن ئىچىپ ، كەيپىنى كۆتۈرۈشتى ، ئەمدى ئۇلارنىڭ پاراڭلىرى تېخىمۇ ئەركىن ، تېخىمۇ تەبىئىي يۈرۈشۈپ كەتتى .

— ۋاڭ باۋ ئاغىنە ، مەن بىر نەرسىگە ھەيران ! — دېدى ئۆركەش تەئەججۇپ بىلەن ۋاڭ باۋغا قاراپ ، — سىلەر گۇاڭجۇ ساقچىلىرى بەك يۇمشاق قولمۇ قانداق ؟ نېمە ئۈچۈن ئەزەم چوڭ ، ھاجى قۇۋاندەك ئادەملەر تېگىشلىك جازاغا ئۇچرىماي ، ئۆزى

خان ، ئۆزى بەگ يۈرۈيدۇ؟ ! ئۇلار يۇرتتىن نۇرغۇن قۇرامىغا يەتمىگەن بالىلارنى ئالداپ ، تۇتقۇن قىلىپ ئەچىقىپ ، بۇ يەردە ئاپئاشكارا يانچۇقچىلىققا سېلىپ ، ئۇلارنىڭ ھاياتىنى ، كېلەچەك كىنى نابۇت قىلىۋاتىدۇ ، چىرايلىق قىزلىرىمىزنى ئىشەرەتخاندەلارغا ئاپىرىپ سېتىپ ، ئۇلارنىڭ نامىنى بۇلغاۋاتىدۇ ! — ئۆركەش ھولۇقماي ، خۇددى ئېغىر ئويغا پاتقان ئادەمدەك تەمكىندەلىك بىلەن ئاستا سۆزلەيتتى ، — بۇ بىزگە نېمە ئاھانەت ، نېمە خورلۇق ! پۈتۈن بىر شىنجاڭلىق ، پۈتۈن بىر مىللەت ئاشۇ بىر ئوچۇم پېسەندە مۇناپىقلارنىڭ ئەسكىلىكى تۈپەيلىدىن ئاھانەتكە قالسا ، شەنگە داغ چۈشسە قانداق بولىدۇ ؟ ! ھازىر گۇاڭجۇلۇق-لارنىڭ بەزىلىرى بىزدىن خۇددى ۋابادىن قاچقاندەك قانچىدىغان ، نىجاسەتتىكى كۆرگەندەك سەسكىنىدىغان بولۇپ كەتتى ! ئوچۇق-تېن - ئوچۇق ، يۈزىمىزدىن يۈزىمىزگە «شىنجاڭلىق ئوغرىلار» ، «ئۇيغۇر يانچۇقچىلار» دەپ دوق قىلىدىغان بولۇ-ۋالدى... بۇ ئاشۇ ۋىجداننى ئىت يەپ كەتكەن ناكەسلەرنىڭ كاساپىتى ئەمەسمۇ ! مەن بەزىدە ئۇلار بىلەن يۇرتداش ، مىللەت-داش ، دىنداش بولۇپ قالغانلىقىمىدىن نومۇس قىلىدىغان بولۇپ قالدىم !...

ئەلەم ۋە ئاچچىقتىن ئۆركەشنىڭ يۈزى قىزىرىپ ، ئېسىدەلىپ ، چىشلىرى گەز - گەز بولۇپ كەتكەندى . ئۇ ھاياجىنىنى بېسىش ئۈچۈن ، ھاراقتىن بىر رومكا قۇيۇپ ، بىراقلا كۆتۈرۈۋەتتى .

ئۆركەشنىڭ سۆزلىرى ئۇتۇقنى ئويلىاندۇرۇپ قويدى . ئۇ گۇاڭجۇغا يېڭى كەلگەن ۋاقتىدىكى بەزى ئىشلارنى ئەسلەپ ، ئىچ-ئىچىدىن خورلۇق ھېس قىلغاندەك ، شۈركۈنۈپ كەتتى . ئۇ ، شىنجاڭدىن كەلگەن كۈنى تاكى كەچ كىرگۈچە بىرنەچچە مېھمان-سارايغا بارغان بولسىمۇ ، ئەمما بېلەت كەسكۈچى قىزلارنىڭ ئۇ-

نىڭ تەقى - تۇرقى بىلەن ئەپت - ئەڭگىزگە قاراپ : «كەچۈ-
رۇڭ ، ياتاق توشۇپ كەتتى» دېگەن گەپلىرى بىلەن ئورۇنلىشال-
مىغانىدى . بىر قېتىم ئۇ ، ئۆزىگە ياتاق بەرمەي ، ئارقىدىن
كەلگەن بىرىگە ياتاق بەرگەنلىكىنى كۆرۈپ ، ناھايىتى ئاچچىقى
كەلگەن ، ھەتتا شۇ ئاچچىقتا مۇلازىم قىز بىلەن سوقۇشماقچىمۇ
بولغان ، لېكىن يەنە ئۆزىنىڭ بۇ يەرگە مۇساپىرلىقىنى ، يالغۇز-
لۇقىنى ئويلاپ ، ئاچچىقىغا ھاي بەرگەنىدى . كېيىن ناھايىتى
تەسلىكتە ، يان كوچىدىكى «ھاۋاي» ئىسىملىك ئىسمى ئۇلۇغ ،
سۇپىسى قۇرۇق بىر مېھمانخانىدىن كىملىكىنى ، دوختۇرلۇق
كىنىشكىسىنى كۆرسىتىپ يۈرۈپ ، ئاددىي بىر ياتاق ئالغانىدى .
بۇنى ئاز دېگەندەك ، ئەتىسى چوڭ رەستىدىكى ماگىزىنلارغا كىر-
سە ، ئەتراپتىكى خەقلەر ئۇنىڭ بېشىدىكى چىمەن دوپپىسىغا ،
بۇرنى ئاستىدىكى قاپقارا ، چىرايلىق بۇرۇتقا قاراپ ، خۇددى
بۇرنى كۆرگەن قوي توپىدەك ئۈركۈشكەن ، بىر - بىرىگە ئىما-
ئىشارە قىلىشىپ ، ئۇنىڭ يېنىدىن يىراقلاشقانىدى . بۇ ئىشلار
گەرچە ئۇنىڭ خورلۇقىنى كەلتۈرۈپ ، ئىززەت - نەپسىگە قاتتىق
تەگكەن بولسىمۇ ، ئەمما سەۋەبىنى بىلەلمەي ئىچىنى پۇشۇرغاند-
ى . مانا بۈگۈن ئۆركەشنىڭ گەپلىرى ئۇنىڭغا ھەممىنى چۈشەند-
دۈردى . بۇ ئىشلارنىڭ ھەممىسى ئۆزىنى «شىنجاڭلىق» ، «ئۆي-
خۇر» دەۋالغان ئاشۇ بىر ئوچۇم رەزىل مۇناپىقلارنىڭ كاساپىتى ،
ئاشۇ روھى مەرەزلەرنىڭ كىشىلەر قەلبىگە سالغان جاراھىتى
ئىكەن !!!

— ئىززەت - ھۆرمىتىنى يوقاتقان بىر مىللەتنىڭ ، ئىز-
زەت - ھۆرمىتىنى يوقاتقان بىر شەخسنىڭ جەمئىيەتتە ، ئەل ئارىد-
سىدا ئورنى بولامدۇ ؟ ! — ئۇتۇق خۇددى ئۆز - ئۆزىگە سۆزلە-
ۋاتقانداك بىر خىل ئىچكى تۇيغۇ بىلەن ، — ياق - ياق ، ئۇلارنىڭ
ھېچقانداق يەردە ئورنى بولمايدۇ ! ... دەرھەقىقەت ، بايا ئۆركەش

توغرا ئېيتتى ، بالىلار بىزنىڭ كېلەچىكىمىز ، بىز مېڭىپ ئۈگەن تەلىمگەن يوللارنى ئۇلار ماڭىدۇ ، بىز سۆرىيەلمىگەن ھارۋىلارنى ئۇلار سۆرىيدۇ ، بۇ ھايات قانۇنى ! نازەسىدە قىزلىرىمىزمۇ شۇنداق ، ئۇلار كەلگۈسىدە ئانا بولالايدىغانلىقى بىلەن تېخىمۇ ئۇلۇغ ! ئەمما ، ئۇلارنىڭ ھاياتىنى ، تۇرمۇشىنى ، ئىستىقبالىنى ناپۇت قىلىش — چوڭ جىنايەت ! بۇنداق جىنايەتكارلار كىم بولۇشىدىن قەتئىينەزەر قاتتىق جازالىنىشى كېرەك !

ئۆركەش بىلەن ئۇتۇقنىڭ سۆزلىرى خۇددى ۋاڭ باۋغا قارىدەن تىلغاندەك ، ئۇ بۇنىڭغا جاۋاب بېرىشكە تېگىشلىكتەك بىر ۋەزدەن يەت شەكىللىنىپ قالدى ، ۋاڭ باۋنىڭ ئۆزىمۇ بۇنى ھېس قىلدى . شۇڭا ، ئۇ قولدىكى تاماكنى كۈلدانغا مىچىپ ئۆچۈرۈۋېتىپ ، دەسلەپ ئۆركەشكە ، ئاندىن ئۇتۇققا قاراپ ، ئۆز تەبىئىتى بويىچە تەمكىن سۆزلەشكە باشلىدى :

— بۇ ئىشلارنىڭ سىلەرگە ئەلەم قىلىۋاتقىنى توغرا ، ئاغدەن نىلەر ! تىت - تىت بولۇۋاتقىنىڭلارمۇ ، ئالدىراۋاتقىنىڭلارمۇ ھەق ! ئەمما ، بەزى ئىشلار سىلەر ئويلىغاندەك ئۇنداق ئاددىي ئەمەس ، قانۇن تەرتىپلىرىمۇ بەزىدە ئادەمنىڭ ئىرادىسىگە باقمايدەن . ۋاڭ باۋ بىر ئاز تۇرۇۋالدى ، ئاندىن ئۇدۇل ئۆركەشكە قاراپ سۆزىنى داۋام قىلدى ، — سەن بايا ئىسمىنى ئاتىغان ئادەملەرنى بىز بىلمەيمىز ئەمەس ، بىلىمىز ، بەزىدە ھەتتا پېيىدەن گىمۇ چۈشكەن . ئەمما ، ئۇلارنى ئەيىبلەپ ، قولغا ئالغۇدەك جىنايىتى پاكىتلارغا ئېرىشەلمىگەن . سەنمۇ بىلىسەن ، قانۇن پاكىتىنى تونۇيدۇ ، پاكىت ، دەلىل - ئىسپات تولۇق بولمىسا ، ھېچكىمنى جازالىغىلى بولمايدۇ . لېكىن بۇ ئادەملەر ناھايىتى قۇۋ ، ھىيلىدەن گەرىكەن ، خۇددى دەريادا ئۈزۈپ كېتىۋاتقان بېلىقنىڭ سۇدا ئىزى قالمىغاندەك ، ئۇلار ئۆز ئىشلىرىدا ئىز قالدۇرمايدىكەن . مەن ساڭا ئېيتسام ، ئۇلار ئادەم سودىسى قىلىپ ، ھەربىرى ئون -

يىگىرىمدەك كىچىك بالىنى ئىگىلەپ ، ئوغرىلىققا ، يانچۇقچىلىققا سېلىۋاتقان بولسىمۇ ، ئەمما بالىلار ئۆزىنىڭ تىزگىنىنى تۇتۇپ تۇرغان ئۇ ئادەمنى ھەرگىز تونۇمايدۇ ، ئۇ باشقىلارنىڭ قولى ئارقىلىق بالىلارنى ئىشقا سالىدۇ ، ئۆزلىرى بولسا ، يۆتكىلىپ تۇرىدۇ ، ھەممە ئىشنى يىراقتىن كونترول قىلىدۇ . مۇبادا ، ئۇنىڭ قولىدىكى «شوركا» بالىلارنىڭ ھەممىسى تۇتۇلۇپ كەتكەن تەقدىردىمۇ ، ئۇ يەنە پۇل خەجلەپ ، شىنجاڭدىن يېڭى «شوركا» لارنى ئېلىپ كېلەلەيدۇ . بىزنىڭ ساقچىلىرىمىز بەزى بالىلارنى يانچۇقچىلىق قىلىۋاتقان نەق مەيداندا تۇتتى ، سوراق قىلدى ، ئاخىرقى ھېسابتا ئۇنىڭغا جىنايەت بېكىتىلمەي ، قىرىق سەككىز سائەت ئىچىدە قويۇپ بېرىشكە مەجبۇر بولدى . مېنىڭچە ، قەيھ كۈچلەر بىلەن ھەرقانداق چاغدا ئېلىشىۋەرگىلى بولمايدۇ ، بەزىدە كۈتۈشكە ، بەزىدە سەۋر قىلىشقا توغرا كېلىدۇ . بۇ خىل دېلولار- تى بىر تەرەپ قىلىشتا ، بىزنىڭ ساقچىلىرىمىز يەنە تىل مەسىلىدە قىيىنلىدۇ ، بۇ بالىلار قولغا چۈشكەندە پۈتۈنلەي تىل بىلمەس قىياپىتىگە كىرىۋالىدۇ ، ئەڭ يامىنى ، ئۇلار قولغا چۈ- شۈش خەۋپى تۇغۇلغاندا ، يېنىدا ساقلاپ يۈرىدىغان بىرىتمۇ پار- چىسى بىلەن يۈز - كۆزىنى تىلىپ ، قان ئارقىلىق باشقىلارنى ۋە ساقچىلارنى قورقىتىدۇ ، ئۇلار ئاشۇنداق تەربىيەلەنگەن . بۇنداق چاغدا ، پۇل - پۇچەكلىرى ئوغرىلانغان دەۋاگەرمۇ بىرەر پېشكەللىككە ئۇچراپ قېلىشتىن قورقۇپ ، ساقچىلارغا ماسلاش- ماي ، يوقاتقان نەرسىسىنى بولدى قىلىپ كېتىپ قالىدۇ . ساقچى ئورۇنلىرىنى يەنە بىر تەڭقىسلىققا سالىدىغان نەرسە — يانچۇقچىلارنىڭ ياش چەكلىمىسى بىلەن مىللەتلەر سىياسىتى چەكلىمىسى ! دەل مانا شۇ يۈچۈقتىن جەزخور خوجايىنلارمۇ ، كىچىك «شوركا» لارمۇ پايدىلىنىدۇ . بۇ يەردە مىللىيلار ناھايىد- تى ئاز بولغاچقا ، مىللىي سىياسەت خېلى ئەۋزەل ئورۇنغا چىق-

قان ، ھەر ساھە ، ھەر تەبىقە بۇنىڭغا ئالاھىدە دىققەت قىلدۇ !!! بىزنىڭ بۇ يەردە ، ئامانلىق ئىشىنى قوغداشتا يەنە بىر ئەمەلىي مەسىلىمۇ بار . سىلەرگە مەلۇم ، گۇاڭجۇ چوڭ ھەم قەدىمىي شەھەر . سەككىز رايون ، ئىككى ناھىيىسى بار ، ھەر بىر رايون ئادەتتىكى ئۆلكىلەردىكى بىر شەھەردەك كېلىدۇ . گۇاڭجۇ - نىڭ تۇراقلىق نوپۇسى سەككىز مىليوندىن كۆپ ، ھەر كۈنى كىرىپ - چىقىپ تۇرىدىغان ئاقما نوپۇسۇ بەش يۈز مىڭدىن ئاشىدۇ . ئەمما ، دۆلەت ساقچىلارنى پەقەت تۇراقلىق نوپۇس سانى بويىچە سەپلەپ بېرىدۇ . شۇڭا ، بۇ يەردە ساقچى كۈچى يېتىش - مەسلىك مەسىلىسى ئېغىر . ئۇنىڭ ئۈستىگە ، جىنايەت سادىر قىلغانلار ئاسانلا ئۇ يەردىن - بۇ يەرگە يۆتكىلىپ ، دېلو ئېنىقلاش - قا قىيىنچىلىق تۇغدۇرىدۇ . گۇاڭجۇنىڭ يېنىدىكى نەنخەي ، فۇشەن قاتارلىق قوشنا شەھەرلەر بەزىدە ئۇلارنىڭ پاناھگاھىغا ئايلىنىپ قالىدۇ !!!

ۋاڭ باۋنىڭ بۇنداق تەپسىلىي ۋە ئەستايىدىل چۈشەندۈرۈشى ئۆركەش بىلەن ئۇتۇقنى ئويلىاندۇرۇپ قويدى . بولۇپمۇ ، ئۆركەش ئاغىنىسىنىڭ بۇ سۆزىدىن مۇھىم بىر ھەقىقەتنى چۈشەنگەندەك بولدى . بۇ ھەقىقەت ئۇنىڭ ۋۇجۇدىنى يېڭىۋاشتىن كۈچ ۋە جاسا - رەتكە تولدۇردى ، ئۇزۇندىن بېرى كۆڭلىنى بىئارام قىلىپ ، ئادىمىي غۇرۇرغا ، ئىززەت - نەپىسگە ئازار بەرگەن خورلۇق ۋە ئاھانەتلەرگە قارشى جەڭگە ئاتلىنىشقا چاقىردى ۋە بۇ ھەققانىي جەڭدە ئۆزىنىڭ بىر كىشىلىك ۋىجدانىي بۇرچىنى ئادا قىلىپ ، خەلق ۋە مىللەت ئالدىدىكى قەرزىنى تۆلەشكە دەۋەت قىلدى .
— توغرا ئېيتتىڭ ، ۋاڭ باۋ ! — دېدى ئۇ ئاخىر كۆڭلىدى .

كىنى ئىزھار قىلىپ ، — بۇ ئىش يالغۇز سىلەر ساقچىلارنىڭلا ئىشى ئەمەس ، ھەممىمىزنىڭ ۋىجدانىي ئىشى ! بۇ بىر ئوچۇم ياۋۇز ئەبلەخلەر پۈتۈن مىللەتنىڭ نامىغا داغ چۈشۈرۈپ ، كەلگۈ -

سى ئەۋلادلىرىمىزنى نابۇت قىلىپ ، خەلقىنىڭ ، مىللەتنىڭ مەنپە-
ئىتىگە زىيان سالغانىكەن ، ئۆزىنى خەلقپەرۋەر ، مىللەتسۆيەر دەپ
بىلىدىغان ھەممە ئادەم ئۇ ئەبلەخلەرنىڭ قارا ئۇۋىسىنى بۇزۇپ ،
زەھەرلىك قولنى كېسىشكە تەڭ ئاتلىنىشى كېرەك ! مەن ھازىر
شۇ قارارغا كەلدىم ، ئۇلارنىڭ پېيىگە چۈشۈپ ، سىلەرنى تولۇق
دەلىل - ئىسپات بىلەن تەمىنلەشكە تىرىشمەن ! بۇ يولدا ھەرقاندا-
چە رىيازەت چەكسەممۇ ، ھەرقانچە زىيان تارتساممۇ مەيلى !...
— رەھمەت ساڭا ، ئۆركەش ! — دېدى ۋاڭ باۋ خۇشال
بولۇپ ، — بۇ پىداكار روھىڭ ماڭا ئىلھام بولدى .
بۇ گەپلەرگە ئوتۇقمۇ ئارىلىشىپ ، ئۆركەشكە مەدھىيە ئوقۇ-

دى :

— بىر دانىشمەن : «قولۇڭدىن كەلسە بىراۋدىن ياخشىلىد-
قىڭنى ئايما ، قولۇڭدىن كەلمىسىمۇ ئۇرۇنۇپ كۆر . ئادەتتە
ياخشىلىققا يامانلىق قايتىدۇ ، شۇنى بىلىپ تۇرۇپ ياخشىلىق
قىلساڭ ، دېمەك ، ھەقىقىي ئىنسانسەن !» دېگەنكەن . بۇرادىرد-
مىز ئۆركەشنىڭ بۇ روھى ھەقىقەتەنمۇ غەرەزسىز ، خالىس ،
ھىممەتكە باي روھ بولدى !

— رەھمەت ئاداش ! — دېدى ئۆركەش سەل - پەل ئوڭاي-
سىز لانغاندەك ، — ئەمما بۇ گەپلىرىڭىز بىلەن ئادەمنىڭ نەرخىنى
بەك ئاشۇرۇۋەتتىڭىزغۇ دەيمەن !

— كۆڭلۈمدىكى گەپنى ئېيتتىم ، ئۆركەش ! — دېدى ئۇتۇق
سەمىمىي ھالدا ، — چۈنكى ، مەنمۇ ئاشۇنداق قارا نىيەت ، قارا
كۆڭۈل ئەبلەخلەرنىڭ زىيانكەشلىكىگە ئۇچراپ ، سەرسان بولۇپ
يۈرگەنلەرنىڭ بىرى ! ئۇلار بىر كۈن مەۋجۇت بولىدىكەن ، بىزمۇ
بىر كۈن خاتىرجەم بولالمايمىز ! ئۇلارنىڭ دەستىدە كىچىككىنە
قىز - ئوغۇللىرىدىن ئايرىلىپ ، يۈرەك - باغرى قانغا تولغان ،
خانۇ ۋەيران بولغان ئاتا - ئانىلار ئازمۇ !؟ — ئۇتۇق دېمى

سقىلغاندەك بىر دەقىقە تۇرۇۋالدى ، بىر خىل ئىچكى دەردتىن ئۇنىڭ يۈزى قارىداپ ، كۆزلىرى چاقناپ كەتكەندى ، ئۇ تازا بىر ئۇلۇغ - كىچىك تىنىۋېلىپ سۆزىنى داۋام قىلدى ، — مانا مەن ئاشۇنداق بىر بىقۇۋۇل ئاتا - ئانىنىڭ ئاھۇ زارىغا چىدىماي ، ئۆزۈمنىڭمۇ بەختىنى ئىزدەپ بۇ يەرگە كەلدىم ! مۇبادا ، خىسلەت - نى تاپالمىسام ، ئۆزۈمگىمۇ ، ئۇنىڭ ئاتا - ئانىسىغىمۇ يۈز كې - لەلمەيمەن . لېكىن... لېكىن ، شۇنچە كۈنلەردىن بېرى ئۇنىڭ ئۆزى تۈگۈل ، سايىسىنىمۇ كۆرەلمەيۋاتمەن !...

ئۇتۇق تولىمۇ چۈشكۈن قىياپەتتە بېشىنى تۆۋەن سالىدى ، ئۇنىڭ يۈزىدىكى ئۆزگىرىش بىردەمدە ئىچىدە روي بەردى : يۈرد - كى سقىلغاندەك بولدى ، جاۋابى يوق ئاچچىق سوئاللار ، باش - ئاخىرى يوق چىگىش خىياللار يۈرىكىنى قارماپ ، ئىچ - ئىچىنى ئازابلىماقتا ئىدى . دېمىسىمۇ ، ئۇنىڭ ئىشلىرى تازا يالجمىدى ، خۇددى قارىغۇ شام ياقسا شامنى زايا قىلغاندەك ، ئۇنىڭ جىمى تىرىشچانلىقلىرى ، ئىزدىنىشلىرى كۆپۈككە ئايلانغانىدى...

— كۆڭلىڭىزنى يېرىم قىلماڭ ، ئاداش ! — دېدى ئۆركەش ئۇنىڭغا تەسەللى بېرىپ ، — خىسلەتنى چوقۇم تاپىمىز ، بۇ دۇنيا - دا ئاخىرى چىقمايدىغان ئىش يوق !

— شۇنداق ، بۇ پەقەت ۋاقىت مەسىلىسى ! — دېدى ۋالىق باۋمۇ ئۇنىڭ كۆڭلىنى ياساپ ، — ھامان ياخشى ئىشنىڭ مۇكاپا - تى ، يامان ئىشنىڭ جازاسى بولىدۇ ! لايىقىڭىز گۇناھچۇدىلا بولىد - دىكەن ، ھامان بىر كۈنى ئۇنىڭ ئىز - دېرىكىنى ئالالايمىز . — مېنىڭچە ، مۇنداق قىلايلى ، — دېدى ئۆركەش مەسلىھەت

بېرىپ ، — بۇ يەردە خالىمەت ئىسىملىك بىر كاۋاپچى بار ، بەزىلەر ئۇنى «ھۇۋۇش تاز» دەيدۇ ، ئۇنىڭ كاۋاپچىلىق قىلىپ بارمايدى - خان يېرى يوق ، قۇلىقى ئۇزۇن ، يۇرتتىن كەلگەنلەرنىڭ ئىشىل -

رىنى بىلىدۇ . مەن ئۇنىڭ بىلەن خېلى يېقىن ، بۇ يەرگە پات - پات كېلىپ تۇرىدۇ . بىز شۇنىڭ بىلەن كۆرۈشۈپ ياردەم سورايلى ، ئۇ بىزگە چوقۇم خىسەلەتنىڭ دېرىكىنى ئېلىپ بېرىدۇ ، ھېچبولمىسا ، ئۇچۇر بىلەن تەمىنلەيدۇ !

ئۇلار شۇنداق كېلىشتى ، خىسەلەتنى تېپىش ئۈچۈن قولىدىن كېلىدىغان ئىشلارنىڭ ھەممىنى قىلىپ باقماقچى بولدى .

ياتاققا كېتىۋېتىپ ، ئۇتۇقنىڭ كۆڭلى يەنە يېرىم بولدى . راستىنى ئېيتقاندا ، يېقىندىن بېرى ئۇنىڭ كۆڭلىگە ئەندىشە ، يۈرىكىگە غۇلغۇلا چۈشۈپ قالغانىدى . «خىسەلەت ھاياتىمىدۇ ؟ ! ساقىمىدۇ ؟ ! نەدىدۇ ؟ ! ...» دېگەنگە ئوخشاش مۇدەھىش سوئاللار ئۇنىڭ يۈرىكىنى تىلغاپ ، كۆڭلىگە ئارام بەرمەيتتى . قانداقتۇر ياۋۇز قوللارنىڭ بۇ ياش غۇنچىنى نابۇت قىلىۋېتىش ياكى ئۇنىڭ ئار - نومۇسىنى ئاياغ - ئاستى قىلىۋېتىش مۇمكىنچىلىكىنى ئويلىغاندا ، ئۇنىڭ ۋۇجۇدى گويا بېشىغا تۇيۇقسىز چاقماق چۈشكەندەك لەرزىگە كېلەتتى ، يۈرىكى شاكراب چاچقانداك ئېچىشاتتى ...

بۇنداق چاغدا ، ئۇ خىسەلەت بىلەن ئۆتكەن قىسقا ، ئەمما تولىمۇ شېرىن ، گۈزەل چاغلارنى ئەسلەپ ، ئازابلىق كۆڭلىگە تەسكىن بېرەتتى . ئۇنىڭ نەزىرىدە ، خىسەلەت شۇنداق نازاكتە - لىك ، شۇنداق نازۇك پىكىرلىك قىز ئىدى . ئۇنىڭ ئون سەككىز يىللىق ھاياتى باشتىن - ئاخىر كىر قونمىغان پاك ، سەمىمىي ۋە قىزغىن ھايات ئىدى . ئۇنىڭ بۇنىڭدىن كېيىنمۇ يەنە شۇنداق غۇرۇر بىلەن ياشىيالايدىغانلىقىغا ، ئۆزىنىڭ ئار - نومۇسىنى ئىسسىق قان بىلەن قوغدىيالايدىغانلىقىغا ئىشىنەتتى ! ...

ئۇتۇق يۈرىكىگە ۋەھىمە سالغان ۋەسۋەسىلەرنى نېرى قوغلىدى . دى ، كۆڭلىگە ئاستا - ئاستا ئاراملىق چۈشۈپ ، ئاچچىق تۇيغۇ - لىرىنى سۇسلاشتۇردى ...

ئۇنىڭ ئىرادىسىگە قارشى قويدىغان بىرەرى بارمىدۇر بۇ ئالەمدە؟! بولسا، ئۇنىڭ جېنى قانچىدۇر!؟

قامەتلىك، ئەپتىدىن نوچىلىق چىقىپ تۇرىدىغان، قاراشلىق-رى سۈرلۈك، ئىنچىكە بۇرۇت قويۇۋالغان، گەپ قىلسا ئاۋازى غۇدۇرۇڭ چىقىدىغان بۇ ئادەم ھەمىشە ئۆزىنى سۈرلۈك، سالاپەتلىك تۇتۇشنى ياخشى كۆرەتتى. ئەمما ئۇنىڭ ئوڭ يۈزىدىكى ئۇزۇن تاتۇق خېلى كېلىشكەن، چىرايلىق چىرايغا خۇددى جانان چىنىنىڭ يۈزىگە چۈشكەن قاداقتەك كۆرۈمىسىز سايە تاشلىغانىدى. بۈگۈن ئۇ، ئۇچىسىغا سۇجۇدا ئىشلەنگەن ناۋات رەڭ يىپەك كۆڭلەك، ئاستىغا ئامېرىكىنىڭ «ئالما» ماركىلىق ئەت رەڭ شىمىنى كىيىپ، تېخىمۇ مەدەنىي، تېخىمۇ سۆلەتلىك بولۇپ كەتكەنىدى. چەپ بارمىقىدىكى يېشىل ياقۇت كۆزلۈك ئىالتۇن-ئۈزۈكى كۈن نۇرىنى كۆرسىلا يالت - يۇلت قىلىپ شولا چاچاتتى...

يېشى قىرىقلارغا يېقىنلىشىپ قالغان، ئۇيغۇرچە خەتنى ھە-جىلەپ ئوقۇيدىغان، ئەمما گەپكە كەلگەندە زۇۋانداراز، خەنزۇچە-نى قاتۇرۇپ سۆزلەيدىغان، ناھايىتى ئۈستىلىق بىلەن ئىش كۆرىدىغان، بەزى ھاللاردا مەككەر ھەم شەپقەتسىز بۇ ئادەم ئەزەم چوڭ ئىدى! ئۇ، مۇشۇ يېشىغا كەلگۈچە ئۆي - ئوچاقلىق بولمىدى، پەرزەنت يۈزى كۆرمىدى، ئۇنىڭ ئېيتىشىچە، بۇ ئىشلار ئادەمگە يۈك ئىدى، ئەركەكنىڭ پۇت - قولىنى چۈشەپ قويدىغان يوشۇرۇن كىشەن ئىدى! ئۇنىڭ تۇرمۇش مىزانى: «قانغۇچە يەپ - ئىچىش، قانغۇچە ئويناپ - كۈلۈش! چۈنكى، ھېچكىم تاپقان - تەرگىنىنى ئۇ دۇنياغا ئەكىتەلمەيدۇ، دۇنيانىڭ مېلى دۇنيادا قالدۇ!» دېگەندىن ئىبارەت ئىدى.

ئۇ ئۇزۇن يىللاردىن بېرى مانا شۇ ئەقىدە بىلەن ياشاپ

كېلىۋاتاتتى . ھەرخىل رەزىل ، پەسكەش يوللار بىلەن كەلگەن تالاي مال - دۇنيالار ، نۇرغۇن سەبىي ، نارەسىدە بالىلارنىڭ قان - تەرى ، ئاھۇ زارى ھېسابغا كەلگەن تالاي ھارام پۇللار ئۇنىڭ ئاشۇ تويىماس ، ھايۋانىي نەپسى ئۈچۈن ئېرىقتىكى لاي سۈدەك ئېقىپ كەتتى . ئۇ ئۆزىنى راھەت - پاراغەتكە ئېرىشتۈ - رۇۋاتقان بۇ پۇللارنىڭ نەدىن ، قانداق كېلىۋاتقانلىقىنى بىلمەيتتى . بىلىشىنىمۇ خالىمايتتى ، ئۇ پەقەت پۇل دەيتتى ، پۇلنىلا تونۇيتتى !...

بۇ دۇنيادا ھەممىدىن كۆپ قولغا كېلىدىغىنىمۇ پۇل ، ھەم - مىدىن كۆپ قولدىن كېتىدىغىنىمۇ پۇلكەن ! مانا شۇ پۇلنىڭ دەردىدە ئەزەم چوڭنىڭ يۈرەك - باغرى زېدە ئىدى . پۇل تاپقانسې - رى دەسلەپ ئۇنىڭدا كىبىر ، دىماغ پەيدا بولدى ، كېيىن تەمەننا كۈچىيىپ ، نەپسى يوغىنىدى ، ئەمدى بولسا ، ھارام بايلىقتىن ئۇنىڭ يۈرىكى قارىداپ ، ھېچكىمدىن تەپ تارتمايدىغان ، ھېچنې - مىدىن يانمايدىغان شەپقەتسىز بىر تەلۈنگە ئايلاندى . ئىشقىلىپ ، ئۇ تولىمۇ نادان ، رەزىل ، پىلىكى ئاينىغان ئادەم ئىدى !...

بۈگۈن ئۇ گۇاڭجۇنىڭ مەركىزىي كوچىلىرىدىن بىرىگە جاي - لاشقان «بېڭى دۇنيا» مېھمانسارىيىنىڭ ھەشەمەتلىك ياتقىدا ھېيت ئاغماق بىلەن پاراڭلىشىپ ئولتۇراتتى . ئەزەم چوڭ بۇ مېھمانسارايغا تۈنۈگۈن ئورۇنلاشتى . ئۇنىڭ - دىن بۇرۇن ، شەھەرنىڭ يەنە بىر رايونىدىكى «ئاق قۇ» مېھمانخا - نىسىدا بىرنەچچە كۈن تۇرغانىدى . ئىشقىلىپ ، ئۇ بىر يەردە ئۇزۇن تۇرمايتتى ، كەيپ - ساپا ، ئەيش - ئىشرەت ، قىمار ئۈچۈن بولسىمۇ ، پات - پات يۆتكىلىپ تۇراتتى . ئۇنىڭ ئاستىدە - كى «پاسات» ماركىلىق پىكاپ بىلەن يانچۇقىدىكى تۇتام - تۇتام پۇللار ئۇنى زادىلا تىنىم تاپقۇزمايتتى ...

بۈگۈن ئۇ ، ئەتىگەندىلا ھېيت ئاغماققا تېلېفون قىلىپ ، يېنىغا چاقىرتقانىدى . پەقەت ھېيت ئاغماققا ئۇنىڭ بىلەن

پات - پات كۆرۈشۈپ ، ئىشلارنى مەسلىھەتلىشىش سالاھىتىگە ئىگە ئىدى .

— ھېلىقى قىزنىڭ ئەھۋالى قانداقراق ؟ — سورىدى ئەزەم چوڭ توڭلاتقۇدىن مېۋە - چېۋىلەرنى ئېلىۋېتىپ ، — ئىسمى نېمىتى ؟

— خىسلەت ! ... ، — دېدى ھېيت ئاغماق قوپاللىق بىلەن ۋە دائىخورلۇق ئېيتقاندا غۇدۇردى ، — قويغىنا ئۇنى ، قېشى قۇندۇزدەك بولغىنى بىلەن ، قىلىقى توڭگۇزدەك بىر نېمىكەن ! ئۇنى دەرھال بىرەر ئىشرەتخانغا سېتىۋېتەيلى ، مېنىڭچە ، باھا-سى ئۆرە بولىدۇ...

ئەزەم چوڭ بىردەمدە چاي شىرەسىنىڭ ئۈستىنى ھەرخىل نازۇ نېمەتلەر بىلەن تولدۇرۇۋەتتى . مېۋە - چېۋە ، پىچىنە - پىرەنىك ۋە سوغۇق ئىچىملىكلەرنىڭ كۆپىنچىسى چەت ئەلنىڭ ئىدى .

— قانداق دەيسەن ؟ — سورىدى ئەزەم چوڭ قولىدىكى ئامپىرىكىنىڭ ئۈزۈمىدىن بىر تال ئاغزىغا سېلىۋېتىپ ، — سېنى رەنجىتىپ قويغان ئوخشىمادۇ ؟ ئۆزۈڭ قوپال ، ئەخمەق ! قىز بالا دېگەن نازۇك تال چىۋىققا ئوخشايدۇ ، ئەر خەق دېگەن ئۇنى ئاۋايلاپ ئېگىپ ، ئۆزىگە قارىتىشنى بىلىشى كېرەك ! ئەمما خىس-لەتنى ئەمەس ، ئۇنى ئىشلىتىدىغان جاي بار ، يامان كۆز ، يامان قولىدىن ساقلىمىساڭ بولمايدۇ !

— ھېلىمۇ كۆزۈمنىڭ قارىقىغا دەسسەستىپ ساقلاۋات-مەن ، — دېدى ھېيت ئاغماق تامىقىنى تامشىپ ، — بولمىسا ، ئۇنداق ساھىبجامالنى كۆرگەن ھەرقانداق ئادەمنىڭ نىيىتى بۇزۇ-لۇپ ، ئەقلى قوشۇقلۇققا چىقىپ قالمادۇ !

— شۇنچە گۈزەلما ؟ — قىزىقىپ سورىدى ئەزەم چوڭ ، — كۆرۈپ باقسام بولغۇدەك ...

— بىرلا كۆرسەڭ مېھرىدىن كېچەلمەسسەنمىكەن ...

— ياق ئاغنە ، — دېدى ئەزەم چوڭ دانالاردەك خىيالغا چۆككەن قىياپەتتە ، — بەزى ۋاقتتا ھەرقانچە ئېسىل نەرسەڭ-نىڭمۇ مېھرىدىن كېچىشكە توغرا كېلىدۇ ، ئەگەر ئۇنىڭ مېھرىدىن كېچەلمىسەڭ ، ئۇنىڭدىنمۇ ئېسىل نەرسىگە ئېرىشەلمەي-سەن ! مانا بۇ ، «جاندىن كەچمىگىچە جانانغا يەتكىلى بولماس» دېگەن ھەقىقەت !

ئۇلار بىر پەس جىم بولدى ، ئىشتىھا بىلەن مېۋە يېدى ، سوغۇق ئىچىملىك ئىچتى . بىرئازدىن كېيىن ئەزەم چوڭ يەنە سورىدى :

— ھېلىقى نەزەر دېگەن شوركا بازارغا چىقىۋاتامدۇ ؟ گەپكە كىرگۈزدىڭلارمۇ ؟

ھېيت ئاغماق قاقشاپلا كەتتى :

— نەدىكىنى ! ئەمدى ئۇنىڭ بىزگە كېرىكى قالمىدى ، ئەزەم ! ئۇ ھازىر بەئەينى كىيىگىلى بولمايدىغان جۇلجۇل چاپان دېگىنە !

ئۇ نەزەرنىڭ ھازىرقى ئەھۋالىنى — ئوڭ پۇتىنىڭ ئوشۇقى سۇنۇپ پۈتۈنلەي كاردىن چىققانلىقىنى ، سول پۇتىنىڭ دېگەندەك دەسسەيەلمەيدىغانلىقىنى ، خىسلەتنىڭ زورى بىلەن ئىككى قېتىم شەخسىي دوختۇرخانىغا ئاپىرىپ تاڭغۇزغانلىقىنى ، ھازىر ئۇنىڭ ئۆزلىرىگە پۈتۈنلەي يۈك بولۇپ قالغانلىقىنى تەپسىلىي سۆزلەپ بەردى .

— بۇ ئىش ياخشى بولماپتۇ ! — دېدى ئەزەم چوڭ كايىغان تەلەپپۇزدا ، — ھاشىم توقۇناقنىڭ نېمە قىلغىنى بۇ ؟! بىر بالىنى ئەيۋەشكە كەلتۈرەلمەي ، ئاخىر بىزگە يۈك قىلىپ قويغىدى-نى نېمىسى ؟! ... كۈچلۈك ئادەم باشقىلارغىمۇ كۈچ بېغىشلايدۇ ، يىغلاڭغۇ ئادەم قاقشاۋېرىپ ، باشقىلارنىمۇ ھالسىز لاندۇرۇپ قويدۇ . بۇ نەزەر دېگەن شۈمەتكىنى دەرھال گۆش ياكى بەز قىلىپ ئايرىمىساق ، باشقا شوركىلارغا يامان تەسىر بېرىدۇ ! ...

— مېنىڭچە... — دەپ بىردەم تىلىنى چاپنىدى ھېيت ئاغماق ، — مېنىڭچە ، بۇ شۈمتەكنى كوچىغا قويۇۋېتەيلى ، بىر بولسا ، ئاچلىقتىن ئۆلۈپ تۈگەيدۇ ، بىر بولسا ، بىرەر قۇتقۇزۇش ئورنىغا ئۇچراپ ، يۇرتقا قايتۇرۇلىدۇ...
ئۇنىڭ سۆزىنى ئەزەم چوڭنىڭ ئاچچىق ئارىلىغان غۇدۇدۇڭ ئاۋازى ئۈزۈۋەتتى :

— ساراڭمۇسەن !؟ ئۇنى ئىختىيارىي كوچىغا قويۇۋېتىش — ئۆزىمىزنىڭ چاۋىسىنى چىتقا يېيىش دېگەن گەپ ! — ئەزەم چوڭ بىردەم ئويلىنىپ يەنە داۋام قىلدى ، — مۇنداق بولسۇن : ھۇۋقۇش تاز ئۇنى ھەر كۈنى يۈدۈپ ئاپىرىپ ، بىرەر ئاۋات بازار بويىدىكى ئاسما كۆۋرۈك ئۈستىدە ئولتۇرغۇزۇپ تىلەمچىلىككە سالىسۇن ، ئۆزى شۇ ئەتراپتا كاۋاپ ساتقاچ ، ئۇنىڭغا كۆز قۇلاق بولسۇن . تىلەمچىلىكتە چۈشكەن پۇلنىڭ بىر تىيىن - نىمۇ كەم قىلماي ساڭا تاپشۇرسۇن . شۇنداق قىلساق ، ئۇ ھەم ئۆزىنى باقالايدۇ ، ھەم بىزگىمۇ پايدىسى تېگىدۇ...
مانا شۇ گەپ بىلەن ئەزەرنىڭ تەقدىر - قىسمىنى پۈتۈلدى . بۇنداق ئورۇنلاشتۇرۇش ھېيت ئاغماققىمۇ ياقىتى . بۇ ئىشتا گەر - چە ھۇۋقۇش تاز خېلى جاپا چەكسىمۇ ، ئەمما ئۇنىڭ بويۇنتاۋلىق قىلمايدىغانلىقىغا ھېيت ئاغماق ئىشنىتتى .

ئۇلار خېلى ئۇزاق پاراڭلاشتى ، پاراڭنىڭ تېمىسى پات - پات يۆتكىلىپ ھەرخىل ئىشلار ئۈستىدە بولاتتى . ھېيت ئاغماق كېتەر ۋاقتىدا ، مۇھىم بىر ئىش ئېسىگە كەلگەندەك ، چىپىپدا توختاپ ، ئەزەم چوڭغا يۈزلەندى :

— قىل قايتىمەن ئېسىمدىن چىقىرىپ قويغىلى ، — دېدى ئۇ پېشانىسىنى سىلاپ ، — ھۇۋقۇش تازنىڭ ئېيتىشىچە ، يېقىن - دىن بېرى ئەتراپىمىزدا ئۇتۇق ئىسىملىك بىرى پەيدا بوپتۇ . ئۇ خىسلەتنىڭ بەش سۇڭلۇق سۈرىتىنى كۆتۈرۈپ ، تەرەپ - تەرەپتە ئۇنى ئىزدەپ يۈرەرمىش . كۈندە دېگۈدەك «ئوغۇزخان» رېستورا -

نىغا كېلىپ ، ئۇنىڭ بالا خوجايىنى ئۆركەش ۋە ھېلىقى ۋاڭ باۋ بىلەن مۇقۇلدىشىدىكەن ...

— بۇ مۇھىم خەۋەر ئىكەن ، خۇددى ئەسكى تامدىن جىن چىققانداك ، مۇنداق بىر ئادەمنىڭ تۇيۇقسىز پەيدا بولۇشى ئىشلىد- رىمىزنى چالغىتىشى مۇمكىن ! — دېدى ئەزەم چوڭ دەرھال ھوشيار تارتىپ ۋە شۇ ھامان نېمە قىلىش لازىملىقىنى جىددىي ئويلاپ ، ھېيت ئاغماققا ئورۇنلاشتۇردى ، — مۇنداق بولسۇن : سەن بىر - ئىككى كۈن ئىچىدە كاڭ كېچاڭ بىلەن ئالاقىلەش- كىن ، بىز خىسلەتنى ھەدىيە قىلىش ھېسابىغا ئۇنىڭ ياخشىلىقىد- رىغا جاۋاب قايتۇرايلى .

— شۇنداق قىلىشقا ئەرزىمدۇ ؟! — دېدى ھېيت ئاغماق خىسلەتكە كۆزى قىيمىغاندەك تەلەپپۇزدا .

— ئەرزىيدۇ ، ئەخمەق ! — دېدى ئەزەم چوڭ يېرىم جىد- دى ، يېرىم سۈلھى ئاھاڭدا ، — ئۆزۈڭ بىلسەن ، كاڭ كېچاڭ- نىڭ بىزگە قىلغان ياخشىلىقى ئازمۇ ؟ بىرنەچچە قېتىم « بازار ئويناۋاتقان » دا تۇتۇلغان شوركىلىرىمىزنى قويۇپ بەردى ، بىر- نەچچە قېتىم تۇيۇقسىز ئۆي ئاخشۇرىدىغان چاغدا ، بىزگە شەپە بېرىپ ، ئاۋازچىلىكتىن ساقلاپ قالدى . ئۇنىڭ بۇ ياخشىلىقلىرى ئالدىدا خىسلەتنىڭ بىرەر كېچىلىكى نېمىتى ! شۇڭا ، سەن مۇشۇ بىر تەنچە كۈن ئىچىدە ، بىر تەرەپتىن كاڭ كېچاڭ بىلەن ئالاقى- لىشىپ ، يەنە بىر تەرەپتىن ، خىسلەتكە ئوبدان كۆز - قۇلاق بول ! مەنمۇ مۇشۇ بىر تەنچە كۈن ئىچىدە ، ھېلىقى ئۇتۇق دېگەن بىلەن يۈز تۇرانە كۆرۈشۈپ ، دەردىگە يېتىپ قوياي ! ...

ھېيت ئاغماق ئۇچۇقۇپ كەتتى ، خىسلەتتەك نازىنىن قىز- نىڭ ئۆزىدىن بۇرۇن كاڭ كېچاڭغا سوۋغا قىلىنىشى ئۇنىڭ ئىز- زەت - نەپسىگە تەگكەندى . ئۇ خېلىدىن بېرى خىسلەتنى بازالاپ ، قانات سۆرەپ يۈرگەن بولسىمۇ ، ئەمما ئەزەم چوڭنىڭ « ھېچكىم چىقىلمىسۇن ، ئوبدان ساقلاڭلار » دېگەن بۇيرۇقى بىلەن قۇيرۇ-

قىنى قىسىپ ، دېمىنى ئىچىگە يۇتۇپ يۈرگەندى . بۈگۈنمۇ ئۇ ، كۆڭلىنىڭ بىر يەرلىرىدە خوجايىنىڭ ئورۇنلاشتۇرۇشىغا نارازى بولسىمۇ ، ئەمما ئاغزىدىن چىقىرىلمىدى ، چىقىرىشىمۇ جۈرئەت قىلالىدى . چۈنكى ، ئۇنىڭ خوجايىنى سۈرلۈك ، تۈرگۈن ۋە نەلۋە ئادەم ئىدى . ئۇنى ئېيتقان سۆزىدىن قايتۇرۇش خۇددى بىتون تامغا قول بىلەن مىخ قاققاندىنمۇ تەس ئىدى !...

11

ئۇتۇق ھېرىپ - چارچاپ ، يولنىڭ بۇرۇلۇشىدىكى بوشلۇققا كېلىپ توختىدى . ھەممە يەر قاقرام ئىسسىقتىن ھۆپۈلدەپ كەت-كەن ، قاغجىرىغان ئېرىق بويىدىكى دەرەخلەرنىڭ يوپۇرماقلىرى سولمىشىپ ، ئادەمگە ئۆلۈك چىراي كۆرۈنەتتى ...

يېقىنلا يەردىن تارالغان مەزىلىك قورۇما پۇرىقى بىردىنلا ئۇنىڭ ئىشتىھاسىنى غىدىقلىدى . قوي گۆشى ، غول پىياز ۋە كەرەپشنىڭ ئۆتكۈر ھىدى ئۇنىڭغا يۇرتىنىڭ ھاۋاسىنى ئېلىپ كەلگەندەك بولدى . شۇندىلا ئۇ ، قورسىقىنىڭ قاتتىق ئاچقانلىقىدىن ھېس قىلدى - دە ، بەئەينى ئۆگىتىلگەن ئاپشار كىدەك ، ھېلىقى مەزىلىك پۇراقنى ھىدلاپ يۈرۈپ ، يولنىڭ ئۇ تەرىپىدىن چاققانغىنە كەلگەن بىر خۇيزۇ ئاشخانىسىنى تاپتى . ئاشخانا خېلى ئازادە ھەم پاكىز ئىدى . چۈشلۈك تاماق ۋاقتى ئۆتۈپ كەتكەچكە ، خېرىدارلارمۇ شالاڭ ئىدى . ئۇتۇق ئۇزۇنچاق زالغا كىرىپ ، بۇلۇڭدىكى بوش ئورۇنغا چۆكتى ۋە ئىككى خىل قورۇما بىلەن بىر قاچا گاڭپەن بۇيرىدى ، تاماق كەلگۈچە مۇزدەك پىۋىدىن بىر بوتۇلكا ئەكەلدۈرۈپ ، ئالدىرىماي ئىچىشكە باشلىدى ...

شۇ ئەسنادا ، ئاشپۇزۇلغا ئىككى قىز كىرىپ كەلدى . ئۇتۇق بىر قاراپلا ئۇلارنىڭ شىنجاڭلىق ئۇيغۇر قىزلىرى ئىكەنلىكىنى توندى . تۇرقىدىن ئۇلار ئەمدىلا يىگىرمە بىر - يىگىرمە ئىككى

ياشلارغا كىرگەندەك قىلاتتى . قاپقارا ئۇزۇن چېچىنى بىرلا ئۆرۈمە قىلىپ باغلىۋالغان ، بويۇق كەلگەن بىرى ئەپتىدىن كې- سەلمەندەك ۋە خېلى غەمكىن كۆرۈنەتتى ، لېكىن ئۆزى خۇش- روي ، قاراشلىرى مۇلايىم ئىدى ، ئۇنىڭ ھەرىكەتلىرىدىنلا ئۆزد- نىڭ قەدىر - قىممىتىنى خېلى چۈشىنىدىغان قىز ئىكەنلىكى كۆرۈنۈپ تۇراتتى . يەنە بىر دوغلاقراق كەلگىنىنىڭمۇ كۆزلىرىد- دىن خۇن قېچىپ ، چىرايى سولاشقاندى...

ئۇلار ئۇنۇققا سەپسالمدى ، بەلكى ئاشخاننىڭ بىر چېتىدە ئۆرە تۇرغان يېتى بىر نەرسىلەرنى دېيىشتى ۋە سومكىلىرى بىلەن يانچۇقلىرىنى كولاپ ، بىساتىدىكى بار - يوق پۇللارنى جەملىگەن- دەك قىلىشتى . ئاخىر ئۇلار قولىدىكى پۇلغا بىرەر قاچىدىن ئاش كېلىشىگە كۆزى يەتتى بولغاي ، تاماق ئۈستىلىگە ئولتۇردى ۋە ئاق پوسما كىيىۋالغان مۇلازىم قىزنى چاقىرىپ ، ئىككى قاچا كالا گۆشى ئۈگىرىسى بۇيرۇتتى .

ئۇتۇق بۇ ئىشلارنىڭ ھەممىسىگە سەپسېلىپ ئولتۇردى ۋە تۇيۇقسىز ئۇنىڭدا بۇ قىزلار بىلەن كۆرۈشۈپ بېقىش ئىستىكى تۇغۇلدى . ھېلىقى ئېگىز بويۇق قىز توستاتتىن ئۇتۇقنىڭ ئۆزىد- رىگە مۇلايىم ۋە ئەركىن نىگاھ تاشلاۋاتقانلىقىنى ۋە ئورنىدىن تۇرۇپ ئۈستەللەر ئارىسىدىن يېرىپ ئۆتمەكچى بولۇۋاتقانلىقىنى كۆرۈپ ، دەرھال يۈزىنى چەتكە بۇرۇۋالدى .

ئۇتۇق قىزلارنىڭ يېنىغا كەلدى ، كېلىپلا ئۇلاردىن قىزغىن ھال سورىدى :

— ياخشىمۇسىلەر ، قىزلار ! شىنجاڭدىن قاچان كەلدىڭلار ؟ قىزلار دەسلەپ ھېيىقتى ، خۇددى «سۈتتىن ئاغزى كۆيگەن قېتىقنى پۈۋلەپ ئىچىدۇ» دېگەندەك ، يەنە قانداقتۇر بىرەر پالا- كەتكە ئۇچراپ قېلىشتىن قورقۇپ ، ئامال بار ئۇنۇقتىن ئۆزلىرىد- نى قاچۇرۇشقا ئۇرۇندى . ئەمما ئۇتۇقنىڭ سەمىمى ، قىزغىن مۇئامىلىسى بىلەن ئاستا - ئاستا دىدىللىشىپ ، ئۇنىڭ سوئاللىد-

رىغا تومتافلا جاۋاب بەردى .

— بىز بۇ يەرگە كەلگىلى خېلى بولغان ، ئەمدى قايتماقچى .

دۇق...

ئاڭغىچە ئۇتۇقنىڭ قورۇملىرى بىلەن قىزلارنىڭ ئۇگىرىسى چىقتى . ئۇتۇق يەنە بىرنەچچە خىل تاماق بۇيرۇتتى . ئۇلار تاماق يەپ ، پىۋا ئىچىپ ئولتۇرۇپ ، خېلى چىقىشىپ قالدى ، قىزلار - نىڭمۇ قورقۇش ۋە قورۇنۇشلىرى تۇگىدى . ئۇلار ئەمدى كۆڭلدىكى دىلكەش ئادىمىنى تاپقاندەك ، ئۈچ ئايدىن بېرى تارتقان ئازاب - ئوقۇبەتلىرىنى ھەسرەتلىك بىر ئەندىكىش ئىچىدە سۆز - لەپ بەردى :

ئېگىز بويلۇق قىزنىڭ ئىسمى تاجىگۈل ، دوغلاقنىڭ ئىسمى مى رەيھانگۈل ئىكەن . ئۇلار يەكەنلىك بولۇپ ، بىر يىلنىڭ ئالدىدا ئۈرۈمچى ئالىي تېخنىكومىنى پۈتتۈرۈپ كېلىپ ، ئۆيدە خىزمەت كۈتۈپ يانتاندى . بۇنىڭدىن ئۈچ ئاي بۇرۇن ، ئۇلارنىڭ يۇرتىدا پۇزۇر كىيىنگەن ، سالاپەتلىك ئىككى كىشى پەيدا بوپتۇ ، ئۇلارنىڭ بىرى ئەر ، بىرى ئايال ئىكەن . ئۇلار ئۆزلىرىنى گۇاڭ - جۇدىكى «مىللەتلەر ئارا سەنئەت ئالماشتۇرۇش - تەربىيەلەش مەركىزى» نىڭ ۋاكالىتچىلىرى دەپ تونۇشتۇرۇپتۇ ۋە شۇ نامدىكى كىنىشكا ، ھۆججەتلىرىنى كۆرسىتىپتۇ . ئۇلارنىڭ قوبۇل قىلىدىغىنى ، ناخشا - ئۇسسۇلدىن خەۋىرى بار ، رەڭگى - رويى ، تەقى - تۇرقى كېلىشكەن ، يىگىرمە بەش ياشتىن تۆۋەن قىزلار ئىكەن . ئۇلارنىڭ چۈشەندۈرۈشىچە ، ئوغۇللارنى باشقا ناھىيىدىن قوبۇل قىلىپ يولغا سېلىۋېتىپتۇ ، بۇ قېتىم يەكەندىن پەقەت قىزلارنىلا قوبۇل قىلىدىكەن...

بۇ خەۋەر نۇرغۇن قىزلارنى ئۆزىگە جەلپ قىپتۇ ، سەنئەت دەپسە جېنى سۆيۈنىدىغان بۇ قىزلار ئادەمنى قىينايدىغان چوڭقۇر بىر قىزىقىش بىلەن ئۆزلىرىنى قوياغا جاي تاپالماي قاپتۇ... بۇ دۇنيادا ھەرقانداق ھۆسىلە - سۈلكەت غەرزەسىز بولماي -

دۇ! ئىككى ناتونۇش «ۋاكالىتچى» نىڭ شېرىن - سۇخەن سۆز-
لىرى ، جەلپ قىلىش كۈچىگە ئىگە تەسىرلىك چۈشەندۈرۈشلە-
رى ، گۇاڭجۇدەك كاتتا شەھەر توغرىسىدىكى چىرايلىق تەرىپلە-
رى ... بۇ ئاق كۆڭۈل ، ھايات تەجرىبىسى كەمچىل ، ساددا
قىزلارنى ئاجايىپ شېرىن خىياللارغا چۆمدۈرۈپتۇ ...

ھەي! ... خيالغا نېمىلەر كەلمەيدۇ ، دەيسىز! ئۇنىڭ چېكى
بارمىدى؟ ئۇ ئادەمنى بىردەم ئاسماننىڭ قەرىگە ئاچقىپ پەرۋاز
قىلدۇرسا ، بىردەم يەرنىڭ تەكتىگە ئاپىرىپ مەخلىۋېتەلەيدۇ؟!
دۇنيادا خىيالىدىنمۇ ئۇچقۇر ، خىيالىدىنمۇ چەكسىز ، خىيالىدىنمۇ
شېرىن ، خىيالىدىنمۇ ئاچچىق نەرسە بارمىدۇر؟! ...

مانا شۇ ئۇچقۇر ، شېرىن خىيالىنىڭ كۈچى بىلەن كېلىشكەن
يەتتە قىز ناھايىتى تەسلىكتە ئاتا - ئانىسىنىڭ رازىلىقىنى
ئېلىپ ، يەنە تېخى ھېلىقى ئىككى «ۋاكالىتچى» گە مىڭ يۈەندىن
رەنە پۇلى تاپشۇرۇپ ، گۇاڭجۇغا كەپتۇ . كەپتۇ ، چوڭ شەھەر-
نىڭ سىرلىق شاۋقۇن - سۈرەنلىرى ئۇلارنى يۈتۈپ كېتىپتۇ .
ھېلىقى ئىككى ناھەلى بۇ قىزلارنى بىرنەچچە ئىشەرەتخانىلارغا
سېتىۋېتىپ ، كۆزدىن غايىب بوپتۇ . بەزى قىزلار بۇنداق بايا-
شات ، رەڭگارەڭ تۇرمۇش قاينىمىغا كۆنۈپ ، تېزلا غەرق بوپتۇ ،
ئەمما بۇ ئىككىسى خۇددى قاپقانغا چۈشكەن ئاھۇدەك ئېچىنىشلىق
بوزلاپ - بوزلاپ ، ئاخىر ھالىدىن كېتىپتۇ ...

— ئاز - تولا ناخشا - ئۇسسۇل بىلگەنلىكىمىزنىڭ سارايمىنى
كۆردۈق! — دېدى تاجىگۈل كۆزىدىكى ياش تامچىلىرىنى سۈر-
تۈپ ، — ئەگەر بۈگۈن ئەتىگەن تۇيدۇرماي قېچىپ چىقىمىغان
بولساق ، بېشىمىزغا يەنە قانداق خورلۇق ، قانداق كۈلپەتلەر كې-
لەتتىكىن - تاڭ!

ئۇ دەسلەپ غەلىتە بىر ئىپادىدە كۈلدى ، كېيىن بىردىن
ئۇنىڭ پۈتۈن يۈزى ئۆزگىرىپ كەتتى : رەڭگى قۇمدەك ئاقاردى ،
لەۋلىرى يىمىرىلدى ، كۆزلىرىدىن ئوت چاقناپ كەتتى! ...

قىزلارنىڭ ئېچىنىشلىق سەرگۈزەشتىسى ئۇتۇقنى ھاياجادى-
لاندىۋردى ، ئۇنىڭ تومۇرلىرى كۆپتى ، قانلىرى شۇۋۇلداپ مېڭىدى-
سىگە ئۇرۇلغاندەك بولدى . ئۇ ھايات ، تۇرمۇش ۋە ئادەملەر
توغرىسىدا چوڭقۇر ئويغا پاتقاندى...

بۇ ھايات دېگەنلىرى بىر تېپىشماق ئىكەن - دە ! «بىرى
كەم دۇنيا» دېگەندەك ، ھېچكىم ئۇنىڭ نەقدىر - قىسمەتلىرىدىن
قۇتۇلۇپ ، خاتىرجەم ياشىيالمىدىكەن ! كىمگىدۇر ئارتۇقچە تۇ-
يۇلغان نەرسە ، باشقا بىرى ئۈچۈن بىر ئۆمۈرلۈك ئارمان بولۇپ
قالدىكەن . كىمدۇر ئۆزىنى ھەق ساناپ ، ناھەقلىككە
يول قويدىكەن !...

ھەي !... ئۇيغۇرنىڭ ئۇيغۇرغا قىلىۋاتقان ئىشلىرىنى كۆر-
دۇڭلارمۇ ؟ ! ئۆز قولى بىلەن ئۆزىنىڭ ئەۋلادلىرىنى تۇتقۇن قىل-
لىپ ئوغرىلىققا سېلىۋاتسا ، قىزلارنى سېتىپ ، ئانىلىق شەنىگە
داغ چۈشۈرۈۋاتسا !... مانا شۇنداق بولغاندىكىن ، يامان ئادەملەر-
نىڭ كۈنى تۇغۇلىدۇ ! بىز بىر - بىرىمىزنى يەيمىز ، بىر -
بىرىمىزنىڭ ئۈستىدىن شىكايەت قىلىمىز . بىز تېخى يەھۇدىيلار-
دەك ، ئىنگىلىز ، فرانسۇزلاردەك ئۆز - ئۆزىمىزنى ياخشى بىل-
گەن ، چۈشەنگەن ، ئۆزلۈكىنى قەدىرلىگۈچى خەق ئەمەسمىز !
بۇنىڭغا تېخى خېلى ۋاقىت بار ئوخشايدۇ !... زادى قانچىلىك
ۋاقىت كېتەر ؟ شۇنچىچە تۆلەيدىغان بەدىلىمىز بەك كۆپ بولۇپ
كەتمەسمۇ ! ؟ بۇنىڭدىن ئالتە - يەتتە يۈز يىل ئاۋۋال قۇل خوجا
ئەھمەد يەسەۋى «دىۋان ھېكمەت» دېگەن كىتابىدا :

«توپلىشىپ بىرنەچچە بوينى يوغانى ،
ئورتىغا سالۇرلەر قىزىۋ - جۇۋانى !»

دېگەنكەن . بىز تېخى شۇ يولدا كېتىۋاتامدۇق !!!...
ئۇچى يوق چىگىش كالىھەكنى يېشىمەن دەپ ئويلاۋېرىپ ،

ئۇتۇقنىڭ مېڭىسىگە ئاغرىق كىرىپ كەتتى ...
— سىلى بۇ يەردە نېمە ئىش قىلىلا ، ئاكا؟ — رەيھانگۈلنىڭ
تۇيۇقسىز سورىغان سوئالى ئۇتۇقنى خىيالدىن سەگىتتى ، —
سىلىمۇ بىرەر ئورۇننىڭ ۋاكالىتچىسىمۇ - يە؟ !

ئاخىرقى سۆز ئۇتۇققا خېلى قوپال تۇيۇلدى ، ئەمما بۇ سۆز -
لەر قوپال بولسىمۇ ، بىر قېتىم يۈرەكئالدى بولغان قىزنىڭ چىن
كۆڭلىدىن چىققان پەردازسىز ، سەمىمىي سۆزلەر ئىدى .

— خاتىرجەم بولۇڭ ، سىڭلىم ! مەن ھېچقانداق يەرنىڭ
ۋاكالىتچىسى ئەمەس ، — دېدى ئۇتۇق مىيىقىدا كۈلۈپ ، —
مەنمۇ سىلەرگە ئوخشاشلا بىر دەردمەن ... ماۋۇ رەسىمگە قاراپ
بېقىڭلار ، بۇ قىزنى بىرەر يەردە كۆردۈڭلارمۇ؟

ئۇتۇق خىسلەتنىڭ رەسىمىنى قىزلارغا بەردى ، قىزلار
بىر - بىرلەپ كۆردى ۋە مەيۈس قىياپەتتە باشلىرىنى چايقاشتى :
— ئەجەب چىرايلىق قىزكەن ، بىچارە ! كۆرمەپتۇق ...

ئۇتۇقنىڭ كۆڭلى خۇددى يىپ تاشلىغان لەڭلەكتەك لەسىد -
دە بولدى ، چىرايى تۇتۇلدى ، ئەگەر خىسلەتمۇ مۇشۇ قىزلاردەك ،
بۇ شەھەرنىڭ بىرەر بۇلۇڭ - پۇچقىدىن چىقىپ ، ئۇنىڭ ئالدىدا
لوڭكىدا پەيدا بولۇپ قالسا ، قانداق ياخشى بولاتتى - ھە ! ؟
ئۇتۇقنىڭ كۆڭلى كۆتۈرۈلۈپ ، بېشى ئاسمانغا يەتمەسەمدى ! ...
ھەي ، كاج پەلەك ، نەڭشەلمىگەن جاھان ! ...

ئۇتۇق رەسىمنى سومكىسىغا سېلىۋېتىپ ، قىزلاردىن سورىد -
دى :

— ئەمدى نېمە ئىش قىلماقچى سىلەر ؟
— كېتىمىز ! — دېدى ئىككىسى تەڭلا ، — يۇرتقا كېتىد -

مىز !

— مەن ئۈچۈن بۇ ئۈچ ئاي يىلدەك تۇيۇلۇپ
كەتتى ! — دېدى تاجىگۈل ئۇھسىنىپ .

تاجىگۈل توغرا ئېيتتى : ئىنسان ئۈچۈن شان - شۆھرەتكە

تولغان بىر دەققە مەنسىز ئۆتكەن نەچچە كۈنلۈك ھاياتتىن
ئەۋزەل بولىدۇ!...

— يۇرتى، ئاتا - ئانىمىزنى بەك سېغىندۇق! — دېدى
رەبھانگۈلمۇ ئۇلۇغ - كىچىك تىنىپ، — خۇدايىم ياخشى كۆرگەن
بەندىسىنى ئۆز يېرىدىن ئايرىمىسۇن!

دەرۋەقە شۇنداق! بۇ يەرنىڭ ئاسمىنىدىن يامغۇر ئەمەس،
ئۈنچە - مارجان ياغقان تەقدىردىمۇ، ئۇلار ئۈچۈن يەنىلا ئاشۇ
ئاسمىنىدىن توپا - تۇمان يېغىپ تۇرىدىغان ئانا يۇرتى ئەلا ئىدى!
ئادەم تۈگۈل، كىچىككىنە قۇش چېغدا ئالتۇن قەپەسىدىن قۇرۇق
يۇتاقنى ياخشى كۆرىدۇ ئەمەسمۇ؟! ...

— قانداق كېتىسىلەر؟ — زىغىرلاپ سورىدى ئۇتۇق، —
بايا قارىسام، يېنىڭلارنى كولاشتۇرۇپ ئاران بىرنەچچە كوي تاپ-
تىڭلار، باشقا بىر يەردە پۇلۇڭلار بارمۇ - يە؟

— سىلى ھەممىنى كۆرۈپ تۇرۇپلىدە! — دېدى رەبھانگۈل
ئۇتۇققا مەنىلىك قاراپ، — راست، پۇلىمىز يوق. بىز ئۇ يەردىن
ھەممە نېمىمىزنى تاشلاپ، جېنىمىزنىلا قۇتقۇزۇپ چىقتۇق. بۇ-
گۈنلا پويىز ئىستانسىسىغا بارىمىز، ياخشى ئادەملەر ئۇچراپ
قالار. پەقەت بولمىسا، بۇ يەرنىڭ ھۆكۈمىتىنى تاپارمىز شۇ!
ئۇتۇق ھېچقانچە ئويلاپ تۇرمايلا مۇنداق دېدى:

— بۇنداق قاراملىق قىلساڭلار بولمايدۇ، سىلەر دېگەن قىز
بالا، بىرىدىن قۇتۇلۇپ، يەنە بىرىگە تۇتۇلۇپ قېلىشىڭلار مۇم-
كىن. ھازىر جەمئىيەت مۇرەككەپ، ئادەملەرمۇ ئىشەنچسىز بو-
لۇپ كەتتى. ھۆكۈمەتنى ئىزدەيمەن دېسەڭلار، يول بىلمەيسى-
لەر، تىل بىلمەيسىلەر، ئەڭ ياخشىسى، مەن سىلەرنى يولغا
سېلىپ قويماي ...

— سىلنى ئاۋارە قىلساق قانداق بولىدۇ؟ — دېدى تاجىد-
گۈل خىجىل بولغاندەك بېشىنى ئېگىپ، — ئۆزىمىزنىڭ نادان،
ساددەلىقى ئۈچۈن يەنە قانچىلىك جاپا تارتساقمۇ ئازلىق

قىلىدۇ! ...

— بولدى ، ئۆزۈڭلارنى ئەيىبلەپ ، ئۆتكەن ئىشلارنى يۈك قىلىۋالماڭلار ! — دېدى ئۇتۇق ئۇلارغا تەسەللى بېرىپ ، — بۇ ئىشتا سىلەر ئەيىبلىك ئەمەس ، بەلكى ئادەم سىياقىدىكى ئاشۇ ۋىجدانسىز مۇناپىقلار ئەيىبلىك ! سىلەر بۇ ئىشلارنى ھاياتىڭلاردىن كى بىر قاباھەتلىك چۈش دەپ بىلىپ ، بۇنىڭدىن كېيىنكى تۈر - مۇشۇڭلاردا ئاچچىق ساۋاق قىلىڭلار ! يۈرۈڭلار ، ھازىرلا پويىز ئىستانسىسىغا بارايلى ، مەن سىلەرنى يولغا سېلىپ قويماي ! — ئۇنداق بولسا ، سىلگە رەھمەت ! — دېدى ھەر ئىككى قىز چوڭقۇر تەشەككۈرنى بىلدۈرۈپ ، — كۈنلەرنىڭ بىرىدە ، سىلەرنىڭ بۇ ياخشىلىقىڭلارنى ھەسسىلەپ قايتۇرمىز ، ئۇتۇق ئاكا !

شۇ كۈنى كەچتە ، ئىككى مۇساپىر قىز ئۇتۇق ئېلىپ بەرگەن بېلەت ۋە يوللۇق تۇتقان بىرمۇنچە يېمەك - ئىچمەكلەر بىلەن پويىزغا چىقتى . پويىز قوزغالغاندا ، ئۇلار نازۇك قوللىرىنى پۇلاڭلىتىپ ، ئىسسىق كۆز ياشلىرىنى ئاققۇزۇپ ، ئۇنۇققا ئالەم - چە رەھمەت - تەشەككۈرنى بىلدۈرۈپ يۈرۈپ كەتتى ! ...

12

قىرىق ياشلارنىڭ قارىسىنى ئالغان ، بەستلىك ، ئاقۇچ يۈزدە - نى دانىخورەك باسقان بۇ ئادەم رايونلۇق ساقچى ئىدارىسى جەمئىيەت ئامانلىقىنى قوغداش بۆلۈمىنىڭ باشلىقى كاڭ مىڭ ئىدى . كاڭ مىڭ نۇرغۇن جەھەتتە ئەزەم چوڭغا باغلىنىپ قالغان - دى . تەدبىركار ، ئاغزى چىڭ ، ئىچىدە سىر ساقلىيالايدىغان بۇ ئادەم بىلەن ئەزەم چوڭنىڭ خېلى چوڭقۇر ئالدى - بەردىلىرى بار ئىدى .

ھېيت ئاغماق ئۈچ كۈن بۇرۇن ئۇنىڭ بىلەن كۆرۈشۈپ ،

خوجايىنىنىڭ ئۇنىڭغا «ئېسىل نېسىۋە» بەرمەكچى بولغانلىقىنى ئېيتقان ۋە خىسلەتنىڭ گۈزەللىكىنى ئىچى ئېچىشىپ تۇرۇپ تەرىپلەپ بەرگەندى . شۇ گەپ بىلەن ئىچىگە ئوت چۈشكەن كالىڭ مىڭ بۈگۈن چۈشتە ھېيت ئاغماققا تېلېفون قىلىپ : «نېسىۋىنى چۈشتىن كېيىن بەييۈن رايونىدىكى «يېڭى ئىرا» مېھمانسارىيىدى - نىڭ 8 - قەۋەت 13 - نومۇرلۇق ئۆيىگە ئەكېلىش» نى ئېيتقاندە .

ھېيت ئاغماقنىڭ خىسلەتنى تۇيۇقسىز بىر يەرگە ئېلىپ بارماقچى بولغانلىقى قىزنىڭ كۆڭلىگە غۇلغۇلا سېلىپ قويدى . ئۇنىڭسىز مۇ بېقىندىن بېرى خىسلەتنىڭ ۋۇجۇدىنى زادىلا چۈشەندۈرۈپ ، ئىپادىلەپ بولمايدىغان بىر ۋەھىمە قارمۇۋالغانىدى . ئۇنىڭ كەيپىياتىدىكى ئۆزگىرىشلەرنى سەزگەن ھېيت ئاغماق ئۇنىڭ كۆڭلىنى ياساپ مۇنداق دېدى :

— بىز سېنى بىر يەرگە ئېلىپ بارىمىز ، سەن ئۇ يەردە يۇرتتىن كەلگەن بىر تونۇشۇڭ بىلەن كۆرۈشىسەن !
— كىمكەن ئۇ مېنىڭ تونۇشۇم ؟ — ھولۇقۇپ سورىدى خىسلەت .

— بارغاندا بىلىسەن ...

— ياق ، ھازىر ئېيتىپ بەرمىسەڭلار بارمايمەن ! — دېدى خىسلەت قەتئىي ھالدا ، — ئۇنىڭ ئىسمى نېمىكەن ؟
— ھەددىڭ ئەمەس ! — دېدى ھېيت ئاغماق تەرىپى تۇرۇپ ، — بىز بار دېگەندىكىن بارىسەن ، كىملىكىنى بارغاندا كۆرسەن !

— ياق ، بارمايمەن دېدىم ، بارمايمەن ! — خىسلەتمۇ بوش كەلمىدى ، — ئەگەر زورلاپ ئاپارماقچى بولساڭلار ، ماشىنىدىن ئۆزۈمنى تاشلايمەن !

— ماۋۇ... مېكىچىنى ! — ھېيت ئاغماق ئۇرماقچى بولۇپ قولىنى كۆتۈردى ، ئەمما شۇ پېتى توختاپ قالدى . «ئېسىل

نېسۋە» نىڭ ئاياق زەربىدە بۇزۇلۇپ كېتىشىدىن قورقتى . ئۇ ئەمدى «ئۇتۇق» دېگەن ئىسمىنى ئاغزىدىن چىقىرىپ ، ئالداپ ئايرىش قارارىغا كەلدى . بولمىسا ، بۇنداق جاھىل ، غۇرۇرى كۈچلۈك قىزنى زورلۇق بىلەن ئايرىش قىيىنغا توختايدىغاندەك قىلاتتى .

— مەن سېنى تونۇشۇڭ بىلەن تۇيۇقسىز ئۇچراشتۇرۇپ ، ھەيرەتتە قالدۇراي دېگەندىم ، — دېدى ھېيت ئاغماق ساختا ھىجىيىش بىلەن ، — ئۇتۇق دېگەن يىگىت بىلەن كۆرۈشكۈڭ يوقمۇ ؟ !

— نېمە ... ئۇتۇق ؟ — خىسلەتنىڭ ئاۋازى تىترەپ كەتتى .
— ھەئە ، ئۇتۇق ! — دېدى ھېيت ئاغماق ئۇنى تېخىمۇ قىزىقتۇرۇپ ، — سېنى ئىزدەپ كەلگەن ئاشىقنىڭ ئۇتۇق ! ... شۇ گەپ بىلەن خىسلەتنىڭ يۈزىگە ئىپادە قىلىپ بولمايدىغان بىر ھاياجان كۈلكە سالدى ، ئۇ قوللىرىنى بىر - بىرىگە قارسىلا - دىتىپ ئۇردى ، كۆكرىكىدىن پەريادلىق بىر سادا ئېتىلىپ چىقتى .
تى : «ئۇتۇق ! مېنىڭ ئۇتۇقۇم ! سىز قەيەردە ! ؟ ... »
ئۇ ھەممىنى ئۇنتۇدى ، ئالدىرىدى ، نېمىدۇر دېمەكچىدى ، لېكىن گەپ ئاغزىدا قالدى ، خۇشاللىقتىن تىلى ئايلىنىدى ... پۇرسەتتىن پايدىلانغان ھېيت ئاغماق ئۇنى دەرھال ماشىنىغا چىقاردى ، ئۇنىڭ يېنىدا ھاشىم توقۇناقنى ئولتۇرغۇزۇپ ، ئۆزى ماشىنىنى غۇيۇلدىتىپ ھەيدىگىنىچە يۈرۈپ كەتتى .

ئاللاھزەل يىگىرمە بەش مىنۇتلاردىن كېيىن ، ئۇلار مەنزىلگە يېتىپ كەلدى . خىسلەت تېخىچە شۇ ھاياجان بىلەن ھېيت ئاغماق - نىڭ ئارقىسىدىن ئەگىشىپ ، ھەشەمەتلىك مېھمانسارايىنىڭ زالىغا كىردى ، ئۇنىڭ كۆزىگە ھېچنېمە كۆرۈنىدى ، ئۇنىڭ كۆز ئالدى - دا پەقەت سۈرەتتەك قېتىپ تۇرغان ئۇتۇقلا بار ئىدى . ئۇلار لىفت بىلەن كۆتۈرۈلۈپ ، سەككىزىنچى قەۋەتكە چىقتى ، مەنزىل يېقىندى - لاشقانسىرى خىسلەتنىڭ يۈرىكى قاتتىق سوقۇپ ، پۈتۈن ۋۇجۇد -

نى سېغىنىش ، سۆيگۈ ۋە ۋىسال تەشئاللىقى ئىگىلەپ ئالدى . ئۇ ، ئون ئۈچىنچى نومۇرلۇق ئۆيىنىڭ ئالدىغا كەلگەندە ، ئىختىيارسىز ھېيت ئاغماقنىڭ ئالدىغا ئۆتۈپ ، ئىشىكىنى ئېچىپ كىرىپلا ئۇتۇقنىڭ باغرىغا ئۆزىنى ئاتماقچى بولدى ۋە شۇ ئەلپازدا ئىشىك - نى ئاچتى . ئەمما ئۇ ، ياتاققا كىرىپلا ئۇتۇقنى ئەمەس ، باشقا بىرىنى — بۇرنى قىزىل ، يۈزىنى دانخورەك باسقان ، بوي - بەستى قوپال كالك مىڭنى كۆرۈپ ، تۇرغان جايدا قېتىپ قالدى ، رەڭگى بوزدەك ئاقىرىپ كەتتى . ئۇ بىردەم كۆزىنى پارقىرىتىپ ، قورقۇپ كەتكەن ئادەمنىڭ نەزىرى بىلەن بۇ يات ئادەمگە تىكىلىپ تۇردى ، شۇ تۇرۇشىدا ئۇ بەئەينى مومياغا ئوخشايتتى . لەۋلىرى ئاللىقانداق مۇجمەل بىر ھالەتتە قىيسىيىپ كەتكەندى . كالك مىڭنىڭ بۇ يەردە پەيدا بولۇشى گويا ئۇنىڭغا ئەقىل يەتمەيدىغان غەلىتە بىر نەرسە بولۇپ كۆرۈنگەندى...

شۇ ئەسنادا ، ھېيت ئاغماق كالك مىڭغا قانداقتۇر بىر كۆز ئىشارىسىنى قىلىپ ، ئىشىكىنى گۈپپىدە يېپىپ قويدى . بۇ قوپال ئاۋاز خىسلەتنى ئېسىگە كەلتۈردى ، ئۇ ئۆيىنىڭ تۆت تەرىپىگە ئالاق - جالاق قاراپ ، ئىككى قولى بىلەن بېشىنى تۇتقىنىچە ئەسەبىيلەشكەندەك قاتتىق ۋارقىردى :

— ئۇتۇق قېنى ! ؟ ئۇتۇق ! ...

بۇ كۈتۈلمىگەن ھالەت كالك مىڭنى تەمتىرىتىپ قويدى ، ئۇ خىيالدا ياتاققا كىرىپلا ئۆزىگە ھەشقىپچەكتەك يۆگىشىپ كېتىدەن . شۇخ ، ھېسسىياتچان بىر قىزنى تەسەۋۋۇر قىلغاندى . ئەمما ، ھازىر ئۆزىگە ئەشەددىي دۈشمەندەك قادىلىپ تۇرغان ، پۈتۈن تۇرقىدىن ئۆچمەنلىك قەھرى چىقىپ تۇرغان ئەسەبىي بىر قىياپەتنى كۆرۈپ ، ھودۇققىنىدىن كۆزلىرى چەكچىيىپ كەتتى . شۇ تۇرقىدا خىسلەتنىڭ ئۇنى مەپتۇن قىلغان گۈزەل ھۆسن - جامالىمۇ بىردىنلا خۇنۇكلىشىپ كەتكەندەك بولدى ! ...

خىسلەت ئۆزىنىڭ ئالدىنغانلىقىنى بىلدى ، يەنە بىر قېتىم

سېتىلىپ ، ئۆزىنىڭ ئادەمگە ئەمەس ، بىر ئىبلىسقا ، تېخىمۇ يىرگىنچلىك ئىبلىسقا دۇچ كەلگەنلىكىنى چۈشەندى . شۇڭا ئۇ ، ھازىر ئەسەبىيلىشىپ ، ھېچ نەرسىدىن قورقمايدىغان ۋە ھېچ نەرسىدىن يانمايدىغان قارام ھالەتكە كەلگەندى .

— سىلەر زادى مېنى نېمە قىلماقچى ؟ ! — دېدى ئۇ سەس-كەنگەن ، چالۋاقىغان ھالدا ۋارقىراپ ، — مەن سىلەرنى ، سىلەر-دەك قارا كۆڭۈل ياۋۇزلارنى مەڭگۈ كەچۈرمەيمەن ، مەڭگۈ قاراغاي مەن !...

بۇ ئاۋاز ، بۇ سۆزلەرنى كاردوردا كۆزەتچىلىك قىلىپ يۈر-گەن ھېيت ئاغماق بىلەن ھاشىم توقۇناقمۇ خىرە - شىرە ئاڭلىدى . ئەمما ئۇلار ياتاققا كىرىپ ، ئۇنى ئەيۋەشكە كەلتۈرۈپ بە-رىشكە ئۇرۇنىدى ، بەلكى كاڭ مىڭدەك كۈچلۈك ، تەجرىبە-لىك بىر ساقچىنىڭ بۇنداق بىر مېككىچىنى بىردەمدە ئەيۋەشكە كەلتۈرۈپ ، ئاللا - توۋىسىنى چىقىرىشقا ئىشەندى .

دېگەندەك ، كاڭ مىڭ ياغلىما گەپ ، سىلىق - سىپايە ھەرد-كەتلەر بىلەن خىسلەتنى ئىندەككە كەلتۈرۈشكە ، خۇددى شاش تايىنى سىلاپ - سىپاپ كۆندۈرگەندەك ، ئاستا - ئاستا كۆندۈ-رۈشكە ھەرىكەت قىلدى . ئەمما خىسلەت زادىلا ئۇنىڭ دامىغا چۈشمىدى ، بەلكى تېخىمۇ قەھر - غەزەپ بىلەن :

— ئەگەر سىز ھەقىقىي بىر ئادەم بولسىڭىز ، ماڭا يېقىن كەلمەڭ ، ماڭا چېقىلماڭ ! ئەگەر زورلۇق قىلماقچى بولسىڭىز ، ئىپپەت - نومۇسۇمنى قان بىلەن ھىمايە قىلىمەن ! — دېدى ۋە ھەر ئېھتىمالغا قارشى چېچىغا قىستۇرۇپ يۈرگەن ئۇزۇن تۆمۈر چازىنى قولغا ئالدى .

شۇ گەپلەردىن كېيىن خىسلەت جىم بولۇپ قالدى ، ئەمما قەددىنى تىك تۇتۇپ ، كاڭ مىڭغا ئوت بولۇپ يېنىۋاتقان كۆزلىرى-نى تىكىپ ئۆرە تۇراتتى . ئۇ ئەزەلدىن ئەركەكلەرنى مەردلىككە ، جاسارەتكە ، ھالاللىققا ئۈندەيدىغان قىزلار تائىپىسىدىن ئىدى ، ئۇ

قانداقتۇر ئاغزىدا سۆزمەنلىك قىلىپ ئەمەس ، بەلكى ئۆز روھى بىلەن ئۈندەيتتى ...

كىچىككىنە قىزنىڭ بۇنداق روھىي قۇدرىتى ، غۇرۇرىنى ، نومۇسىنى قوغداشتىكى بۇنداق كۈچلۈك ئىرادە ۋە جاسارىتى كاڭمىڭنى ئويلىاندۇرۇپ قويدى . ئۇ ، نەچچە يىلدىن بۇيانقى ئەيش - ئىشرەتلىك تۇرمۇشىدا بۇنداق جىددىي دوقالغا دۇچ كەل - مىگەندى . ئەمما ، بۈگۈن ئۇ خۇددى راۋان كېتىۋاتقان بىر كېمە يوشۇرۇن خادا تاشقا ئۇرۇلغاندەك ، قاتتىق بىر سىلكىنىش ئىچىدە دە ئېسىگە كەلگەندەك بولدى ...

قىزىق ، ئادەم تۇرمۇشنىڭ مۇشۇنداق جىددىي ئەگىم - دو - قاللىرىغا دۇچ كەلگەندە ، بۇ دۇنيا شۇنچە جەلىپكار ، شۇنچە جىل - ۋىدار كۆرۈنىدىغان ئوخشايدۇ . ئۆز ۋاقتىدا تىزگىنىسىز تايىدەك بېشىڭنى كۆككە گىدەيتىپ ئۆتكۈزگەن كۈنلىرىڭنىڭ بىردىنلا قەدرى بىلىنىپ ، كۆرەلمەي قالغان نەرسىلىرىڭ ، يۈرەلمەي قال - خان يوللىرىڭ ھەققىدە ئويلايدىغان ۋە بەزىدە ئۆكۈنىدىغان ئوخ - شايىمەن ! ... ئۇنىڭ ئۈستىگە ، تۈپتۈز يولدا كۆزۈڭ ئوچۇق تۇرۇپ مۇدۈرگەنلىرىڭ ، ھاۋايى - ھەۋەسكە ، بىمەنە غۇرۇرغا بېرىلىپ ، ئاللىكىملىرىڭ دىلىنى بىھۈدە ئاغرىتقانلىرىڭ ... مانا شۇلار بىر - بىرلەپ خىيالىڭدىن ئۆتۈپ ، سېنى سەگىتىدىغان ئوخشايدۇ ! ...

شۇنداق ، بۇ دۇنيادا ئىككى قوللاپ تۇتۇلغان نەرسىدىن ۋاز كېچىش قىيىن ئەمەس ، بەلكى ھەقىقىي ئادەم بولۇش قىيىن ! ئادەم ئۆز تەبىئىتىدىكى ئاجىزلىقلارنى يېڭىپ ، ھەقىقىي ئادەم بولۇش ئۈچۈن ، جەزمەن ئۇزاق ۋاقىت ئىرادىسىنى تاۋلىشى كې - رەك ! ...

كاڭ مىڭ يالتايدى ، ئەتىگەندىن بېرى ۋۇجۇدىدا قۇتراپ تۇرغان شەھۋانىي ھەۋەسمۇ پەسكويغا چۈشتى . خۇددى پىچاقنىڭ بىسى قاتتىق چېقىر تاشقا ئۇرۇلغاندەك ، ئۇنىڭ ياۋايى ئىستەكلى -

رى بىردىنلا سۇسلاشتى . بولۇپمۇ ، ئۇ خىسلەتنىڭ ئەلپازىدىن ، قەھر - غەزىپىدىن قورقتى . ئەگەر بىرەر پېشكەللىك يۈز بېرىپ ، بۇ سەتچىلىك ئاشكارىلىنىپ قالسا ، ئۆزىنىڭ خەلقى ئالەم - دە شەرمەندە - شەرمىسار بولۇپ ، خەلق ساقچىسى دېگەن شەرەپ - لىك نامغا داغ چۈشۈرۈپ قويۇشىدىن قورقتى...

ئۇ ، بىر تال تاماكا تۇتاشتۇردى ، ئارقىدىن بايا ئەكەلدۈرۈپ قويغان فرانسىيىنىڭ قىزىل ئۈزۈم ھارنىقىدىن بىر رومكا ئېچىپ ، كەپپىياتنى تەڭشۈۋالدى ، ئاندىن ئىشكىنى ئېچىپ ھېيت ئاغماقنى تۈۋلىدى :

— بۇ قىزنى ئەكېتىڭلار ! — دېدى ئۇ زەئىپ ئاۋازدا ، — نېسۋە ماڭا تېگىل بولدى !

— نېمە ، بۇ مېكىچىن سىزنى رەنجىتىپ قويدىما ، كالك كېچالڭ ؟ — ئالدىراپ سورىدى ھېيت ئاغماق ، — توختالڭ ، مەن ھازىرلا ئۇنىڭ جاجىسىنى بېرىپ ، ئايغىڭىزغا باش قويدۇرمىن ! — بولدى قىل ! — دېدى كالك مىڭ جىددىي قىياپەتتە ، — ئەكەت دېگەندىكىن ئەكەت !

ھېيت ئاغماق خىسلەتنى ئالدىغا سېلىپ ياتاقتىن چىقتى . خىسلەت بۇ قېتىممۇ قۇدرەتلىك بىر روھىي كۈچ بىلەن دوزاخنىڭ ئىچىدىن پاك چىقتى ، گەرچە ئۇ قاتتىق رىيازەت چەككەن ، خورلانغان بولسىمۇ ، ئەمما يەنىلا ئۆزىنىڭ ئىپپەت - نومۇسىنى ساقلاپ قالدى . بۇنداق جاسارەت ، بۇنداق ئىرادە ھەركىمنىڭ قولىدىن كېلىۋەرمەيدۇ ، ئەلۋەتتە !...

13

كۈنچىقىش بىلەن ھەممە يەر قوقاس چاچقاندەك ئىسسىپ كەتتى . پىزغىرىم ئاپتاپ يول ياقىسىدىكى تاشلاردىن تارتىپ ، ئۆي - ئىمارەتلەرنىڭ مەرمەر تۈۋرۈكلىرىگىچە تەرلىتىشكە باش -

لىدى . ھاۋا خۇددى يېڭىلا ئوتى ئۆچكەن تونۇردەك دىمىق بو-
لۇپ ، ئاسمانمۇ بۇ ئورتىنىشتىن تۈتەكلىنىپ تۇراتتى ...
بۈگۈن ئۇتۇقنىڭ سىرتقا چىققۇسى كەلمىدى ، ئۇنى بىرخىل
ئۈمىدسىزلىك ، چۈشكۈنلۈك چىرماپ ئالغانىدى . خىسلەتنى ئىز-
دەش يولىدىكى شۇنچە كۆپ ئۇرۇنۇش ، شۇنچە زور تىرىشچانلىقلار
بىكار كېتىۋاتتتى . ئۆركەش كۈچىدى ، ۋاڭ باۋمۇ ھەرىكەت
قىلدى ، لېكىن كىشىنى خۇشال قىلغۇدەك نەتىجە يوق ئىدى .
ئۆركەش بىرنەچچە كۈننىڭ ئالدىدا ھېلىقى كاۋاپچى ھۇۋ-
قۇش تاز بىلەن ئۇتۇقنى تونۇشتۇردى ، خىسلەتنىڭ ئەھۋالىنى
ئېيتتى ، ھۇۋقۇش تاز ناھايىتى خۇپسەنلىك قىلدى . كېيىن ئۆر-
كەشنىڭ يۈزى ئۈچۈن : «مەن تىڭ - تىڭلاپ باقاي ، بىرەر ئۈچۈر
بولسا خەۋەر قىلىمەن» دەپ ۋەدە بەرگەنمۇ بولدى ، ئۇتۇق ئۇنىڭغا
رەھمەت ئېيتىپ ، تەپسىلىي ئادرېسنى يېزىپ بەردى ، لېكىن
ھازىرغىچە ئۇنىڭدىنمۇ خەۋەر يوق ئىدى ...

ئۇتۇق دېرىزىدىن چۈشۈپ تۇرغان ئاپتاپنىڭ بىنەپشە رەڭ
نۇرلىرىدىن قاماشقان كۆزلىرىنى يۇمۇپ ئۇزاق ياتتى . ئاپتاپ
ئاستا - ئاستا دېرىزىدىن كارىۋات ئۈستىگە چۈشۈپ ، كۆز چاقنا-
قۇدەك رەڭدار نۇر جىلۋىلەندى . كارىۋاتتا ئېزىلىپ ياتقان ئۇتۇق-
نىڭ كۆزى بىردىنلا كارىۋاتتىن بىر مېتىرچە يۇقىرىدا ئېسىلىپ
تۇرغان ئۆمۈچۈككە چۈشتى ، ئۇتۇق ئويلاپ ئولتۇرماي ، قولى
بىلەن ئۆمۈچۈكنىڭ يېپىنى ئۈزۈۋەتتى . كىچىك ئۆمۈچۈك يەردە-
كى پالاسقا چۈشۈپ ، يەنە تام تەرەپكە ئۆمىلەپ بېرىپ ، پىلدىرلى-
غىنىچە تورۇسقا كۆتۈرۈلۈپ كەتتى . بىردەمدىن كېيىن ، ئۇ يەنە
تورۇستىن يىپ تاشلاپ ، ئۇتۇقنىڭ كۆز ئالدىدا پەيدا بولدى ،
ئۇتۇق يەنە ئۇنىڭ يېپىنى ئۈزۈۋەتتى ، ئۆمۈچۈك يەنە پىلدىرلىغى-
نىچە تام تەرەپكە ماڭدى... ئاپتاپ كەڭ دائىرىدە يېيىلغىچە ئۇتۇق
بەش قېتىم ئۆمۈچۈكنىڭ يېپىنى ئۈزۈۋەتتى ، ئۆمۈچۈكمۇ بەش
قېتىم تورۇسقا چىقىپ يىپ تاشلىدى... ئالتىنچى قېتىم ئۇتۇق

ئۆمۈچۈكنىڭ يىپىنى ئۈزۈپ ، بەلكى قايىللىق بىلەن ئۆز - ئۆزىگە شىۋىرلىدى : «مانا ئىرادە !... كىچىككىنە ئۆمۈچۈكنىڭ يىپىنى بەش قېتىم ئۈزۈپ ، ئۇ بەش قېتىم تورۇسقا كۆتۈرۈلۈپ يىپ تاشلىدى ، ئەگەر يەنە ئۈزۈپ ، ئۇمۇ يەنە شۇنداق قىلىۋېرىدۇ !... ئەجەبا ، مەندە ئاشۇ كىچىككىنە جانىۋارچىلىك ئىرادە يوقمۇ ؟ !...»

شۇ چاغدا ، توساتتىن ئۇنىڭ ئېسىگە بىر نەرسە كەلدى . ئۆز ۋاقتىدا ئۇنىڭ يۈرىكىگە ئوت تاشلاپ ، ۋۇجۇدىنى زوق - شوققا ، ھاياجانغا تولدۇرغان بۇ نەرسە ھازىرمۇ خۇددى قاراڭغۇ ئۆيىنىڭ روجەكلىرىدىن يېرىپ چۈشكەن ئىللىق نۇردەك ، ئۇنىڭ كۆڭلىدىكى يورۇتۇپ ، جىسمىغا كۈچ ۋە جاسارەت ئاتا قىلغاندەك بولدى ، بۇ نەرسە — خىسلەتنىڭ كۈندىلىك خاتىرە دەپتىرىدىكى ئۇنۇققا سۆيگۈ ئىزھار قىلىنغان بىر كۈپلەپ قەسىدە ئىدى :

«سەندىدۇر كۆزلىرىم ، سەندىدۇر كۆڭۈل ،
سەن ئۆمرۈم كۆكىدە پارلىغان قۇياش .
سەندىدۇر ئىشەنچ ، سەندىدۇر يۈرەك ،
سەن باركى ، كۆزلىرىمگە يولمايدۇ ياش !»

«توۋا ، مەن نېمە بولدۇم - ھە !؟ — ئۇنۇق ئۆز - ئۆزىگە ئاچچىق سوئال قويدى ، — خىسلەت ماڭا شۇنداق چىڭ ئەقىدە - ئېتىقاد بىلەن ئىشەنگەن تۇرسا ، مېنىڭ شۇنچىلىك جاپا - مۇشەققەتتىن قورقۇپ بەل قويۇۋەتكىنىم نېمىسى !؟ ياق - ياق ! مەن ھايات تۇرۇپ خىسلەتنىڭ كۆزى ياشلانسا بولمايدۇ !...»

ئۇتۇقنىڭ ئەسەبلىرى چىڭ تارتىلدى ، كۆڭلى پەرىشان بولدى . شۇ تاپتا ئۇ ، يالغۇز ئولتۇرۇپ خىيال سۈرۈشنى بەكمۇ خالايتتى . لېكىن ئۇزۇن ئۆتمەي ، يالغۇزلۇق يەنە جېنىغا تەگ -

دى : ئۇنىڭ پۈتۈن ۋۇجۇدىنى يېڭى بىر ئىنتىلىش ، يېڭى بىر ھاياجان چۇلغاپ ئالدى ۋە بىر دەقىقە بولسىمۇ جېنىنى قىيىنغان زۇلمەتنى يورۇتۇۋەتكەندەك بولدى...

ئۇ بىردىنلا ئورنىدىن تۇرۇپ كەتتى ، باياتىدىن ھېچ ئىپادە-سىنى تاپالماي تۇرغان مەۋھۇم پىكىر بىردىن ئايان بولۇپ ، مېڭىسىدە چاقناپ كەتتى . بۇ پىكىر مۇنداق ئىدى : خىسلەت قەيەردە بولمىسۇن ، ۋاقتىنچە يوشۇرۇن ھالەتتە يۈرگىنى بىلەن ، بەربىر ئەتمۇ - كەچمۇ ئۇنىڭ ھۇزۇرىدا پەيدا بولىدۇ ، ئۇنىڭ مۇشۇ شەھەردە ئىكەنلىكىنى بىلسىلا ، جېنىنى تىكىپ بولسىمۇ ، ئۇنىڭ قۇچىقىغا ئۆزىنى ئاتىدۇ !...

ئۇتۇق شۇنداق ئويلايتتى ۋە شۇنداق بولۇشىغا ئىشىنەتتى . لېكىن بۇ پىكىر بىر ئاز كەمتۈك ئىدى : ئۆزىنىڭ مۇشۇ شەھەردە — خىسلەت بىلەن بىر شەھەردە بىر قۇياشتىن بەھرىلەنپ ، بىر ھاۋادىن نەپەسلىنىپ يۈرگەنلىكىنى ئۇنىڭغا قانداق بىلدۈرۈش كېرەك ؟ !...

توغرا ، بۇ ئىشنى يەنىلا ھۇۋۇقۇش تازدەك بۇ شەھەرنىڭ ئۇجۇر - بۇجۇرىنى بىلىدىغانلاردىن ئۆتۈنۈش كېرەك !...

ئۇتۇق شۇ خىيال بىلەن چاپىنىنى يەلكىسىگە تاشلاپ ، كو-چىغا ئېتىلدى ، كارىدور قاراڭغۇراق ئىدى ، ئۇ كېتىۋېتىپ : «ھۇۋۇقۇش تاز ھازىر مۇشۇ بۇرچەكتىن چىقىپ كېلىپ مېنى توختاتسا - ھە !» دېگەن پىكىر كالىسىدىن لىپ قىلىپ ئۆتتى . لېكىن ھېچكىم چىقىمىدى ، ئۇ پەلەمپەيلەردىن گۈلدۈرلەپ چۈ-شۈپ كوچىغا چىقتى ، شۇنداق ئىسسىقتىمۇ ئادەملەرنىڭ بازار - رەستىلەردە مىغىلداپ يۈرگەنلىكىدىن ھەيران قالدى...

ئۇتۇق كۈنپېتىش تەرەپكە قاراپ يول ئالدى ، مۇساپىرخاندەن يۈز قەدەمچە يىراقلىغاندا ، كىمدۇر ئۇنىڭ بېلىكىدىن تۇتتى ۋە نەق قۇلىقىغا كېلىپ شۇنەنلىدى :

— ئۇتۇق ئاكا ، ئارقامدىن مېڭىڭ ، مۇھىم گەپ بار !

بۇ ھۇۋۇقۇش تاز ئىدى . قىزىق ، كىمنى خىيال قىلسا ، شۇنىڭ پەيدا بولغانلىقىدىن ئۇتۇق خۇشال بولۇپ كەتتى ، خۇشال-لىقىدىن ھولۇقىنىچە ئۇنى بايلا ياتاقتا قانداق ئويلىغانلىقىنى سۆزلەپ كەتتى .

— مەن مۇشۇ يەردە ئىدىم... — دېدى ھۇۋۇقۇش تاز بىر خىل سىرلىق قىياپەتتە ، — سىزنى بىرى بىلەن كۆرۈش-تۈرىمەن... خىسلەت توغرىسىدا... ئەمىسە كەتتۇق !

ئۇتۇق خۇشال بولدى ۋە ھۇۋۇقۇش تازنىڭ گېپى ئۈستىدە ئويلىغاچ ، ئۇنىڭغا سەپسالدى . ئۇ يېرىم قەدەم ئالدىدا ھېچكىمگە قارىماي ، بىغەم ، بىپەرۋا ھالدا بىر پۇتىنى سۆرەپ كېتىپ بارا-تى .

ئۇتۇق قارىماققا خاتىرجەمدەك كۆرۈنىشىمۇ ، ئەمما تېگى - تېگىدىن ئاللىقانداق ھاياجاندا ئىكەنلىكى ئېنىق سېزىلەتتى ، بۇ ھاياجان خىسلەت ھەققىدە بىرەر خۇش خەۋەر ئاڭلاش ئىستىكىدە بولۇۋاتقانلىقى ئۆزىگىمۇ ئايان ئىدى ...

ئەزەم چوڭ خىسلەتنىڭ كالكى مىڭنى داغدا قويغانلىقىنى ئاڭلاپ ، دەسلەپ قاتتىق غەزەپلەنگەن ، ھەتتا ئۆز قولى بىلەن بىرنەچچە شاپىلاق ئۇرۇپ ، ئاچچىقىنى چىقارماقچىمۇ بولغانىدى . ئەمما ، كېيىن ئۆزىنى بېسىۋېلىپ ، باشقىچە چوت سوقتى . ھەتتا ھېيت ئاغماق بۇنداق «ئەركەكزەدەك» نى بىرەر ئىشرەتخانغا سېتىۋېتىش تەكلىپىنى بەرگەندە ، ئۇ ئوچۇقتىن - ئوچۇق مۇنداق دېگەندى : «ئۇ بىرىنچى قېتىم ئەجدىھاننىڭ ئاغزىدىن قۇتۇلۇپ چىققان ، بۇ قېتىم كالكى كېچاڭدەك ھاڭگىنىڭ قولىدىنمۇ قۇتۇ-لۇپ چىقىپتۇ . شۇنىڭغا قارىغاندا ، ئۇ ئاللاننىڭ ماڭا بۇيرۇغان نېسىۋىسى ئوخشايدۇ . ئۇ ئۆزۈمگە قالسۇن ، ئۇنى شۇنداق ئەي-ۋەشكە كەلتۈرەيكى ، بەئەينى مەشۇت يىپتەك بوينۇمغا يۆگىشىدۇ-غان بولىدۇ ! ...»

ئەمما ئۇ ، ئالدى بىلەن ئۇتۇقنى كۆرۈش نىيىتىگە كەپقال-

دى . ئۇتۇق بىلەن خىسلەتنىڭ رىۋايەتسىمان مۇھەببىتى ئۇنى قىزىقتۇرۇپ قالغانىدى . بۈگۈنكى دۇنيادىمۇ مۇشۇنداق ئاشىق - مەشۇقلارنىڭ بولىدىغانلىقىنى ئۇ زادىلا تەسەۋۋۇر قىلالمايتتى . ئۇنىڭ نەزىرىدە ، ھازىرقى دۇنيادا قانداقتۇر قېرىنداشلىق ، دوستلۇق ، مېھرىبانلىق ۋە ئىنسانىي ھېسسىيات ، ۋاپا ، ساداقەت دېگەندەك نەرسىلەرنىڭ ۋاقتى ئۆتكەن . ھازىر پەقەت كۈچلۈكلەر بىلەن ئاجىزلارلا مەۋجۇت . كۈچلۈكلەر ئاجىزلارنى بويسۇندۇ-رۇشقا ، ئىشلىتىشكە ، پايدىلىنىشقا ھەقلىق ! ...

شۇڭا ، ئۇتۇق بىلەن خىسلەتنىڭ سۆيگۈ - مۇھەببىتى ۋە تەقدىر - قىسمىتى ئۇنىڭغا باشقىچە تۇيۇلغان ، ھەتتا ئۇنى قىزىق-تۇرۇپ ، ئۇتۇقنىڭ ئۆز ئاغزىدىن گەپ ئاڭلاپ بېقىشقا ئۈندىگە-ندى . ئۇ ئۇتۇقتەك پۈتۈن - سۈرۈك بىر يىگىتنىڭ نېمە ئۈچۈن خىسلەتتەك بىر تۇتقۇن قىزنى ئىزدەپ ، شەھەرمۇ شەھەر رىيازەت چېكىپ يۈرۈۋاتقانلىقىغا ئەقلى يەتمىگەندى . ئۇنىڭ خىيالىدا ئۇتۇق گويا نېرۋوسىدىن ئازغان بىر خوتۇن سارىڭى ، ئۇچىغا چىققان بىر ئەخمەق ئىدى ! ...

شۇڭا ئۇ ، بۈگۈن ئەتىگەندىلا ، مانا شۇ «ئەخمەق» نى ئال-داپ ، ئۆز ھۇزۇرىغا باشلاپ كېلىش ئۈچۈن ، ھۇۋۇقۇش تازىنى ئۇنىڭ پېيىگە سالغانىدى ...

ھۇۋۇقۇش تاز ئۇتۇقنى باشلاپ ، ئالتە قەۋەتلىك كونا بىر بىنانىڭ ئىچىگە كىردى ، ئۇلار ئايلىنا - ئايلىنا ، بۇرۇلا - بۇرۇلا ، تۆت - بەش پەلەمپەيلىك تار كارىدوردىن چىقا - چىقا ئاخىر بىر ئىشىكنىڭ ئالدىغا كەلدى . ھۇۋۇقۇش تاز ئەيمەنگەن ھالەتتە ئىشىكنى چەكتى ، ئىچكىرىدىن «كىرىۋەر» دېگەندەك بوغۇق ئاۋاز ئاڭلاندى ، ئۇ ئىشىكنى ئېچىپ ، ئۇتۇقنى كىرىشكە ئىشارەت قىلدى ، ئۆزى بىردەم بوسۇغىدا تۇرۇپ ، ئاندىن ئىشىك-نى ھىم يېپىپ قويۇپ چىقىپ كەتتى .

ئۇتۇق بېشىنى ئېگىز كۆتۈرۈپ ، قامىتىنى تىك تۇتقانچە بۇ

ئۆيىنى ۋە ئۆيىدىكى ئادەمنى قىزىقسىنىپ كۆزىتىشكە باشلىدى .
ئۆي كونا بولسىمۇ ، ئەمما يورۇق ، ئازادە ھەم تىنچ ئىدى .
ئۇدۇلىدىكى نىمكەش ساپادا بىرى كېرىلىپ ، سىرلىق قىياپەتتە
ئولتۇراتتى . چاچلىرىغا ئاق ئارىلىغان ، ئەمما بويىپ پارقىرتىۋال-
غان ، ساقال - بۇرۇتىنى پاكىز ياستىپ ، ئالپىتە كىيىنگەن
بۇ ئادەم ئەزەم چوڭ ئىدى . ئۇ كېيىنكى يىللاردا يول تېپىپ ،
پۇل تېپىپ خېلى ئوبدان باش كۆتۈرگەندىن كېيىن ، ئۆزىگە
مۇنداق بىر ئىجتىمائىي مۇناسىۋەت مىزانىنى ئۆلچەم قىلىۋالغاند-
ى : «باشقىلار ئۈچۈن قانچە كۆپ سىرلىق تۇيۇلساڭ ، ئۇلار
سەندىن شۇنچە كۆپ ھېيىقىدۇ ، شۇنچە كۆپ ھۆرمەت
قىلىدۇ !»

شۇڭا ئۇ ، ئۆيىنىڭ ئوتتۇرىسىدا ئۆرە تۇرغان ئۇتۇققا مەڭ-
سىتمىگەن نەزەر بىلەن قاراپ قويدى . ئەمما ، ئۇنىڭ كۆزى
ئۇتۇقنىڭ كۆزلىرى بىلەن ئۇچراشقاندا ، گويا كۈچ سىناشماقچى-
دەك بىر دەقىقە تىكىلىپ تۇرۇپ قالدى . ئۇتۇقنىڭ كۆزلىرى
ئاچايىپ نۇرلۇق ئىدى ، بۇ كۆزلەردىن قانداقتۇر بىر خىل جاسا-
رەت بىلەن يىگىتلىك ئىرادىسى چاقناپ تۇراتتى . ئەزەم چوڭنىڭ
كۆزى ئۇزاق بەرداشلىق بېرەلمىدى بولغاي ، دەرھال نەزىرىنى
باشقا ياققا يۆتكەپ ، ئۇتۇققا سىپايە تەكەللۇپ قىلدى :

— كېلىڭ بۇرادەر ، ئولتۇرۇڭ ، ئىسمىڭىز ئۇتۇقىمىدى ،
ياخشى ئىسىمكەن ... تونۇشۇپ قويايلى ، مېنىڭ ئىسمىم ئەزەم
چوڭ !

ئۇتۇق دەرھال سەگەكلەشتى ، بۇ ئىسىم گويا ئۇنىڭ قولىقىد-
غا لەنەتلىك بىر نەرسىدەك سەت ئاڭلاندى ، ئۇ ئەزەم چوڭنىڭ
خېلى كېلىشكەن بويى - بەستىگە قارىغانسېرى ، ئۇنىڭ كۆز
ئالدىدا بەئەينى قان ئىچەر بىر جاللاتنىڭ ، يوشۇرۇنۇپ يۈرۈپ
ئىش تەۋرىتىدىغان سىرلىق بىر ئىبلىسنىڭ قىياپىتى گەۋدىلەند-
گەندەك بولدى . بۇنداق ئۇيغۇ ، بۇنداق تەسىرات ئۇنىڭدا ئەزەم

چوڭنى كۆرمەستىن بۇرۇنلا ، ئۆركەش بىلەن ۋاڭ باۋنىڭ سۆزلىدىرىنى ئاڭلاپ غايىبانە پەيدا بولغانىدى . مانا بۈگۈن ئۇ ئاشۇنداق بىر ئادەم بىلەن يەككە - يېگانە يۈزلىشىپ ئولتۇراتتى .
ئۇ ئۆزىنىڭ ھۇۋۇقۇش تاز تەرىپىدىن ئالداغانلىقىنى بىلدى ، بۇ يەرگە چاقىرىلىشىنىڭمۇ خەيرلىك ئىش ئەمەسلىكىنى ھېس قىلدى .

— ئاڭلىسام ، سىز يۇرتتىن بۇ يەرگە بىر قىزنى ئىزدەپ كەيسىز ! — دەپ كۆڭلىدىكى گەپنى باشلىدى ئەزەم چوڭ ئۇتۇق ئۇدۇلدىكى ساپادا ئولتۇرغاندىن كېيىن ، — شۇنداققۇ دەيمەن ، ئۇ قىزنىڭ ئىسمى نېمىدى ؟ سىزگە ئاز - تولا ياردىمىم تېگىپ قالسا ئەجەب ئەمەس ! ...

ئۇتۇق سوغۇقلا جاۋاب بەردى :

— شۇنداق ، مەن گۇاڭجۇغا بىر قىزنى ئىزدەپ كەلدىم ، ئۇنىڭ ئىسمى خىسلەت !
ئۇنىڭدىن كېيىنكى سۆھبەت قىسقا - قىسقا سوئال - جاۋاب بىلەن داۋام قىلدى :

— ئۇ قىز سىزنىڭ نېمىڭىز بولىدۇ ؟

— لايىقىم بولىدۇ !

— ھە ، مۇنداق دەڭ ، بىر - بىرىڭلارنى ياخشى كۆرىدىكەن - سىلەردە ؟

— شۇنداق ، ياخشى كۆرۈشىمىز ، يەنە كېلىپ قەۋەتلا !
ئەزەم چوڭ ئۇتۇقنىڭ گەپلىرىگە دەسلەپ ھىجايىدى ، كېيىن بەئەينى تاغ كەكلىكىدەك قېقىراپ كۈلدى .

— شۇنچە يىراقتىن بۇ يەرگە ئىشقى - مۇھەببەت ئىزدەپ كەلدىم - دەڭ ! — دېدى ئۇ كۈلكىسىنى توختاتقاندىن كېيىن گەپلىرىنى چىشىنىڭ ئارىسىدىن چىقىرىپ ، — تەلىيىڭىز ئوڭ - دىن كەلگەي يىگىت ! ئەمما ، مەن سىزگە بىر ھېكايە ئېيتىپ بېرەي : بىر جاڭگاللىقتا ئاچ قېلىپ ھالىدىن كەتكەن بىر بۇرگە

توساتتىن بىر قوچقار ئۇچراپتۇ ، بۆرە ئۇنى يېيىشكە شۇنچە تەقززى بولسىمۇ ، ئەمما ھۇجۇم قىلىشقا پېتىنالمىپتۇ . چۈنكى ، قوچقار قاۋۇل ھەم سۈرلۈك ئىكەن . شۇ چاغدا بۆرىنىڭ كۆزى قوچقارنىڭ چاترىقىدا ساڭگىلاپ تۇرغان قوش مۇشتەك بىر جۈپ پوداققا چۈشۈپتۇ ۋە كۆڭلىدە : « ھە ، مېنىڭ نېسۋەم ئاشۇ ئىكەن - دە ، ھېلى چۈشىدۇ ، شۇ چاغدا يەيمەن » دەپ ئويلاپ ، قوچقارنىڭ ئارقىدىن قارا كۆرۈنەر يۈرۈپتۇ ، يۈرۈپ-تۇ ... لېكىن ئۇ نەرسە قوچقاردىن ئاجراپ زادىلا چۈشمەپتۇ ، ئاخىر بۆرە ئاچلىقتىن ئۆلۈپ قاپتۇ...

ئەزەم چوڭ ھېكايىسىنى تۈگىتىپ ، ئۆز گېپىدىن پەخىرلەندى . گەندەك بەدىنىنى سىلكىپ ، يايىراپ كۈلۈپ كەتتى . يوغان ئېچىلدى . خان ئاغزىدىن ياندىكى قۇرت يېگەن چىشلىرى كۆرۈنۈپ قالدى . — مەن دەيمەن يىگىت ، — دېدى ئۇ كۈلكىسىنى توختىتىپ نەسەتگۈيلىق بىلەن ، — سىزمۇ ھېلىقى ئاچ بۆرىدەك بىتەلەي ئىكەنسىز . ئۇ قىز بۇنداق كاتتا شەھەرنىڭ ئەيىش - ئىشەت قايىناملىرىدا ئاللىقاچان غەرق بولۇپ كەتكەن بولماي ! مېنىڭچە ، سىز ئۇنى تاپمەن دەپ ، مۇنداق ئۇزاق ، سىرلىق يوللارنى قانداق مېڭىپ تۈگىتەلەيسىز ! ؟ بۇ يوللارمۇ سىزگە ئۈنچىلىك شادلىق كەلتۈرمەيدۇ ! مەن كېسىپ ئېيتالايمەنكى ، سىز ئۇ قىزنىڭ ۋەسلىگە ھەرگىز يېتەلمەيسىز ! ئەڭ ياخشىسى ، قايتىپ كېتىپ ئىشىڭىزنى قىلىڭ !

— ھاي - ھاي ، ئاغزىڭىزغا قاراپ سۆزلەڭ ! — دېدى ئۇتۇق كەسكىن تەلەپپۇزدا ، — گەپنى ئۇنداق كېسىۋەتمەڭ ! سۆيگۈ - مۇھەببەتنى چۈشەنمىگەن ئادەم ، ۋەسىل - ۋىسالىنى قانداق چۈشىنىدۇ ! ؟ مەنمۇ سىزگە ئېيتىپ قوياي : جاندىن كەچ-مىگىچە جانانغا يەتكىلى بولمايدۇ !

— قېنى كۆرەرمىز ! ... ، — دېدى ئەزەم چوڭ مىيىقىدا كۈلۈپ .

— گېپىڭىزدىن قارىغاندا ، سىز خىسلەت توغرىسىدا خېلى كۆپ نەرسىلەرنى بىلىدىغان ئوخشىمىسىز؟! — دېدى ئۇتۇق توستاتتىن ئۇنىڭغا سوئال تاشلاپ ، — ئەگەر بىلىشىڭىز ، ئاشۇ مەسۇم قىزنىڭ يىراقتىكى نىمجان بولۇپ ياتقان ئاتا - ئانىسىنىڭ ئاھۇ زارىنى ئويلاپ بولسىمۇ ، ماڭا دەپ بېرىڭ ، مەن سىزنى رازى قىلىمەن !

— ياق - ياق ... ياقەي ! — دېدى ئەزەم چوڭ سەل - پەل ھودۇققانداك ئالدىراپ ، — مەن نەدىن بىلەي ، مەن پەقەت سىزنى ئويلاپ ، سىزگە ئىچىم ئاغرىپ ، دوستانە مەسلىھەت بەرگۈم كەلدى شۇ... .

— دوستانە مەسلىھەتتىڭىزگە رەھمەت ! — دېدى ئۇتۇقمۇ تەنە قىلغاندەك ئاۋازىنى غەلىتىرەك چىقىرىپ ، — ئەگەر راست - تىنلا ماڭا ئىچىڭىز ئاغرىغان بولسا ، ئۇنداقتا ، قول ئاستىڭىزدە - كى ئادەملەرنى ئىشقا سېلىپ ، خىسلەتنىڭ ئىز - دېرىكىنى ئەپ بېرىڭ !

بۇ گەپ ئەزەم چوڭنى دەرھال سەگەكلەشتۈردى :
— مېنىڭ قول ئاستىمدا ئادەم بارلىقىنى سىز قانداق بىلىسىز؟ — سورىدى ئۇ چىرايىنى سەل - پەل ئۆزگەرتىپ .
— سىزنىڭچە ، بۇ سىرمىتى؟! — قايتۇرۇپ سورىدى ئۇتۇق ، — سىزنىڭ قول ئاستىڭىزدا بىرنەچچە چوڭ ئادەم تۇرگۈل ، يەنە بىرمۇنچە «شوركا» بالىلارنىڭ بارلىقىمۇ سىز ئەمەس - كەن ، بۇنى ھەتتا ساقچىلارمۇ بىلىدىكەنمۇ؟! ...
ئۇتۇق بىر دەقىقىچە جىم بولۇپ قالدى ، ئۇ شاھادەت بارمىدىقنى پېشانىسىگە تىرىگىنىچە نېمىدۇر مۇلاھىزە قىلاتتى . شۇ ۋاقىتتا رەڭگى گېزىرىپ ، لەۋلىرى قىيسىيىپ كەتكەن ئەزەم چوڭنىڭ يۈزى ئۆزگەردى ، ئاللىقانداق مۇغەمبىرانە تەنتەنە ئىپادىسى پەيدا بولدى .

— ھازىرقى تۇرمۇش شەپقەتسىز جەڭ مەيدانى ، ئۇتۇق

ئەپەندى! — دەدى ئۇ گەپلىرىنى دانە - دانە قىلىپ ، — ئادەملەر
بىر - بىرىنى بېسىپ چۈشۈشكە ، بىر - بىرىدىن غالىب كېلىشكە
ئالدىرايدۇ . ھەممە يەردە كۈچلۈكلەر غالىب ، ئاجىزلار مەھكۇم !
ئەمما ، سىز كۆڭلىڭىزدە قارىلاۋاتقان ئۇ ئىشلار ھازىرقى زامان -
نىڭ مەنتىقىسى ! كۈچلۈكلەر ئاجىزلارنى ، چوڭلار كىچىكلەرنى
يۇتۇپ كېتىۋاتقان بۇ جاھاندا بىزگە مۇشۇنداق تەۋەككۈلچىلىك
بىلەن ياشىماي ئامال يوق . دۇنيادىكى نى - نى چوڭ ئىشلارمۇ
ئەنە شۇنداق تەۋەككۈلچىلىكتىن ۋۇجۇدقا چىققان !...

— ئەمما ، سىز قىلىۋاتقان بۇ ئىشلار تەۋەككۈلچىلىك
ئەمەس ، ئەزەم چوڭ ! — دەدى ئۇتۇق ئەمدى رەسمىي كۆڭلىدىكى
گېپىنى ئېيتىپ ، — بەلكى تىرىكتاپلىق ، ئاچ كۆزلۈك ! دەرۋە -
قە ، بۇ دۇنيادا بايلىققا ئىنتىلمەيدىغان ئادەم يوق ! ئەمما ، قان -
تەر تۆكمەي ، ئەقىل - پاراسەت ئىشلەتمەي ئېرىشكەن بايلىقنىڭ
نېمە قىممىتى !؟ بۇ بۇلاڭچىلىق ، نەپسانىيەتچىلىك ئەمەسمۇ !؟
ئەزەم چوڭ مىيىقىدا كۈلدى ۋە كىنايە بىلەن مۇنداق دەدى :
— مەن ئېرىقتا لەبىبالەپ سۇ تۇرسا ، يامغۇرغا چېلەك تۇت -
دىغان ئەخمەقلەردىن ئەمەس ! دۇنيا دېگەن شۇ : بىرىنىڭ ئىشىقى
ئانقا چۈشىدۇ ، بىرىنىڭ ئىشىقى چوتقا چۈشىدۇ . ئانقا ئىشىقى
چۈشكىنى ئۇلاقچى بولىدۇ ، چوتقا ئىشىقى چۈشكىنى ھېسابچى
بولىدۇ . مانا مېنىڭ ئىشىقىم چوتقا چۈشۈپتىكەن ، بۇمۇ تەقدىر
ئىلاھى !...

ئوتتۇرىغا ناقۇلاي جىملىق چۆكتى ، ئالاھازەل بىرنەچچە مە -
نۇتلاردىن كېيىن ، ئۇتۇق نەچچە ۋاقىتتىن بېرى ئويلاپ ، يۈرد -
كىگە سىغدۇرالمىي يۈرگەن گەپلىرىنى ئۆزىنى تۇتالماي قويۇۋەت -
تى .

— مەن سىزگە ئېچىنمەن ، ئەزەم چوڭ ! — دەدى ئۇ چىن
كۆڭلىدىن چىقىرىپ ، — بەزىلەر سىزنىڭ ئاجايىپ كارامەتلىرىد -
ىڭىزنى ماختاپ ، سىزگە خۇشامەت قىلىۋاتقان بىر ۋاقىتتا ، يەنە

سىزنى غايىۋانە قارغاۋاتقان ، كۆز ياشلىرى بىلەن خۇدادىن سىزگە زاۋاللىق تىلەۋاتقان ئادەملەرمۇ بار . مىڭ ئادەم ماختىسىمۇ ، لېكىن بىر ئادەمنىڭ كۆز يېشىچىلىك بولمايدۇ ! سىز بولسىڭىز شۇ ئاددىي خەلقنىڭ — ئۆز قان - قېرىنداشلىرىڭىزنىڭ كۆز ياشلىرىغىمۇ پەرۋا قىلماي كېرىلىپ يۈرۈپسىز ! سىز ئويلاپ بېقىڭ : سىز تۇتقۇن قىلىپ ، يانچۇقچىلىققا ، ئوغرىلىققا سېلىدۇ. ۋاتقان ئاشۇ سەبىي بالىلار بىزنىڭ كېلەچىكىمىز ، بىزنىڭ داۋا-مىمىز : مىللەتنىڭ كېلەچىكى ، مىللەتنىڭ داۋامى ئەمەسمۇ !؟ ئىنساپ — ئادەمنىڭ ھۆسنى دېگەن گەپ بار . ئەجەبا ، ئاشۇ جاپاكەش دادىلارنىڭ نالىسى ، ئاشۇ بىچارە ئانىلارنىڭ كۆز ياشلىرى سىزنىڭ دىلىڭىزنى ئېرىتمىسا ! سىز ئاشۇ بىتەلەي ئاتا - ئانىلارنىڭ ئۇۋالىغا قېلىشتىن ، ئاشۇ يۇمران بالىلارنىڭ نابۇت بولۇپ كېتىشىدىن قورقمامسىز !؟ ئاخىر ، بۇ بالىلارنىڭ ئىچىدىكى قىزلار بىزنىڭ كەلگۈسىدىكى ئانىلىرىمىز ؛ ئوغۇللار بولسا ، بىزنىڭ كەلگۈسىدىكى ۋەكىللىرىمىز ئەمەسمۇ !؟ بىز ئاشۇ پەرزەنتلىرىمىزنى بىزنىڭ مېۋىمىز ، بىزنىڭ ئۆچمەس چىراغلىرىمىز دەپ ئەيىۋەنئاس سالىمىزۇ ، ئەمەلىيەتتە ئۇ مېۋىلىرىمىزنى پەرۋىش قىلىش ، ئۇ چىراغلىرىمىزنى نۇرلاندۇرۇش ئورنىغا ، ئۆز قولىمىز بىلەن ئەيىلەپ - چەيىلەپ نابۇت قىلىۋاتىمىز !...

ئۇتۇق سۆزدىن توختىدى ، ھاياجانلىق تىن ئېلىپ ، يەنە خىيالغا پاتتى ...

توغرا ، ئۇتۇق ناھايىتى توغرا ئېيتتى : دېمىسىمۇ ، ئىنساننى نابۇت قىلىدىغان نەرسىلەر ئىنساننىڭ ئۆز ئىچىدىن چىققان نەرسىلەردۇر . ئالاھىلى ، يامان نىيەت ، ياۋۇزلۇق ، ئەخلاقسىزلىق ، ھىيلىگەرلىك ، ئاچ كۆزلۈك ، نەپسانىيەتچىلىك ... قاتارلىقلار ئىنساننىڭ يۈرىكىدىن چىقىپ ، ئىنساننى نابۇت قىلىدۇ ! قايسىدەك بىر دانانىڭ مۇنۇ مەسنەۋىسى بۇ پىكىرنىڭ دەلىلى ئەمەسمۇ :

«بئەدەپ يالغۇز ئۆزى بولماس يامان ،
ھەممە ئالەمگە ئۇرار ئۇ ، ئوت ھامان !...»

— نېمانچە كۈچەيسىز ! — دېدى ئەزەم چوڭ ئۇتۇقنىڭ
گەپلىرى تىتاي تومۇرىغا تەگكەندەك چېچاڭشىپ ، — ۋىتۋالاقنىڭ
ئۆپكىسىنى يېگەندەكلا ۋالاقشىپ كەتتىڭىزغۇ ! ؟
— گەپتىن قاچماڭ ، ئەزەم چوڭ ! — دېدى ئۇتۇقمۇ بوش
كەلمەي ، ئۇ بىرىدىن گەپ ئىشىتىپ قەرزدار بولۇپ كېتىۋېرىدە-
غانلاردىن ئەمەس ئىدى ، ھەممىشە نەق تۆلەپ كېتەتتى ، بۇ قېتىم-
مۇ شۇنداق قىلدى ، — توغرا گەپتىن قاچقان ئادەم نامەرد
بولدۇ !

ئۇتۇق بىلەن ئەزەم چوڭ ئەمدى بىر - بىرلىرىگە نەپرەتلىد-
رىنى يوشۇرماستىن تىكىلىشەتتى ، ئۇلارنىڭ بىرى ئىككىنچىسىد-
نى شۇ تاپتا ناھايىتى يامان كۆرۈپ قالغانلىقتىن ، يۈرىكىدىكى
ئەڭ ئاچچىق سۆزلىرىنى ئۇنىڭ ئەپت - بەشىرىسىگە تۆكۈپ
تاشلاشقا تەييار تۇراتتى . ئىككىنچىسى قانچىلىك سەۋدالىي ۋە
ئەسەبىي بولمىسۇن ، رەقىبىنىڭ پۈتۈن ۋۇجۇدىدا ئەكس ئېتىپ
تۇرغان زەھەرلىك نەپرەتكە خاتىرجەم ، بىپەرۋا قاراپ تۇرالمىتە-
تى ، ئۇنىڭغا زادىلا بەرداشلىق بېرەلمەيۋاتاتتى . بۇنى ئاز دېگەند-
دەك ، ئۇتۇق ئۇنىڭ ئاغزىنى ئاچۇرماي ، ھەدەپ سۆزلىمەكتە
ئىدى :

— يېقىندا گۇاڭجۇلۇق بىر تاكىسى شوپۇرى ماڭا : «سىز
شىنجاڭدىن كەپسىز - دە ! شەھەر كۆرۈپ ، ساياھەت قىلىپ
يۈرەمسىز ؟ ! مېنىڭچە ، سىلەر مۇنداق شەھەرمۇ شەھەر لاغايلاپ
يۈرمەي ، يۇرتۇڭلارنى ئوبدان تەرەققىي قىلدۇرۇپ ، بۇ يەردە
ئېقىپ يۈرگەن ئوغرى - يانچۇقچىلىرىڭلارنى ئەكېتىڭلار ، بىز
ئۇلاردىن جاق تويدۇق ، بەكمۇ بىزار بولۇپ كەتتۇق !» دېۋىدى ،
مەن بەكمۇ خورلۇق ھېس قىلدىم ، سىلەردەك بىر ئوچۇم ئادەملەر

پۈتۈن بىر مىللەتنىڭ ، پۈتۈن بىر يۇرتنىڭ يۈزىنى تۆكۈۋاتىدەنلەر ، شەنىگە داغ چۈشۈرۈۋاتىسىلەر ! ...

ئوتۇقنىڭ كۆيۈپ - پىشىپ ئېيتىۋاتقان بۇ گەپلىرى ئەزەم چوڭنىڭ قېتىغىمۇ كىرىپ چىقىمىدى ، بەلكى ئۇ كىمگىدۇر رەد-دېيە بەرمەكچى بولغاندەك :

— ئېقىپ يۈرگەنلەر ھەممە يەردە بار ! — دېدى پەرۋاسىز ھالدا ، — بۇ يەردىكىلەر شىنجاڭغا ، شىنجاڭلىقلار بۇ يەرگە ئېقىپ كېلىپ جان باقىدىغان گەپ ! بەزىلەر شىركەت ، گۈرۈھ-لارنى قۇرۇپ پۇل تېپىۋاتىدۇ ، بەزىلەر گەزماچىلىق ، باققالچى-لىق ، ئاشپەزلىك بىلەن پۇل تېپىۋاتىدۇ ، بىز بولساق ، مانا مۇشۇنداق بالىلار بىلەن ، ساھىبجامال قىزلار بىلەن پۇل تاپىد-مىز . بۇلارنىڭ ئوتتۇرىسىدا نېمە پەرق بار ؟ ! ھەممىسى ئوخ-شاشلا سودا . مۇھەممەد پەيغەمبەرمۇ سودىنى چەكلىمىگەن ! ...

— ياق - ياق ، ئەزەم چوڭ ! بۇ گېپىڭىز پەقەتلا قاملاشمىدى ! — دېدى ئوتۇق قولىنى سىلكىپ ، — بۇ گەپنى سەترەك گەپ بىلەن چۈشەندۈرسەك ، پوقنى ئوسۇرۇق بىلەن يېپىش دې-گەنلىك بولىدۇ . خەلقىمىز ھەرقانچە نامرات بولسىمۇ ، ئەزەلدىن غۇرۇرىنى ، ئەخلاقىنى ، ئىززەت - ھۆرمىتىنى يوقاتقان ئەمەس ، نامراتلىقنى ھەرگىزمۇ ئوغرىلىق ، بۇلاڭچىلىق ۋە تىرىكتاپلىق بىلەن يەڭگەن ئەمەس ! ...

— بولدى بۇرادەر ، بۇنداق گېزىت - ژۇرناللاردىكى قۇرۇق گەپلەرنى قويۇڭ ! — دېدى ئەزەم چوڭ قولىنى ئارۋاڭ - سارۋاڭ شىلتىپ ، — مەن سىزگە بىر ھەقىقەتنى سۆزلەپ بېرەي : ئۈچ يىلنىڭ ئالدىدا يۇرتقا باردىم ، يېزىدىكى تۇغقانلارنى يوقلىدىم . مەن بارغان مەھەللىدىكى بىر دېھقان ئون ياشلىق ئوغلىنى مېنىڭ قولۇمغا تۇتقۇزۇپ : « ئاڭلىسام ، ئۆزلىرى ئىچكىرىدە جاھاندار-چىلىق قىلىدىكەنلا ، بۇ بالامنى سىلىگە تۇتتۇم ، ئۆلۈكىمۇ - تىرىكىمۇ سىلىگە ھېساب ، ئاتىغانلىرىنى بېرىپ ئەكەتسىلە ، مۇ-

شۇ بالام بولسىمۇ كۈننىڭ سېرىقىنى كۆرسۈن! » دېدى . سۈرۈش-
تۈرۈپ كۆرسەم ، بۇ دېھقان پاتىڭغىچە قەرزگە بوغۇلۇپ كەتكەن
يالاڭتۇشكەن . ئەترەتتىكىلەر كېچە - كۈندۈز قەرز سۈيلەپ ئارام
بەرمەيدىكەن . ئاخىر ئۇ ، ئۈچ بالىسى بىلەن خوتۇنىنى ئۆيگە
سولاپ ، ئىشكىنى يوغان قۇلۇپتا قۇلۇپلاپ ، ئۆزى كۈندۈزى با-
زارغا كىرىپ مەدىكارچىلىق قىلىدىكەن . مەدىكار ئىشلەپ تاپقان
ئون نەچچە كوي پۇل بىلەن بەش جان ئادەم قۇرۇق نان يەپ ،
داغ سۇ ئىچىپ ئۆتىدىكەن !... مانا ، مەن كۆرگەن ، مەن بىلگەن
تۇرمۇش ! بۇ دېھقان ئۆزىنىڭ ۋە ئۆيىدىكى باشقا تىرىك جاننىڭ
ھاياتىنى ساقلاپ قېلىش ئۈچۈن ، ئۆزىنىڭ جىگەر پارىسىنى ماڭا
ساتتى ، مەن ئۇنى بەش مىڭ كويغا ئالدىم . ھازىر شۇ پۇلۇمنى
قايتۇرۇۋېلىش ئۈچۈن ، ئۇنى ئىشقا سېلىۋاتىمەن... بۇنىڭ قەيىد-
رى خاتا !؟ مەن تېخى بۇ بالىلارنى زاغرا نان بىلەن داغ سۇدىن
قۇتقۇزۇپ ، بەختلىك تۇرمۇشقا ئىگە قىلىۋاتىمەن !...

توۋا ، تۇرمۇشتا ئۆزىنى ئۇنتۇغۇدەك دەرىجىدە گاراڭ بولۇ-
ۋېلىپ ، ھەددىدىن تاشقىرى لەززەتلىنىپ تۇرۇپ يالغان گەپ
قىلىدىغانلار بولىدىكەن . لېكىن ئۇلار يالغاننى ھەقدارغا يەتكۈ-
زۈپ ، بۇنىڭدىن ناھايىتى راھەتلىنىپ تۇرغان چاغلىرىدا ، باشقىد-
لارنىڭ ئۆز گېپىگە ئىشەنمەيۋاتقانلىقىنى بەرىبىر سېزىپ تۇرد-
دۇ ، ئەزەم چوڭنىڭ مانا شۇنداق قارىسىغىلا سۆزلەيدىغان يالغان-
چىلار تائىپىسىدىن ئىكەنلىكىنى ئۇتۇق خېلى بۇرۇن بايقىغاند-
ى .

— ئۇنداق ئەمەستۇر !؟ — دېدى ئۇتۇق ئۇنىڭ گەپلىرىدىن
گۇمانلىنىپ ، — سىز بارغان يېزىلارغا بىزمۇ بېرىپ تۇرىمىز .
بەزى يەرلەردە گەرچە نامراتلىق بولسىمۇ ، ئەمما سىز دېگەندەك
دەرىجىدە ئەمەس ، ئۇنداق يەرلەرمۇ يىلدىن يىلغا ، ئايدىن ئايغا
ياخشىلىنىپ كېتىۋاتىدۇ ، سىز بايقى گەپلەرنى لەتىپە قىلىپ
توقۇدىڭىزغۇ دەيمەن !؟ ...

— توختاڭ - توختاڭ! — دېدى ئەزەم چوڭ ئۇنىڭ سۆزىنى كېسىپ، — راستتىنلا لەتىپە ئاڭلىغۇڭىز كەلسە، مەن سىزگە بىر لەتىپە ئېيتىپ بېرەي: كۆچىدا ئىككى ئاغىنە ئۇچرىشىپ قاپتۇ: «ئەھۋالڭ قانداق؟» دەپ سوراپتۇ بىرىنچىسى. «ئەھۋا-لىمۇ، تۇرمۇشۇمۇ ناھايىتى ياخشى» دەپ جاۋاب بېرىپتۇ ئىككىنچىسى. «گېزىت - پېزىت دېگەندەك نەرسىلەرنى كۆرۈپ تۇرامسەن؟» دەپ يەنە سوراپتۇ بىرىنچىسى. شۇ چاغدا ئىككىنچىسى: «گېزىت - پېزىت كۆرمىسەم ئەھۋالىمنىڭ، تۇرمۇشۇم-نىڭ ياخشىلىقىنى نەدىن بىلەتتىم!» دەپ جاۋاب بېرىپتۇ. مانا بۇنى لەتىپە دېسە بولىدۇ، بۇنىڭ مېغىزىنى ئۆزىڭىز چىقىۋېلىڭ، ئۇتۇق ئەپەندى!

ئۇ، شۇنداق دەپلا ئۆزىچە مەرزە قىلىپ كۆلۈشى غەلىتە، خۇددى ئادەمنى بىزار قىلىدىغان شاق - شاق كۈلكە ئىدى. ئەمما، ئۇتۇق تەمتىرەپ قالمىدى، ئۆزىنىڭ قەدىر - قىممىتىنى بىلىدىغان، غۇرۇرى كۈچلۈك بۇنداق ئادەم بۇنچىلىك ئىش ياكى گەپلەردىن ئۈرگۈپ كېتەتتى!

— ھازىر دەۋر ئۆزگەردى، ئەزەم چوڭ! — دېدى ئۇ ئېغىر بېسىقلىق بىلەن، — ئىسلاھات ھەممە ئادەمگە ھەم پۇرسەت، ھەم رىقابەت ئېلىپ كەلدى. ئەزىمەتلەر ئارقا - ئارقىدىن مەيدانغا چىقتى، دۆلدۈللەر بەس - بەستە كىشىنەپ بەيگىگە چۈشتى! بەيگە ئىكەن، جەزمەن ئۆتىدىغانلار ھەم ئۆتتۈرىدىغانلار بولىدۇ. تۈر-مۇش يولى ئەزەلدىن ئىككى خىل: بىرى، جاپا چەكمەي، راھەت - پاراغەت چۈشەپ تىرىكتايلىق قىلىش؛ يەنە بىرى، جاپا - مۇشەققەت ئىچىدىن راھەت - پاراغەت ئىزدەپ ئىنسانىي ياشاش! يۈرتىمىزنى قويۇپ تۇرايلى، مەن بۇ تەرەپلەردىمۇ بىر-مۇنچە سەمىمىي، ئاق كۆڭۈل، ھالال، ئۆز ئىشىدا مۇۋەپپەقىيەت قازانغان ئادەملەرنى ئۆز كۆزۈم بىلەن كۆردۈم، باشقىلاردىن ئاڭلىدىم، گېزىت - ژۇرناللاردىن ئوقۇدۇم. مەن ئۇلارنىڭ

سەرگۈزەشتلىرىنى ، ئىش - ئىزلىرىنى ئاڭلاپ ، قانچىلىك لال ۋە شاد بولغانلىقىمنى سىز تەسەۋۋۇر قىلالمايسىز ! شېنجېن ، گۇاڭجۇ ، شاڭخەيلەردە ئىگىلىك تىكلەپ ، نام چىقارغان خالمۇ - رات ، يارمەت ، ئىگەمباي ، مەخەتجان قاتارلىقلار ۋە يەنە ئامېرىدا - كىنىڭ ، ئەنگلىيىنىڭ ، ياپونىيىنىڭ ، تۈركىيىنىڭ خەلقئارالىق مەشھۇر شىركەتلىرىدە ئىشلەپ ، زامانىۋى ئىلىم - پەنگە يۈرۈش قىلىۋاتقان نەچچە ئون ئۇيغۇر ئوغلانلىرى ئەنە شۇنداق ئۆز كۈچى ، ئەقىل - پاراستى ، ھالال مېھنىتى بىلەن بايلىققا ئېرىشىپ ، شۆھرەت قازانغانلار !...

— ئەتىگەندىن بېرى كاسىلداپ ، دېمەكچى بولغانلىرىڭىز شۇ ئادەملەرمىدى ؟! — ئەزەم چوڭ ئاچچىق بىر ھەسەتتىن تولغانغادەك بولدى ، — مەن سىزگە دەپ قوياي : سايدا ئاققان سۇ ھەرقانچە كۈچلۈك شارقىرىسىمۇ ، بەربىر ئۇزۇنغا بارالمايدۇ ! ...

توۋا ، دۇنيادا غەلىتە - غەلىتە ئادەملەر بولىدىكەن . بەزىدە - لەرنىڭ رەزىللىكىدىن ، ئالدامچىلىقىدىن غەزەپلىنىپ ، ئۆزۈڭنى قويغا جاي تاپالماي قالسىن ، ئۇلارنىڭ قەبىھ قىلمىشلىرىدىن دۇنيا كۆزۈڭگە قاراڭغۇ كۆرۈنىدۇ . زىغىردەك پايدا ، كىچىككىنە ئۈستۈنلۈك ئۈچۈن قېرىنداشلىرىڭىمۇ ياۋۇزلۇق قىلىۋاتقانلارنى كۆرۈپ ، ئىنسان زاتىدىن كۆڭلۈڭ سوۋۇيدۇ ، ئەمما مانا مۇنداق خالمۇرات ، يارمەت ، ئىگەمباي ، مەخەتجانلاردەك پاك ، ساددا ، ھالال ۋە جاپاكەش كىشىلەرنى كۆرگىنىڭدە بولسا كۆڭلۈڭدىكى بايقى غەشلىكلەرنى ئۇنتۇپ كەتكەندەك بولىسەن . ھەممىسى كۆ - زۇڭگە پەرىشتىدەك پاك ، چۈمۈلىدەك ياۋاش ، دانىشمەنلەردەك ئاقىل ، قەدىناس ئۆلىپتىڭدەك دىلكەش كۆرۈنۈپ كېتىدۇ ! يەنە تېخى چەت ئەلنىڭ گۇاڭجۇدىكى شىركەتلىرىدە ، مەسىلەن : ئامې - رىكىنىڭ « IBM » ، ئەنگلىيىنىڭ « BP » ، ياپونىيىنىڭ « TOTO » ، تۈركىيىنىڭ « TURANLAR » قاتارلىق مەشھۇر

شېركەتلەردە ئىلمىي خادىم ، ۋاكالەتچى ، ھەتتا دىرىكتور بولۇپ ئىشلەۋاتقان يىگىتلەرنى ئويلىغىنىڭدا ، كۆڭلۈڭ تېخىمۇ كۆتۈرۈلۈپ سۆيۈنۈپ كېتىسەن ! بۇلار ھەقىقەتەنمۇ ھاياتىمىزنىڭ ھۆس-نىگە ھۆسن قوشۇۋاتقانلار ، ئۆز ئەقلى ، ئىقتىدارى ۋە قان - تەرى بىلەن دۆلەتكە ، خەلققە ، مىللەتكە شان - شەرەپ كەلتۈرۈۋاتقانلار !... بۇلارنى قانداقمۇ ئەزەم چوڭ ، ھېيت ئاغماق ، ھاجى قۇۋاندەك ئادەملەرگە سېلىشتۇرغىلى بولسۇن ! ؟ ئۇلارنىڭ بىرى ، پايانسىز كۆكتە پەرۋاز قىلىپ ، دۇنيانى نەزىرىدىن ئۆتكۈزۈۋاتقان جەسۇر شۇڭقارلار بولسا ؛ يەنە بىرى ، سېسىق قىغ دۆۋىسى ئارىسىدا يىن پۇراپ كۈن ئۆتكۈزۈۋاتقان يىرگىنچلىك قۇرت - قوڭغۇزلارغا ئوخشايدۇ !...

— سىز يۇرتقا كېتىڭ ، دوختۇر ! — دېدى ئەزەم چوڭ خېلى ئۇزاق جىملىقتىن كېيىن خامۇش قىياپەتتە ، — پىچىقىڭىزنى قوللىڭىزغا ئېلىپ ، «فاسساپلىق» ھۈنرىڭىزنى قىلىڭ ! بۇ بالىلار سىزگە ئوخشاش تەلەپلىك ئەمەسكەن ، ئۇلارنىڭ تەقدىرى - قىسمىنى شۇ ! يوقسۇزلۇق دېگەن ئاشتىن قاتتىق ، ئۇنىڭ ئالدىدا نادانمۇ ، دانامۇ بايباراۋەر !

— ياق - ياق ، ئەزەم چوڭ ! — دېدى ئۇتۇق دەرھال ، — خاتالاشتىڭىز ، نادان بىلەن دانا ھېچقاچان بايباراۋەر ئەمەس ! دانا ئۆز قەدرىنى بىلىدۇ ، ئۆز ھەققىنى تونۇيدۇ . شۇڭا ، ئۇنى ئالداش ئاسان ئەمەس ! ئەكسىچە ، نادان ئادەم ئۆز قەدىرى - قىممىتىنى بىلمەيدۇ ، ئۆز ھەققىنىڭ نېمىلىكىنى چۈشەنمەيدۇ . شۇڭا ، ئۇنى ئاسانلا ئالداپ كەتكىلى بولىدۇ . ئۇمۇ ئالدىنىۋېرىدۇ . سىز دەل مانا شۇ جاھالەتتە قالغان نادانلارنىڭ نادانلىقىدىن پايدىلىنىپ كەتكەن ئادەم ! ...

ئەزەم چوڭ ئۇتۇقنىڭ كۆزىگە غەلىتە ، كاپىغان نەزەر بىلەن تىك قارىدى ، لەۋلىرى ئاللىقانداق چۈشىنىپ بولمايدىغان ۋە پۈتۈنلەي ئورۇنسىز جىلمىيشتىن قىيىسىپ كەتتى ، شۇنىڭدىن

كېيىن ئۇنىڭ كەيپى ئۇچتى ، كۆزلىرى قىسىلىپ ، ياڭاقلىرىغا قىزىل داغلار يېيىلدى .

— بولدى ، بەس ! — دېدى ئۇ بىر خىل يوشۇرۇن تەھدىت بىلەن ، — ئەمدى بۇ يەر سىزگە قالسۇن ، ئۇتۇق ئەپەندى ! ئىككى پىچاق بىر غىلاپقا سىغمايدىغاندەك قىلىدۇ . سىزنىڭ كۆڭلىڭىز راھەتنى ئەمەس ، ملامەتنى تارتىدىكەن !...

شۇنداق قىلىپ ، سۆھبەتتىن پەيزى كەتتى ، ھەر ئىككىسى بىر - بىرىگە ئۆرىدەپ قارىغىنىچە جىم بولۇپ قالدى . بۇنداق ھەققانىي ، يوللۇق مۇنازىرە ۋە تارتىشىشلاردا ئەزەم چوڭ پىكىر - گە ، سۆزگە ناقىس ئىدى ، جىددىي پەيتتە «لاپ» قىلىپ ياناتتى - يۇ ، ئارقىدىنلا «يۇس» قىلىپ ئۆچۈپ قالاتتى . شۇڭا ، ئەمدى ئۇ ئۆز مەنتىقىسى بويىچە ، زوراۋانلىققا ئۆتكەندى !

ئۇتۇقمۇ جىمىپ قالدى ، بۇنداق بىخەتەر ، كۆرەڭ ئادەم بىلەن داۋاملىق سۆزلىشىشنىڭ بىھۆدە ئىكەنلىكىنى ھېس قىلدى . دەرۋەقە ، بۇنداق نادان ، يۈرىكى قارىداپ ، مېڭىسى داتلىدى . شىپ كەتكەن ئادەمنى گەپ بىلەن ، قائىدە سۆزلەپ قايىل قىلىش ئاسان ئەمەس ئىدى ، ئۇنداقلارنى ئەيۋەشكە كەلتۈرگۈچە ئادەمنىڭ ئانىسىدىن ئەمگەن ئوغۇز سۈتى ئاغزىغا كېلىپ قالاتتى ...

ئەزەم چوڭ ئەسلىدە ، ئۇتۇقنى گەپ بىلەن قايىل قىلىپ ، يۇرتقا كېتىشكە كۆندۈرىمەن ، دەپ ئويلىغانىدى . شۇنداق بولغاندا ، خىسلەت ئۇنىڭغا ئوڭچە قالاتتى ، ئەمما كۈتمىگەن يەردىن ئۇتۇق ئۇنىڭ ئىزىغا دەسسەمدى ، نىيىتىدىن يېنىپ ، يۇرتقا كېتىش تۈگۈل ، بەلكى ئۇنىڭ ئەشەددىي رەقىبى چىقىپ قالدى . ئەزەم چوڭ ئۇنىڭ قاراشلىرىدىن ، گەپ - سۆزلىرىدىن كۈچلۈك بىر يوشۇرۇن تەھدىتنى ھېس قىلدى . ئەمدى ئۇنىڭدىن ھەزەر ئەيلىمىسە بولمايتتى ، بىلىپ تۇرۇپ ئۇنى بوش قويۇۋېتىش — بەئەينى غالجىرلاشقان يولۋاسنى تاغقا ئەركىن قويۇۋەتكەنگە ئوخشاش خەتەرلىك ئىدى !...

ئەزەم چوڭ قاشلىرىنى يىمىرىپ ، كۆزىنى بىر نۇقتىغا تىكە
كىنىچە جىددىي ئويلىدى ۋە ناھايىتى تېزلا بىر قارارغا كەلدى .
شۇ چاغدا ، ئۇنۇقمۇ ئۇنىڭدىن سوراپ قالدى :

— ئەمدى كەتسەم بولار ؟ ئىككىمىزنىڭ ئوتتۇرىسىدا سۆز-
لەشكۈدەك گەپمۇ قالمىغاندەك تۇرىدۇ...

— جىندەك تەخىر قىلىڭ ! — دېدى ئەزەم چوڭ لوڭڭىدە
ئورنىدىن تۇرۇپ ، — مەن سىزنى بىرى بىلەن يولغا سەپ قوياي ،
بولمىسا تېنەپ قالسىز !

ئۇ ، كارىدورغا چىقتى ۋە ئۇدۇلدىكى ئۆينىڭ قىيا ئوچۇق
ئىشىكىنى ئېچىپ ئۆيگە كىردى ، ئاددىيلا سەرەمجانلاشتۇرۇلغان
بۇ ئۆيدە ئۈچ ئادەم — ھۇۋۇقۇش تازىنىڭ تۇغۇنى يېقىنلاشقان ئايالى
گۈلپەرى بىر بۇلۇڭدا يىڭنە ئىشى قىلىپ ، ھۇۋۇقۇش تاز بىلەن
ھېيت ئاغماق كارىۋات ئۈستىدە قارتا ئويناپ ئولتۇراتتى . ئەزەم
چوڭنىڭ كىرگىنىنى كۆرۈپلا ، ھەممىسى قولىدىكى ئىشلىرىنى
توختىتىپ ، ئۇنىڭغا رايىشلىق بىلەن قاراپ تۇردى .

— ئۇ بىزنىڭ يولىمىزدىكى زەھەرلىك تىكەن ئىكەن ! —
دېدى ئەزەم چوڭ ئۇتۇقنى ئىشارە قىلىپ ، — ۋاقتىدا يۇلۇۋەتمە-
سەك ، ئۆزىمىزگە زەخمە يەتكۈزۈپ قويدىغان ئوخشايىمىز ! مەن
كەتتىم ، سىلەر ئۇنى يەر ئاستى ئۆيىگە بەند قىلىۋېتىڭلار ! بىز
بىلەن ھەپىلەشكەن ئادەمنىڭ ئاقىۋىتى قانداق بولىدىغانلىقىنى
كۆرۈپ قويسۇن ! — ئۇ ئەمدى ھۇۋۇقۇش تازغا قاراپ قاتتىق
جىكىلىدى ، — سەن ئۇنىڭغا ئوبدان كۆز - قۇلاق بول . ئاشۇ
يەردە يېتىپ ، زىخلىرىڭغا كاۋاپ ئۆتكۈزۈپ بەرسۇن ! قانچىلىك
ئىش قىلسا ، شۇنىڭغا قاراپ ئاش - نان بەر ! قاچانكى ، تۆۋە
قىلىپ ، يۇرتقا كېتىش نىيىتىگە كەلسە ، ئۆز قولىمىز بىلەن
يولغا سەپ قويىمىز . بولمىسا ، پوق - سۈيدۈككە مىلىنىپ يېتىد-
ۋېرىدۇ !...

ئەزەم چوڭ شۇ گەپلەرنى قىلىپ بولۇپ چىقىپ كەتتى ،

ھېيت ئاغماق بىلەن ھۇۋۇقۇش تاز ئۇنىڭ ئاغزىدىن چىققان ھورنى -
مۇ زايا قىلمايتتى ، شۇڭا ئۇتۇقنىڭ ئالدىغا كىرىپ تەڭلا ھۈرپەي -
دى :

— يۈر ، ئارقىمىزدىن ماڭ !
— نەگە ماڭمەن ؟ ! — سورىدى ئۇتۇق كۆڭلى بىر شۈم -
لۇقنى تۇيغاندەك .

— ھەق جاپىڭغا ! — دېدى ھېيت ئاغماق تۇمشۇقى بىلەن
نەندۇر ئىشارە قىلىپ ، — بىلمەمسەن ، ئېرىق ياقىلاپ ماڭغان
ئادەم لايغا دەسسەمەي قالمايدۇ ! ئەمدى بىزدىن خاپا بولما !
ئۇتۇق بېشىغا كۈن چۈشكەنلىكىنى ھېس قىلدى . شۇڭا ئۇ ،
« يېتىپ قالغۇچە ئېتىپ قال » دېگەندەك ، ئۇلارنىڭ قولىدىن
قۇتۇلۇشقا ئۇرۇندى . ئەمما ، ھېيت ئاغماقنىڭ جانبازلىق ھۈند -
رى مۇشت - تېپىككە گالراق بۇ يىگىتنى بىردەمدە ھالدىن
كەتكۈزدى . ئىككى مۇتتەھەم ئۇنىڭ گەجگىسىدىن سۆرىگىنچە
ئاستىنقى قەۋەتكە ئېلىپ چۈشتى - دە ، ئۆزلىرىگە تەۋە كىچىك -
كىنە بىر ئېغىز يەر ئاستى ئۆيىگە ئاپىرىپ تاشلىدى ...

ئۇتۇق خېلى بىر ھازادىن كېيىن كۆزلىرىنى ئاچتى ،
ئېغىرلاشقان بېشىنى كۆتۈرۈپ ، ئۆزىنىڭ نەدىلىكىنى بىلىشكە
تىرىشتى . ئۇ ئالتە قەۋەتلىك كونا بىر بىناننىڭ يەر ئاستىدىكى
سوغۇق ، زەي بىر ئۆيگە نەزەرىدە قىلىنغانىدى . ئۇزۇنلۇقى ئۈچ
يېرىم چامدام ، كەڭلىكى ئىككى چامدام كېلىدىغان بۇ ئۆيدە
تورۇسقا يېقىن يەردىكى كىچىككىنە پەنجىرىدىن چۈشۈۋاتقان
ئاجىز نۇرنى ھېسابقا ئالمىغاندا ، ھاياتلىققا تەۋە ھېچ نەرسە يوق
ئىدى ...

ئۇتۇقنىڭ بۇنداق كۈتۈلمىگەن ئاقىۋەتنى كۆرۈپ جېنى چىت -
تى . ئەزىرايى ... ئىرادىسىنى قولغا ئالالمىغىنىدىن « ۋاي -
جان ! » دەپ ئىخراپ تاشلاشقا ئاز قالدى . ئىچ - ئىچىدىن قاي -
ناپ ، كۆپۈپ ، ئەزايى بەدىنىگە قۇيۇلغان ياۋايى شىددەت نەسىرىدە

بۇلۇڭدىكى تەرەت چېلىكىنى يۇلۇپ ئالدى ، بېشىدىن ئېگىز كۆ-
تۈرۈپ ئۇدۇل كەلگەن يەرگە ئاتتى ...
ئاستا - ئاستا ئۇنىڭ نېرۋىلىرى بوشاشتى ، قول - پۇتلىرى
سارقىراپ ، بېشىنى ئىككى تىزىنىڭ ئارىسىغا تىققىنىچە بىر
بۇلۇڭدا مۇكچەيدى ...

«نېمە ئىش بۇ !؟ مەن زادى نېمە بولدۇم !؟... كىم مېنى
بۇ كۈلپەتلەرگە مۇپتىلا قىلىۋاتىدۇ !؟... بىر تۇتقۇننى قۇتقۇزد-
مەن دەپ ، ئەمدى ئۆزۈم تۇتقۇن بولدۇممۇ !؟... بۇ دۇنيا نېمە
بولۇپ كەتتى - ھە !؟... ئادەملەر قاتارى ئويناپ - كۈلۈپ
يۈرۈش ، ئەركىن - ئازادە ياشاش شۇنچىلىك قىيىن بولۇپ كەت-
تىمۇ !؟... بۇ ئەزەم چوڭ دېگىنى زادى كىم !؟...»
ئوتۇق خىياللىرى ئېقىمغا قوشۇلۇپ ئاقتى ، ئېقىپ -
ئېقىپ... ئاخىر بىر سايالىققا چىقىپ قالدى...

14

ئەزەر ھازىر راھەت نېمە ، ئازاب نېمە ئۇنتۇپ كەتتى . ئۇنىڭ
يۇمران ، سەبىي تەنلىرى ؛ پاك ، غۇبارسىز كۆڭلى ئازابىنى
تولا چېكىۋېرىپ ، ئازابىنىڭ ئاچچىقىنى سەزمەس بولۇپ
قالغانىدى !...

ئۇنى ھازىر تۇرمۇشمۇ ، ئەزەم چوڭمۇ تاشلىۋەتتى ، ئۇ بەئەي-
نى ئىگە - چاقىسىز ، قەدىر - قىممەتسىز بىر تىلەمچى قەلەندەر-
گە ئايلىنىپ قالدى . بۇ كۈنلەردە ، ئۇنىڭ رەڭگى سارغىيىپ ،
بويىنى قىلىتىرىقتەك بولۇپ قالغانىدى .

ئۇنى ھەر كۈنى ئەتىگەندە ، ھۇۋۇقۇش تاز ھاپاش قىلىپ ،
ئۆزلىرىنىڭ تۇرالغۇسىدىن ئىككى بېكەت نېرىدىكى چوڭ بازارغا
تۇتاشقان ئاسما كۆۋرۈكنىڭ ئۈستىگە ئەچىقىپ ئولتۇرغۇزۇپ
قويايتتى . بۇ ئىش بۈگۈن ئەتىگەندىلا بۇرۇنقى يوسۇندا تەكرارلان-
دى .

دى : ھۇۋقۇش تاز بىر پۇتى كىرلەشكەن داكا بىلەن ئورالغان ،
بىر قولىدا قىسقا يانتايىقىنى سۆرىۋالغان نەزەرنى كۆۋرۈكنىڭ
تۆمۈر ۋادىكىگە يۆلەپ ئولتۇرغۇزدى ، ئالدىغا بىر پارچە قۇراق
داستىخاننى يېيىپ ، ئۇنىڭ ئۈستىگە تۈنۈگۈن چۈشكەن پۇللارنىڭ
ئىچىدىن بىر يۈەنلىك ، ئىككى يۈەنلىك ، بەش يۈەنلىكتىن بىر -
نەچچىنى ئايرىپ تاشلىدى ، ئاندىن نەزەرنىڭ قولىغا شۆپۈكتەك
نېپىز بىر نان بىلەن داغ سۇ قاچىلانغان بىر سۇلياۋ بوتۇلكىنى
تۇتقۇزۇپ :

— سەنچۇ نەزەر ، — دېدى تەنپەھ ئاھاڭدا ، — بۇنداق
چويۇن بۇتتەك زۇۋانسىز ئولتۇرماي ، بىر نەرسىلەرنى دەپ خەق -
لەرنى ئۆزۈڭگە جەلپ قىلغىن ...

— نېمە دەيمەن ؟ ! — سوغۇققىنە سورىدى نەزەر .
— نېمە دەيتتىڭ ! — ھۇۋقۇش تاز ئۇنىڭغا زەردە بىلەن
ئۆگەتتى ، — بىر بولسا ، دۇئاغا قول كۆتۈرۈپ : «مەن ئاجىزغا
سەدىقە بېرىڭلار ، سەدىقە ! ماڭا بەرگەن سەدىقەڭلار سىلەرنى
ئۇدۇل جەننەتكە باشلاپ كىرىدۇ ، جەننەتكە !» دەپ ۋارقىرا ! بىر
بولسا ، ئاۋۇ خەنزۇ تىلەمچىلەردەك ، بېشىڭنى يەرگە دوقۇسلاپ
ئۇرۇپ ، خەقلەرنىڭ ھېسداشلىقىنى قوزغا !
— ئۇنداق قىلمايمەن ھەم قىلالمايمەن ! — دېدى نەزەر
كېسىپلا ، — خەقنىڭ يانچۇقىدىكى پۇلدا مېنىڭ نېمە ھەققىم
بار ؟ !

— نېمانداق شۇم ئېغىز نېمىسەن ؟ ! — دېدى ھۇۋقۇش تاز
جىلە بولغاندەك تەرىنى تۈرۈپ ، — ئۆزۈڭنىڭ ئەسكىلىكىدىنغۇ
شۇ كۈنگە قالدىڭ !

نەزەرمۇ بوش كەلمىدى ، ئۇنىڭ ئىنكاسى تېز ، ئاغزى ئىت -
تىك ئىدى :

— مەن ئەسكىلىك قىلىپ نېمە قىپتىمەن ؟ ! — دېدى ئۇ
ئىنچىكە بويىنى تولىغاپ ، — سىلەر مېنى ئاتا - ئانامدىن ئايرىد -

دىنلار ، يۇرتتىن ، مەكتەپتىن ئايرىدىنلار ! يامان يولغا ماڭماي-
مەن دېسەم ، مۇشۇ كۈنگە قالدۇردۇڭلار ! يەنە سىلەر ئەسكى
بولماي ، مەن ئەسكىمۇ !؟...

ھۇۋۇقۇش تاز نېمە دېيىشنى بىلمەي ، ئۇنىڭغا ئۇيغۇسى كەل-
گەن ئادەمدەك خامۇش قاراپ قويدى ۋە ئۇنىڭ يېنىدىن كېتىۋې-
تىپ غۇدۇرىدى :

— نېمە قىلساڭ قىل ، ئىشقىلىپ پۇل تاپساڭلا بولدى !
ھۇۋۇقۇش تاز كەتتى ، كېتىۋېتىپ نەزەرنىڭ نەچچە كۈندىن
بېرى خېلى كۆپ پۇل تاپقانلىقىنى ئويلاپ كۆڭلىدە خۇشال بول-
دى . ئۇ قانچە كۆپ پۇل تاپسا ، ھۇۋۇقۇش تاز غىمۇ شۇنچە پايدىسى
بولاتتى ، ئۇ ھېيت ئاغماققا ئۆتكۈزىدىغان چاغدا ، سانى ئېنىق
ئەمەس بۇ پۇللارنىڭ بىر قىسمىنى قايرىپ چۆنتىكىگە سالاتتى ،
بۇنى تۇغۇلغۇسى بالىسىنىڭ رىزقى دەپ ئايرىپ قوياتتى...

نەزەر تىلەمچىلىك قىلغاندا ھېچ نەرسە دېمەي ، بەزىدە يىراق-
لارغا قاراپ خىيال بىلەن ، بەزىدە بېشىنى ئىچىگە تىقىپ غەم
بىلەن ئولتۇراتتى . ئەمما ، ئۆتكەن - كەچكەن كىشىلەر ئۇنىڭ
مەسۇم ، سولغۇن ، ئەمما ئوماق چىرايىغا ، لاكاسلاپ قالغان ناكار
پۈتتىغا ، بىچارە تۇرقىغا قاراپ ، ئۈزۈلمەي پۇل تاشلاپ تۇراتتى ،
«تامما - تامما كۆل بولار» دېگەندەك ، كەچكە يېقىن ئۇنىڭ ئالدىدى-
كى قۇراق داستىخاندا تۇتام - تۇتام پۇللار پەيدا بولاتتى...

بۈگۈن نېمە ئۈچۈندۇر نەزەرنىڭ جىسمى مادارسىز ، روھى
خامۇش ئىدى . كېچىچە ئاتا - ئانىسىنى ، يۇرتىنى چۈشەپ ،
كۆڭلى پەرىشانلىققا تولغانىدى . ئۇ ھەمىشە خورلانغان ، ئازابلان-
غان ۋاقىتلىرىدا يىراقتىكى يۇرتىنى ، ئۆزى ئويناپ چوڭ بولغان
ئانا دەريا بويلىرىنى ئەسلەيتتى ، دەريانىڭ ئاشۇ راھەتتە خىش دول-
قۇنلىرىغا چۆمۈلۈپ ، شۇ دولقۇنلار بىلەن بىللە ئاللىقاياقلارغا
ئېقىپ بارغانلىقلىرىنى سېغىناتتى ، دەريانىڭ شېشىدەك تىنىق ،
ئاسماندەك جىلۋىدار جامالىغا تويماي باققانلىرىنى ئەسلەيتتى ...

ئەسلەپ - ئەسلەپ كۆزلىرىگە ياش كېلەتتى . باھار ۋاقتىدا قارىدە -
غاچلارنىڭ سۇغا تۆش ئۇرۇپ ئۇچۇشلىرىنى ، سۇڭگۈچلەرنىڭ
قىرغاقتىكى تاشلارغا قونۇپ ، قۇيرۇقى بىلەن ئالچىپار قاناتلە -
رىغا سۇ چېچىشلىرىنى ، دەريانىڭ بېشىل داللىلار ساداسىغا ھەم
ئاھاڭ شىلدىرلاشلىرىنى ، تاشقىن ۋاقتىدا ئۆركەشلەپ ، پۇشقۇ -
رۇپ ئېقىشلىرىنى ئويلاپ ، شۇ ياقلارغا قاراپ يۈگۈرگۈسى ،
قانات چىقىرىپ ئۇچقۇسى كېلەتتى... .

بۈگۈنمۇ ئۇ ، شۇلارنى ئەسلەپ ، ئويلاپ كۆڭلى بىئارام بول -
دى ، پىزغىرىم ئىسسىقتا ئاپتاپقا يايغان قاقئەك قورۇلۇپ ئولتۇ -
رۇپ ، ئۇنىڭ كۆزلىرىگە ئاشۇ سالقىن ، راھەتتەخش دەريا بويىدە -
رى تۇتىيادەك كۆرۈنۈپ كەتتى... .

ياز ئايلىرىدا گۇاڭجۇدا ناھايىتى ئىسسىق ، يورۇق ۋە چىرايە -
لىق كۈنلەر بولىدۇ . ئەتەي قىلغاندەك ، بۈگۈن ھاۋا ئەنە شۇنداق
ئىسسىق ، ئاتەش ئىدى . باش ئۈستىدە يېلىنچاپ تۇرغان كۈن
نۇرى خۇددى ھاك توزاڭلىرىغا ئوخشاش ، نەزەرنىڭ كۆزىنى كۆي -
دۈرۈپ ، دېمىنى سىقتى . كۈن تىكلەشكەنسىرى ، يەر - جاھان
كەڭرىپ ، ئۇپۇق چەمبىرىكى تېخىمۇ ئېگىزلەپ كېتىۋاتقاندەك
كۆرۈنۈشكە باشلىدى .

نەزەر ئىسسىقتا ھالدىن كېتىۋاتقان بولسىمۇ ، لېكىن چىدە -
شىنى چىشلەپ ، بوتۇلكىدىكى ئىلمان سۇدىن ئىچىپ ، بەرداشلىق
بېرىشكە تىرىشتى . لېكىن ، كۈن قايرىلىش بىلەن بولالماي قال -
دى ، كۆزىگە قاراڭغۇلۇق تىقىلىپ ، بەدىنى جۇغۇلداپ ، ئويۇشۇپ
كەتتى . ئۇنىڭغا قاتتىق ئىسسىق ئۆتۈپ ، بەدەن ھارارىتى ئۆرلەپ
كەتكەندى . ئۇ ئاستا - ئاستا كۆۋرۈكنىڭ تۆمۈر ۋادىكىگە تاياندە -
غىنىچە قىيسىيىپ قالدى . ئالدىدىكى پۇللارنى يىغىشتۇرۇشقىمۇ
ماجالى يەتمىدى... .

ھۇۋۇش تازە ئەتىگەن تەييارلىغان كاۋاپلىرىنى سېتىپ بو -
لۇپ ، نەزەرنىڭ يېنىغا كەلگەندە ، نەزەر يېرىم بېھوش ھالەتتە

ياتاتتى . ئۇنىڭ ئالدىدىكى قۇراق داستىخان قۇيۇرۇق ئىدى ،
ئۇنى قانداق رەھىمسىز ، بىگانە قوللار ئوغرىلاپ كەتتى ھېچكىم
بىلمەيتتى . ھۇقۇقۇش تاز نەزەرنى ئۇرۇپ - تىللاشنىمۇ ياكى ئىچ
ئاغرىتىپ ھېسداشلىق قىلىشنىمۇ بىلمەي ، ئۇنىڭ يېرىم يۇمۇق
كۆزلىرى بىلەن تاتارغان يۈزىگە ، گىزەرگەن لەۋلىرىگە قارىغىنىد-
چە ھەيرەتتە تۇرۇپ قالدى ...

15

ئەزەم چوڭ خىسلەتكە زورلۇق ئىشلىتىشنى خالىمىدى .
زورلۇق ئۇسۇلى بۇ ئاجىز قىزنىڭ پەقەت يۈرىكىنى ئېزىدىغانلىد-
قىنى ، بۇنداق غۇرۇرى كۈچلۈك ، شەرم - ھايالىق قىزغا زور-
لۇق ئىشلەتكەندە ، ئۇنىڭدىن ئايرىلىپ قېلىش خەۋپى بولىدىغانلىد-
قىنى ئۇ سېزىپ قالغانىدى . شۇڭا ئۇ ، سەۋر - تاقەت بىلەن
سۈكۈت قىلىپ ، خۇددى بىر ساداقەتمەن ئىتتەك ئۇنىڭ ئەتراپىدا
ئايلىنىپ يۈرەتتى ۋە ھەمىشە ئۇنىڭ چۈشىنىش تەس بولغان
ھەرىكەتلىرى بىلەن چىراي ئىپادىلىرىنى كۆزىتىتتى ...

ئەمما ، بۈگۈن ئۇنىڭ سەۋر قاچىسى تولدى ، خىسلەتنى
ئۇنچىلىك ئۇزاق كۈتەلمەيدىغانلىقىنى ھېس قىلدى . بولۇپمۇ ،
ئۇتۇق بىلەن سۆزلەشكەندىن كېيىن ، ئۇنىڭ يۈرىكى تىنچلانمىد-
دى . ئۇتۇقنىڭ ھەر ۋاقىت ئۆزىگە پۈتلىكاشاڭ بولىدىغانلىقىنى ،
ۋاقتى كەلسە ، خىسلەتنى جان تىكىپ قوغدايدىغان مۇھەببەت
سارىغى ئىكەنلىكىنى بىلگەندىن كېيىن ، ئۇ خىسلەتنى ئۆز رايىغا
قويۇپ ، ئاستا - ئاستا ئىندەككە كەلتۈرۈش خىيالىدىن ۋاز
كەچتى ! ...

بۈگۈن كەچقۇرۇن ، ئۇ بىرمۇنچە نازۇ نېمەتلەرنى كۆتۈ-
رۈپ ، خىسلەتنىڭ ياتىقىغا كىردى .

ئەزەم چوڭ ئىككى كۈننىڭ ئالدىدا ، ئۇنى ئۆزى تۇرۇۋاتقان

مېھمانخاننىڭ ھەشەمەتلىك بىر ئۆيىگە گۈلپەرى بىلەن بىللە ئورۇنلاشتۇرۇپ : «سىز شوركىلار بىلەن بىرگە تۇرسىڭىز بولمايدۇ ، ئۇ يەر سىزگە لايىق ئەمەس . مۇشۇ يەردە بىرنەچچە كۈن ياخشى ئارام ئېلىپ ، ياخشى ئوزۇقلىنىڭ ! ئاندىن مەن سىزنى شياڭگاڭ ، ئاۋمىنلارغا ئاپىرىپ كۆرسىتىپ كېلىمەن . بۇ يەردە گۈلپەرى سىزنىڭ خىزمىتىڭىزنى قىلىدۇ !» دەپ ، ئۇنىڭ كۆڭلىنى ئۇتماقچى بولغانىدى . ئەمما ، خىسەت ئۈچۈن بۇ ئىككى كۈن ناھايىتى تەستە ئۆتتى ، ھەشەمەتلىك بۇ ئۆي ئۇنىڭ كۆزىگە خۇددى سۈرلۈك قەبرىستانلىقتەك كۆرۈنۈپ ، ئۇنىڭ ھېسسىياتىنى ، روھىنى چۈشكۈنلەشتۈرۈۋەتتى ، كەچكىچە غەم - غۇسسە ئىچىدە ئۆتتى . تۇغۇتقا ساناقلق كۈنلەر قالغان گۈلپەرى ئۇنىڭ خىزمىتىنى قىلىش تۈگۈل ، ئىنجىقلاپ يۈرۈپ ئۆزىنىڭ ھاجىتىدىن ئاران چىقاتتى . ئۇنىڭ قانداقتۇر خىزمەتچى ئەمەس ، بەلكى قاراۋۇل ئىكەنلىكى خىسەتنىڭ كۆڭلىگە ئايان ئىدى . شۇڭا ، ئۇنىڭ بىلەن چوڭقۇرراق سىردىشىپمۇ كەتمىدى...

بۈگۈن نېمە ئۈچۈندۇر ، ئەتىگەندىن باشلاپلا خىسەتنىڭ كۆڭلى بىسەرەمجان بولدى ، بۇنداق بىسەرەمجانلىقنىڭ سەۋەبىنى ئۆزىمۇ بىلمەيتتى . تۇرۇپلا يۈرىكى ئۆيىگە نىسبەتەن ، كۆڭلىگە دەككە - دۈككە چۈشكەندەك بىر خىل روھىي ھالەت ئۇنى ئازابلەتتە ماقتا ئىدى . ئاستا - ئاستا : بۈگۈن مېنىڭ ھاياتىمدا باشقىچە ھادىسە يۈز بېرىشى مۇمكىن ، دېگەن پىكىر ئۇنىڭ كاللىسىغا چوڭقۇر ئورنىشىپ ئالغانىدى...

ئەزەم چوڭنىڭ بۇنداق بىمەھەل ۋاقىتتا ياتاققا كىرىپ كېلىشى خىسەتنىڭ كۆڭلىدىكى دەككە - دۈككىنى تېخىمۇ كۈچەيتتى . ۋەتتى .

ئەزەم چوڭ قولىدىكى نەرسىلەرنى چاي شىرەسىگە قويدى ، ئاندىن ساپادا يانتۇ يېتىپ تېلېۋىزور كۆرۈۋاتقان گۈلپەرىگە قاراپ :

— خالمەت مېنىڭ ياتقىمدا قالدى ، — دېدى سىرتتىكى ئىشارە قىلىپ ، — چىقىپ كۆرۈشۈپ كىر ، ساڭا دەيدىغان گېپى بار كەن .

گۈلپەرى ئىرغاڭلاپ مېڭىپ ياتاقتىن چىقىپ كەتتى . يالغۇز قالغان خىسلەت نېمە قىلىشنى بىلمەي گاڭگىراپ تۇرۇپ قالدى . ئۇنىڭ كۆزلىرى چەكچىيىپ ، چىرايى تۇتۇلۇپ كەتكەنىدى . — بۇ يەرگە كېلىڭ خىسلەت ، ئازراق بىر نەرسە يەيلى ! — دېدى ئەزەم چوڭ چاي شىرەسى ئۈستىدىكى نازۇ نېمەتلەرنى چىنە - تەخسىلەرگە ئېلىۋېتىپ ، — مەن سىزنى دەپ بۇ نەرسىلەرنى نەلەردىن ئەكەلدىم ، بىلەمسىز ؟ مانا ماۋۇ ئىتالدىيىنىڭ پىسا قاتلىمىسى ، مانا ماۋۇ كىنتاكېتى توخۇ گۆشى ، مانا ماۋۇ گېرمانىيىنىڭ قارا پىۋىسى ، مانا ماۋۇ ئامېرىكىنىڭ ئۈزۈم ، گىلاسلىرى... .

خىسلەت ئۇنىڭ گەپلىرى زادىلا قۇلىقىغا كىرمىگەندەك ، سىدىر - سىدىر قىلماي ئولتۇرۇۋەردى . ئەزەم چوڭ يەنە شۇ ياغلىما گەپلىرى بىلەن ئۇنىڭ كۆڭلىنى ئېرتىشكە ئۇرۇندى : — ۋاي - ۋۇي ... قارىڭە سىزنى ! نېمانچە تۇتۇلۇپ كەتكەن چىرايى بۇ ؟ كېلىڭە ، كۈلكە - چاقچاق بىلەن ئولتۇرايلى . «كۈل - كە - چاقچاق تەنگە داۋا ، قايغۇ - ھەسرەت تەنگە جازا» دېگەن گەپ بار . قېنى بىر كۈلۈڭە !...

دەرۋەقە ، شۇنداق ! كۈلكە بولغانلىقى ئۈچۈن بۇ دۇنيا خۇ - شاللىققا ، جاسارەتكە ، قىزغىنلىققا تولغان . كىشىلەرنىڭ كۈلكى - گە موھتاج بولۇشى گويا مەۋجۇداتنىڭ قۇياش نۇرىغا موھتاج بولغىنىغا ئوخشايدۇ !

ئەمما ، شۇ كۈنلەردە خىسلەت نېمىگە كۈلدى ، نېمىگە خۇ - شال بولىدۇ ؟ ! ئۇنىڭ تۇرمۇشىدا ئۇ كۈلگۈدەك ، ئۇ خۇشال بولغۇدەك ئىشلار بولىدۇمۇ ؟ ! ئۇ ھازىر تەبىئىي كۈلكە تۈگۈل ، غىدىقلىسىمۇ كۈلەلمەيدىغان ھالغا كېلىپ قالغانىدى !...

خىسلەتنىڭ بۇنداق زۇۋانسىز ، تۇتۇق چىراي قارشىلىقى
ئەزەم چوڭنىڭ سەل - پەل زىتىغا تەگكەندەك بولدى . «قارا
بۇنى ! — دەپ ھارسىنغاندەك كۆڭلىدىن ئۆتكۈزدى ئۇ ، —
ئۆزىنىڭ ئىززىتىنى بىلمەيدىكەن ، يىپەكتەك ئېشىلىپ كېلىپ
بويۇمغا ئېسىلىش ئورنىغا ، بەزدەك كالچاراپ ئولتۇرۇش -
نى !...»

— قىزچاق ، بولدى ئەمدى ! ئاچچىقىم كەلدى دەپ تاشنى
تېپىپ يۈرمەڭ ! — دېدى ئۇ بىر خىل نەسەتگۈيلىق
بىلەن ، — پۈتتىڭىزنى بىھۈدە زەخمىلەندۈرۈپ قويسىز ! ئۆتمۈ
يېنىپ - يېنىپ ، ئاخىر كۈلگە ئايلىنىدۇ ، سىزمۇ ھەرقانچە
گۈرۈلدەپ يانىسىڭىزمۇ ، بەربىر ئۆچىسىز ، كۈلگە ئايلىد -
نىسىز !...»

خىسلەت تۇيۇقسىز لىككىدە ئورنىدىن تۇردى ۋە ئەزەم چوڭ -
نىڭ سۈرلۈك چىرايىغا شۈبھىلىك تىكىلىپ مۇنداق دېدى :
— سىز مېنى نېمە قىلماقچى ؟ ! سىزمۇ مېنى باشقىلارغا
ساتامسىز - يە ؟ !

ئەزەم چوڭ قەھ - قەھ ئۇرۇپ كۈلدى ، خىسلەتنىڭ يۈرىكى
سىرقىراپ كەتتى . ئۆمرىدە بۇنداق سوغۇق ، ناساز كۈلكنى
ئانلىمىغانىدى . ياق ، بۇ كۈلكە ئەمەس ، بەلكى يىرتقۇچ كەسلەند -
چۈكنىڭ تاماق قېقىشىغا ئوخشىغان مۇدەھىش بىر تاۋۇش
ئىدى !...»

— نېمە دەيدىغانسىز ، قىزچاق ! — دېدى ئۇ كۆڭلىدىكى
گەپنى ئاشكارىلاپ ، — قولۇمدىكى مەزىزلىك قىرغاقچى گۆشىنى
باشقىلارغا سېتىپ ، ئۇنىڭ پۇلىغا بەتتام ئۆچكە گۆشىنى ئېلىپ
يەيدىغان ئەخمەق ئەمەسمەن !

بۇ سۆزلەرنى ئۇ ھەقىقەتەنمۇ تەھدىت بىلەن ئېيتتى ، ئاۋازد -
مۇ ئاللىقانداق كەسكىن ، قاراشلىرىمۇ ناھايىتى باشقىچە —
شەھۋاننى ئىدى .

خىسلەت بىردىنلا ئۇنىڭ نىيىتى بۇزۇلغانلىقىنى كۆرۈپ يەتتى ، شۇندىلا ئەتىگەندىن بېرى كۆڭلىنىڭ بىسەرەمجان ، دەككە - دۈككە ئىچىدە يۈرگەنلىكىنىڭ سەۋەبىنىمۇ چۈشەندى . ھەقىقەتەنمۇ ، ئۇنىڭ پاك ، كىرىسىز كۆڭلى بولغۇسى مالاھىتىلەرنى ئالدىن تۇيغاندى !...

— مەن ئۈچۈن ھازىر ھاياتمۇ - ئۆلۈممۇ بەربىر ! — دېدى خىسلەت ئەزەم چوڭغا مەردانە تىكىلىپ ، — چۈنكى مەن بېشىمغا كەلگەن بۇ تەقدىر قىمارغا ئاللىقاچان جېنىمنى تىكىپ قويغان . مەن !

ئەمدى ئەزەم چوڭمۇ ئەسلىدى قىياپىتىنى ئاشكارىلىدى ، ئۇنىڭ ۋۇجۇدىدا قۇتىرىغان ئاچ كۆزلۈك ، تەلۋىلىك ، شەھۋانىيە - لىق ئۇنىڭ ئىنسانغا خاس پەزىلەتلىرىنى ، ۋىجدان ، ئىمان تۇيغۇ - لىرىنى پاك - پاكىز سۈپۈرۈپ ، ئۇنى شەپقەتسىز بىر ئادىمى ھايۋانغا ئايلاندۇرۇپ قويغاندى !

— ھەي قانجۇق ، نېمانچە جاھىللىق قىلىسەن ! ؟ — دېدى ئۇ خىسلەتنىڭ ئالدىغا دېۋەيلەپ كېلىپ ، — سەنمۇ بىر «ماقۇل» دەپ باقە ! بۇ دۇنيادا «ماقۇل» دېگەندىنمۇ چىرايلىق ، تاتلىق سۆز يوق ! ئۆز ۋاقتىدا ، ئاناڭ داداڭغا «ماقۇل» دېگەچكە ، بۇ دۇنياغا سەندەك چىرايلىق بىر مەلىكە تۇغۇلغان . بۈگۈن سەنمۇ ماڭا «ماقۇل» دېسەڭ ، بىزدىن يەنە بىر كېلىشكەن شاھزادە تۈرىلىپ قالسا ئەجەب ئەمەس ! ...

— مەن قانجۇق ئەمەس ! — دېدى خىسلەت غەزەپ ۋە ئەلەم بىلەن ، — ساڭا ئوخشاش ، نەگىلا بارسا ئارقىسىدىن ئىت ئەگەش - تۈرۈپ يۈرىدىغانلارنى قانجۇق دەيدۇ ! ...

كىچىككىنە قىزنىڭ ئاخىرقى سۆزلىرى ئەزەم چوڭنىڭ يۈ - رىكىنى ئوقتەك تېشىپ ئۆتتى ، پۈتۈن ۋۇجۇدىغا زىل - زىل چۈشكەن ئەزەم چوڭ ئۆز تىترىكىنى بىلدۈرمەسلىك ئۈچۈن ، خىسلەتكە تاشلاندى ۋە خۇددى چۈجىنى قاماللىغان قېرى سادەك ،

ئۇنى يۇلۇپ ئېلىپ كارىۋاتقا باستى .
بۇ قېتىم خىسلەت ئۇنىڭ كۈچلۈك چاڭگىلىدىن قۇتۇلالمىد-
دى ، ۋارقىرىماقچى بولۇپ ئاغزىنى ئېچىۋىدى ، ئەزەم چوڭ ئال-
دىن تەبىئارلاپ قويغان ياغلىق بىلەن ئۇنىڭ ئاغزىنى ئەتتى ۋە
تېپىچەكلەپ ئارام بەرمەيۋاتقان قوللىرىنى ئىنچىكە تانا بىلەن
چېتىپ ، كارىۋاتنىڭ بېشىغا مەھكەم باغلىۋەتتى...
خىسلەت پۈتۈن كۈچى بىلەن يۇلقۇناتتى ، تولغىناتتى ، تېپىد-
چەكلەيتتى . شۇ تاپتا ، ئۇنىڭ قۇدرىتىمۇ شۇ ، ئىسيانمۇ شۇ
ئىدى ! ...

ئەمما ، ئارقا - ئارقىدىن ئۇرۇلغان تەستەك زەربىسىدىن ،
قاتتىق تارتقۇشلاردىن ئۇنىڭ يۈزى قانتالاش بولۇپ ، كىيىملىرى
تىنىلىپ كەتكەنىدى ...
خىسلەتنىڭ كۆز ياشلىرى ئېقىندەك ، يېشىندەك قۇيۇلۇشقا
باشلىدى ، بۇ خورلۇق ، بەختسىزلىك ۋە ئازاب - ئوقۇبەت ياشلىد-
رى ئىدى ! ...

خىسلەتنىڭ دەسلەپ ئىچ - ئىچىدىن تىترەك كەلدى ، كې-
يىن قولىنىڭ بارماقلىرى مۇزلىغاندەك بولدى ، دەقىقە ئۆتمەي
چىداپ بولماس ئاغرىقتىن بېشى يېرىلغاندەك بولدى . مۇدەھىش ،
ھېچ نەرسىگە قىياسلاپ بولمايدىغان ، چەكسىز بىر پەرياد كۆرد-
كىدىن ئېتىلىپ چىقتى ، مانا شۇ پەرياننىڭ ئادەمزات ۋۇجۇدىدىن
چىققانلىقىغا ئىشىنىش قىيىن ئىدى ! ...

خىسلەتنىڭ قەلبى ئەسلىدە بىر ئىدىشتىكى تىنىق ، زىلال
سۈدەك ھەممە نەرسىنىڭ سېيىمىسىنى ئەينەن كۆرگىلى بولدى-
دىغان — ئادەمنىڭ چىرايىنى ، ئاينىڭ شولىسىنى ، يۇلتۇزنىڭ
ئەكسىنى شۇنداق ئېنىق كۆرگىلى بولىدىغان ئەينەكتەك پاكىز
ھەم سۈزۈك ئىدى . ئەمما ، ھازىر ئۇنىڭ قەلبى ئىدىشتىكى
لېيىغان سۇدىن ھېچنېمىنى كۆرگىلى بولمىغاندەك لايلىنىپ ،
خىرەلىشىپ كەتتى... بۇ خۇددى تەشتەكتىكى نازۇك ، خۇش

پۇراق غۇنچىنى سېسىق يۇندى بىلەن سۇغارغاندەك ئىش بولدى !!!

* * *

«ئۆزۈڭگە سىغمىغان سىر ئۆزىڭلەرگە سىغمايدۇ» دەيدۇ كوناىلار .

دەرھەقىقەت ، خىسلەت شۇ كۈنلەردە ، ئۆزىنى بىر ئادىمىي ھايۋاننىڭ چاڭگىلىدا نابۇت بولۇپ كېتىۋاتقان ناتىۋان بىچارىدەك ھېس قىلىپ ئازابلىناتتى . ئۆتكەن ئىشلار بەئەينى بىر تال دات باسقان مېخىدەك ئۇنىڭ جېنىنى ، يۈرىكىنى ئويۇپ ، قاراقان قىلىپ تاشلىغانىدى . ئۇ ئۆزىنى قانچە تۇتمىسۇن ، ئەقلى بىلەن ئۆزىنى قانچە كونترول قىلمىسۇن ، ھامان ئۆز پەيلىگە ئۆزى بەس كېلەلمەيتتى . ئۇ كۈنسېرى چاققۇن ، سەپرا بولۇپ كېتىۋاتاتتى ، ھەتتا بەزىدە ئاللىقانداق غەلىتە قىلىقلارنى چىقىراتتى . ئۇنىڭدا ھازىر كۆيگەن ، خورلانغان ، ھەممە نەرسە ئارىلاش - چۈرۈلاش بولۇپ كەتكەن سوغۇق بىر يۈرەك بار ئىدى ، بۇ يۈرەك ئاللىقانداق غەلىتە ئەلەمىزىدىلىككە ، ئاللىقانداق باش - ئاخىرى يوق بىداۋا نەپرەتكە تولغانىدى . ئۇ كېچە - كېچىلىرى ئۇخلىماي يىغلايتتى ، ھىجران ئەلىمىدىن دەرد چېكەتتى ، بىۋاپا دۇنيا ئىش - لىرىدىن ئالايىتى ، خورلۇققا ، ئازابقا قارشى ئىسيانكار پەرياد قىلاتتى . بۇنداق چاغلاردا ئۇ ، كۆپىنچە ئانىسىنى ئەسلەپ ، يېتىم قوزىدەك بوزلايتتى : «ئانا ، جېنىم ئانا ! ئېيتقىنە ، مەن ئەمدى قانداق قىلاي !؟ سەن ماڭا ساپ بول ، پاك بول دەيتتىڭ ! ئادەم بول دەيتتىڭ !... ئەمما ، مەندە ھازىر سەن كۈتكەن نەرسىلەرنىڭ ھېچقايسىسى قالمايدى ، مەن گۇناھقا پاتتىم !... ئەمدى مەن قانداق قىلاي ؟ ! ئاخىر دەرد - ھەسرەتتىمىنى كىمگە ئېيتىمەن ، ئانا !؟ بۇ يۈرەك قۇرغۇر زەھەر - زوقۇمغا ، زەردابقا تولۇپ -

توشۇپ كەتتىغۇ! ...؟ ئېيتقىنا ، ئانا ! سەندىن باشقا يېقىن كىشىم يوققۇ ، ئەمدى قانداق قىلاي ! ...»

خىسلەتنىڭ بەدىنى سوغۇق ئاي شولىسى ئاستىدا قىزىۋاتاتتى . ۋە ۋە ۋە دەرىمانسىزلىنىپ كېتىۋاتاتتى... ئۇ ئاستا - ئاستا ھالىسىزلىنىپ ئۇيقۇغا كەتتى ، لېكىن ئۇيقۇ بىلەن سەگەكلىك ئارىسىدا ئىدى ، ئۇ خىرە - شىرە چۈش كۆردى ، چۈشىدە ئانىسى ئەللىي ئېيتىۋاتقانمىش... «ۋاي ئاللا نېمىدىگەن يېقىملىق ، پاك... بەئەينى گۆدەكتەك پاك قوشاق بۇ !... بەلكىم گۆدەكنىڭ ساپ ۋە پاكلىقى مۇشۇ قوشاقتىندۇر ! بۇ قوشاق سېنىڭكى ، ئەمما ماڭا ئېيتىۋاتسىمەن ، ئانا ! ئاي نۇرىغا يۇغۇرۇلغان بۇ قوشاق ئىنسانلارنىڭ ساپلىقىدىن ، بۇ ئالەمنىڭ پاكلىقىدىن سۆزلەۋاتىدۇ ! ئالەمدە ياخشى بار ، يامان يوق . دۇنيادا ئۇلۇغلۇق بار ، ياۋۇزلۇق يوق ! ئادەملەر ئاپئاق ، دۇنيامۇ شۇنىڭغا ماس !... كېيىن... كېيىن ئانا ، مەن بىردىنلا چوڭ بولۇپ قالدىم !... ئاھ ، ھايات نېمانچە لەززەتلىك ، ئادەملەرنىڭ باسقان ئىزىدىن ئۇلۇغلۇق يارالماقتا ، مۇھەببەت تارالماقتا... ئاپئاق تاڭلارغا ، يېقىملىق ئاھاڭلارغا تولغانغۇ بۇ ئالەم !... ئەمدى مەن چوڭلارنىڭ ناخشىلىرىنى ئاڭلايمەن ، چوڭلارنىڭ ناخشىلىرىدىن ئۆزۈمنىڭ ناخشىسىنى ئىزدەيمەن ، ماڭا ئاق يول تىلە ، ئانا ! مەن ئەمدى چوڭ بولدۇم...»

ئۇنىڭ سۆزلىرىنى ئىشىتكەن ئانىسى يۇم - يۇم ياش تۆكۈۋاتقانمىش... «بىلىمدىم بالام ، سەن بۇنداق چوڭ بولغىنىڭدىن كۆرە ، ئۆمۈر بويى گۆدەك بولۇپ قالساڭ رازى ئىدىم ! ...» دەيمىش...

خىسلەت چۆچۈپ ، ئەندىكىپ ئويغىنىپ كەتكەندە ، جاھان زۇلمەت ئىچىگە چۆككەندەك تىمتاس ۋە خامۇش ئىدى . پەقەت كۆكتىكى سولغۇن ئاي دېڭىز يۈزىدىكى كېمىدەك ئاستا ئۆزۈپ باراتتى ، ئۇنىڭ ئەتراپىدىكى يۇلتۇزلارمۇ سوغۇق جىمىرلايتتى ،

خىسلەتنىڭ جىسمىلا ئەمەس ، روھىمۇ چىداپ بولماس بىر ئاغ-
رىقتىن قاقشايتتى ...

ئەمدى ئۇنىڭ پۈتۈنلەي ئۇيقۇسى قاچتى . بىردىنلا ئۇنىڭ
ئۆزى ئۈچۈنمۇ كۈتۈلمىگەن ئاللىقانداق بىر ھېس پۈتۈن بارلىقىد-
نى قارماپ ئالدى : ئۇنىڭ كۆز ئالدىغا ئۇتۇق كەلگەندى ، ئۇتۇق
شۇ تاپتا ئۇنىڭ كۆزىدە ، ئېڭىدا ، يۈرىكىدە جانلىنىپ
تۇراتتى...

خىسلەت ھەمىشە : «ئۇتۇقنىڭ ۋۇجۇدىدا مېنىڭ ياشلىقىم
ياشايدۇ ، ئۆمرۈمنىڭ ئەڭ ياخشى ، مەنلىك بۆلىكى شۇ يىگىت-
نىڭ كۆكسىدە قالغان» دەپ ئۆز - ئۆزىدىن پەخىرلىنەتتى .
لېكىن ئەمدى بۇ سۆز ئۆزىنىڭ قىممىتىنى يوقاتقانداك قىلاتتى .
خىسلەت ئەمدى ئۆز تەقدىرىنى پۈتۈنلەي بەربات بولدى ، دەپ
قارايتتى . ئۇ شۇ دەقىقىدە — ئاشۇنداق چۈشكۈن ، پەرىشان
ھالەتتە تۇرۇپمۇ ، ئۇتۇق بىلەن ئۆتكەن گۈزەل ، خۇشال پەيتلەر-
نى ئەسلەپ قالدى ...

بىر قېتىم ئۇتۇق ئۇنىڭ كۆزلىرىگە ئوتلۇق ، مەستانە بەپ-
قىمىشلىرى بىلەن قاراپ ، مۇنداق بىر ھېكايىنى ئېيتىپ بەرگەند-
دى : «... شۇنداق بىر يىگىت ئۆتۈپتىكەن ، ئەقىلدە ، ئىلىمدە ،
پەزىلەتتە كامىل ئىكەن . بىر كۈنى ئېرىق بويىدا سالقىنىداپ
ئولتۇرۇپ ، سۇدا ئېقىپ كېلىۋاتقان قىپقىزىل بىر ئالمىغا كۆزى
چۈشۈپتۇ - دە ، ئالمىنى سۈزۈپ ئېلىپ بىر پەس تاماشا قىپتۇ .
ناھايىتى ھەۋسى كېلىپ زوقلىنىپتۇ ۋە ئۆزىنى تۇتالماي يەۋىتىپ-
تۇ . ئەمما يەپ بولۇپ ، يۈرىكىگە غۇلغۇلا چۈشۈپتۇ : «توۋا ، بۇ
نېمە قىلغىنىم ، ئىگىسىنى رازى قىلماي تۇرۇپ ، ئالمىنى يەۋەت-
كىنىم نېمىسى !؟ دېمەك ، گۇناھكار بولدۇم !...» ، يىگىت قانداقلا
بولمىسۇن ئالمىنىڭ ئىگىسىنى تېپىپ ، ئۇنى رازى قىلىشقا
ئەھدە قىپتۇ - دە ، ئېرىق ياقىلاپ يۇقىرىغا مېڭىپتۇ ، مېڭىپتۇ ،
بىر چاغدا يوغان ، كۆركەم بىر باغنىڭ ئالدىغا كەپتۇ ، ئېرىق

شۇ باغنى كېسىپ ئۆتمىدىكىن ، غۇچچىدە پىشقان ئالمىلار تامدىن ساڭگىلاپ تۇرىدىكىن...»

يىگىت قاتتىق خىجىلچىلىق ئىچىدە باغ ئىشىكىنى قېقىپتۇ . ئىچىدىن قېرىسال بىر باغۋەن چىقىپ كەپتۇ ، يىگىت سالام - سەھەتتىن كېيىن ، بولغان ئىشنى سۆزلەپ ئۆزرە سورايتۇ ، بىردەم خىيالغا چۆمگەن باغۋەن دەسلەپ رازى بولماپتۇ ، كېيىن «بىر شەرتىم بار ، شۇنى بېجىرسەڭ رازى بولىمەن ، دەپتۇ . يىگىت ئائىلاچ ماقۇل بوپتۇ . باغۋەن بۇنداق دەپتۇ : «كۆزى ئەما ، پۈتى توكۇر ، تىلى گاچا ، ئۆزى بەتەشەرە بىر قىزىم بار ، شۇنى ئەمرىڭگە ئالىسەن !» بۇ گەپنى ئاڭلاپ ، يىگىت ئىچىدە ئاھ ئۇرۇپ ، يۈرىكى قان بولۇپ تۇرسىمۇ ، ئەمما باشتىكى لەۋزى ئۈچۈن شەرتكە كۆنۈپتۇ . دەررۇ توي بوپتۇ ، يىگىت ھەسرەت ۋە نەپرەت بىلەن ھۇجرىغا كىرىپتۇ ، كىرىپتۇيۇ ھەيرانلىقتىن داڭ قېتىپ تۇرۇپ قاپتۇ ، قايسى كۆزى بىلەن كۆرسۈنكى ، ئۇنىڭ ئالدىدا ھۆسەن - جامالدا تەڭسىز ، قەددى - قامەتتە يېگانە ، ھايا - نازاكتەتتە تەرىپسىز بىر دىلدار كۆزلىرىنى يەرگە تىكىپ تۇرغانمىش . بۇ مالاھەتتىن ئەقىل - ھوشى لال بولغان يىگىت : «بۇ بەلكىم ئۇقۇشماسلىقتۇر ، دەپ ئويلاپ ، باغۋەن بىلەن كۆرۈ - شۈپتۇ ، باغۋەن مىيىقىدا كۈلۈپ تۇرۇپ مۇنداق دەپتۇ : «ئەي ئوغلۇم ، مەن سېنى ھەرگىز ئالدىمىدىم . ھەقىقەتەنمۇ ، قىزىم ئەما . چۈنكى ئۇ ، شۇ دەمگىچە بىرەر ئەركەك زاتىغا نەزەر سالمىدىغان . دەرھەقىقەت ، ئۇنىڭ پۈتى توكۇر . چۈنكى ئۇ ، ھازىرغىچە ئاتا - ئانىسىنىڭ سىزىقىدىن چىقمىغان ، بوسۇغا ئاتلىمىغان ؛ ھەقىقەتەنمۇ تىلى گاچا . چۈنكى ، ھازىرغىچە ئۇنىڭ توۋلىغان ئاۋازىنى بىرەرى ئاڭلاپ باقمىغان !»

تۇيۇقسىز بېشىغا قونغان بەخت قۇشىدىن خۇشال ھەم ھەي - ران بولغان يىگىت : «ئەي ئاتا ، قايسى پەزىلەتلىرىم ئۈچۈن بۇ قەدەر ھۆرمەتكە سازاۋەر بولغانلىقىمنىڭ سەۋەبىنى ئېيتىپ بەر -

سىڭىز؟ ، دەپ سوراپتۇ . شۇ چاغدا باغۋەن : «بۇنىڭغا ئېرىقتا ئېقىپ كەلگەن ئالمىنى يەپ قويغىنىدىن خىجالەت تارتىپ ، ئۆزۈرە سورىغان ھالال يىگىتتىنمۇ مۇناسىپراق كۈيغۇغۇلىنى تاپالماسلىق . نى چۈشەنگەنلىكىم سەۋەب بولدى ، دەپ جاۋاب بېرىپتۇ...»

ئەگەر شۇ چاغدا ، ئۇتۇق ئېيتقان بۇ ھېكايىنى يالغۇز بىرلا خىسەت ئەمەس ، بەلكى بىرنەچچە قىز - جۇۋانلار بىلەن ئاڭلىدىغان بولسا ، ئۇلار ھەرخىل تەسىراتلارغا چۆمگەن بولاتتى . ئېھتىدىمال بىرى قوپۇپ : «بۇنداق ھېكايىنى بۆشۈكتىكى نەۋرىڭىزنى ئۇخلىتىش ئۈچۈن ئېيتىپ بېرىڭ!» دېسە ؛ يەنە بىرى قوپۇپ : «ئۇنداق قىزلار ئۆتكەن زاماندا بولسا باردۇر ، ھازىر ئۆيدىن چىقمايدىغان قىز نەدە؟! توكۇر بولسىمۇ ئۆمىلەپ چىقىۋېرىدۇ!...» دېيىشى ؛ ھەتتا بەزىلەر ئىستېھزا بىلەن : «بىزگە ئاشۇ يىگىتتەك ھالال ئەركەكنى تېپىپ بېرىڭ ، پېشىگە سۆيۈپ ، سىزغان سىزىقىدىن چىقمايمىز!» دەپ ئۆكتە قويۇشى مۇمكىن ئىدى . لېكىن ، ئۆز ۋاقتىدا بۇ ھېكايىنى بىرلا خىسەت ئاڭلىغاندى ، ئۇ شۇ چاغدا ئۆزىنىڭ قانداق تەسىراتقا كەلگەنلىكىنى ، ئۇتۇققا نېمىلەرنى دېگەنلىكىنى زادىلا ئەسلىيەلمىدى . ئەمما ھازىر ئۇ جىمغىنا ، ئۆز خىيالىغا كۆمۈلۈپ ئولتۇراتتى . كۆز ئالدىغا ھۇجرىدا ئېرىگە قاراشقا پېتىنالمى ، يەرگە قاراپ تۇرغان — نازاكتىنى ، ئىپپىتىنى ، مۇھەببەت ۋە ساداقىتىنى بولغۇسى ئېرى ئۈچۈن ئاۋايلاپ ئاسرىغان پاك قىزنىڭ ئۇياتچان چېھرى كېلىۋالدى . ئەنە شۇلارنى ئويلاپ ، ئىچ - ئىچىدىن ئېتىدىلىپ چىقمۇتقان پىكىرلىرى بىردىن تاشقىنىلىدى : «مېنى نېمە مېشىقىمۇ تۇغقان بولغىدىڭىز ، ئانا! ... تۇغۇلمىغان بولسام بۇ ئازابلارنىمۇ تارتماستىم ، جېنىم ئانا!...»

ئۇ ئىخراپ ، ئۆپكىسىنى باسالماي ، ئېسەدەپ - ئېسەدەپ يىغلاپ كەتتى ، پۈتۈن بەدىنى تىترەپ نالە قىلدى ...

ئالاھىزەل تاڭغا يېقىن ئۇنىڭ كەيپى سەل كۆتۈرۈلۈپ ،

ئېسىگە كەلدى . ئۇ خىيالدا ئۇتۇقنى قۇچاقلىماقچى ھەمدە نو-
مۇس ۋە كۆز ياشلىرى ئىچىدە ئۇنىڭغا ھەممىنى سۆزلەپ بەرمەك-
چى ۋە شۇنىڭ بىلەن ھەممىدىن بىر يولى ئادا - جۇدا بولماقچىمۇ
بولدى ، ئۇ شۇنداق ئىستەك بىلەن يانانتى...
مانا شۇ چاغدا ، ئۇنىڭ كاللىسىغا ئۆزى ھەققىدە مۇنداق بىر
شېئىرىي پارچە كېلىپ ، يۈرىكىنى تېخىمۇ لەختە قىلىۋەتتى :

«مۇبادا ئىسمىمنى سورىسا بىر ئىنسان ،
تتىرىگەن زۇۋاننىم ساقلايدۇ سۈكۈت .
مېنىڭ بۇ دۇنياغا كەلگىنىم يالغان ،
يەردىمۇ ، كۆكتىمۇ ئىسمىم يوق ئۇنۇت !...»

16

كۆزىدىن ياش چىقمايدىغان ئادەمنىڭ ھالىغا ۋاي ! ...
كونلار دەرد - ئەلەمگە مۇپتىلا بولغان ئادەمگە : «يىغلا ،
ھۆڭرەپ يىغلا ، يىغا بىلەن كۆڭلۈڭنى بوشات !» دەپ بىكار
ئېيتىمىغان ! شۇنىڭغا قارىغاندا ، يۈرەك - باغرىڭنى ئۆرتىگەن
دەرد - ئەلەملەر شۇ كۆز ياش بىلەن چىقىپ كەتسە كېرەك !
ئەپسۇسكى ، ئۇتۇق يىغلىمايتتى ، پەقەت ئۇنىسىز ، ياشسىز
يىغلايتتى ، خالاس ! مانا شۇ ئۇنىسىز يىغا ئاخىر ئۇنى يىقىتتى .
بىرنەچچە كۈن ئىچىدىلا ئۇنىڭ چاچ - ساقاللىرى ئۆسۈپ ، قۇش-
قاچنىڭ چاڭگىسىدەك چۆپۈرلىشىپ كەتتى . گۆشلۈك يۈزى تاتى-
رىپ ، تارتىشىپ ، ئىككى قوۋزى لەسىسىدە چۆكتى ...
ئۇ دەسلەپ «بۇ يەردىن چوقۇم قۇتۇلۇپ كېتىمەن ، بىرەرى
بىلمەي قالمايدۇ» دېگەن ئىشەنچ بىلەن توۋلاپ ، ۋارقىراپ باقتى ،
تۆمۈر ئىشىكىنى ئۇرۇپ ، تېپىپ ئالا - چۇقان كۆتۈردى . ئەمما
بىرەر يەردىن ئەكس سادا كەلمىدى ، ئۇ گويىا دېڭىزنىڭ ئوتتۇردى-

سىدىكى يالغۇز ئارالدەك غېرىبلىق ئىچىدە پىنھان ئۆتۈۋەردى... دېمىسىمۇ ، ئىت ئىگىسىنى تونۇمايدىغان بۇ كاتتا شەھىرى ئەزىمدە ھەممە ئادەم ئۆز ئىشى بىلەن ئالدىراش ئۆتەتتى . بىر بىنادىكى قوشنا - قولۇلارمۇ بەئەينى تاشپاقىدەك بېشىنى ئىچىگە تىقىپ ھايات كەچۈرەتتى . ئۇنىڭ ئۈستىگە ، بۇ بىر كونا ، تاشلان-دۇق بىنا بولغاچقا ، سىرتتىن كەلگەن ئاقما نوپۇستىكىلەر ئەر-زان باھادا ئىجارىگە ئېلىپ ئولتۇراتتى ۋە پات - پات يەڭگۈشلىدى . نىپ تۇراتتى ، بىر - بىرىنى تونۇمايتتى ، ھەممىسى تۇرمۇش ھەلەكچىلىكىدە ئۆز ئىشى بىلەن ئالدىراش ئۆتەتتى . ناۋادا ، بىرە-رى سېزىپ قالغۇدەك ئىش بولسىمۇ ، ئەزەم چوڭلار ئۈچۈن بۇنىڭ كارى چاغلىق ئىدى . ئۇلار ئۇتۇققا تەپ تارتماستىن : « خروئىن بىلەن زەھەرلەنگەن » ياكى « ئەيدىز بىلەن يۇقۇملانغان » دېگەن بەتناملارنى چاپلاپ ، كىشىلەرنى ئۈرۈكۈتەتتى . بۇنداق ئەھۋالدا ، ئۇتۇق ھەرقانچە غوغۇغا كۆتۈرۈپ ، ئاللا - توۋا سالسىمۇ ھېچكىم قۇلاق سالمايتتى ، بەلكى ۋابادىن قاچقاندەك ، ئۆزلىرىنى قاچۇراتتى ...

ھەددىدىن زىيادە يالغۇزلۇق ، غېرىبلىق ئۇتۇقنىڭ جېنىغا تەگدى ، ئۇ مۇشۇنداق ئۆتۈۋەرسە ، ساراڭ بولۇپ قېلىش مۇمكىن-لىكىنى ئويلاپ قورقتى ، شۇڭا بەزى ۋاقىتتا ئېسىگە كەلگەن ناخشا - غەزەللەرنى ئالمتاغىل توۋلاپ ، كۆڭلىنى ئاۋۇتتى . بەزدە ، ئېسىگە كەلگەن دورىلارنىڭ ، كېسەللەرنىڭ ئىسمىنى ، خۇ-سۇسىيەتلىرىنى خەنزۇچە ، ئىنگلىزچە ئاتاىپ ، ئۆز - ئۆزىنى سوئال - سوراق قىلدى . بۇ ئىش ھەر ھالدا ، خامۇش ئولتۇرۇپ خىيالغا پاتقاندىن ياخشى ئىدى . كېيىن ئۇ ، ھۇۋقۇش تاز قەرەل-لىك ئەكىرىپ بېرىدىغان گۆش ۋە ئۈچەيلەرنى توغراپ زىخقا ئۆتكۈزۈش بىلەن مەشغۇل بولدى ، گەرچە بۇ ئىشنى كۆڭلى خالىمىسىمۇ ، ئەمما ھاياتىنى ساقلاپ قېلىش ئۈچۈن شۇنداق قىلدى . بۇ جەرياندا ، ھۇۋقۇش تاز بىلەن ئاستا - ئاستا يېقىنلاش-

تى . ئۇنىڭ نەزىرىدە ، ھۇۋۇقۇش تاز ئۇنچىلىك زەھەرخەندە ۋە ئەلۋە ئەمەس ئىدى ، ئۇنىڭ كۆزلىرىدىن بىر خىل يوشۇرۇن مۇڭ ، سۆز - ھەرىكەتلىرىدىن بىر خىل ناتىۋانلىق بىلەن قۇللار - چە ئىتائەتگۈيلىك چىقىپ تۇراتتى . ئەگەر ئۇنىڭ قاراڭغۇلىشىپ كەتكەن روھىي دۇنياسىغا بۆسۈپ كىرىپ ، ۋاللىدە بىر يورۇقلۇق پەيدا قىلغىلى بولسا ، ئۇنىڭ ھازىرقى شۇم تەقدىرى بىلەن گىد - رىمىسەن ھايات يولىنى ئاز - تولا ئۆزگەرتىش مۇمكىندەك قىلاتتى . چۈنكى ، ئۇ تېخى ياش ئىدى ، تېخى كۆپ ياشايتتى ، ئالدىدىكى ھايات مەنزىلى تېخى ئۇزاق ئىدى ! ھايات دېگەن مىسلىسىز بىر خەزىنە ، بۇ خەزىنىدىمۇ ھۇۋۇقۇش تازنىڭ تېگىشلىك ھەققى ، تېگىشلىك ئورنى بار ئىدى !...

ھۇۋۇقۇش تاز دەسلەپ ئۇتۇقتىن ئۆزىنى قاچۇردى ، بىر ئې - غىز گەپ سورىسا ، بىر ئېغىز جاۋاب بېرىپلا يۈردى . كېيىن ، ئۇتۇقنىڭ قىزغىن ئادىمىي مۇئامىلىسى ، سەممىيىتى ، گەپ - سۆزلىرىدىكى چوڭقۇر مەنە بىلەن كۆيۈنۈش ۋە ھېسداشلىقلار ئۇنى ئاستا - ئاستا ئۆزىگە تارتىپ ، ئۇتۇق بىلەن بولغان ئارىلىق قىنى قىسقارتتى .

تۈنۈگۈن كەچتە ، ئۇ ئۇتۇققا نان بىلەن چاي ئەكىرىپ بېرىپ ، بىردەم پاراڭلىشىپ قالدى ، ئۇتۇق ئۆيىنىڭ ئىچىدە ، ھۇۋۇ - قۇش تاز نۆمۈر ئىشىكىنىڭ سىرتىدا ئىدى . ئۇ نان بىلەن چاينىمۇ ئىشىكىنىڭ ئاستى تەرىپىدىكى تۆشۈكتىن سۇنۇپ بېرەتتى .

— ئۇكام ، سېنىڭ ئىسمىڭ خالىمەت تۇرسا ، نېمە ئۈچۈن ئۇلار «ھۇۋۇقۇش تاز» دەيدۇ ؟ — سورىدى ئۇتۇق ئىشىكىنىڭ ئاراچلىرىدىن قاراپ .

ھۇۋۇقۇش تاز بىر ئاز ئەسلەپ ، ئاندىن جاۋاب بەردى :
— مەن قايسىبىر يىلى شاڭخەيگە كەلگەن ۋاقتىمدا ، ئۇ يەرنىڭ سۇ ۋە ھاۋاسى ياقتىمى ، باش - كۆزۈمنى چاقا بېسىپ كەتتى . شۇ چاغدا ، خوجايىنىم ئەزەم چوڭ ماڭا «ھۇۋۇقۇش تاز»

دېگەن نامنى قويۇپ قويغان ، بۇ نامنىڭ قويۇلۇشىدا يەنە مېنىڭ شۇ چاغدىكى ئوغرىلىق ھۈنرىمنىڭ قالىتسلىقىمۇ سەۋەب بولغان . خوجايىنىم مېنى ھەمىشە ماختاپ ، مۇكاپاتلايتتى !... — شۇ كۈنلىرىڭنى ئەسلەپ ، پەخىرلىنىدىغان ئوخشىمام-سەن ؟ — ئەتەي سورىدى ئۇتۇق .

ھۇۋۇقۇش تاز مۇجمەل جاۋاب بەردى :
— بىلمەيمەن ... ئىشقىلىپ ، خوجايىنغا نۇرغۇن پۇل تېپىپ بەرگەن ...

— ئۇنىڭ ھېسابىغا ساڭا نېمە بەردى ؟ !

— ئاش - نان ، كىيىم - كېچەك ...

— ئاران شۇلمۇ ؟ !

— يەنە نېمە بېرەتتى ؟ جېنىمنى باقتى ، شۇ !

ئۇتۇق ئۇنىڭ نادان ، ساددىلىقىغا ئېچىندى ، يەنە بىر تەرەپ-تىن ، ئۇنىڭ شۈكۈر - قانائەتچان ، ئىنساپلىق ئىكەنلىكىگىمۇ قايىل بولدى .

— ئۇكام خالىمەت ، — دېدى ئۇتۇق ئۇنىڭدىن گەپ ئالماقچى بولۇپ ، — سەن بايا ئەتىۋارلاپ تىلغا ئالغان خوجايىنىڭ ئەزەم چوڭ قانداق ئادەم ؟

— ئۇ مېنىڭ خوجايىنىم ، — دېدى ھۇۋۇقۇش يەرنى سىجىپ ئولتۇرۇپ ، — ئۇ ياخشى ئادەم ...

— قانداق ياخشى ؟ !

— ئىشقىلىپ ... ياخشى ، پۇلى كۆپ ، ھەممە ئىش قولىدىن كېلىدۇ ...

— قانداق ھەممە ئىش ؟ — ئاسماقچىلاپ سورىدى ئۇتۇق .

— ئىشقىلىپ ... ھەرقانداق ئىش ... ، — ھۇۋۇقۇش تاز

قانداق چۈشەندۈرۈشنى بىلەلمەي قالدى .

— ھەرقانداق يامان ئىش ، دېگىنە ! — دېدى ئۇتۇق ئەلەم

بىلەن ، — ئۇ ياخشى ئادەم ئەمەس ، خالىمەت ! قولىدىن ھەر بالا

كېلىدىغان يامان ئادەم! لېكىن بۇنداق يامان ئادەملەر، رەزىللەر
ھەرگىزمۇ تۇرمۇشنىڭ خۇشاللىقلىرىنى مەڭگۈ يوق قىلىۋېتەل-
مەيدۇ!...

— خوجايىننىڭ سىزنى سولاپ قويغىنى ئەلەم قىپتۇ — دە ،
ئۇتۇق ئاكا! — دېدى ھۇۋقۇش تاز مېيىقىدا كۈلۈپ .

— توغرا دېدىڭ ، راستتىنلا ئەلەم قىلدى! — دېدى ئۇتۇق
زەردە بىلەن ، — ئىنسانىيەت تارىخىدا ئەڭ ئادىل تۈزۈم دەپ
كۆكلەرگە كۆتۈرۈلگەن بىزنىڭ جەمئىيەتتە مۇشۇنداق رەزىللىك-
لەرگە ئورۇن بارلىقى ، قانۇن - قائىدىلەرنىڭ بەزىدە بىر تىپىد-
گىمۇ ئەرزىمەسلىكى ، شۇ جەمئىيەتتە توغۇلۇپ ، ئەزەم چوڭدەك
نجىس ئادەملەر بىلەن بىللە ياشاۋاتقىنىم ئەلەم قىلدى!...

— ئۈنچىۋالا دەپ كەتمەڭ ، ئۇتۇق ئاكا! — دېدى ھۇۋقۇش
تاز خوجايىننىڭ يېنىنى ئېلىپ ، — ئۇ سىزگە كۆيۈنۈپ شۇنداق
قىلدى ، ئەگەر ئۇنىڭ گېپىگە كىرىپ يۇرتقا كەتكەن بولسىڭىز ،
بۇ كۈنلەرگىمۇ قالمايتتىڭىز!...

— نېمىشقا كەتكۈدەكمەن!؟ — ئۇتۇقنىڭ يەنە جەھلى قات-
تى ، — بۇ شەھەر ئۇنىڭكىمكەن!؟ چوقۇم بۇ يەردە بىر سىر
بار! سەن ئېيتىپ باقە ، خالىمەت : راست شۇنداقمۇ ،
ئەمەسمۇ!؟

— ياق ، ياق... مەن بىلمەيمەن! — دېدى ھۇۋقۇش تاز
سەل - پەل ھودۇققاندەك ئالدىراپ ، — نېمە سىر بارلىقىنى مەن
نەدىن بىلەي! مېنىڭ بىلىدىغىنىم ، سىز ئۇنىڭ بىلەن تاكاللىد-
شىپ ، زىتىغا تېگىپ قويدىڭىز!...

ھۇۋقۇش تاز بىر ئاز سەگەكلەشتى ، يەنە سۆزلىشىۋەرسە ياخ-
شى بولمايدىغانلىقىنى ھېس قىلدى ، ئالمادىس ئاغزىدىن بىرەر
ئېغىز ئېھتىياتسىز سۆز چىقىپ كېتىپ قالسا ، ئاقىۋىتىنى تە-
سەۋۋۇر قىلغىلى بولمايتتى . شۇڭا ئۇ ، دەرھال ئورنىدىن تۈ-
رۈپ ، «ئىشىم بار ئىدى» دەپلا چىقىپ كەتتى ...

ئۇلار بۈگۈن يەنە پاراڭلىشىپ قالدى. ئۇتۇق ئۇنى گەپكە سالدى، ھۇۋۇقۇش تازمۇ ئۇنىڭ گەپلىرىنى ئاڭلاشقا خۇشتار بو- لۇپ قالغانىدى، ئەزەلدىن ھېچكىم ئۇنىڭ بىلەن بۇنداق دىلكەش- لىك، باراۋەرلىك ۋە سەممىيلىك بىلەن پاراڭلىشىپ باقمىغان- دى.

— ئۇكام خالمەت، — دېدى ئۇتۇق بۈگۈنكى پاراڭ تېمىسىد- نى ئۇنىڭ كۆڭلىدىكى گەپلەردىن باشلاپ، — سەن يۇرتتىن بەك كىچىك ئايرىلىپتىكەنەن، ئۇ يەرلەر ھازىر ئېسىڭىمۇ؟
— راست ئاكا، توغرا دېدىڭىز! — دېدى ھۇۋۇقۇش تاز خىيالچان كۆزلىرىنى ئۇتۇققا تىكىپ، — مەن يۇرتتىن كىچىك ئايرىلىپ كەتكەن. ئەمما، ياقا يۇرتلاردا شۇنچە كۆپ يىل يۈرگەن بولساممۇ، يەنىلا تۇغۇلغان يەرنى ئۇنتۇماق تەسكەن. ياقا يۇرت- نىڭ ھەر ئېسىل تاماقلىرىنى يەپ كېكەرسەك، يەنىلا يۇرتنىڭ قوناق شۇڭغۇرتىقىنى كېكىرىدىكەنمىز! ئادەم چوڭ بولغانسې- رى، يۇرتىدىن، بالىلىقىدىن يىراقلاشقانسېرى، ئاشۇ يەرلەرنى، ئاشۇ ۋاقىتلارنى، قەدىردان ئادەملەرنى بەكمۇ سېغىنىدىكەن، ھېچقانداق نەرسە ئاشۇ ۋاقىتلاردىكىدەك خۇشاللىق، بەخت ئاتا قىلالمايدىكەن! ...

ھۇۋۇقۇش تازنىڭ چىن كۆڭلىدىن چىققان پەردازسىز بۇ گەپلەر ئۇتۇقنىڭ دىلىنى سۆيۈندۈرۈۋەتتى. ئۇ، بۇ گەپلەردىن ئۇنىڭ قەلبىدىكى ئىنسانىي خىسلەتلەرنىڭ تېخى پۈتۈنلەي تۈگەپ كەتمىگەنلىكىنى، يۈرىكىنىڭ چوڭقۇر قاتلاملىرىدا ئەقىدە - ئېتىقاد دېگەن مۇقەددەس نەرسىلەرنىڭمۇ تېخى ئاز - تولا بارلىقىد- نى تونۇپ يەتتى.

— ئۇكام، خالمەت! — دېدى ئۇتۇق سەممىي كۆيۈنۈش بىلەن، — ئىنسان تەپەككۈرى ھەممىنى ئىگىلەشكە قادىر! ئەمما ئۇ، ئۆزى ياشاۋاتقان جەمئىيەتتىكى، تەبىئەتتىكى ئۆزگىرىشلەر- نى ھېس قىلمىسا، ئۇ يەنىلا ئاجىز ۋە يارامسىز بولۇپ قېلىۋېرىد-

دۇ! سەن ھازىر دادا بولۇش ئالدىدا تۇرۇۋاتىسەن ، بۇ بەكمۇ خۇشاللىق ھەم پەخىرلىك ئىش ! بىز ئەنە شۇ ئەۋلادلىرىمىزنىڭ تېخىمۇ ئوبدان ياشىشى ئۈچۈن ، ئەڭ ئالىيجاناب ئەخلاق - پەزىلەتلىرىمىزنى ، ئەڭ ئېسىل ئەنئەنىلىرىمىزنى ، ھەتتا ئەڭ پاك تۇيغۇلىرىمىزنى ئۇلارغا مىراس قالدۇرمىساق بولمايدۇ ! بىراق ، سەن ماڭا ھازىر خەلقىمىزنىڭ نەزىرىدىن ، جەمئىيەتنىڭ ئېتىبارىدىن ئايرىلىپ قالغاندەك كۆرۈنۈسەن ! ھەرقانداق ۋاقىتتا ، سات-قىنلىق ئالدى بىلەن ئادەم ئۆزىنى سېتىشتىن باشلىنىدۇ ! شۇنداق ، ئاۋۋال ئۆز ۋىجدانىنى ، ئىمانىنى ، ئېتىقادىنى ساتىدۇ ، كېيىن باشقىلارنى ساتىدۇ ! مەن ساڭا ئېچىنمەن ، ئۇكام ! سەن نېمە ئۈچۈن بۇ دۇنيادىن ھەقىقىي بەخت ، ھەقىقىي خۇشاللىق نېمىلىكىنى بىلمەي ئۆتۈسەن ! ؟ سېنىڭ ئۆمرۈڭ مەنسىزلىك ، ئەنسىزلىك ئىچىدە ئۆتۈۋاتىدۇ . ئەگەر مەرد يىگىت بولساڭ ، قانچىلىك خاتالىق ئۆتكۈزگەنلىكىڭنى ساناپ چىق ! ھېچبولمىسا ، ئۇلارغا ئاچچىق ئىقرار بول ! ھەرگىز ئۆزۈڭدىن نومۇس قىلما ! سەمىمىي ، پاك قەلبىڭ بىلەن روھىڭدىكى زەئىپلىكنى يەڭ ! مەن ئىشىنىمەن ، سەن چوقۇم شۇنداق قىلالايسەن ! بۇ دۇنيادا ، ياخ-شىلىقمۇ ، يامانلىقمۇ يۇقۇملۇق نەرسە ، ئەمما ئادەم بالىسى ئۆزىدە گەھمىشە ياخشىلىقنى يۇقتۇرغىنى ياخشى ! ...

ھۇۋۇقۇش تازى بىر پەس جىممىدە ئولتۇرۇپ كەتتى ، ئەپتىدىن بۇ گەپلەرگە قايىل بولغانلىقىنى ياكى ناقايىللىقىنى بىلگىلى بولمايتتى ، پەقەت كۆزلىرىنى تېز - تېز چىمىلدىتىپ ، كۆكۈچ لەۋلىرىنى يالاپ قوياتتى . بىر ھازادىن كېيىن ، ئۇ زۇۋانغا كىرىپ مۇنداق دېدى :

— ئادەملەر يامان بولۇپ كەتتى ، ئۇتۇق ئاكا ! ئەگەر ئېقىمغا قارشى ئۆزىدىغان بولساڭ ، بېشىڭدىن بېسىپ سۇغا چۆكتۈرۈۋېتىدۇ . ماڭمۇ ۋىجدانىنى ، غۇرۇرنى بىر چەتكە قايرىپ قويۇپ ، ئۆچكىنى تاكا ، مۈشۈكنى ئاكا دەپ يۈرۈش ئاسانمۇ ؟ ! ...

ئۇتۇق ئۈچۈن ھازىرچە شۇ گەپنىڭ ئۆزى كۇپايە بولدى ،
بۇ گەپلەردىن قانداقتۇر بىر خىل ئائىلاچلىق ، تەڭقىسلىق ۋە
دېلىغۇلۇقتىن ئىبارەت مۇرەككەپ بىر روھىي ھالەت چىقىپ
تۇراتتى .

— بۇ گېپىڭمۇ راست ، ئۇكام ! — دېدى ئۇتۇق ئاخىرىدا
ئۇنىڭغا تەسەللى بەرگەندەك ، — بەزىدە تۇرمۇش سېنىڭ ئۈستۈڭ-
دىن غالىب كېلىپ ، سېنى تەمتىرىتىپ قويدىغان ۋاقىتلار بولدى-
دۇ . لېكىن ، ئاخىرقى ھېسابتا ، سېنىڭ ياشىشىڭغا توسقۇنلۇق
قىلىۋاتقان قەبىھ كۈچلەر ئۈستىدىن غالىب كېلىپ ، ھاياتىڭنى
ئەھمىيەتلىك ئۆتكۈزۈشمۇ سېنىڭ ئۇلارغا بەرگەن ئەڭ ياخشى
جاۋابىڭ بولىدۇ !!!

شۇ كۈنى ئۇتۇق شۇنداق دېيىشىنىغۇ دېدى ، ئەمما يەنە كەچ-
كىچە تەقدىر توغرىسىدا ئويلاپ قالدى .

توۋا ، تەقدىر دېگەن زادى نېمىدۇر ؟ بەزىلەر : تەقدىرنى
ئادەم ئۆزى يارىتىدۇ ، دەيتتى . يەنە بەزىلەر بولسا ، تەقدىر —
ھاياتىڭنىڭ يېرىمىنى بەلگىلەيدۇ ، قالغان يېرىمىنى بولسا ،
ئۆزۈڭگە تاپشۇرىدۇ ، دەيتتى . بۇلارنىڭ زادى قايسىسى راست ؟
ياق — ياق !!! ئۇ زادى ئەزەلدىن سېنىڭ پېشانىڭگە پۈتۈلگەن نەرسە
ئىكەن !!! ئىنسان ئۆز ئۆمرىدە تالاي قىسمەتلەرگە دۇچار بولىد-
دۇ ، بەزىدە بەخت — ھالاۋەتكە ئېرىشىپ ، ئالەمچە خۇشاللىققا
چۆمىدۇ ، پاراغەت ئىچىدە يايىرايدۇ ؛ بەزىدە قايغۇ — ئەلەمگە
گىرىپتار بولۇپ ، يەتكۈدەك ئازاب چېكىدۇ ، يۈرەك — باغرى زېدە
بولىدۇ !!! لېكىن ، ئىنسان بۇلارنى ئۆز خاھىشى بويىچە خالىغان-
چە تاللىيالايدۇ . شۇڭا ، خۇشاللىقنى تىلىگەن ۋاقىتىڭدا بېشىڭغا
قايغۇ — ئەلەم كېلىشى ؛ قايغۇدىن قاچقان ۋاقىتىڭدا بېشىڭغا
قوشلاپ دەرد — ئەلەم كېلىشى مۇمكىن . شۇڭا ، تەقدىر دېگەن
تولمۇ سىرلىق ، تولمۇ رەھىمسىز ، ئەزەلدىن پېشانىڭگە پۈتۈل-
گەن نەرسە ئوخشايدۇ !!!

راست ئەمەسمۇ : مانا ، ئۇتۇق بىر ناتىۋان تۇتقۇن قىزنى قۇتقۇزمەن ، مۇھەببەتنىڭ ۋىسالىغا يېتىمەن ، دەپ يۇرت كېزىپ چىقىۋىدى ، ھالا بۈگۈنگە كەلگەندە ، ئۆزىمۇ بىر بىقۇۋۇل تۇتقۇنغا ئايلىنىپ ، مۇھەببەت ھىجرانغا تېخىمۇ چوڭقۇر پاتتى ! ...

ئۇتۇق ئويلا - ئويلا قىيىنلىپ ، ئاخىر ئازاب بىلەن ئۇخلىدى . غەلىتە - غەلىتە چۈشلەرنى كۆردى ، خىسلەت چۈشىگە كىردى ، چۈشىدە خىسلەت يىراققا كېتىۋاتقانمىش ... ئۇتۇق ئۇنىڭغا يېتىشىمەن دەپ ، ھەدەپ ئالغا ئىنتىلەرمىش ، ئەمما پۇتلىشىپ يېقىلىۋېرەرمىش ... شۇ پەيت ، ئۇدۇلىدىن بىر ئەجدىھا چىققان - مىش ، ئاغزىنى يوغان ئېچىپ ، خىسلەتكە ئوت پۈركۈگەنمىش ، خىسلەت گۈرۈلدەپ يېنىۋاتقانمىش ... ئۇ «مېنى قۇتقۇزۇڭلار ! ۋاي داد ، كۆيۈۋاتمەن !...» دەپ ۋارقىراۋاتقانمىش ...

ئۇتۇق ئۆندەرەپ ئويغىنىپ كەتتى ، چۈشىدە كۆرگەن ئۆت - نىڭ تەپتىنى ھازىر ئوڭىدىمۇ ئېنىق ھېس قىلدى ، بەدىنى قىزىپ كەتكەندى . بايا چۈشىدە ، يۈگۈرمىش دەپ يۈگۈرەلمەي قىيىنغانلىقتىن ، يۈرىكى گۈپۈلدەپ ئۇرۇۋاتاتتى ، ۋۇجۇدىنى ھارغىنلىق ، خامۇشلۇق ئىگىلەپ ئالغانىدى . بىر پەس شۇ يوسۇن - دا ياتتى ، ئەمما تىنچلىنالمىدى ، خىيالى تۇرۇپ - تۇرۇپ بايقى چۈشكە كېتىپ قالاتتى ، ئۇنىڭ تەبىرىنى تاپالماي يۈرىكى سىقلاتتى ...

ئۇنى يەنە غەپلەت ئۇيقۇسى باستى ، كۆزى ئىلىنىش بىلەن ئانىسى چۈشىگە كىردى . «بىر قىزنى دەپ ياقا يۇرتلاردا سەرسان بولۇپ نېمە قىلاتتىڭ ، بالام ! — دەيمىش ئانىسى مېھرىبان قوللىرى بىلەن ئۇنىڭ بېشىنى سىلاپ ، — رەڭگىڭنى سارغاي - تىپ ، تېنەپ - تەمتىرەپ يۈرگۈچە دەرھال قايتىپ كەل ! بېشىڭ ئامان بولسا ، قىز دېگەن تولا ! ...»

«ئانا ، ماڭا كۆپ قىزنىڭ كېرىكى يوق ، بىر خىسلەت بول - سىلا بولدى !» دېمەكچى بولارمىش ، لېكىن ئاغزى ئېچىلماس -

مىش ، پۇت - قوللىرىمۇ مىدىرلىماسمىش ! ...
ئۇتۇق يەنە ئەندىكىپ ئويغىنىپ كەتتى ، نېپىز ماز كۆرپە بىلەن يىپ ئەدىيالىدىن سوغۇق ئۆتۈپ كەتكەچكە ، تېنى سىرقىراپ ئاغرىيتتى ، بېشى غوغۇلدايتتى ، چىشلىرى كاسىلدايتتى . ئۇ ئالدىراپ ئورنىدىن تۇردى - دە ، چاپىنىنى كىيىپ ، تار ، زەي ئۆيدە ئۇياندىن - بۇيانغا مېڭىپ ھەرىكەت قىلىشقا باشلىدى ، ھەرىكەت قىلغاچ ئۆز - ئۆزىگە شىۋىرلايتتى : «بۇ دۇنيادا ھەق - قەتتىڭ بارلىقىنى دائىم ھېس قىلىپ تۇرساڭ ، قىيىنچىلىقلار - دىنىمۇ ، تۆھمەتلەردىنمۇ ھېيىقمايسەن !...»

«پاھ ، نېمىدېگەن ئۇلۇغۋار ، يۈكسەك گەپلەر بۇ ؟! - ئۇ يەنە ئۆزىنى مەسخىرە قىلغاندەك مىيىقىدا كۈلەتتى ، - مەن شۇنداق ھېس قىلغان ھەم ئىشەنگەن ئەمەسمىدىم ! لېكىن ئاقد - ۋەت نېمە بولدى ؟ ! ئاشۇ بىر ئوچۇم ياۋۇز ، كۆڭلى قارا ناكەس - لىرىنىڭ قولىدا مانا بۈگۈنكى كۈنگە قالمىدىمۇ ؟ ! مەن ئىشەنگەن ھەقىقەت ، ئادالەت زادى نەدە ؟ ! ئۇ ئۆزىنىڭ كۈچىنى ، نۇرىنى قاچان كۆرسىتىدۇ ؟ ! ئەزەم چوڭدەك ئادەملەر ھەممە يەردە ئەس - كىلىك قىلىپ ، قۇرامىغا يەتمىگەن سەبىي بالىلارنى ، ئاجىز ، مەسۇم قىزلارنى خالىغانچە خورلاپ ، ئاياغ - ئاستى قىلىپ ، ئۇلارنى خۇددى بىر پارچە لاتىدەك ، بىر بوتۇلكا ھاراقىتەك ، بىر قاپ تاماكدەك قولىدىن - قولغا ئۆتكۈزۈپ سېتىپ يۈرسە ، ئۇلار - نى يۇرتنىڭ ئەنئەنىسىگە ، ئەخلاقىغا زىت ناشايان ئىشلارغا سې - لىپ ، پۈتۈن بىر مىللەتنىڭ ، پۈتۈن بىر يۇرتنىڭ شەئىگە داغ چۈشۈرسە ، ئاھانەتكە قويسا ، بۇنى سورايدىغان ، بۇنىڭغا ئىگە بولىدىغان ئادەم يوقمۇ ؟ ! قېنى بىزدىكى قانۇن ، قېنى بىزدىكى دىكتاتور ؟ ! مەن ھازىر لايىقىمنى تېپىپ قوغداپ قېلىش تۈ - گۈل ، مۇشۇنداق كاتتا ، قەدىمىي شەھەردە ئۆزۈمنىمۇ قوغدىيال - ماي تۇتقۇنلۇققا چۈشۈپ قالسام ، بۇنى سۈرۈشتە قىلىدىغان ئادەم يوقمۇ ؟ ! ...»

ئاھ خۇدا ، بۇ جاھاننىڭ ئىشلىرى نېمىدېگەن مۇرەككەپ ،
سر - ئەسرالىرى نېمىدېگەن كۆپ - ھە ! ؟

«پەلەك نېمىشقا كۆرسىتەر دەپ ئاكەسكە ياردەم ،
سورمىغىن ، بۇ چەرخنىڭ كۆپ سىرۇ ئەسرارى !»

ھەقىقەت ۋە ئادالەتنىڭ قىسمىنى شۇنداق : ئەسىرلەر داۋا -
مىدا ئۇنىڭغا چالغ - توزانلار ، بوران - چاپقۇنلار ، قۇيۇن -
توپانلار يوپۇرۇلۇپ كەلگەن . ئۇيقۇنلار ئۆز قەرىگە يۇتۇپ كەتمەك -
چى بولغان ، قارا بۇلۇتلار ئىسكەنجىگە ئېلىپ ، ۋاقتىنچە نۇرىنى
خىرەلەشتۈرگەن .

ۋاھالەنكى ، ھەقىقەت ۋە ئادالەتنى نە سۇغا چۆكتۈرۈپ تۇد -
جۇقتۇرغىلى ، نە ئوتتا كۆيدۈرۈپ كۈل قىلغىلى بولسۇن ! ئۇ
بەئەينى قۇياش ، ھېچقاچان ئۆچمەيدۇ ، ھېچقاچان قارايمایدۇ ! ...
كېيىن ... كېيىن ئۇنىڭ ئۇيقۇسىرىغان كۆز ئۆڭىدە قۇياش
پەيدا بولغاندەك بولدى ... پارقىراپ ، نۇر چېچىپ كېلىۋاتقان -
مىش ... پايانسىز ئاسمان يورۇپ ، تىنىقلىشىپ كەتكەنمىش ! ...
ھەممە ياق نۇرغا كۆمۈلگەن ، ھەممە ياق ساپ ۋە ئىللىق ...
كىمدۇ بىرى ئۇنىڭ قۇلىقىغا : «يار ئۈچۈن يېگەن تاياقنىڭ
يارىسى يوق» دەۋاتقانمىش ...

17

بىرىنىڭ تەقدىر - قىسمىنى ئۆزگەرتىشكە دائىم كىمدۇر
باشقا بىرى سەۋەب بولۇپ قالىدۇ !
بۇ بالا ئەنە شۇنداق قىسمەتكە دۇچ كەلدى . ئۇ ئۈچ قەۋەتلىك
كاتتا تاللا بازىرىنى ئىككى سائەت ئارىلاپ ، ئۇنى - بۇنى ئېلىپ
يېدى ، كۆزىگە چىرايلىق كۆرۈنگەن پىستە ماغزى رەڭلىك بىر

مايكىنى ئېلىپ كىيدى ، ئاندىن بىر بوتۇلكا مۇزدەك مېۋە سويىدى . نى ئىچكەچ دەم ئېلىپ ئولتۇراتتى ، يىراقتىنلا ئىككىنچى قەۋەتتىن چۈشۈۋاتقان بىرىگە كۆزى چۈشۈپ قالدى . خۇددى ئۆز دادىسىغا ياكى ئاكىسىغا ئوخشايدىغان مۇلايىم بۇ چىراي ئۇنىڭ كۆزىگە ئىسسىق كۆرۈندى ، شۇ ھامان ئۇنىڭ سەبىي قەلبىدە مەيۈس ، ئەمما ئادەمنى قىينايدىغان ئوتلۇق بىر قىزىقىش پەيدا بولۇپ ، ئۇنىڭ ئارامىنى بۇزدى . ئۇ ئاستا ئورنىدىن تۇرۇپ ، بۇ ئادەمگە ئەگەشتى ۋە چوڭ بىر غولغۇندىن ئايرىلىپ چىققاندىن كېيىن ئۇنىڭغا يېتىشىپ ، ناھايىتى جۈرئەتسىزلىك بىلەن ئاستا ئۇنىڭ قولىنى تۇتتى :

— ئاكا... ئاكا ، مېنى قۇتقۇزۇپ ئېلىڭ ! — ئۇنىڭ ئاۋازى يىغا ئارىلاش چىقتى .

ئاتونۇش ئادەم چېپىدە توختىدى ۋە ئۆزىگە تەلمۈرۈپ تۇرغان بالىغا مېھرى بىلەن قارىدى . بالا ئون بىر ياشلاردا بولۇپ ، يۈزى قاراقۇمچاق ، ياشاڭغىرىغان كۆزلىرى نۇرلۇق بولۇپ ، پۈتۈن تۇرقىدىن سەبىيلىكى ، ئوماقلىقى چىقىپ تۇراتتى .
— ئىسمىڭ نېمە ؟ — سورىدى ئۇ ئادەم بالىنى يېتىلەپ كېتىۋېتىپ .

— ئەنۋەر .

— ئۇنداق بولسا ، مەنمۇ ساڭا ئۆزۈمنى تونۇشتۇراي ، — دېدى ھېلىقى ئادەم سىپايە ئاۋازدا ، — ئىسمىم ئۆركەش ، مۇشۇ يەردىكى «ئوغۇزخان» رېستوراندا ئىشلەيمەن ، يۇرتۇم قەشقەر ، سېنىڭ يۇرتۇڭچۇ ؟

— قاراقاش ...

— بۇ يەرگە قانداق كەلگەنلىكىڭ ، ئۆكۈم ؟ — ئېچىنىش بىلەن سورىدى ئۆركەش .

— بىر كۈنى مەكتەپتە... بىر قىز ساۋاقدىشىم بىلەن ئۇرۇشۇپ قالدىم... ، — دەپ دۇدۇقلاپ سۆزلەشكە باشلىدى ،

ئەنۋەر ، — كېيىن سىنىڭغا كىرسەم... خانىم مېنى قاتتىق ئەيىبلەدى... كېيىن... كۆڭلۈم يېرىم بولۇپ يولدا كېتە-
ۋاتسام... بىر ئادەم ئالدىمغا كېلىپ... بېشىڭنى كۆتۈر ، خاندە-
مىڭدىن ئەدەپ يەپسەن - دە... ئوغۇل بالا دېگەن ھېچنىمىدىن
قورقمايدۇ... قارىسام ، ئوبدان بالا ئىكەنسىن ، يۈرە... ئاچچىق
يېگۈچە سامسا يە... مەن سېنىڭ كۆڭلۈڭنى ئېچىپ قويماي... دەپ
ئاشپۇزۇلغا ئاپاردى... ئاندىن... ئاندىن بىر كىچىك ماشىنىغا
سېلىپ... ماشىنىغا چۈشۈرۈپ ئەكەتتى...

ئەنۋەر ئېسەدەپ يىغلاپ كەتتى ، ئۆركەشنىڭ ئىچى ئېچىدە-
شىپ ، يۈرىكى سىقىلغاندەك بولدى . ئۇ يەنە سوئال سوراۋېرىپ ،
كىچىك بالىنىڭ قەلبىدىكى جاراھەتنى تىرىنەپ قويماستىن
ئۈچۈن ، ئۇنى ماشىنىسىغا سېلىپ ، رېستورانغا ئېلىپ كەلدى
ۋە ئۆزىنىڭ ئازادە ئىشخانىسىغا ئەكىرىپ ، ئۇنىڭ ئالدىغا
ھەرخىل تاماقلارنى قويدى .

— تېتىپ باققىن ، ئەنۋەر ، — دېدى ئۆركەش كىچىك
چىنە - تەخسىلەردىكى پۇل ، لەڭمەن ۋە پەرمۇدىلەرنى ئۇنىڭ
ئالدىغا ئىتتىرىپ ، — يۇرتىڭنى تامىقىنى سېغىنىپ قالغانسىن !
نېمىسىنى دېسۇن ، بۇ شورلۇق بالا گۇاڭجۇغا كەلگەن توققۇز
ئايدىن بېرى ، ئۇدۇل كەلگەن نەرسىلەرنى يەپ ، بەزىدە تويۇپ
كەتكەنلىكىدىن سېسىق كېكىرىپ ، بەزىدە ئاچ قالغانلىقىدىن
قورسىقى غولدۇرلاپ ، مۇساپىرچىلىقنىڭ دەردىنى خېلى تارتقاندا-
دى . تاپقاندا كۆزلىرى ئالاغۇدەك يەۋالاتتى ، تاپالمىغاندا گېزىرىپ
يۈرۈۋېرەتتى ، ئۇنىڭ خوجايىنلىرىمۇ ئۇنى ئاشۇنداق تاكرانك تۇر-
مۇشقا ئۆگەتكەنىدى . ئۇ بەزىدە ، ئانىسى ئېتىپ بەرگەن مەزىلىك
تامماقلارنى ئەسلەپ ، تامشۇنۇپ كەتكەندە : «يۇرتقا قاچان كېتەر-
مەن !» دەپ ، كۆزلىرىگە ھەسرەتلىك ياش كېلىپ كېتەتتى !...
ئۆركەش ئۇنىڭ ھەۋەس ۋە ئىشىنىشى بىلەن تاماق يېيىشىگە
قاراپ ئولتۇرۇپ قالدى . ئۇ ، مۇشۇ ياشتىكى بالىلارنىڭ ئوغرىدە-

لىق ، يانچۇقچىلىق قىلىۋاتقانلىقىغا ھەرقانچە قىلىپمۇ ئۆزىنى ئىشەندۈرەلمەيتتى . بۇ بالىلار تېخى نېمىدىگەن سەبىي ، نېمىدىگەن پاك - ھە !؟ ئۇلار ھەرگىزمۇ تۇغۇلۇشىدىنلا مۇشۇنداق رەزىل ، چاكىنا ، نومۇسسز ئىشلارنى قىلىشنى خالايدىغانلاردىن ئەمەس ، ئۇلار پەقەت مەجبۇرلانغان ، ئالدىنغان ، قورقۇتۇلغان ! ئۇلار ئاشۇنداق كىچىك تۇرۇپ ، ئائىلە ۋە مەكتەپ تەربىيىسىدىن ، ئاتا - ئانىسىنىڭ ئىللىق مېھرىدىن مەھرۇم بولغان ، بۇ ھالدا ئۇلارنىڭ نۇرلۇق كېلەچىكىمۇ يوق ! خۇددى سۇنۇق ياغاچ كۆۋرۈكىمۇ ، تۈۋرۈكىمۇ بولالمىغاندەك ، بۇ بالىلارنىڭ كەلگۈسى ئاقىۋىتىمۇ ئەنە شۇنداق كېرەكسىز ماتېرىيالغا ئايلىنىش ! بۇ نېمىدىگەن ئېچىنىشلىق پاجىئە - ھە !؟ ئەگەر بۇ بالىلار باشقىدەك يارغا ئوخشاش ئوقۇش پۇرسىتىگە ، ياخشى ئائىلە تەربىيىسىگە ئىگە بولغان بولسا ، ئۇلار جەزمەن كېلەچەكنىڭ يارمىلىق ، ئىخساستىلىق ئادەملىرىگە ئايلىناتتى ! بۇ بىر - بىرىگە ئوخشاشمايدىغان نېمىدىگەن رەھىمسىز كىشىلىك ھايات يولى - ھە ! بىرى ، مەدەنىيەتكە ، خوجايىنىلىققا ، بايلىققا ۋە ئاخىر جەننەتكە ئېلىپ بارىدىغان ؛ يەنە بىرى ، نادانلىققا ، ياۋۇزلۇققا ، گادايلىققا ۋە ئاخىر دوزاخقا ئېلىپ بارىدىغان يول !...

ئەگەر بۇ گۇناھسىز ، سەبىي بالىلارنى قۇتقۇزىمىز دەيدىكەن - مىز ، چوقۇم ئۇلارنى چاڭگىلىغا كىرگۈزۈپ ، كونترول قىلىپ تۇرۇۋاتقان پەردە ئارقىسىدىكى رەزىل باش جىنايەتچىلەرنى قانۇن - نىڭ جازاسىغا تارتىش كېرەك !

بۇ ئۇلارنىڭ مۇشۇنداق سەبىي ، مەسۇم بالىلارنىڭ ھاياتىنى نابۇت قىلىپ ، ئۆمرىنى قىسقارتقىنى ئەمەسمۇ !...؟

تۇرمۇشتا باتۇرلۇق بىلەن قورققىلىق ، پىداكارلىق بىلەن ئازغۇنلۇق كۆپىنچە يانمۇيان تۇرىدۇ ! ئەگەر نۇرمۇشىمىزنى ئەزەم چوڭدەك بىر ئوچۇم مەرەزلەردىن تازىلىمىساق ، يامان يارىغا ئوخشاش قۇرتلاپ كەتمەيدۇ !...؟

ئۆركەش مانا شۇ پىكىرلەرنى كۆڭلىدىن ئۆتكۈزۈپ ، ئۆزىدىن مەمنۇن بولغان بىر كەيپىياتتا ئەنۋەرگە قارىدى . ئەنۋەر شۇ تاپتا ئۇنىڭ كۆزىگە تېخىمۇ مەسۇم ، تېخىمۇ بىچارە ۋە تېخىمۇ مېھرى - مۇھەببەتكە موھتاجدەك كۆرۈنۈپ كەتتى . ئۇ ئاڭلىق مېھرى بىلەن ئۇنىڭ بېشىنى سىلاپ تۇرۇپ سورىدى :

— بۈگۈن سەن ئۇلارنىڭ چاڭگىلىدىن قانداق قۇتۇلۇپ چىقتىڭ ، ئەنۋەر ؟

ئەنۋەر بۈگۈنكى ئىشلارنى ئالدىرماي ، سەمىمىلىك بىلەن سۆزلەپ بەردى :

ئۇنىڭ ئېيتىشىچە ، ئۇ ئالدىنقى كۈنى بىر كۈن « بازار ئويناپ » توققۇزماڭ يۈەن نەق پۇل بىلەن بەش دانە يانفون ئوغرىداپلاپتۇ . ئۇنىڭ پىشىپ يېتىلگەن بۇنداق « ماھارىتى » دىن خۇشال بولغان ئەزەم چوڭ قول ئاستىدىكى « قۇش » لار ئارقىلىق ، ئۇنىڭغا ئىككى يۈز يۈەن پۇل بىلەن يېرىم كۈن ئىختىيارى دەم ئېلىشنى مۇكاپات قىلىپ بېرىپتۇ . بۇنىڭ بىلەن ئۇ ، بىر تەرەپ - تىن ، باشقا « شوركا » لارغا ئۈلگە كۆرسىتىپ ، ئىلھام بەرمەكچى بولغان بولسا ؛ يەنە بىر تەرەپتىن ، ئەنۋەرنىڭ ئۆزلىرى ئۈچۈن « ئىشەنچلىك » ھەم « ياراملىق » شوركا ئىكەنلىكىنى نامايان قىپتۇ . ئەنۋەر ئەتىگەندىلا ، بالىلار ئويۇنخانىسىغا كىرىپ ، بىرەر سائەتتەك مۇسابىقە ئاپتوموبىلىنى چاپتۇرۇپ ئويناپتۇ ، ئاندىن تورخانىغا كىرىپ ، ئۆزىدىن چوڭراق بىر بالىغا پۇل بېرىپ ، ئۇيغۇرچە ناخشىلارنى چىقىرىپ ئاڭلاپتۇ... بىر ياقىتىن ئاڭلاپ ، بىر ياقىتىن ھاياجانلىنىپ يىغلاپتۇ... « ئانا مېھرى » ، « ھەس - رەت » ، « يۇرتۇم » دېگەن ناخشىلارنى ئاڭلىغاندا ، كۆز ئالدىغا ئاتا - ئانىسى ، يۇرتى ، مەكتىپى ، ساۋاقداشلىرى كەپتۇ... بىردىنلا پىغانى ئۆرلەپ ، يۇرتقا كېتىش ئىستىكى تۇغۇلۇپتۇ ، ھەرقانچە قىلىپمۇ يۈرىكىدە قوزغالغان بۇ ئوت - ھاياجاننى باسالماپتۇ... كېيىن تاللا بازىرىدا شۇ خىيال بىلەن يۈرگەندە ، توساتە -

تىن ئۆركەشكە ئۇچراپتۇ!...

— بولىدۇ ، ئۇكام ! مەن سېنى چوقۇم يۇرتۇڭغا يولغا
سېلىپ قويىمەن ! — دېدى ئۆركەش ئۇنىڭ كۆز ياشلىرىنى
سۈرتۈپ ۋە ئۆزىنىڭمۇ كۆزلىرىدىن ياش چىقىپ كەتكەنلىكىنى
تۇيماي قالدى ، ئەمما ئۇ دەرھال ئۆزىنى ئوڭشاپ ئەنۋەردىن
سوردى ، — ئۇ يەردە سەندىن باشقا يەنە قانچىلىك بالا بار ؟
— خېلى جىق ... ، — دېدى ئەنۋەر كۆڭلىدە ساناپ ، —
ئون نەچچىغۇ دەيمەن ... لېكىن ، بىزنىڭ ھەممىمىزنى بىر يەردە
تۇرغۇزمايدۇ ...

— ئۇرامدۇ ؟

— ئۇرىدۇ ... ، — دېدى ئەنۋەر چىرايىنى پۈرۈشتۈرۈپ ،
رۈپ ، — قەرزىڭنى قاچان تۆلىشىسەن دەپ قاتتىق ئۇرىدۇ ...
— نېمە قەرز ئۇ ؟ — تەڭجۈپ بىلەن سورىدى ئۆركەش .
— قىمار قەرزى ...

— قىمار قەرزى ؟ ! — ھولۇقۇپ ، ھەيران بولدى ئۆر-
كەش ، — سىلەر قىمار ئوينامسىلەر ؟ !

— ياق ... ، — ئەنۋەر دۇدۇقلاپ چۈشەندۈردى ، — ئۇلار
بىزنى ئويناشقا زورلايدۇ ... ئۆزلىرى بىلەن ئويناشقا قىس-
تايدۇ ... دەسلەپ ئۇلار ئۇتتۇرۇپ بېرىدۇ ... كېيىن ئۆزلىرى
ئۇتتۇرىدۇ ... بىزنى قەرزگە بوغىدۇ ... بەزى بالىلارنىڭ يىگىرمە
مىڭ كويىدەك قەرزى بار ...

— ئەبلەخلەر ! مۇناپىقلار ! — ئۆركەش ئاچچىقتىن تىترەپ
كەتتى . شۇ تاپتا ، ئۇنىڭ ئادەم سىياقىدىكى بۇ مەخلۇقلارنى
تېپىپ ، يۈزىگە تۈكۈرگۈسى ، ئۇۋاللىققا قالغان ئاشۇ بالىلارنىڭ
ھەقىقى ئۈچۈن بولسىمۇ ، بىرنەچچە شاپىلاق ئۇرغۇسى ، ھەتتا
ئاللىبىر يەرلىرىگە تېپىپ ، ئاخىتا قىلىۋەتكۈسى كەپكەتتى ...
— ئۆركەش ئاكا ، مېنى قاچان يولغا سەپ قويىسىز ؟ —

ئەنۋەرنىڭ مۇلايىم ، مۇڭلۇق ئاۋازى ئۇنى ئېسىگە كەلتۈردى . ئۇ

ئەنئەنەنىڭ بېشىنى سىلاپ تۇرۇپ :

— بىرنەچچە كۈن مېنىڭ يېنىمدا تۇرۇپ تۇر، ئۇكام!
ئىشەنچلىك ھەمراھ چىققاندا، مەن سېنى شۇنىڭغا قوشۇپ يولغا
سالغىن، بولامدۇ؟

ئەنئەنە خۇشاللىق ۋە رازىلىق بىلەن بېشىنى لىڭشىتتى .
ئۆركەشنىڭ ئۇنى بىرنەچچە كۈن ئۆز يېنىدا تۇتۇپ قېلىشىدا يەنە
بىر سەۋەبمۇ بار ئىدى . ئۇ، مۇشۇ ساددا، كۆڭلى كىرىسىز
بالىنىڭ ئاغزىدىن ئەزەم چوڭنىڭ ئىشلىرىغا ئائىت بەزى يىپ
ئۆچلىرىنى ئاڭلاپ، ئۇنىڭ يېنىگە تېخىمۇ جىددىيراق چۈشۈشنى
ئويلىغانىدى . ئەمما، ئەنئەنە ئۇنىڭغا كۆڭۈلدىكىدەك يىپ ئۆچلە-
رىنى دەپ بېرەلمىدى، ئۇ پەقەت ھاشىم توقۇناق، موللاجى
دېگەندەك ئادەملەرنىلا بىلىدىغانلىقىنى، ئەزەم چوڭ دېگەن
ئىسمىنى بىر - ئىككى قېتىم ئاڭلىغاندىن باشقا، ئۇنىڭ دىدارىنى
كۆرۈپ باقمىغانلىقىنى، ئۆزلىرىنىڭمۇ ھەمىشە پات - پات ئۇ
يەردىن بۇ يەرگە يۆتكىلىپ تۇرىدىغانلىقىنىلا ئېيتىپ
بېرەلدى...

ئۆركەش يەنىلا ئۆزىنىڭ جاسارىتى بىلەن ئەقىل - پاراسىتى-
گە تايانمىسا بولمايدىغانلىقىنى ھېس قىلدى !

18

دەردنىڭ كېلىشى ئاسان، كېتىشى قىيىن ئىكەن !
ئۆركەشنىڭ يۈرىكىدىكى دەرد ئەنئەنە بىلەن بىرنەچچە كۈن
بىللە بولۇش جەريانىدا تېخىمۇ كۈچىيىپ كەتتى . بۇنداق مەسۇم
بالىلارنىڭ كۈندىن - كۈنگە ئېغىرلىشىۋاتقان تەقدىر - قىسمىتى
خۇددى قولغا سانجىلغان زەھەرلىك تىكەننىڭ ئاغرىقىدەك، ئۇنىڭ
يۈرەك - باغرىنى ئۆرتەيتتى . ئۇ بەزىدە، ئۆزىنىڭ تىلغا ئالغۇدەك
بىرەر ئەمەلىي ئىش بىلەن بۇ بالىلارنىڭ تەقدىر - قىسمىتىنى

— بالام، بىز رېستوراننى ئوبدان باشقۇرۇپ، سودىمىزنى قىلايلى! — دېدى ئۇ بىرنەچچە كۈننىڭ ئالدىدا ئۆركەشنى ئاگاھ-لاندۇرۇپ، — باشقا ئىشلارنى ئۇنداق زىغىرلاپ كەتمە، بىكاردىن خەقنىڭ چىشىغا تېگىپ قويۇپ، ئۆزىمىزگە بالا تېپىۋال-لىمىز!...

ئەلۋەتتە، ئۆركەشمۇ دادىسىنىڭ كۆڭلىنى چۈشەنەتتى. دا-دىسى ئۇزۇنغا سوزۇلغان ھايات مۇساپىسىدە، ھەرخىل خېيىمخە-تەر ۋە مۇشكۈلاتلاردىن بۆسۈپ ئۆتۈپ، يانتاق - تىكەنلەر ئارىسى-دىن ئۆمىلەپ چىقىپ، ئەمدىلا ئۇھ دېگەندى.

— دادا، بۇ ئىشلارغا ئادەم قانداق چىدايدۇ؟! — دېدى ئۆركەش كۆڭلىدىكى گەپلەرنى ئېيتىپ، — ئاشۇ كىچىك بالىلار بىزنىڭ ئەتىمىز، كەلگۈسىمىز ئەمەسمۇ؟! ئاشۇ نارەسىدە قىزلار بىزنىڭ قىزىمىز، كەلگۈسىنىڭ ئانىلىرى ئەمەسمۇ؟! ئاشۇنداق گۇناھسىز، پاك، سەبىي بالىلار بىرنەچچە قارا يۈرەك، ئاچ كۆز، ناكەسلەرنىڭ قولىدا ئونلاپ، يۈزلەپ، مىڭلاپ ۋەيران بولۇپ كېتىۋاتسا، بىز قاراپ تۇرۇپ بولدى قىلىمىزمۇ؟! ئاشۇلارنىڭ ساڭا ئوخشاش دادىسى، ماڭا ئوخشاش ئاكىسى يوقمۇ؟! شۇ تاپتا ئۇلار نېمە كويىدا يۈرگەندۇ؟! بالىلىرىنىڭ ئىز - دېرىكىنى، ئۆلۈك - تىرىكلىكىنىڭ خەۋىرىنى ئالالماي، يۈرەك - باغرى قان بولغانلار ئازمۇ؟!...

يارمەتنىڭ كۆزلىرى مۇڭلاندى، يۈزىگە بىر خىل مەيۈس-لۈك بىلەن ئېچىنىش ئىپادىلىرى تېپىپ چىقتى. ئۇ بىر ھازا سۈكۈتتە ئولتۇرۇپ، ئاندىن ئاستا بېشىنى كۆتۈرۈپ مۇنداق

دېدى :

— مېنىڭ يۈرىكىمنى تاش دەمسەن ، بالام ؟ بۇ ئىشلارنى ئويلمايدۇ ، دەمسەن !! لېكىن ، مەن بۇ يۇرتلاردا كۆپ يۈرۈپ ، نۇرغۇن ئىشلارنى كۆردۈم ، ئارىمىزدىن چىققان بەزى مەرەز ئادەملەر بەكمۇ ياۋۇز ، قارانىيەت ! ئۇلار نادان ، كۆڭلى قارا بولغاچقا ، ھەرقانداق ئىشنى قىلىشتىن يانمايدۇ ! مەن داداڭ بولغاچقا ، سېنىڭ ئالدىڭدىكى دادىلىق بۇرچۇمنى ئادا قىلمسام بولمايدۇ . بۇ يىل قىشتا يۇرتقا بېرىپ تويۇڭنى قىلىمىز ، بۇ مەن ئادا قىلىشقا تېگىشلىك بىر پەرز ! شۇڭا ، بىر مەزگىل ئۆزىمىزنىڭ ئىشىنى قىلىپ ، تىنچراق يۈرەيلى ، بولامدۇ ، بالام ؟ ئۆركەش يەنىلا ئۆزىنىڭ گېپىنى يورغىلاتتى ، ئەمما تەلەپپۈ-زى سىپايە ، بەشىرىسى ئوچۇق ئىدى :

— مېنىڭغۇ تىنچلا يۈرگۈم بار ، دادا ! ئەمما ، سەن تىنچ يۈرەي دېسەڭ ، تىنچ يۈرگۈزمەيدىغانلار بار ئىكەن . كۆزۈڭ كۆ-رۈپ ، قۇلىقىڭ ئاڭلاپ تۇرسا ، يۈرىكىڭ چىدىمايدىكەن ! مانا قارا ، ئۇتوقنىڭ يوقاپ كەتكىنىگە بىرنەچچە كۈن بولدى ، مەن ئۇنىڭدىن ئەنسىرەپ قالدىم . ئۇلۇشكۈن خالىمەتتىن سورىسام ، ئۇمۇ بىرنەچچە كۈن بولدى كۆرمىدىم ، باشقا يەرگە كەتتىمىكىن دەۋاتىدۇ...

— توغرا ، توغرا... ، — دېدى يارمەمەت ئالدىراپ ، — دېسەم - دېمىسەم ، ئۇ يىگىت جۇخەي ، شېنجېن تەرەپلەرگە كەتتىغۇ دەيمەن .

— ساڭا شۇنداق دېگەنمۇ ؟

— ھەئە... شۇ تەرەپلەرگىمۇ بېرىپ ، تىڭ - تىڭلاپ كېلەي-مىكىن دېگەندەك قىلغان...

دادىسىنىڭ گېپى ئۆركەشنى سەل - پەل خاتىرجەم قىلغان-دەك بولدى .

شۇ سۆھبەتتىن ئۈچ كۈن كېيىن ، تۇيۇقسىز يارمەمەتنىڭ

ئائىلىسىدە ئېغىر پاراكەندىچىلىك يۈز بەردى :
 ئۇنىڭ مۇشۇ شەھەردە ئوقۇۋاتقان ئىككى بالىسى — ئون
 تۆت ياشلىق قىزى گۈلجامال بىلەن ئون ئىككى ياشلىق ئوغلى
 تۇغلۇق بىر كەچقۇرۇنلۇقى تۇيۇقسىز يوقاپ كەتتى . پۈتۈن ئائىلە
 بىر كېچە ئۇخلىماي ، تەرەپ - تەرەپنى ئىزدىدى ، ئەتىسىمۇ ئىز -
 دېرىكى بولمىدى ، ئاخىر ئۇلار ئەنسىرەپ «110» غا خەۋەر قىل -
 دى . ئوپتوغرا يەتمىش ئىككى سائەتتىن كېيىن ، «110» تېلې -
 فون قىلىپ ، بۇ ئىككى بالىنىڭ مەلۇم ساقچىخانىدا ئىكەنلىكىنى
 ئۇقتۇردى . يارمەمەت بىلەن ئۆركەش ساقچىخانىغا كېلىپ ئۇلار -
 نى تاپتى ۋە نېمە ئىش بولغانلىقىنى سۈرۈشتە قىلدى . ئەسلىدە ،
 شۇ كۈنى ئەتىگەندىن كەچكىچە ئاشۇ ئەتراپتىكى بازار ، ماگىزىن -
 لاردا ئالتە - يەتتە نەپەر شىنجاڭلىق ئۇيغۇر بالا ئون نەچچە قېتىم
 ئوغرىلىق ، يانچۇقچىلىق دېلوسى پەيدا قىپتۇ . شۇنىڭ بىلەن ،
 پۇل - پۇچەكلىرىنى يوقاتقان ۋە بۇ ئەھۋاللارنى ئۆز كۆزى بىلەن
 كۆرگەن بىرمۇنچە كىشىلەر ساقچىخانىغا كېلىپ : «بىز خاتىر -
 جەم ياشامدۇق ، يوقمۇ ؟ !» دەپ ئۇلارغا بېسىم ئىشلىتىپتۇ . شۇ
 كۈنى كەچتە ساقچىخانا مەخسۇس خادىم ئاجرىتىپ ، شۇ ئەتراپنى
 قاتتىق كۆزىتىپتۇ ۋە ئۇ يەردە دۇكان ئاچقان ، يايما يايغان تىجا -
 رەتچىلەرگە : «ئەگەر شىنجاڭلىق بالىلارنى كۆرسەڭلار دەرھال
 بىزگە خەۋەر بېرىڭلار !» دەپ ئۇلارنىمۇ ھەرىكەتكە كەلتۈرۈپتۇ .
 دەل شۇ چاغدا ، مەكتەپتىن يانغان گۈلجامال بىلەن تۇغلۇق بازار
 ئارىلاپ ئۆيگە كېتىۋاتقاندىن ، ئۇلارنىڭ بىر دۇكاندىن سوغۇق
 ئىچىملىك ئېلىۋاتقانلىقىنى كۆرگەن بىر يايىمچى دەرھال ساقچىغا
 تېلېفون بېرىپ : «بۇ يەردە ئىككى شىنجاڭلىق ئۇيغۇر پەيدا
 بولدى» دەپ خەۋەر بېرىپتۇ . ھايال ئۆتمەي ئىككى ساقچى كې -
 لىپ ، ئۇلارنى تۇتۇپ كېتىپتۇ . دېمەك ، ئۇلار بۇ يەردە «بازار
 ئويناپ» يۈرگەن شوركا يانچۇقچىلارنىڭ كاساپىتىگە كېتىپتۇ !
 ساقچىخانىدىكىلەر گەرچە يارمەمەت بىلەن ئۆركەشكە

«ئوقۇشما سلىق بوپتۇ ، كەچۈرۈڭلار !» دەپ ئۆزرە ئېيتقان بول-
سىمۇ ، ئەمما بۇ ئىش يارمەتكە ، ئۇنىڭدىن ئۆتە ئۆركەشكە
قاتتىق تەسىر قىلدى ، ئۇلارنىڭ غۇرۇرىغا تەگدى ، ھار كەلدى !
شانلىق تارىخى بار پۈتۈن - سۈرۈك بىر مىللەتنىڭ ، نامى ئۇلۇغ
بىر يۇرتنىڭ شەنىگە داغ چۈشۈرۈپ ، ئوبرازىنى خۇنۇكلەشتۈرۈ-
ۋاتقان مۇنداق پەسكەش ، رەزىل ئىشلارنى تۈگەتمەسە زادى بولماي-
دىغانلىقى شۇ تاپتا ئۇلارنىڭ ھەر ئىككىسىگە ئوچۇق - ئاشكارا
ئايان بولغانىدى !...

— بالام ، ئۆركەش ! — دېدى يارمەت شۇ كۈنى كەچتە
چوڭقۇر بىر ئىچكى ئازاب بىلەن ، — بۇ دۇنيادا پۇللا تاپسا
ھېساب ئەمەسكەن ! ئەقىل بولمىسا ، ھىممەت بولمىسا ، ۋىجدان
بولمىسا بولمايدىكەن ! سەن ئەمدى يىگىت بولدۇڭ ، پەي - قانات-
لىرىڭمۇ قاتتى ، ئەمدى ئۆز ئەقلىڭ ، ئۆز ۋىجدانىڭ بىلەن ئىش
كۆرسەڭ بولىدۇ ! بىراق ، ئېسىڭدە بولسۇن : يىگىتكە ئۆلۈم
يوق ، ئۆزىنى - ئۆزى تىغقا ئۇرىدۇ ، دېگەن گەپ بار ! بەزىدە
بەختىمۇ ، بەختسىزلىكمۇ ئەنە شۇ بوسۇغىدىن باشلىنىدۇ ! ...
ئۆركەش دادىسىنىڭ نېمە دېمەكچى بولغانلىقىنى چۈشەندى .
قىرانلىق يېشىنى ياشاپ بولغان تەجرىبىلىك بۇ ئادەمنىڭ سۆزلە-
رىگە چوڭقۇر ۋە سىرلىق ھايات ھەقىقىتى بىلەن تۇرمۇش ھېك-
مەتلىرى يوشۇرۇنغانىدى ! ...

ئۈچىنچى قىسىم

رەھىمسىز باھار

«تەقدىرىمىزنى ئەخلاقىمىز بەلگىلەپ بېرىدۇ .»
— خاتىرە دەپتىرىمىدىن

1

باھار كەلدى ...

ھەممىگە باراۋەر قارايدىغان سېخىي باھار شاھانە سارايلار ئالدىدىكى گۈلزارلارنىمۇ ، گۆرۈستاندەك دالىيىپ ياتقان خارابە-لىكىلەرنىمۇ ئوخشاشلا ياپپىشىل مائىسلارغا پۈركەپ ، ھەممىگە ئوخشاش مېھىر بىلەن گۈل - چېچەكلەر بەخش ئەتتى . تەبىئەت بىردىنلا جانلىنىپ ، قىزىلى قىزاردى ، كۆكى كۆكەردى . ھەر كۈنى ھېلى ئۇ گىياھ ، ھېلى بۇ گىياھ يېڭىدىن كۆز ئېچىپ ، باھارنىڭ قانداق كېلىپ قالغانلىقىنىمۇ كىشىلەر بىلمەي قېلىشتى . تەبىئەت بارغانسېرى قېنىق ، رەڭدار تۈس ئالماقتا ئىدى . ئەمما ، ئاشۇ گۈزەل تەبىئەتتە ھېس - تۇيغۇ يوق ئىدى ، ئۇ ئىنسانلارنىڭ غەم - قايغۇسى ، شاد - خۇراملىقى بىلەن ھېسابلاشمايتتى ...

ئەزەم چوڭ بولغۇسى كۆڭۈلسىزلىكلەرنىڭ غەم - قايغۇسى بىلەن ئۇخلىيالمىۋاتقان بۇ ئەنسىز كېچىدە تەبىئەت يەنىلا ئۆز گۈزەللىكى بىلەن مەست ئىدى . يۇلتۇزلار جىمىرلايتتى ، ئاي نۇر

چاچاتتى ، ھاۋا ساپ ھەم خۇشبوۋى ئىدى ...
ئەزەم چوڭ بۇ بىرنەچچە كۈندىن بېرى خۇددى ناس قاپقىنى
يوقاتقان بەڭگىدەك گاڭگىراپ ، تېرىكىپلا يۈرىدىغان بولۇپ قال-
دى . بۇنىڭغا بىرنەچچە كۈننىڭ ئالدىدا تۇيۇقسىز يۈز بەرگەن
بىر ئىش سەۋەب بولغانىدى .

بەش كۈن بۇرۇن ، خۇماركۆز «بازار ئويناۋاتقان» يېرىدە
يوقاپ كەتتى . ئەزەم چوڭنىڭ خەزىنىسىنى ھەر كۈنى لوق -
لوق پۇللار بىلەن تولدۇرۇپ تۇرىدىغان بۇنداق چېۋەر ، ئۇستا
يانچۇقچىنىڭ يوقاپ كېتىشى ئۇنىڭ ئۈچۈن كۈتۈلمىگەن يوقد-
تىش ، كۈتۈلمىگەن زەربە بولدى . ئۇ دەسلەپ «چوڭ بازاردا
ئادىشىپ ، ئېزىپ قالغان بولسا كەپ قالار» دېگەن ئۈمىدئە ئىككى
كۈن كۈتتى . لېكىن خۇماركۆزدىن دېرەك بولمىدى . ئاندىن ئۇ ،
ئاچچىقىنى موللاجىدىن ئالدى :

— ھەي لاتا غىلاپ ئەللەزى ، ئىش دېگەننى شۇنداق قىلام-
دۇ؟ ! سەن نەگە كەتكەندىك؟ !

موللاجى ھەمىشە خۇماركۆز «بازار ئويناغان» چاغدا ،
ئۇنىڭ ئارقىسىدىن كۆزىتىپ ، پايلاپ يۈرىدىغان قوغدىغۇچى
«قۇش» ئىدى .

— مەن شۇ ھاجەتكە بېرىپ كەلگەن زىغىردەك ۋاقىت ئىچىدە-
دە يوقاپ كەتتى ، دېسىلە چوڭام... ، — دېدى موللاجى كۆزلىرىدە-
نى ئەيمىنىش ئىچىدە چىمچىقلىتىپ .

— كۈنلەر راست دەپتىكەن : «ئەخمەق ئادەم زېرىكتۈرىدۇ ،
ئەزەم ئادەم جاندىن تويدۇرىدۇ» دەپ ! — دېدى ئەزەم چوڭ
تېخىمۇ ئەزۋەيلەپ ، — ھاجەتخانغا بېرىپ ئۈنچە ئەزىملىك قىل-
غۇچە ، ئۆز جايىڭدا ئىشتىنىڭغا قويۇۋەتسەڭ بولماسمىدى ! مانا
ئەمدى نېمە بولدى ؟ بىر ئوچۇم سېسىق سۈيدۈكۈڭ ئۈچۈن ، بىر
ئۆستەڭ ھەۋزى كەۋسەر ئېقىپ كەتتى... .

ئەزەم چوڭ خۇماركۆزنىڭ يوقاپ كېتىشىنى ھەرخىل پەرەز

قىلىپ ، بۈگۈن بولمىسا ئەتە كېلىپ قالىدۇ ، دېگەن ئۈمىد تەبەش كۈنى ئۆتكۈزدى . ئەمدى ئۇنىڭ سەۋر قاچىسى تولىغاندى .
بۈگۈن ئۇ ، خېلى ۋاقىتقىچە ئۇخلىماي ئويلاپ ، ئۇنىڭ نەگە كەتكەنلىكىنى ئاخىر ئەقىل كۆزى بىلەن كۆرۈپ يەتتى .
بۇنىڭدىن يېرىم ئاي بۇرۇن ، جۇخەي بىلەن شېنجېندا ھەردە-كەت قىلىدىغان ھاجى قۇۋان ئىسىملىك بىرى ئەزەم چوڭنى ئاتاين ئىزدەپ كېلىپ ، خۇماركۆز توغرىسىدا سودىلاشماقچى بولغانىدى .

— ئەزەم ئاغىنە ، بىلەمسىز ؟ — دېگەندى ئۇ گەپنى يىراق-تىن ئەگىتىپ ، — بىز قىلىۋاتقان بۇ ئىش قىماردەك بىر تەۋەك-كۈل ئىش . ئامەت بەزىدە سىزگە ، بەزىدە ماڭا كېلىدۇ ! ئامەتنىڭ كەلدىمۇ ئال ، ئامەتنىڭ كەتتىمۇ بەر ! مانا شۇندا ئوغۇل بالىدەك ئىش بولىدۇ . ئۇزۇندىن بېرى سىزنىڭ قولىڭىزدىكى خۇماركۆز ئىسىملىك بىر شوركىنىڭ داڭقىنى ئاڭلاپ ، قىزىقىپ قالىدىم . ئاڭلىسام ، سىز ئۇنى ئۆز ۋاقتىدا ئون مىڭ كويغا سېتىۋاپتىكەن-سىز . بۈگۈن مەن سىزگە شۇ پۇلنىڭ يېگىرمە ھەسسسىنى بېرىمەن ، خۇماركۆزنى ماڭا بېرىۋەتسىڭىز قانداق ؟...
بۇ گەپلەردىن ئۆزىنى تۇتالمىغان ئەزەم چوڭ چالقسىغا ئېگىلىپ قاقاقلاپ كۈلۈپ كەتتى . بۇ ھال ھاجى قۇۋاننىڭ كۆڭ-لىنى غەش قىلىپ قويدى .

— مانا بۇ ، يۈز تاپماي يول تاپ ، گەپ سېتىپ پۇل تاپ ، دېگەن ئەقىدە ئىكەن - دە ! — دېدى ئۇ ئاخىر كۈلكىسىنى توختىتىپ ، — ھېسابىنى ياخشى ئۆگىنىپتىكەنسىز ، ئاغىنە ! ئەم-ما ، بۇ ئىشتا سىز تېخى گۆدەككەنسىز ! بىلەمسىز ، خۇماركۆز دېگەن ئادەتتىكى بالا ئەمەس ، ئۇنىڭ بېشى تىللادىن پۈتكەن ، قولىدىن دۈر تۆكۈلىدۇ ، دۈر !...
شۇنىڭ بىلەن گەپ تۈگىدى ، ھاجى قۇۋاننىڭ كۆزلىرى قىسىلىپ ، يۈزى پۈرۈشۈپ كەتتى . ئۇنىڭ نەچچە ۋاقىتتىن بېرىد-

قى ئارزۇ - ئارمانلىرىغا پەقەت مانا شۇ كۆرەلمەسلىك ، ھەسەت يەتمەي تۇرغانىدى . مانا ئەمدى ھەسەت بىردىن قەلبىگە نەشتەرگە ئوخشاش سانجىلدى . ئۇ كۆڭلىگە ئاللىقانداق خىياللارنى پۈكۈپ ، ئەزەم چوڭنىڭ ئالدىدىن كەتتى ...

مانا شۇ قىسقىلا ئۇچرىشىش ۋە قىسقىلا سۆھبەت ئەزەم چوڭغا خۇماركۆزنىڭ دېرىكىنى تېپىپ بەرگەنىدى . دېمىسىمۇ ، يۈرىكىگە ھەسەت ۋە ئۆچمەنلىك ئوتى چۈشكەن ھاجى قۇۋان شۇنچە كۆپ پۇل بىلەن ئاشكارا ئالالمىغان خۇماركۆزنى بىرنەچچە كۈننىڭ ئالدىدا يوشۇرۇن يول بىلەن پايلاپ يۈرۈپ ، ئىككى چەبەس چاپارمىنىنىڭ قولى بىلەن بۇلاپ كەتكەنىدى !...

بۇ ئىش ئەزەم چوڭغا قاتتىق ھار كەلدى . شۇنداق سەزگۈر ، شۇنداق پەملىك ، ھەتتا ئەتە قىچىشىدىغان يېرىنى بۈگۈن قاشلاپ قويدىغان شۇنداق تۇيغۇن ۋە يەنە شۇنداق زەھەر خەندە ئەزەم چوڭنىڭ مانا بۈگۈن خۇماركۆز مەسلىسىدە تۇنجى قېتىم ئوسال ئەھۋالغا چۈشۈشى ئىدى . نەچچە يىلدىن بېرى دېگىنىنى قىلدۇر - غان ، بىر ئېغىز گېپىگە ئونلاپ چاپارمەن لەببەي دەپ تۇرىدىغان ، سۇ دېسە ئادەملىرى دەريانى باشلاپ كېلىدىغان ئەزەم چوڭنىڭ بۈگۈن ئۆمرىدە بىرىنچى مەرتىۋە تەڭقىس ئەھۋالغا چۈشۈشى ئىدى . شۇنىڭغا قارىغاندا ، بۇ ئەتراپتا ئۇنىڭدىنمۇ قۇدرەتلىك ، ئۇنىڭدىنمۇ كاتتا ئادەملەر بار ئىكەن - دە !... «قېنى كۆرەرمىز ! — دەپ ئىچ - ئىچىدىن پۇچىلىنىپ ، ئەلەم بىلەن ئۆز - ئۆزىگە غۇدۇردى ئەزەم چوڭ ، — چەرخى پەلەكنىڭ چاقى قاياققا قاراپ ئايلىناركىن !...»

ئۇ ، شۇ ھامان كۆڭلىگە ئىككى ئىشنى پۈكتى . بىرى ، دەرھال «كۆز» ۋە «قۇلاق» لارنى ئىشقا سېلىپ ، خۇماركۆزنىڭ نەدە تۇرۇۋاتقانلىقىنى ئېنىقلاش ؛ يەنە بىرى ، كۈچ تەشكىللەپ ، ھاجى قۇۋاندىن ئەجەللىك ئۆچ ئېلىش !...
ئۈچ كۈنگە قالماي ، خۇماركۆزنىڭ تۇرار جايى ئېنىقلاندى .

ئۇ ، جۇخەيدە ئىدى . ئەزەم چوڭ ئەمدى يۈرۈش قىلسا بولاتتى .
ئۇ ھېيت ئاغماقنى چاقىرىپ ، خۇماركۆزنى قايتۇرۇپ كېلىشنىڭ
پىلانىنى مەسلىھەتلەشتى .

— خۇماركۆز جۇخەيدە بازار ئويناۋېتىپتۇ ، — دېدى ئەزەم
چوڭ ئەھۋالنى چۈشەندۈرۈپ ، — ماڭا خەۋەر قىلغانلارنىڭ ئېيى-
تىشىچە ، ئۇ كېچىسى بىر يەردە تۇرمايدىكەن ، ئەمما ئەتىگەن -
ئاخشاملىق تامىقى ھاجى قۇۋان ئاچقان ھېلىقى «تارىم ئاشخاند-
سى» دا ئىكەن . مېنىڭچە ، ئۇنىڭغا دەل تاماق ۋاقتىدا قول
سالساق بولغۇدەك ...

— بولدى ، بۇ ئىشنى ماڭا قويۇپ بېرىڭ ، خوجايىن ! —
دېدى ھېيت ئاغماق كۆرەڭلىك بىلەن ، — پەقەت ماڭا يىلىكى
تولغان ، بېلى قاتقان ، قوش قوۋۇرغىلىق يىگىتلەردىن ئۈچىنى
بەرسىڭىزلا بولدى . مەن بۇ ئىشنىڭ ئىس - بۇسنى چىقارماي ،
خۇماركۆزنى سالامەت قايتۇرۇپ كېلىمەن !
— ئىشەنچىڭ بارمۇ ؟

— مەن سىزگە قاچان ئىشەنچسىز گەپنى قىلىپ باققان ،
چوڭام ! ؟

— مېنىڭ دېگىنىم ، — دەپ ئەستايىدىل چۈشەندۈردى
ئەزەم چوڭ ، — ھاجى قۇۋانمۇ قاراپ تۇرمايدۇ ، ئۇنىڭ قولىدىمۇ
جاندىن تويغان بىرنەچچە قارا لۈكچەكلەر بار ، ئىش چوڭىيىپ
كېتەرمىكىن ، دەيمەن ! ...

— خاتىرجەم بولۇڭ ! — دېدى ھېيت ئاغماق خوجايىننى
تىنچلاندۇرۇشقا تىرىشىپ ، — بۇنداق ئىشنى بىرىنچى قېتىم
قىلىۋاتقىنىمىز يوققۇ ؟ ئىشقىلىپ ، ھەم پەم بىلەن ، ھەم كۈچ
بىلەن ئىشنى جايدا پۈتتۈرمىمەن . ھاجى قۇۋان نېمە ئىش بولغان-
لىقىنى بىلىپ بولغۇچە ، ئۆزىمىزنى گۇاڭجۇدا كۆرمىز !
— ماقۇل ئەمىسە ، ئۆزۈڭگە پەخەس بول !

— بولىدۇ ، چاتاق يوق ! — دېدى ھېيت ئاغماق بۇ ئىشنىڭ
ئۆزىگە زىغىرچىلىكمۇ ئېغىر كەلمەيدىغانلىقىنى ئىپادىلەپ .

*

*

راست ، بۇنداق ئىشلاردا ھېيت ئاغماق ھەم چاققان ، ھەم پەملىك ئىدى . خېلى - خېلى جېدەل - ماجىرالارنى بىردەمدە بېسىقتۇرۇپ ، قان يۇقى قوللىرىنى سۈرتۈۋېتىپ ، يەنە ھېچ ئىش بولمىغاندەك يۈرۈۋېرتتى . بۇنداق چاغلاردا ئۇ بەئەينى ئەقىل - ھوشىدىن ئازغان ساراڭ تەلۋىگە ئايلىناتتى ، خۇددى قۇتىرىغان يىرتقۇچ ھايۋاندىك ۋە ھىشىلىشىپ كېتەتتى !...

بۇ قېتىمىمۇ ، ئۇ ئۆزىگە ئوخشاش ئۈچ تەلۋىنى ئەگەشتۈرۈپ ، جۇخەيگە كەلدى ، ئىككى كۈن يوشۇرۇن كۆزىتىش ئارقىلىق ، «تارىم ئاشخانىسى» دىكى ئەھۋاللارنى ، خۇماركۆزنىڭ تاماق يېيىش ۋاقتىنى ۋە ئۇنىڭ ئەتراپىدىكى «قۇش» لارنىڭ كىملىكىنى ئىگىلىدى . ھەممە ئىش كۆڭۈلدىكىدەك بولدى ، ئەمما ما ھېيت ئاغماقنىڭ نەزىرىدە ، خۇماركۆزنى قوغداش ئۈچۈن ، ھاجى قۇۋانمۇ بوش كەلمىگەندەك قىلاتتى . ئۇنىڭ ئەتراپىغا «قۇش» قىلىپ قويغان ئايلا بۆرە بىلەن تۇرسۇن كاشال دېگەنلەر تازا ئۇچىغا چىققان كۆكەرمە جېدەلخورلار ئىدى . ئەھۋالدىن قارىغاندا ، بىر قەپەس قانلىق ئېلىشىش بولىدىغاندەك تۇراتتى... ھېيت ئاغماق «قايتۇرما جەڭ» ۋاقتىنى دەل خۇماركۆزنىڭ ناشتا ۋاقتىغا توغرىلىدى . بۇ چاغدا ئاشخانىدا خېرىدارلار ئاساسەن بولمايتتى ، ئاشپەزلەر بىلەن كۈتكۈچىلەر چۈشلۈك چاپ - چاپ بازارغا تەييارلىق قىلىۋاتقان ۋاقىت ئىدى .

مانا بۈگۈن ئەتىگەندىلا ، ھېيت ئاغماق بىلەن بىللە كەلگەن ھاشىم توقۇناق «تارىم ئاشخانىسى» نىڭ ئالدىدىكى يول بويىدا ، خۇماركۆزنىڭ ئاشخانىغا كىرىشىنى كۈتۈپ تۇردى . ۋاقىت ناھايتى ئاستا ئۆتۈۋاتاتتى ، بىرنەچچە خەنزۇ خېرىدارلار ئاشخانىدىن ئىسسىق نان ئېلىپ چىقىپ كەتتى ، يەنە بىرنەچچە ئۇيغۇر مۇسا-پىرلارمۇ ئاشخانىدا ناشتا قىلىپ قايتىشتى . ئالاھىدە چاشكا

ۋاقتى بىلەن ئاشخاننىڭ ئوڭ يېنىدىكى بەش قەۋەتلىك كونا بىنانىڭ چەتتىكى ئىشىكىدىن خۇماركۆز كۆزلىرىنى ئۇۋۇلاپ ، ئەسنەپ چىقىپ كەلدى . ئۇنىڭ يېنىدا ئۆزى دېمەتلىك ئاق سېرىق ، جىڭگىل چاچ بىر قىز بار ئىدى . ئىككىسى بىرنەرسىلەرنى دېيىشكەچ ئاشخانغا كىرىپ كەتتى . ھايال ئۆتمەي ، شۇ ئىشىكتىن يەنە ئوتتۇز - ئوتتۇز بەش ياشلار چامىسىدىكى بىرى ئورۇق ، بىرى سېمىز ئىككى ئەر پۈرلەشكەن ، كىر كۆڭلەكلىرىدىن ئىككى ياقىسىنىمۇ ئەتمەستىن ، قوللىرىنى ئارۋاڭ - سارۋاڭ سېلىپ چىقىپ كەلدى . ئۇلار ھەربىر قەدەم ئالغاندا ، يانپىشىغا ئاسقان بۇلغار غىلاپلىق يوغان پىچاق پۇلاڭشىپ كېتەتتى . ئۇلار مۇ ئالدىراش ئاشخانغا كىرىپ كەتتى . قارىغاندا ، ھېلىقى ئابلا بۆرە ، تۇرسۇن كاشال دېگەن جېدەلخورلار شۇلاردەك قىلاتتى . ھاشىم توقۇناق دەرھال يانفون بىلەن ھېيت ئاغماققا خەۋەر قىلدى . ئۇلارمۇ بىردەمدە ئاشخاننىڭ ئىشىكى ئالدىدا پەيدا بولدى .

— ئەمىسە كىردۇق ! — دېدى ھېيت ئاغماق يېنىدىكى ئۈچ ھەمراھىغا بىرمۇبىر قاراپ ، — ھاشىم ، سەن بىلەن مەن كىرىپلا ئاۋۇ ئىككى «قۇش» نى باسماققا ئالىمىز ، سىلەر ئىككىڭلار خۇماركۆزنى دەرھال بۇ يەردىن ئەكېتىڭلار !

ئۇلار كىردى ، كىرگەندىمۇ ئاشخاننىڭ ئوچۇق ئىشىكىنى بىكاردىن تېپىپ داراڭشىتىپ ، سۈر - ھەيۋە بىلەن كىردى . ئاشخاندا بايا كىرگەنلەردىن باشقا ، يات خېرىدارلار يوق ئىدى . ھېيت ئاغماق ئىشىكىنى قاتتىق يېپىۋېتىپ ، ئاشخاننىڭ ئوتتۇرىغا كەلدى - دە ، پۇتىنى كېرىپ ، بېشىنى گىدەيتىپ ، رەقىبىلەرگە سوغۇق نەزەر بىلەن قارىدى :

— بىز ئۆزىمىزنىڭ ئادىمىنى ئەكەتكىلى كەلدۇق ! — دېدى ۋە ئارقىدىن خۇماركۆزگە قاراپ ، — شۇنداققۇ خۇماركۆز ، بىز بىلەن كېتىدىغانسەن ! ؟

خۇماركۆز ئاغزىدا چايناۋانقان ناننى يۇتۇۋېتىپ ، پەرۋاسزلا
جاۋاب بەردى :

— كەتسەم كەتتىم ، كەلسەم كەلدىم ! ماڭا ھەممە يەر ئوخ-
شاش !

ئۇ كۆڭلىدىكى گەپنى قىلغانىدى . دېمىسىمۇ ، ئۇنىڭ
ئۈچۈن گۇاڭجۇ نېمە ، جۇخەي نېمە ، ئەزەم چوڭ نېمە ، ھاجى
قۇۋان نېمە... ھەممىسى ئوخشاش بىرنېمە ئىدى . نەدە بولمى-
سۇن ، كىمنىڭ قولىدا بولمىسۇن ، قىلىدىغان ئىش ئوخشاش بىر
ئىش ئىدى . ئۇ سەككىز يىلدىن بېرى شۇنداق تەربىيەلەنگەن ،
شۇنداق ئۆگىتىلگەن ۋە شۇنداق ئادەتلەنگەنىدى !!!

— ئۇنداق ئاسان ئىش يوق ! — دەپ لوڭڭدا ئورنىدىن
تۇردى ئابلا بۆرە ، — ئەكېتىمىز دەپلا ئەكەتكىلى بولمايدۇ ،
جۇمۇ !

— ئەمىسە قانداق قىلىمىز ؟! — دېدى ھېيت ئاغماق ۋە
قولدىكى كۈمۈش ساپلىق ياپون قىلىچىنى ئالدىدىكى تاماق شى-
رەسىگە ۋاقىقىدە سانجىپ قويۇپ داۋام قىلدى ، — قانداق قىلىش-
نى مۇشۇنىڭدىن سوراپ باقمايدۇق - يە ! ؟
— سورىساق سورىدۇق ! — دەپ يېنىدىكى تۇچ تولتىلىق
پىچاقنى سۇغاردى ئابلا بۆرەمۇ .

ئاڭغىچە تۇرسۇن كاشالمۇ ئورنىدىن تۇرۇپ ، پىچاقنى قولى-
غا ئالدى ، شۇ ئارىلىقتا ئابلا بۆرە ئىچكىرىگە قاراپ ۋارقىردى :
— ھەي ھەسەن جۇۋاز ، ئىگەمقۇل ! بۇ يەرگە چىققىڭلار ،
گۇاڭجۇدىن بىرنەچچە نوپىلار قان پۇراپ كەپتۇ ، ئۇلارنى مۇرادد-
غا يەتكۈزۈپ قويايلى ! ...

ئىچكىرىدىن قىڭراق ، ساپلىقلىرىنى كۆتۈرگەن ئۈچ بالا
چىقتى ، ئۇلارنىڭ چوڭى يىگىرمە ئىككى ياش ، كىچىكى ئون
سەككىز ياشلاردا ئىدى . ئۇلارنىڭ تۇرقىدىن ، كۆزلىرىدىن ئابلا
بۆرىدىن قورقۇپلا بۇ يەرگە چىققانلىقى كۆرۈنۈپ تۇراتتى .

ئىككى تەرەپ ئېنىق سەپ ئايرىدى ، بىر - بىرلىرىگە ئېنىق
لىپ ، قىيما - چىيما قىلىشقۇدەك ئەلپازدا ھۈرپىيىشتى . ئۇلار -
نىڭ شۇ تاپتىكى خۇنۇك ، قېتىپ قالغان چىرايلىرىدا ئەسەبىيلىك -
تىن باشقا ھېچقانداق ئىپادە يوق ئىدى . ھەر ئىككى تەرەپتىكى
ئادەملەرنىڭ ئوخشاشلا پەيلى بۇزۇق ، ئەلپازى يامان ئىدى . ئۇ -
لارنىڭ بىرى بوران بولسا ، بىرى گۈلدۈرما ؛ بىرى چاقماق
بولسا ، بىرى قارا يامغۇر ئىدى...

ئېلىشىش — قالايىنغان ئۇر - يىقىت باشلىنىپ كەتتى .
ئاشخانىدا شاراقلىغان ، تاراقلىغان ، ۋارقىرىغان ، جارقىرىغان
ئاۋازلار ، پايانداز ئۈستىگە چېچىلغان ، سۇنغان چىنە - قاچا
پارچىلىرى ، قورقۇش ، ھەيرەت ، ھۆركىرەش ... ھەممە يەرنى
قاپلىغانىدى . كۈتكۈچى قىزلار ناھايىتى قاتتىق ئىچكى بىر لەر -
زىگە چۈشكىنچە سىرلىق بىر قورقۇنۇچ ئىچىدە قېتىپ قالغانىدى .
دى . بىر قىز ئەتراپىدا نېمە ئىشلار بولۇۋاتقانلىقىنى خېلىغىچە
چۈشەنمىگەندەك گاراڭ بولۇپ تۇردى ، پەقەت ئۇنىڭ يۈزىگە بىردى -
نىڭ كېسىلگەن بارمىقى ئۇچۇپ كېلىپ پاقىدە تەگكەندە ، ئۇ
بىردىنلا ئېسىگە كېلىپ ۋارقىرىۋەتتى...

بۇ بىر توپ تەلۋىلەر شۇ تاپتا ، بىر توپ ئادەم ئەمەس ، بەلكى
بىر پادا يىرتقۇچ ھايۋانلارغا ئايلانغانىدى . ئۇلاردا قورقۇش ،
ئەيىمىنىش ، تەپنارتىش دېگەندەك ئىنسانىي تۇيغۇدىن ئەسەر قال -
مىغانىدى .

قىسقىسى ، شۇ تاپتا ئۇلار ئەقىدە - ئېتىقادى ئۆلگەن ، دىل
كۆزى كور بولغان ، ئۆزىنىمۇ ، ئۆزگىنىمۇ ۋەيران قىلىدىغان بىر
توپ غالىجر ، زوراۋان ياۋا توڭگۇزغا ئوخشاپ قالغانىدى . بۇ
توڭگۇزلار بىر - بىرىنى چىشلەشتى ، ئۈسسۈشەتتى ، ئۇ -
دۈل كەلگەن يېرىگە پىچاق تىقىشىپ ، بىر - بىرىنى قان
قىلىشتى...

قايسىبىر شورلۇقنىڭ كېسىلگەن قولى خۇددى ئۆگزىدىن

تاشلىغان يېرىدە ئوتۇندەك ئۇچۇپ كېلىپ ، شىرەنىڭ ئاستىغا كىرىۋالغان بىر كۈتكۈچى قىزنىڭ ئالدىدىكى سىمونت يەرگە پاققىدە چۈشتى ، قول بېلەكتىن چورت ئۈزۈلۈپ كەتكەن ، قان ئېقىۋاتقان گۆش ئارىسىدىن ئايئاق سۆڭەك تۇتۇپ چىقىپ تۇراتتى . بارماقلىرى بولسا بىر نەرسىنى قاماللىماقچى بولغاندەك ، سوغۇق سىمونت ئۈستىدە قىمىرلايتتى... بۇنداق مۇدەھىش ، ئايانچىلىق مەنزىرىنى ئەزەلدىن كۆرۈپ باقمىغان كۈتكۈچى قىز - نىڭ تېنى شۈركۈنۈپ ، قورققىنىدىن ئۆزىمۇ سەزمىگەن ھالدا قاتتىق چىرقىراپ كەتتى ...

بۇ مالىمانچىلىق ھەش - پەش دېگۈچە بولۇپ ئۆتتى . جېدەل بولغان مەيدانغا بىردىن ئېغىر ۋە سۈرلۈك جىملىق چۆكتى . قاچا - قۇچا ، چوكا - قوشۇقلار يەردە چېچىلىپ ياتاتتى ، شىرە - ئورۇندۇقلار پاچاقلانغان... پىچاقلانغان ، كالتەكلەنگەن . جېدەل - خورلارنىڭ بەزىسى ئىگرايتتى ، بەزىلىرىنىڭ ئاغزى - بۇرىنىدىن لەختە - لەختە بولۇپ ئاققان قانلار ئۇلارنىڭ بەدىنىدە ، يەردە ئۇيۇپ قالغانىدى . پۈتۈن ئاشخانا گويا قاراچىلار شەپقەتسىزلىك بىلەن تالىغان ، ئۇر - يىقىت قىلغان كونا ساراينغا ئوخشاپ قالغانىدى...

ئەگەر كىشىلەر بۈگۈن بۇ يەرگە سەپسالغان بولسا ، پۇل ۋە زوراۋانلىقنىڭ كۈچىنى كۆرگەن بولاتتى ، ئۇلار يەنە پۇل بىلەن مېھىر - شەپقەت ئوتتۇرىسىدىكى ئېلىشىشنىڭ نەتىجىسىنى كۆرەتتى : پۇل ھەممىنى - مېھىر - شەپقەت ، قان - قېرىنداش ، يۈز - خاتىر دېگەنلەرنى پۈتۈنلەي يەڭگەندى ! ...

مانا بۇ قىلمىشلار پاك ئىنسانلىققا يات تەلۈنلىك ، ساراڭلىق ۋە ياۋۇزلۇقنىڭ مۇشۇ بىر توپ نادان ، كۆڭلى قارا مەخلۇقلارنىڭ جىسمىدىكى غەلبىنى ، روھىي مەرەزلىكنىڭ سۈرەن - چۇقانى ئىدى ! ...

جېدەل بېسىقتى ، بېسىققاندىمۇ ، ھېچقانداق ئىس - بۇسى

چىقماي ، سىرتتا داۋراڭ بولماي ، ئاشخاننىڭ ئىچىدىلا بېسىقلىق تى . ئەمما ، دەرد ئۇلارنىڭ ئىچىدە — يۈرىكىدە قالدى .
ھېيت ئاغماقنىڭ نەزىرىدە ، ئىشلار ناھايىتى چىرايلىق ، ئىدىتلىق قىلىنىپ ، قىيامغا يەتكۈزۈلگەندى . ئۇ ، ئۆزىنىڭ يېنىك يارىلىنىشى ، ھاشىم توقۇناقنىڭ بىر بارمىقىدىن ئايرىلدى . شۇ ۋە يەنە بىر ھەمراھىنىڭ بىر قۇلقى كېسىلىش ھېسابىغا خۇماركۆزنى ساق - سالامەت قايتۇرۇپ كەتكەندى !!!

2

ئايىڭ كېچە...

دېرىزىدىن قارىغاندا ، بۇلاق كۆزىدەك كۆرۈنىدىغان تىنىق ئاسماندا تولۇن ئاي ئۆزۈپ يۈرىدۇ ، يۇلتۇزلار خۇددى سورۇن تۈزۈپ ئويۇنغا چۈشۈۋاتقاندەك...

«نېمىدېگەن تىنچ ، نېمىدېگەن گۈزەل - ھە !؟ — خىسلەت ئايىڭ كېچىنىڭ ئارامبەخش سېھرىگە بېرىلىپ پىچىرلىدى ، — يۇلتۇزلار ئۆچۈشنى بىلمەيدىغان چىراغ ، ئاي بولسا مەشئەل ... ئەنە شۇنداق پارقىراپ تۇرغان يۇلتۇزلاردەك چاقناپ ياشىساڭ ، ئۆچۈشنى ، غەم - تەشۋىش نېمىلىكىنى بىلمىسەڭ ! — كۈتۈلمىگەندە ئۇنىڭ قەلبىنىڭ تېگى - تېگىدىن قانداقتۇر ھەس-رەت - نادامەت يوپۇرۇلۇپ چىققاندەك بولدى ، — نېمە ئۈچۈن ئادەملەر ئاشۇ ئاي ۋە يۇلتۇزلاردەك خاتىرجەم ، چاقناپ ياشىيالمايدۇ !؟ نېمە ئۈچۈن بەزىلەر شۇنچە رەزىل ، شۇنچە ياۋۇز ، تېخى شۇنچە پۇلدار ! ئەكسىچە ، بەزىلەر شۇنچە ئاق كۆڭۈل ، شۇنچە سەمىمىي ، ئەمما يامانلارنىڭ قولىدا مەھكۇم !؟...»

ئەمدى خىسلەتنىڭ نەزىرىدە ، تولۇن ئاي خىرەلەشتى ، يۈزى داغلىق ، ھەسرەتلىك كۆرۈندى . بايىلا كۈلۈپ تۇرغان يۇلتۇزلار بولسا ، كۆز يېشىنى تۆكۈۋاتقاندەك مۇڭلۇق ، مىسكىن كۆرۈندۈ .

دى . خىسلەت تۈگۈلۈپ ئولتۇرۇپ قالدى ، ئويلاپ - ئويلاپ
ئوينىنىڭ ئاخىرىغا يېتەلمەي ، ئۆزىنى كېرەكسىز لاتىدەك ئاجىز ،
بىقۇۋۇل ھېس قىلدى !!!

ئۈچ كۈندىن بېرى ، خىسلەت گۇاڭجۇغا قوشنا بولغان نەدە-
خەي شەھىرىنىڭ بىر بۇلۇڭىدا تۇرۇۋاتاتتى . ئۇنى ئەزەم چوڭ
ئۆزى بىلەن بىللە ئېلىپ كەلگەنىدى . بۇ يەردە يەنە خۇماركۆز
بىلەن موللاجىمۇ بار ئىدى . خۇماركۆز جۇخەيدىن قايتۇرۇپ
كېلىنگەندىن كېيىن ، ئەزەم چوڭ ئېھتىمالغا قارشى ، ھاجى
قۇۋاننىڭ ئۈچ ئېلىپ ، چوڭراق ئىش تېرىپ قويۇشىدىن ساقلىد-
نىش ئۈچۈن ، مەلۇم ۋاقىت گۇاڭجۇدىن ئايرىلىپ ، كۆزدىن
يىراقراق تۇرۇشنى ئويلىغانىدى . شۇڭا ، گۇاڭجۇدىكى ئىشلارنى
ھېيت ئاغماققا تاپشۇرۇپ ، ئۆزى ئۇلارنى باشلاپ نەنخەيگە كەلگە-
ندى .

ھەر كۈنى ئەتىگەندە ، موللاجى خۇماركۆزنى يېتىلەپ «بازار
ئويناتقىلى» چىقىپ كېتەتتى . ئەزەم چوڭمۇ ئۇيقۇسى قانغاندا
ئورنىدىن تۇرۇپ ، ئىشىكىنى سىرتتىن قۇلۇپلاپ ، كۆزدىن غايىب
بولاتتى . خىسلەت كۈن بويى ئۆيدە يالغۇز قالاتتى ، بۇنداق غېرىب-
لىق ، تەنھالىق ، زېرىكىش ئۇنىڭ جان - جېنىدىن ئۆتۈپ كەت-
تى . بۇنىمۇ تۇرمۇش دېگىلى بولامدۇ ؟ ! بۇنداق تۇرمۇشتىن
تۈرمە ياخشى ئەمەسمۇ ؟ ھېچبولمىغاندا ، ئۇ يەردە مۇڭداشقۇدەك
ئادەم تېپىلىدۇ ، ئاپتاپقا قاقلانغۇدەك ۋاقىت چىقىدۇ !!! لېكىن
بۇ يەرچۇ ؟ بۇ يەر ئۆي ئەمەس ، بەئەينى تىرىك تۇرۇپ چۈشكەن
دوزاخنىڭ ئۆزى ! ...

شۇ كۈنلەردە ، خىسلەتنىڭ بۈرەك ئاغرىقى خۇددى تاپانغا
سانجىلغان زەھەرلىك تىكەننىڭ ئاغرىقىدەك ئېغىر ۋە چەكسىز
ئىدى . ئۇنىڭ ئازابقا تولغان ئاشۇ يۈرىكىدىن ئۆزى ھەققىدە
مۇنداق ئۆكۈنۈشلۈك مىسرالار ئېيتىلىپ چىقاتتى :

تەبىئەت ساڭا ھۆسن ئاتا قىپتۇ ،
ئاتا قىپتۇيۇ ، خاتا قىپتۇ !!!

دېمىسىمۇ ، مانا شۇ گۈزەل ھۆسن - جامال ئۇنىڭ جېنىغا
قادالغان ئەجەل ئوقىدەك ، ئۇ نەپرەتلىنىدىغان ، يىرگىنىدىغان
ئادەملەرنى ئۆزىگە رام قىلىۋالغانىدى !
كېيىنكى كۈنلەردە ، ئەزەم چوڭ خىسلەتنى ياخشى كۆرۈپ ،
بەكلا ئىچكىشىپ كەتتى ، بىر - ئىككى كۈن كۆرمىسە چىدىماي -
دىغان ، ھەتتا خىسلەت تىللاپ ، دۈشكەللىسىمۇ ھار ئالمايدىغان
بولۇپ قالغانىدى . ئەمما خىسلەت ئۇنىڭدىن بىزار ئىدى ، زورلۇق
ئاستىدا ئۇنىڭ بىلەن بىللە يانتقان ۋاقىتلىرىدا گويا سانسىز
يىغىنە - تىكەنلەرنىڭ ئۈستىدە ياتقاندەك ئازابلىناتتى ، ئۇنىڭ
قوللىرى بەدىنىگە تەگسە گويا نىچاسەت تەگكەندەك يىرگىنەتتى ،
ھاراق بۇخسۇپ تۇرغان تىنىقى يۈزىگە ئۇرۇلغاندا ، گويا يىن
پۇراپ سالغان ئادەمدەك سەسكىنىپ كېتەتتى . ھەمىشە قەلبىدە
نومۇس ، نەپرەت ۋە يىرگىنچكە ئوخشاش ئاچچىق تۇيغۇلار ھاكىم
ئىدى ، ئەمما ، ئۇنىڭ ياۋۇزلۇقىدىن ئەيىمىنىپ ، ئىچىدىكىنى
سىرتقا چىقىرالمايتتى ! ... بۇنداق چاغلاردا ، چوڭقۇر ئۆكۈنۈش
ۋە ھەسرەت - نادامەت بىلەن ئۇنىڭ يۈرىكى يىغلايتتى : « ئانا ،
جېنىم ئانا ! — دەپ ئانىسىغا نالە قىلاتتى ئىچىدە ، — مېنى
نېمىشقا بۇنداق ئاجىز ، مەزلۇمە قىز قىلىپ تۇغقان بولغىدە -
ئىز ! ؟ ئەمدى مەن يىتتۈرۈپ قويغان ياشلىقىمنى ، يىتتۈرۈپ
قويغان پاكلىقىمنى ، يىتتۈرۈپ قويغان بەختىمنى نەدىن تاپىد -
مەن ! ؟ گەپ قىلىڭە جېنىم ئانا ، زادى نەدىن تاپىمەن ! ؟ ... »
ئۆتكەن بىر كۈنى ئەزەم چوڭ ئۇنىڭ ئالدىغا بىر تۇتام پۇلنى
تاشلاپ :

— چىرايلىق مودا كىيىملەرنى ئېلىپ كىيىڭ ، — دېدى
سىلىق - سىپايە تەلەپپۇزدا .

— بازارغا ئۆزۈم چىقىپ ئالارمەن؟ — دېدى خىسلەت كۆڭلىگە ئاللىقانداق خىياللارنى پۈكۈپ .

— ياق ، ھازىرچە بولمايدۇ ! — دېدى ئەزەم چوڭ گوپا ئۇنىڭ كۆڭلىدىكىنى تۇيغاندەك تەدانلىق بىلەن ، — بازاردا ئېزىپ قالسىز ، ھەتتا بەزى پامان نىيەتتىكى ئادەملەر تۇتۇپ كېتىشى مۇمكىن ، مەن سىزدىن ئايرىلىپ قالسام بولمايدۇ . پۇلنى گۈلپەرگە بېرىپ ، قانداق كىيىم كىيىدىغانلىقىڭىزنى ئېيتىڭ ، شۇ ئەكېلىپ بېرىدۇ...

— ماڭا ھېچ نەرسە كېرەك ئەمەس ! — دېدى خىسلەت بىردىن تەرنى تۇرۇپ ، — سىلەرنىڭ ھىممەت - شاپائىتىڭلارمۇ كېرەك ئەمەس ! مەن ھېچكىمگە ۋە ھېچ نەرسىگە زار ئەمەس ! مەن كىيىمنى ، تونقۇنلۇقنى ئەمەس ، تۇرمۇشتىكى ئەركىنلىكنى سۆيىمەن ! ئادەم ئەمەس ، باشمالتاقتەك قۇش جېنىدا قەپەسدە تۇرۇشنى خالىمايدۇ ! سىلەر بىر ئاجىز قىز بالىنى بۇنداق بوزەك قىلماڭلار ! ئۆز خۇشلۇقۇڭلار ئۈچۈن ناتىۋان قىز - ئوغۇللارنى قۇربان قىلماڭلار !...

ئەزەم چوڭ كۈلدى ، كۈلگەندىمۇ تاغ كەكلىكىدەك قېقىراپ كۈلدى .

— كىم سىزنى قۇربان قىپتۇ ، خانقىز ؟ — دېدى ئۇ ھىيلىدە . گەرلىك بىلەن ، — مانا ، ساپساق تۇرمامسىز ! ھېچكىم سىزنى قوي قىلىپ ئۆلتۈرۈپ ، ھېيت ئوينىغىنى يوققۇ ! ؟ سىز ئەقىل - لىق قىز ، شارائىتقا ماسلىشىشنى بىلمىسىڭىز بولمايدۇ . ھەر - قانداق ئادەم بۈگۈن ئۈچۈن ، كېلەچەك ئۈچۈن ، ئۆزىگە ھەم باشقىلارغا نەپ كەلتۈرۈش ئۈچۈن ، شارائىتقا ماسلىشىشنى بىلىدۇ . شى كېرەك . ماسلاشقانلار ياشايدۇ ، ماسلاشمىغانلار يوقىلىدۇ ، دېگەننى ئاڭلىمىغانمۇسىز ؟ !...

مانا شۇ سوغۇق ، كۆڭۈلسىز سۆھبەتتىن كېيىن ، خىسلەت ئۆزى ئۈستىدىن ئوقۇلغان قىسمەت ھۆكۈمىنى چۈشەنگەندەك بولدى .

دى . بىرنەچچە ئاي مابەينىدە ، ھايات ئۇنى ئۆز تۇزاقلىرىغا ئىلىندۇرۇشقا ئۇرۇنۇپ كەلگەن بولسىمۇ ، لېكىن ئۇ بەزىدە قۇتۇلۇپ ، بەزىدە تۇتۇلۇپ ، ئۆز تەقدىرىگە تېخى ئۈزۈل - كېسىل تەن بەرمىگەندى . ئەمدى ئۇ ، تەن بەردى ! ئۆزىنى قاتمۇقات دەردكە مۇپتىلا قىلىپ ئۆكسۈتۈۋاتقان ، غەلىتە شەكىللەر بىلەن ئادەمنى ئازابلان بىزار قىلىۋاتقان بۇ ھاياتتىن جاق تويغاندى !

خىسلەت ئويلايتتى : «ياشقىمۇ ، قېرىغىمۇ ھامان بىر ئۆ - لۈم ! ئۆلۈملا ئادەمنى ئەبەدىي خاتىرجەم قىلىدۇ . دېمىسىمۇ ، بۇ دۇنيادا ئۆلۈمدىن كىم قېچىپ قۇتۇلۇپتۇ !؟ ئادەم تۇغۇلغان كۈندىن باشلاپ ئۆلۈم ئۇنى قوغلايدۇ ، ئادەم قاچىدۇ ، بالىلىق ۋاقتىدا قاچىدۇ ، ياشلىق ۋاقتىدا قاچىدۇ ، قېرىغاندىمۇ قاچىدۇ ! لېكىن ئۆلۈم ئۇنى ھارماي - تالماي قوغلايدۇ ، ئىز بېسىپ قوغلايدۇ ، ئاخىر ئادەمنى ئۆز چاڭگىلىغا ئالىدۇ . ئىنساننىڭ پاجىئەسى مانا شۇنىڭدا ! ئۇ ئۆزىنىڭ ھامان بىر كۈنى ئۆلىدىغان - لىقىنى بىلىدۇ ، بىلىپ تۇرۇپ ياشايدۇ !... شۇنداق ئىكەن ، بىلىپ تۇرۇپ ئۆلسە نېمە بوپتۇ !؟ مەن ھازىر ھەرۋاقىت ، ھەر - زامان سېزىپ ، بىلىپ تۇرۇۋاتىمەنكى ، مانا ماۋۇ ئاپتاپ نۇرىدا غىغشىپ ئۇچۇپ يۈرگەن چىۋىنىڭمۇ ئۇشبۇ ماكان ۋە ئۇشبۇ زاماندا ئۆز ئورنى بار . ئۇ شۇ ئورۇندى سۆيىدۇ ۋە شۇنىڭ بىلەن بەختىيار ، ئەمما مەنچۇ ؟ ! پەقەت مەنلا بۇ ھاياتقا ئۆگەي - مەن ! شۇڭا ، ھاياتتىكى بۇ گۈزەللىكلەردىن ماڭا نېمە پايدا ؟ !... توۋا ، قېرىشقانداك مانا شۇنداق چۈشكۈن ، ئۈمىدىسىز چاغ - دا ، بىردىنلا ئۇنىڭ ئېسىگە ، خىيالىغا ، كۆز ئالدىغا ئۇتۇق كېلەتتى . خىسلەت ئۇنىڭ يېقىملىق ، مەنىلىك گەپلىرىنى ئاڭلى - خانداك ، يۈزىگە ھاياجانلىق تەبەسسۇم يۈگۈرەيتتى ، ئۇتۇقنىڭ تاتلىق گەپلىرى ، شادىبانە كەيپىياتى ، زەۋقى ئۇنى ھەيرەتكە سالغانداك ، ئۇنىڭغا دالدا بولغانداك بولاتتى . شۇڭا ، ئۇنىڭ قاپقارا ، دۈڭلەك كۆزلىرى چاقناپ ، ئۇزۇن ، تال - تال كىر -

پىكىلىرى پىلىدىرلاپ ، يۈزى كۈلكە بىلەن نۇرلىناتتى ، ھېقىقتەك سۈزۈك لەۋلىرى بولسا ، تۈرۈپ مۇلايىم يىمىرىلىپ ، تۈرۈپ تاتلىققىنە يېپىلاتتى...»

ئۇ ئۆز خىيالىدا ، ئۇتۇق كۆزدىن غايىب بولغۇچە قاراپ تۇراتتى ، ئۇتۇق كېتىۋاتقان تەرەپتە سارغۇچ ھارارەت لاۋۇلدىغان-دەك بولاتتى ، نېمە ئۇچۇندۇر ، يىراق - يىراقلاردا يۈرىدىغان قۇياش بۈگۈن ئادىشىپ ، بۇلارنىڭ بېشى ئۈستىگە كېلىپ قالغان-دەك ، دالا - دەشت ئۇياقتا قېلىپ ، ئۇنىڭ ۋۇجۇدىنى لاپ - لاپ ياندۇرۇۋاتقان دەك بولاتتى ...»

لېكىن ، بۇنداق شېرىن ، ھاياجانلىق ھالەت ئۇزۇنغا بارمايتتى ، خىسلەت يەنە ئۆزىنىڭ مۇڭلۇق دۇنياسىغا قايتىپ كېلەتتى . «ھايات يا مامات ! — دەپ ئۆز - ئۆزىگە كەسكىن خىتاب قىلاتتى ئۇ ، — مەن ئەمدى ھېچكىمگە ، ھەتتا ئۆزۈمگىمۇ كېرەك ئەمەسمەن ! ئەمما ، ئۇتۇق سىز ياشىشىڭىز ، بەختلىك ياشىشىڭىز كېرەك ! ھېچبولمىسا ، مەن ئۈچۈن بولسىمۇ ياشاڭ ، سۆيۈملۈ-كۈم ! غازاڭ بولغان مۇھەببىتىمىز ھەققىدە كېيىنكىلەرگە ئېيتىپ بېرىش ئۈچۈن بولسىمۇ ياشاڭ ! مانا شۇ چاغدا ، مەن ھەمد-شە يادىڭىزدا ، يېنىڭىزدا بولىمەن ! ...»

بۇ سىرلىق ، تىترەك ئاۋازدىن يۈرىكى ئېزىلىپ ، كۆزلىرى پارقىراپ كەتكەن خىسلەت نەچچە كۈندىن بېرى كۆڭلىدە پىشۇر-غان ھەسرەتلىك شېئىرنى ئاۋازلىق ئوقۇيتتى :

«مەن سېنى سۆيەتتىم يۈرەك قېتىمىدىن ،
گاھى تارتىنىپ ، گاھى ئىنتىلىپ .
كىم سۆيسە مەن كەبى سۆيسۈن ئامرىقىم ،
ئىلاھىي سۆيگۈمنى مۇقەددەس بىلىپ .»

ئۇ مانا شۇ شېئىر بىلەن كۆڭلىنىڭ چوڭقۇر قاتلىمىدىن

ئىلگىرىكى بەختلىك تۇرمۇشى بىلەن ئادا - جۇدا بولغاندەك بولاتتى!...

خىسلەت ئۆزىنىڭ مانا شۇنداق مۇدەھىش ، خەستە بىر ھالغا چۈشۈپ قالغانلىقىنى ۋە خېلىدىن بېرى مۇشۇنداق سوغۇق روھىي ئىسكەنجىدىن قۇتۇلالماي ، نېمىگىدۇر تارتىشىپ ، نېمىگىدۇر قىيالىماي كېلىۋاتقانلىقىنى سېزىپ تۇراتتى ...

مانا بۈگۈن يېرىم كېچىدە ئويغىنىپ ، دېرىزىدىن ئاسمادىغا - ئاسمادىكى ئاي ۋە يۇلتۇزلارغا قاراپ خىيال بىلەن مۇڭلىدى . نىپ ئولتۇرۇشمۇ ئەنە شۇنىڭدىن ئىدى . ئۇ ئازاب ۋە ئۈمىد - سىزلىك ئىچىدە ئۆرتەندى ، ئۆرتىنىشكە پايلىماي دەسلەپ ئېسە - دەپ ، كېيىن ئۆكسۈپ يىغلاشقا باشلىدى .

بىر چاغدا ، يېنىدا پۇشۇلداپ ياتقان ئەزەم چوڭ ئويغاندى ۋە ئۇنى بەزلىمەكچى بولغاندەك ، بېلىدىن قۇچاقلاپ ئۆزىگە تارتىپ ماقچى بولۇۋىدى ، خىسلەت گويا بىرى گۆرگە سۆرەپ كېتىۋاتقان - دەك ئەندىكىپ ، شۈركۈنۈپ ئورنىدىن تۇرۇپ كەتتى ۋە ئەزەم چوڭغا چەكچىيىپ ۋارقىرىدى :

— ئەمدى مېنىڭ بىر يېرىمدىن تۇتقۇچى بولماڭ ! يەنە شۇنداق قىلماقچى بولسىڭىز ، ئۆزۈمنى دېرىزىدىن تاشلايمەن ! — راستمۇ ؟ — ئەزەم چوڭ مەسخىرە قىلغاندەك تەلەپپۇزدا پەرۋاسىزلىق بىلەن سورىدى ، — راستلا ئۆزىڭىزنى تاشلام - سىز ! ؟

— ئىشەنمىسىڭىز مانا قاراپ تۇرۇڭ ! خىسلەت ھېچبىر ئىككىلەنمەي دېرىزىگە قاراپ ماڭدى . ئەزەم چوڭ دەسلەپ «پوپوزا قىلىۋاتىدۇ» دەپ ئويلاپ ، جەينىكىگە تايىنىپ قاراپ ياتتى . خىسلەت ناھايىتى تەمكىنلىك بىلەن بىر ئورۇندۇقنى تارتىپ دېرىزىنىڭ يېنىغا ئەكەلدى ، ئاندىن ئورۇندۇق ئارقىلىق دېرىزە تەكچىسىگە چىقتى ، ئۇ يەردە تۇرۇپ ، دېرىزىنىڭ چوڭ قاپقىقى بىلەن بىردەم ھەپىلەشتى ، داتلىشىپ

كەتكەن تۆمۈرلەر بىر پەس غىچىرلاپ ، چوڭ قاپقاق داراڭلاپ ئېچىلدى . مانا شۇ چاغدىلا ئەزەم چوڭ خىسلەتنىڭ دېگىنى «پوپو - زا» ئەمەسلىكىنى بىلىپ ، چاچراپ ئورنىدىن تۇردى - دە ، ئېتىد - لىپ كەلگىنىچە خىسلەتكە ئېسىلدى . ئەگەر ، ئەزەم چوڭ دەققە كېچىككەن بولسا ، خىسلەت راستىنلا توققۇز قەۋەت ئېگىزلىك - تىن ئۆزىنى تاشلاپ ، بۇ دۇنيا بىلەن مەڭگۈلۈك خوشلىشاتتى . ئۇ شۇنداق ئىرادىگە ۋە شۇنداق نىيەتكە كەلگەندى !!!

— مېنى نېمىشقا تۇتۇۋالسىز !؟ — دەپ ۋارقىراپ كەتتى خىسلەت ، — مېنىڭ سىزنى كۆرەرگە كۆزۈم يوق ! بۇ دۇنيادا ياشىغىمۇ يوق . مېنى قويۇۋېتىڭ ! ...

— بولدى قىلىڭ ، ئاچچىقىڭىزغا ھاي بېرىڭ ! — دەپدى ئەزەم چوڭ خىسلەتنىڭ قولىدىن چىڭ تۇتقانچە ، — پىتىنىڭ ئاچچىقىدا چاپاننى ئوتقا سالغىلى بولمايدۇ ، قىزچاق ! ئۇ بۈگۈن تۇنجى قېتىم ئاجىز بىر قىزنىڭ ئالدىدا ئۆزىنى كەمسىتىپ ، ئۇنىڭغا يالۋۇرۇۋاتاتتى .

— بولدى ، بولدى ، يىغلىماڭ ! — دەپدى ئۇ خىسلەتنى پەپىلەپ ، — مەن نېمە دېسىڭىز شۇنى قىلاي ، ھەرگىز بۇنداق ئەخمەقلىقنى قىلماڭ ! ...

ئۇ ئۆزىمۇ سەزمىگەن ، تۇيىمىغان ھالدا يەنە نۇرغۇن گەپلەرنى قىلدى . بۇ گەپلەر ئەزەلدىن ئۇنىڭ خاراكتېر مەنتىقىسىگە ، تۇرمۇش مىزانىغا ۋە ئەقىدە - ئېتىقادىغا ئۇيغۇن كەلمەيدىغان گەپلەر ئىدى . ئۇ دەيدىغاننى دەپ بولۇپ ، ئۆز ئاغزىدىن شۇنداق سەمىمىي ، رايىش ، سىپايە گەپلەرنىڭ چىققانلىقىغا ئۆزىمۇ ھەي - ران قالدى . بۇنىڭ نېمە ئۈچۈنلۈكىنى ئۇ چۈشەندۈرۈپ بېرەل - مەيتتى ، پەقەت يۈرىكىلا قانداقتۇر بىر نەرسىنى سېزەتتى ، ھېس قىلاتتى . بۇ بەلكىم كىشىلەر ھەمىشە دەپ يۈرىدىغان : «مۇھەب - بەتنى ھېچقانداق كۈچ ، ھەتتا ئىلاھىي كۈچمۇ توسۇپ قالالماي - دۇ . ئۇ ئالمىغىمۇ ، زالمىغىمۇ ئوخشاش نېسىپ بولۇۋېرىد -

دۇ!» دېگەن ھېكمەت بولسا كېرەك .
خىسلەتنىڭ كەيپى خېلى كۆتۈرۈلۈپ ، ئەسلىگە كېلىپ قال-
دى ، لېكىن ئۇ ، ئۆمرى بىنا بولۇپ بۇنداق قاباھەتلىك كۈنلەرنى
كۆرمىگەن . شۇڭا ، تەسىراتلىرى يەنە شۇنچىلىك خىرە ، چىگىش
ئىدى . بېشىمۇ پۈتۈنلەي گاڭگىراپ قالغانىدى . پەقەت بىر نەرسە-
لا ھەر ۋاقىت ، ھەر دەققە ئۇنىڭ كۆز ئۆڭىدە تۇراتتى ، خانىرد-
سى بىلەن يۈرىكىدە شۇنىڭدىن باشقا ھېچ نەرسە يوق ئىدى . ئۇ
بولسىمۇ : «ھايات يا مامات ! ياكى تۇتقۇنلۇقتا تۇرۇپ ئۆلۈش ،
ياكى ھۆرلۈككە چىقىپ ياشاش !» ...

ئۆز جېنىغا قەست قىلغۇچىلارنى كىشىلەر روھىي جەھەتتىن
ئاجىز ، ئەمما ئىرادىسى كۈچلۈك ئادەملەر دېيىشىدۇ . خىسلەت
ئۆزىنى يۈكسەك ئىرادىلىك ئادەملەر قاتارىغا قوشالمىسىمۇ ، ئەمما
ھازىر ئۇنىڭ ۋۇجۇدىنى ئىشەنچسىزلىك ، ناتىۋانلىق ، غەم -
غۇسسە ۋە ئەينى پەيتتە ئەتراپىدىكى ئادەملەرگە بولغان چەكسىز
نەپرەت چىرماپ ئالغانىدى . شۇڭا ئۇ ، بەزىدە ئوت قويۇپ ، ئۆزى
بىلەن بىللە ئەزەم چوڭنىمۇ كۆيدۈرۈپ ، بۇ دۇنيا بىلەن خوشلىد-
شىشنى ئويلىدى ، لېكىن يەنە تۇرۇپلا بۇ نىيىتىدىن يالتايدى ...
نېمە ئۈچۈن ئوت قويىدۇ ؟ ! بۇنداق ئۆلۈشنىڭ تۇرغان -
پۈتكىنى بىر دەھشەتقۇ ! ئەگەر باشقىلار چاققان كېلىپ ، ئوتنى
ئۆچۈرۈپ ئۇنى قۇتقۇزۇپ قالسىچۇ ؟ ! ياق - ياق ! بۇنداق قىلىش-
قا زادى بولمايدۇ ، ئىنسان تەبىئىتى بۇنىڭغا بەرداشلىق بېرەلمەي-
دۇ ! ئەمما ، بەربىر بۇ دۇنيادىن — يورۇق ئالەمدىن كېتىشى
كېرەكقۇ ! ئەزەم چوڭدەك ئىپلاسار يۈرگەن زېمىندا ئۇنىڭ
بىلەن بىللە ياشاشقا ۋىجدانى قانداق چىدايدۇ ؟ ! ...

3

ئۆتكەن كۈنلەر بەئەينى چۈشكە ئوخشايدۇ . ئادەمنىڭ چۈش-

دە يېگەن غىزاسى ھەرقانچە لەززەتلىك بولسىمۇ ، ئۇ بەربىر چۈشىدە يېگەن تاڭام بولۇپ قېلىۋېرىدۇ .

نەزەرنىڭ كۈنلىرى ئەنە شۇنداق ئۆتۈۋاتاتتى . بىرنەچچە ئاي تارتقان روھىي ئازاب ، تۇرمۇش خورلۇقى ، غېرىبلىق ، مىسكىنلىك كىچىككىنە نەزەرنى تېخىمۇ ئېزىپ ، مۈكچەيتىپ ، ئۇنىڭ بىر چاغلاردىكى بالىلارغا خاس ئوماق ، سەبىي ، نۇرانە يۈزىنى بەئەينى بىر پارچە خۇنىسىز ، تائىراڭغۇ تېرىگە ئوخشىتىپ قويغانىدى ...

ئۇ يەنە شۇ ئاسما كۆۋرۈك ئۈستىدە بوران چىقىسىمۇ ، يامغۇر ياغسىمۇ ، پىزغىرىم ئىسسىق بولسىمۇ مۈكچىيىپ ئولتۇرۇپ تىلەمچىلىك قىلاتتى . ھۇۋۇقۇش تاز ئۇنى ھەر كۈنى ئەتىگەندە سۆرەشتۈرۈپ ئەكىلىپ قويۇپ ، كەچتە كاۋاپلىرىنى سېتىپ بولغاندىن كېيىن بىللە ئەكىتەتتى . نەزەر كۈن بويى مۈكچىيىپ ، خىيال بىلەن ئولتۇرغىنىغا يارىشا ، خېلى كۆپ پۇل تاپاتتى . بۇ دۇنيادا قولى ئوچۇق ، كۆڭلى يۇمشاق ساخاۋەتچى ئادەملەر تېخى بار ئوخشايدۇ . ئۇ باشقا دۇئانىلەردەك ۋارقىراپ نالە قىلمىسىمۇ ، باش ئۇرۇپ سەدىقە تىلىمىسىمۇ ، ئۆتكەن - كەچكەنلەر ئۇنىڭ ناكار پۇتىغا ، بىچارە قىياپىتىگە قاراپ ، ئازدۇر - كۆپتۈر پۇل تاشلاپ ماڭاتتى ، لېكىن نەزەر بۇ پۇللارغا قاراپمۇ قويمىتتى ، بىر كۈندە قانچىلىك پۇل چۈشتى ، ئۇنىڭ ئۈچۈن پەرۋايى پەلەك ئىدى ، بۇ ھېساباتنى پەقەت ھۇۋۇقۇش تازلا بىلەتتى ، ئەمما ئازراقلا شېرىنكانىسىنى قايرىپ قېلىپ ، قالغىنىنى پۈتۈنلەي ھېيت ئاغا-ماققا ئۆتكۈزەتتى ...

بۈگۈن ئەتىگەن ھۇۋۇقۇش تاز نەزەرنى ئەكىتتۈرۈۋاتقاندا ، نەزەر تولىمۇ مىسكىن ئاۋازدا ئۇنىڭدىن سوراپ قالدى :

— خالىمەن ئاكا ، يۇرتىنى ، ئاتا - ئاناڭنى كۆرگۈڭ كەلمىدە...

مۇ؟

بۇ تۇيۇقسىز سوئال ھەدىگەندە ھۇۋۇقۇش تازنى ھودۇقتۇرۇپ

قويدى . ئۇ كېتىۋاتقان يېرىدە چېپىدە توختاپ ، نەزەرنىڭ مۇلا-
دۈرلەپ تۇرغان كۆزلىرى بىلەن مەسۇم چىرايىغا تىكىلگىنىچە
تۇرۇپ قالدى .

راست ، ئۇنىڭ يۇرتىنى ، ئاتا - ئانىسىنى كۆرگۈسى كەلمى-
گەنمىدۇ ؟ ! ئۇنىڭ يۇرتى زادى نەدە ؟ ئاتا - ئانىسى
ھاياتمۇ ؟ ! ...

ئۇ ئەزەلدىن بۇ سوئاللارغا جاۋاب تاپقان ئەمەس ! پەقەت
يۇرت دەپ ئاتىلىدىغان ، تۇغۇلۇپ توققۇز ياشقىچە ئويىناپ چوڭ
بولغان ئەگرى - بۈگرى كوچىلار بىلەن بىر - بىرىگە چاپلاپ
سېلىنغان قىڭغىر - سىڭغىر ئۆيلەرلا ھېلىمۇ ئۇنىڭ ئېسىدە !
ئۇ بۇ يەرلەرنى بەزىدە چۈشىدىمۇ كۆرىدۇ ، ئويغىنىپ كېتىپ ،
شۇ يەرلەرگە كەتكۈسى ، ئاشۇ سىرلىق ، تار كوچىلاردا ئايلىنغۇ-
سى ، ئاشۇ مېھرى ئىسسىق ئۆيلەرنى تاۋاپ قىلغۇسى كەپ كېتىد-
دۇ ! ...

ئۇنىڭ بالىلىق كۆزىدە ، ئاتا - ئانا دەپ ئاتىلىدىغان ئۇلۇغ
ئادەملەرنىڭ پەقەت خىرە - شىرە سېماسىلا قالغان . پېشانىسىنى
قورۇق قاپلىغان ، ئۇزۇنچاق يۈزىدىكى ساقال - بۇرۇتلىرىنى ئاق
ئارىلىغان ، كەم سۆز ، خىيالچان بىر ئادەم ھەر كۈنى سۈبھىدە
ئۈزۈم ۋە شاپتۇل قاچىلانغان غالتەك ھارۋىسىنى سۆرەپ چىقىپ
كېتىپ ، كەچتە قايتىپ كېلىدۇ ، بۇ چاغدا خالىمەت بىر ئاچىسى
ۋە يەنە بىر ئۆكسىسى بىلەن ئۇخلاپ قالغان بولىدۇ ، قاچانلاردۇر
دادىسىنىڭ يىرىك قوللىرى بىلەن باش - كۆزىنى سىلاپ ئەركىد-
لەتكەنلىكىنى ئۇيقۇلۇق ئىچىدە سېزىدۇ ...

ھەمىشە بېشىغا ئاق داكا رومال چىگىپ ، قوشنا - قولۇملىد-
رىنىڭ نېنىنى يېقىپ ، كىرىنى يۇيۇپ ، كەچتە قولىتۇقىغا ئىس-
سىق نان بىلەن بىرنەچچە سامسىنى تۈگۈپ كېلىپ ، بالىلىرىنى
مېھمان قىلىدىغان كۆيۈمچان ، رايىش ئانىسىنىڭ تېرىسى يىرىك-
لەپ كەتكەن ئاقۇچ يۇمىلاق يۈزى ، مۇڭلىنىپ قارايدىغان قاپقارا

كۆزلىرى ھېلىمۇ ئۇنىڭ ئېسىدە! ...
لېكىن ، ئارىدىن ئون بەش يىل ئۆتكەن بۈگۈنكى كۈندە ،
ئاشۇ يىرىك قوللىرى بىلەن باش - كۆزىنى سىلاپ ، ئاتلىق
مېھىر - مۇھەببىتىنى بىلدۈرگەن جاپاكەش دادا ھاياتمىكىن! ؟
ھايات بولسا ، نېمە كۈنلەرنى كۆرۈۋاتقاندۇ ؟ ! ھەممىشە بېشىغا ئاق
داكا رومالنى چىگىۋالدىغان ، قاپقارا كۆزلىرى مۇڭلىنىپ قارايدىغان
ئاشۇ كۆيۈمچان ئانچۇ ؟ ! بۇ شەپقەتسىز يىللار ئۇنى كە-
شىلەرنىڭ كىرىنى يۇيۇشقا ، نېنىنى يېقىشقا سېلىۋېرىپ ھالىدىن
كەتكۈزمىگەندۇ ؟ ! ...

ھۇۋۇقۇش تاز پەقەت مۇشۇنچىلىك ئەسلەپ ، مۇشۇنچىلىكلا
ئويلىيالايتتى ، ئۇنىڭ بالىلىق ئالىمىدە پەقەت شۇنچىلىك نەرسىلا
ساقلىنىپ قالغانىدى . ئۇ بەزىدە ، ئۆزىنىڭ ئاشۇ نەلەردە قالغان
يۇرتىنى ، مىسكىن ئاتا - ئانىسىنى يوقلاپ بارالمىغانلىقىغا قات-
تىق ئۆكۈنسىمۇ ، ئەمما ئۆز تەقدىرىنىڭ مۇشۇنداق كاج ئىكەنلى-
كىگە تەن بېرىپ ، ھەممىنى ئۇنتۇشقا تىرىشاتتى ، ئەزەم چوڭ
ئۇنى كىچىكىدىن تارتىپ ئاشۇنداق ئويلاشقا ، ئاشۇنداق قىلىشقا
ئۆگەتكەندى !! ...

— يۇرتۇمنى ، ئاتا - ئانامنى كۆرگۈم كەلسىمۇ ، مەندە نېمە
ئامال ، نەزەر! ؟ — دېدى ھۇۋۇقۇش تاز ئاخىر خىيالدىن
سەگىپ ، — مېنى ھازىر قويۇپ بەرسەڭ ، تۇغۇلۇپ ئۆسكەن
مەھەللەمنىڭ نەدىلىكىنى تاپالمايمەن ، ئاتا - ئانامنىڭمۇ ھايات
يا ماماتلىقىنى ، نەلەردە يۈرۈۋاتقانلىقىنى بىلمەيمەن! ...

— خالىمەن ئاكا ، تېخى كۆزى ئېچىلمىغان كۈچۈك چېغىدا
پۇراپ يۈرۈپ ئانىسىنى ئىزدەيدۇ! — دېدى نەزەر بىر خىل
ئىچكى ئازاب بىلەن ، — لېكىن بىز ئادەم-غۇ ، ئادەم
بالىسىغۇ! ...

توۋا ، بالىنىڭ ئاغزىدىنمۇ ئەۋلىياچە سۆز چىقىدۇ ، دېگەن
گەپ راست ئىكەن - دە ! بۇنىڭغا ھۇۋۇقۇش تاز بۈگۈن راستتىنلا

قايىل بولدى . شۇ تاپتا ئۇ ، ناھايىتى چوڭقۇر خىجىللىق ، تەڭ-لىك ئىچىدە قالغانىدى ، ئۇ ئۆزىنى تۇنجى قېتىم مانا شۇنداق ناتىۋان ، ناخۇش ھالەتتە سېزىۋاتاتتى...

مانا شۇ قىسقىلا سۆھبەت كۈتۈلمىگەندە ، ھۇۋۇش تازىنىڭ قەلبىدە نەزەرگە نىسبەتەن بىر خىل ئاددىي ھېسداشلىق بىلەن ئاكىلارچە مېھىر - مۇھەببەت تۇيغۇسىنى ئويغاتتى ، ئۇ ئۆزىمۇ سەزمىگەن ھالدا نەزەرنى ياخشى كۆرۈپ قالغانىدى...

ئۇ نەزەرنى ئاسما كۆۋرۈك ئۈستىگە ئەچىقىپ ، كۈندە ئولتۇرىدىغان يېرىگە ئورۇنلاشتۇردى ۋە ئۇنىڭغا بىر شېشە سۇ بىلەن شامالداپ قالغان بىر ئاننى بېرىپ بولۇپ ، يەنە نېمىدۇر ئېسىگە كەلگەندەك ، سومكىسىنى ئاچتى ۋە ئۇنىڭدىن بۈگۈن ئەتىگەن خوتۇنى گۈلپەرى پىشۇرۇپ بەرگەن يوغان پوشكالنىڭ يېرىمى بىلەن بىر پىششىق تۇخۇمنى نەزەرگە ئۇزاتتى :

— بۇنىمۇ يەپ قورسىقىڭنى توق تۇتقىن ، ئۇكام ! — دېدى بىر خىل كۆيۈنۈش تەلەپپۈزى بىلەن ، — بولمىسا ، بۇ يەردە ئىستىق ئۆتۈپ ، شامال ئۇرۇپ كېسەل بولۇپ قالسىن ! — بۇنى ئۆزۈڭ يە ، خالىمەن ئاكا ! — دېدى نەزەر ئۇنىڭ كۆڭلىنى چۈشىنىپ ، — مەن چىدايمەن ، لېكىن سەن كەچكىچە كاۋاپ ساتمەن دەپ جاپا چېكىسەن !...

لېكىن ھۇۋۇقۇش تاز زورلاپ ئۇنىڭ قولىغا تۇتقۇزدى : — ئال ئۇكام ، ئالە ! مېنىڭ قورسىقىم تويماي قالسا ، يەيدىغان كاۋاپ بار ، لېكىن ساڭا خۇدانىڭ ئاپتىپى بىلەن يامغۇ-رىدىن باشقا ھېچ نەرسە يوق ...

ئۇلار بۈگۈن تولمۇ ئىللىق ھەم مېھرىلىك كەيپىياتتا خوشلاشتى .

چۈشكىچە جاھان تىنىچ ، ئاسايىش ئۆتتى ، نەزەرنىڭ «ئوقىتى» مۇ خېلى ئوبدان بولدى . ئەمما ، چۈشتىن كېيىن ھاۋا بىردىن بۇزۇلۇپ ، ئاسماننىڭ يۈزى يۇندى چاچقاندەك سەتلەشىپ

كەتتى . شامال سۈرگەن قارا بۇلۇتلار تەرەپ - تەرەپتىن دەۋرەپ كېلىپ ، يورۇقلۇقنى يۈتۈپ كەتتى ، ئەتراپتا قويۇق مانان پەيدا بولدى ، ئارقىدىنلا يامغۇر تاراسلاپ يېغىپ كەتتى . بايىلا رەستە - كوچىلاردا تولۇپ يۈرگەن غولغۇن ئادەملەرمۇ بىردەمدە تەرەپ - تەرەپكە قېچىپ ، شەھەر بوشاپ قالدى ، پەقەت نەزەرلا يەنە شۇ ئاسما كۆۋرۈكنىڭ ئۈستىدە يامغۇرغا يۈز تۈتۈپ ئولتۇراتتى . ئۇنىڭ ئالدىدا يېپىلىپ ياتقان پۇللارمۇ يامغۇر سۈيىگە چىلىنىپ ، لەشتەك بوشاپ كەتكەندى...

يۈرەكنى سىقىدىغان سوغۇق يامغۇر توختىماي يېغىشقا ، ئەدەشكە باشلىدى ، ئۇنىڭدىن باھار ئەمەس ، بەلكى كەچ كۈزدىكى سېرىق قارنىڭ ھىدى كېلەتتى...

نەزەر دەسلەپ توڭلىدى ، كېيىن چىلىق - چىلىق بولۇپ كەتكەن كىيىمدىن يۇمران ، ئاجىز بەدىنىگە ئۆتۈۋاتقان سوغۇق سۇدىن ئەندىكىپ تىترەشكە باشلىدى . كىرىپكىلىرى پۈچۈلۈپ ، كۆزىنى ئاچالماي قالدى ، بۇرنى ئاچچىق ئېچىشىپ ، لەۋلىرى كۆكۈرىپ كەتتى ...

ئىككى - ئۈچ سائەتكىچە قارا يامغۇرنىڭ ئاستىدا ھەرىكەتسىز ئولتۇرۇپ قالغان نەزەرنىڭ قەلبىنى ئەمدىلىكتە زىمىستان سوغۇق قاپلاپ ، كۆز ئۆڭى قاراڭغۇلىشىپ كەتكەندى ...

ھۇۋۇقۇش تاز نەلەردىن ئالدىراپ كېلىپ ، ئۇنى ئەكەتمەكچى بولغاندا ، نەزەر ئاللىقاچان ئوتتەك قىزىپ ، بېھوش ھالەتكە چۈشۈپ قالغانىدى ...

*

*

نەزەرنىڭ قىزىتمىسى كېچىچە چۈشمىدى ، ئۇنىڭ ئۈستىگە كالتە يۆتلىپ زادىلا ئارام تاپمىدى .

ئەتىسى ، ھۇۋۇقۇش تاز ئۇنى دوختۇرخانىغا ئاپارماقچى بولدى .

غاندا ، ھېيت ئاغماق قوپاللىق بىلەن توستى :
— ساراڭمۇسەن ! — دېدى ئۇ قايىقىنى تۈرۈپ ، — بۇنى
دوختۇر خانغا ئاپىرىپ ، ئۆزىمىزنى سازايى قىلماقچىمۇسەن ! ؟
مالڭ ، كوچىدىكى دورىخاندىن قىزىتمىنى قايتۇرىدىغان دورىدىن
بىر قۇتا ئەكىلىپ بەر ، شۇنى يەپ جىم ياتسۇن !
ھۇۋقۇش تاز ئىتائەتگۈيلۈك بىلەن شۇنداق قىلدى . لېكىن
نەزەرگە دورا كار قىلمىدى ، ئەھۋالى بارغانسېرى يامانلاشتى ، ئۇ
جىددىي خاراكتېرلىك ئۆپكە ياللۇغىغا گىرىپتار بولغانىدى . بىر-
نەچچە كۈن ئىچىدە ئۇنىڭ يۈزلىرى تاتىرىپ ، گەۋدىسى چۆكتى ،
بويىنى بىلەن يەلكە گۆشلىرىمۇ قېچىپ ، كۆزلىرى ئىچ - ئىچىگە
پېتىپ كەتكەندەك ، ئاجىزلاپ كەتتى...

نەزەر خۇددى سەكراتقا چۈشۈپ قالغاندەك ، سەگەكلىك بى-
لەن بېھوشلۇق ئوتتۇرىسىدا جان تالىشىۋاتقان كۆڭۈلسىز بىر
ۋاقىتتا ، خىسلەت نەنخەيدىن قايتىپ كەلدى . ئۇنىڭ نەزەرنى
كۆرمىگىنىگە خېلى ۋاقىت بولۇپ قالغانىدى . ئۇ نەزەرنى بۇ
ھالەتتە كۆرمىسەن ، دەپ زادىلا خىيالىغا كەلتۈرمىگەنىدى . ئۇنىڭ
كۆز ئالدىدا ئىڭراپ ياتقان — رەھىمسىز كېسەللىك يەپ كېتىۋات-
قان ئون ئىككى ياشلىق بۇ بالا ئۆز - ئۆزىدىن ناھايىتىمۇ ناتىۋان
ئىدى ، خۇددى دەرەختىن پىلدىرلاپ تۆكۈلگەن زەپىران ياپراققا
ئوخشايتتى .

نەزەرنىڭ بۇنداق ئېچىنىشلىق ئەھۋالى خىسلەتنىڭ نازۇك
قەلبىنى گويا زىمىستان قىشنىڭ قېلىن مۇزلىرىدەك مۇجۇپ
ئۆتتى .

ئۇ نەزەرنىڭ يېنىدا ئولتۇرۇپ ، ئۇنىڭ گۆشلىرى سىزىپ
كەتكەن ئىنچىكە قولىنى ئاللىقىغا ئالدى ، ئۇنىڭ قولى مۇزدەك
سوغۇق ئىدى ، گويا ئۇنىڭ جىسمى ھېلىلا مۇز گەمسىدىن
چىققان دەك بىلىنەتتى . خىسلەت ئۆزىنى تۇتالماي يىغلاپ سالدى
ۋە ئاچچىقىدا ۋارقىراپ ، ئۆيىنى بېشىغا كىيدى :

— ھۇ... رەھىمسىز باغرى تاشلار! نېمىشقا دوختۇرخانىغا ئاپارمايسىلەر؟! قاراپ تۇرۇپ كىچىككىنە بىر بالىنىڭ بېشىغا چىنماقچىمۇسىلەر؟! سىلەرگە لەنەت، سىلەرنى يەر يۇتقاي، ئىلاھىم!...

ئۇنىڭ ۋارقىرىشىنى، ئاچچىق گەپلىرىنى ئۆزىدىن باشقا ھېچكىم ئاڭلىمايتتى. ئەزەم چوڭ ئۇنى بۇ يەرگە تاشلاپ قويۇپ، يەنە كۆزدىن غايىب بولغانىدى، ئۆزى بىلەن بىللە كەلگەن خۇمار-كۆز بىلەن موللاجىنىڭمۇ قارىسى كۆرۈنمەيتتى. پەقەت ئۈستۈنكى قەۋەتتىكى بىر ئۆيدە ھېيت ئاغماق كىم بىلەندۇر پاراڭلىشىپ ئولتۇراتتى. بىر چاغدا، ئۇ خىسلەتنىڭ ۋارقىراشلىرىدىن بىزار بولۇپ، ئۇنىڭ يېنىغا كىردى ۋە قوپاللىق بىلەن ئۇنى جىملىمەك-چى بولدى:

— ئەمدى بولدى قىلىڭ، خېنىم! بۇ يەردە ۋارقىراش مۇسابىقىسى يوق، بىكاردىن ۋارقىراۋېرىپ پوقاق بولۇپ قالماڭ، يەنە!

خىسلەت ئۇنىڭغا زەردە بىلەن ئالىيىپ سورىدى:

— نەزەرنى نېمىشقا دوختۇرخانىغا ئاپارمايسىلەر؟!

— خانقىز، بىلەمسىز! جۇڭگودا ھەقىسىز داۋالىنىش تۈزۈ-مى يوق! — دېدى ھېيت ئاغماق پەرۋايىغىمۇ ئالماستىن، — دوختۇرخانىنىڭ ئىشىكىدىن كىرىشىڭىزلا پالان پۇل، بۇ پۇلنى سىز چىقىرامسىز؟! نەزەر دېگەن بۇ شۈمەتك تېخى بوينىدىكى قەرزنى تۆلەپ بولغىنى يوق، ئۇنىڭغا يەنە پۇل خەجلىسەك، بۇ زىياننى كىم تۆلەيدۇ؟! ھېلىمۇ ئۇنىڭغا بىرمۇنچە دورا - دەرمەك ئېلىپ بەردۇق!

— سىلەر ئادەممۇ؟! — دېدى خىسلەت ھېيت ئاغماقنىڭ بەدرەڭ تەلەتگە نەشتەردەك قادىلىپ، — سىلەردە مېھىر - شەپقەت دېگەن نېمە يوقمۇ؟!...

ھېيت ئاغماق مىيىقىدا كۈلۈپ، خىڭلىداپ قويدى. ئۇ، شۇ

ھەرىكىتى بىلەن بۇ يەردە مېھىر - شەپقەت دېگەن نەرسىنىڭ يوقلۇقىنى ، قىلچە مېھىر - شەپقەت قىلماسلىق بۇ يەرنىڭ ھاياتلىق مىزانى ئىكەنلىكىنى چۈشەندۈرگەندى ! ...

شۇ كۈنى خىسلەت پۈتۈن بىر كېچە نەزەرگە ھەمراھ بولدى . ئۇنىڭ يېنىدا ئولتۇرۇپ ، ئۇ بىئارام بولغاندا ، ئازابلانغاندا ، تىترىگەن قوللىرى بىلەن ئۇنىڭ يۈزىنى ، چاچلىرىنى سىلايتتى ، تەسەللى بېرەتتى ، يوپۇتاتتى ، تىنچلاندۇراتتى . لېكىن ، نەزەر ئۇنىڭ گەپلىرىنى ئاڭلىمايتتى ، چۈشەنمەيتتى ، ھەتتا ئۇنى تونۇ-ماس ھالەتكە كېلىپ قالغانىدى .

تۈن يېرىمىدىن ئۆتكەندە ، خىسلەتنى ئۇيقۇ باسقى ، قانچىلىك ئۇخلىدىكىن ، بىر چاغدا يەنە چۆچۈپ ئويغىنىپ كەتتى ، نېمە ئۈچۈندۇر ۋەھىمىگە چۈشۈپ ، كارىۋاتتىن سەكرەپ تۇرۇپ كەتتى . نەزەر جىم بولۇپ قالغانىدى ، خىسلەت ئاستا كېلىپ ئۇنىڭ تۆپىسىگە ئېڭىشتى ، ئۇنىڭ يېنىدا ئولتۇردى ۋە يۈرىكى قانتىق ئۇرغان ھالدا ، ئېغىر - ئېغىر نەپەس ئېلىپ ، ئۇنى كۆزدىن كەچۈرۈشكە باشلىدى . نەزەر يەنىلا جىم ئىدى ، خىسلەت-كە بېشىنى بۇراپمۇ قارىمىدى ، گويا ئۇنى پۈتۈنلەي ئۇنتۇغانغا ئوخشايتتى . خىسلەت ھامان تەلمۈرگەن كۆزلىرى بىلەن ئۇنىڭغا قاراپ ئولتۇراتتى ، ۋاقىت ئاستا ئۆتۈۋاتاتتى ، ئاسمان بارا - بارا يورۇماقتا ئىدى . نەزەر بىر چاغدا خىرىلداپ ، ئىنچىقلاپ ، ئۆزدى-نىڭ تېخى ھايات ئىكەنلىكىدىن شەپقەت بېرىدى . خىسلەت تىترىگەن قوللىرىنى سوزۇپ ، ئۇنىڭ بېشىنى ، يۈزىنى مېھىر بىلەن سىلاشقا باشلىدى . شۇ پەيتتە ، ئۇ بۇنىڭدىن باشقا نېمىمۇ قىلالد-سۇن !؟ ئەمدى ئۇنىڭ ئۆزىمۇ قانداقتۇر بىر خىل ئەنسىزلىك ، قورقۇش ۋە ۋەھىمە ئىچىدە تىترەشكە باشلىدى ، بىردىن خۇددى پۇت - قولدا جان قالمىغاندەك ھالسىراپ قالدى ، ئاللىقانداق چەكسىز ، باش - ئايىغى يوق بىر غەم - غۇسسە ئۇنىڭ يۈرىكىنى ئۆرتىمەكتە ئىدى ...

شۇ ئارىدا ، ئاسمان پۈتۈنلەي ئاقاردى ، سۈبھى كۆتۈرۈلۈپ ، ئۆي ئىچى گىرىمىسەن يوردى . خىسلەت نىھايەت بېشىنى سامان تەككىيىنىڭ بىر چېتىگە قويدى ، ماجالسز قولى بىلەن نەزەرنىڭ ئورۇق بەدىنىنى سىلىدى ، يۈزىنى ئۇنىڭ قان دىدارى يوق ئاپئاق يۈزىگە ياقتى ، نەزەرنىڭ كۈچ - مادارى تامامەن قۇرۇغان ، تېنىدە ھايات ئۇچقۇنلىرى ئارانلا پىلدىرلاپ قالغاندەك ئىدى ...

خىسلەتنىڭ كۆزلىرىدىن قۇيۇلغان ياش نەزەرنىڭ تاتراڭغۇ يۈزىگە ئېقىپ چۈشۈشكە باشلىدى...

شۇ چاغدا ، نەزەر قۇرۇپ ، گەز باغلاپ كەتكەن قانسىز لەۋلىرىنى ئاجىز مىدىرلىتىپ ، بىر نەرسىلەرنى شىۋىرلىغاندەك بولدى ، خىسلەت قولىنى ئۇنىڭ ئاغزىغا يېقىن ئاپاردى ۋە ئۇنىڭ شىۋىرلاپ قىلغان سۆزىنى خېلى ئېنىق ئاڭلىدى :

— ئاچا ... سىز ... قۇرئاننىڭ ... ئايەت ... لىرىدىن ...

بىرەرنى ... بىلەمسىز ؟ ...

بۇ نۇيۇقسىز سوئالدىن ھەيران بولغان خىسلەت چىپىندە توختاپ قالدى ۋە يەنە دەرھال ئېسىنى يىغىپ ، ئاستا جاۋاب بەردى :

— بىلىمەن ئۇكام ، بىرنەچچە ئايەتنى بىلىمەن ... ئانام ئۆگەتكەن ... نېمە بولدى ؟ ئەجەب بۇنى سوراپ قالدىڭغۇ ، نەزەر ؟

— ئۆزۈمچە ... ، — ئۇنىڭ يەنە بىر ھازاغىچە دېمى ئىچىگە چۈشۈپ كەتتى ، كېيىن ناھايىتى تەستە يەنە شۇنداق زەئىپ ، مۇڭلۇق ئاۋازدا پىچىرلىدى ، — ئاچا ... ئېسىڭىزدە بولسۇن ... ئالىمادىس ... ماڭا ... بىرەر ئىش ... بولۇپ قالسا ... قۇرئاندىن ... بىرەر كەلىمە ... ئايەت ...

خىسلەتنىڭ يۈزى ئېرىپ كېتىدىغاندەك «شۇۋ» قىلىپ كەتتى ، ئۇ نەزەرنىڭ بېشىنى قولىغا ئېلىپ ، تەسەللى بەرمەكچىدەك ئاغزىنى ئۆمەللەپ ئۇنىڭغا قارىۋىدى ، ئۇنىڭ چاناقلىرىغا ئولتۇرۇشۇپ كەتكەن خۇنىسىز كۆزلىرىدە لىققىدە ياش تۇرغانلىقى...

قىنى كۆرۈپ ، كۆڭلى تېخىمۇ بۇزۇلدى ۋە قىلماقچى بولغان گەپلىرى بوغۇزىغا كەپلىشىپ قالدى .

— ئاچا... شۇنداق... قىلىڭ... — نەزەر يەنە شۇ گەپنى تەكرارلىدى ، ئەمما بۇ قېتىم ئاۋازى بارغانسېرى پەسلەپ كەتتى ، — بىرەر... كەلمە... ئايەت... ئوقۇپ...

نەزەرنىڭ بېشى شىلىققىدە قىلىپ ، خىسلەتنىڭ ئېتىكىگە چۈشتى ، خىسلەت قاتتىق ۋارقىرىۋەتتى . ئۇنىڭ ئاۋازى خۇددى قەبرىستانلىقتىن چىققان غەيرىي سادادەك مۇدەھىش ئاڭلاندى :

— نەزەر ! ... جېنىم ئۇكام ! ...

ئادەم ئۆلۈم بىلەن ئەڭ ئاخىرقى ئەبەدىي ھۆرلۈككە ئېرىشىدۇ ، دەيدىكەن . راست ، نەزەر شۇنداق بولدى . مانا شۇ گىرىم-سەن ، جىمجىت تاڭدا ، تۇتقۇنلۇقتا تونۇشقان ، ئۆزىگە ئوخشىغان بىر ناتىۋان ئاچىسىنىڭ قۇچىقىدا ئەبەدىي تىنچلىققا ئېرىشىپ ، بۇ دۇنيانىڭ جەبىر - جاپالىرىدىن مەڭگۈ ئادا - جۇدا بولدى ! ئەمما ، ئۇنىڭ ئۆلۈمى خىسلەتنى قاتتىق ئېچىندۈردى ، ئۇنىڭ دەردكە تولغان يۈرىكى تېخىمۇ ئازاب بىلەن ئىگىزلىشىپ كەتتى . ئەمما ، بىراق... نەزەرنىڭ يۇرتىدا نەچچە ئايدىن بېرى ئۇنىڭ يولىغا ئەلمۈرۈپ تۇرغان كىشىلەرنىڭ ئازابى تېخىمۇ ئېچىنىشلىق ئىدى . تۇيۇقسىز يوقاپ كەتكەن يالغۇز ئوغلىنىڭ دەردىدە بىتاب بولۇپ ، يۈرەك پارغا تارتىشىپ ئۆلەلمەي ، كۈن ساناپ ياتقان بىر مۇشېپىق ئانىنىڭ پۈتۈن ئارزۇ - ئارمانلىرىمۇ ئەنە شۇ ئۆلۈم بىلەن تەڭ يەر بىلەن يەكسان بولغانىدى !...

ئۆمۈر دېگەن شامال ئاغزىدىكى چىراغ ئىكەن . نەزەرنىڭ ھاياتلىق چىرىغى ئەنە شۇنداق ئاسانلا — لىپ قىلىپ ئۆچتى ، تۈگىدى . ئەمما ، كۆيگەن دەرەخنىڭ كۆتىكى قالغاندەك ، ئۇنىڭ ئىرادىسى ، غۇرۇرى ، ئىسيانى ھاياتلار ئارىسىدا كۈچلۈك چۇقان بولۇپ قالدى !...

بۇ چۇقانىڭ تەسىرىگە چوڭقۇرراق ئۇچرىغانلارنىڭ بىرى

ھۇۋۇقۇش تاز ئىدى . نەزەرنىڭ ئۆلۈمىدىن كېيىن ، ئۇ بىرنەچچە كۈنگىچە ئېسىنى يىغالماي يۈردى . ئۇنىڭ نەزىرىدە ، بالا ئۆلگەن بولسىمۇ ، ئەمما ئۇنىڭ نەچچە ۋاقىتتىن بېرى تارتقان ئازابلىرى ، كۆز ياشلىرى ، ئاھۇ پەريادلىرى تىرىكتەك ئىدى . ھۇۋۇقۇش تاز- نىڭ شۇ كۈنلەردىكى ئۇيقۇسىزلىقى ، غەلىتە چۈشلىرى ، قارا بېسىپ ئۆندەرەشلىرى ، ئۆزىنى قەيەرگە قويۇشنى بىلمەي مەج- نۇنلارچە يۈرۈشلىرى ئەنە شۇنىڭدىن ئىدى . ئۆلۈكنىڭ چاڭگىلى كۈچلۈك بولىدۇ ، دېگەن گەپ راست ئوخشايدۇ . نەزەر ئۆلگەن بىلەن گوپا ئۇنىڭ نازۇك قوللىرى ھۇۋۇقۇش تازنىڭ بوغۇزىدىن قاتتىق قىسقاچە قېتىپ قالغانغا ئوخشايتتى . شۇڭا ئۇ ، بەزىدە نەپەس ئالالماي ، قىينالغاندەك بولاتتى !!!

نەزەرنىڭ ئۆلۈمىدە ، ھۇۋۇقۇش تاز ئۆزىنى ئەيىبلىك ھېساب- لايتتى . ئەگەر ئۇ ، ئاشۇ كۈنى چۈشكىچە كاۋاپلىرىنى سېتىپ بولۇپ ، كاۋاپداننى ئۆيگە ئەكېلىپ قويۇش ئۈچۈن كېلىپ ، غەپ- لەت ئۇيقۇسىدا شۇنچە ئۇزۇن ئۇخلاپ كەتمىگەن بولسا ، نەزەر شۇنچە ئۇزۇن ۋاقىت يامغۇردا قالمىغان بولاتتى ! بۇنى ئاز دېگەن- دەك ، ئۇنى ۋاقىتدا داۋاليتىش ئۈچۈن كۆكرەك كېرىپ چىقالمى- غانلىقى ئۇنىڭ يەنە بىر چوڭقۇر ھەسرەتى ئىدى !

نەزەرنىڭ ئۆلۈمىدە تېخىمۇ بەتتەر بولغىنى ، بۇ كۆڭلى قارا بەتبەخلەر ئۇنىڭ ئۆلۈكىگىمۇ «خروئىندا زەھەرلىنىپ ئۆلگەن» دېگەن بەتنامىنى چاپلاپ ، مۇناسىۋەتلىك ئورۇنلارنى ئالدىغانلىقى ئىدى . ھۇۋۇقۇش تاز ھەرقانچە ئويلىسىمۇ ، بۇ كاززاپلىقنى كالىد- سىدىن ئۆتكۈزەلمەيتتى . شۇنىڭغا قارىغاندا ، ئۇلارنىڭ قولىدىن ھەرقانداق رەزىللىك ، ساختىلىق ، ئالدامچىلىق كېلىدىكەن ! بۇ- نى تېخى ھۇۋۇقۇش تاز تولۇق چۈشىنىپ ، كۆرۈپ يېتەل- مەپتۇ !!!

ھۇۋۇقۇش تاز ئەمدى ھەرقانچە ئويلىسىمۇ ، ئۆزىنى ئەيىبلىد- سىمۇ ، ئۆكۈنۈپ ، ھەسرەت چەكسىمۇ ، بولار ئىش بەربىر بو-

لۇپ بولغاندى .

شۇنداق ئەقىللىق ، ئىرادىلىك ، شۇنداق مەسۇم بىر بالا بۇ يورۇق دۇنياغا تۇرىلىپ ، تېخى ئۆمرىنىڭ ئون ئىككى باھارىنى تۈگەتمەيلا ، يەنە بۇ دۇنيادىن شۇنداق ئېچىنىش ، شۇنداق پاچىئە بىلەن ئۇن - تىنىسىز كېتىپ قالدى . ئۇنىڭ جەستى «غېرىب كېپەن» بولۇپ ، تاغۇ تاشلار ئارىسىدا قالدى . ئۇنى كىم ئۆلتۈردى ! ؟

مانا بۇ قاباھەتلىك سوئال باشقىلار قاتارى ، ھۇۋۇقۇش تازىنىڭ يۈرىكىگىمۇ ئاچچىق ئەلەم بولۇپ ئورناپ قالدى ! ...

4

بۈگۈن ھۇۋۇقۇش تاز ئۈچۈن تولىمۇ غەلۋىلىك كۈن بولدى . ئەتىگەندە بىر سومكا ئۆچكە گۆشىنى كۆتۈرۈپ ، ئۇتۇقنىڭ يېنىغا كېلىۋىدى ، ئۇ سومكىنى پىرقىرىتىپ تاشلاپ ۋارقىراپ كەتتى :

— ئەمدى مېنى قويۇۋېتىش ! بولمىسا بۇ يەرگە ئوت قويۇۋې-
تىمەن !

كەم تاماق ، چىرايى ئاقىرىپ كەتكەن ئۇتۇقنىڭ ھازىر چاچ-لىرى ھۈرىيىپ ، چېكە تومۇرلىرى بۆرتۈپ چىققان ، قوۋزى چۆكۈپ ، قىغراقنىڭ بىسىدەك ئۇچلىنىپ چىققان قاڭشىرى ، قىزىرىپ قالغاندى . گەپ قىلسا ، ئاۋازى بوغۇزىدىن خىرقىراپ ، خۇددى ئازاب چېكىۋاتقان ، ئېغىر يوللارنى بېسىپ كېلىۋاتقان ئادەمدەك ماجالىسىز چىقاتتى . ئۇ ، مانا شۇ كونا ، خىلۋەت يەر ئاستى ئۆيىگە نەزەرەند قىلىنغاندىن بۇيان ، ھەر كۈنى ھۇۋۇقۇش تاز ئەكىرىپ بەرگەن بىرنەچچە كىلو گۆشىنى توغراپ ، زىخقا ئۆتكۈزۈپ تەييارلاپ بېرەتتى ، بۇنىڭ ھېسابىغا ھۇۋۇقۇش تاز ئۇنىڭغا ئادەتتىكىچە ئاش - تاماق يەتكۈزۈپ بېرەتتى . بەزى

كۈنلىرى تۇيۇقسىز ھېيت ئاغماق بۇ يەردە پەيدا بولۇپ ، ئۇنى كۆزىتەتتى ، سەل - پەل غوۋغا كۆتۈرسە ، پۈتمىنى زەنجىر بىلەن باغلاپ قوياتتى...

بۈگۈن ئۇتۇقنىڭ چۈشى بۇزۇلدىمۇ ياكى پىغانى توشتمۇ ، يەنە غوۋغا كۆتۈردى ، ئاغزىغا كەلگەن گەپلەر بىلەن ئەزەم چوڭ-نى ، ھېيت ئاغماقنى ، ھۇۋقۇش تازنى تىللىدى ، قارغىدى ، ئۇلارنى بوش قويۇۋەتمەيدىغانلىقىنى ، ھامان بىر كۈنى ئۆچ - ئىنتىقامىنى ئالىدىغانلىقىنى ئېيتتى ...

— قاراپ تۇرۇش ، خۇمىسلار ! — دېدى ئۇ ئاخىر ئۆز - ئۆزىگە ئەھدە قىلغاندەك قەھرىلىك تەلەپپۇزدا ، — سەنلەرنى سو-راق قىلىدىغان يەر بولمىسا ، مەن سوراق قىلىمەن ! جېنىمنى تىكىپ قويدۇم ، سەنلەردىن ھېساب ئالىدىغان كۈن ئاخىر كېلىدۇ ، چوقۇم كېلىدۇ !...

شۇ گەپلەردىن كېيىن ، گويا ئۇنىڭ ئىچى بوشىغاندەك ، ئاستا - ئاستا پەسكويغا چۈشتى . چىرايىنى ئايانچىلىق پۈرۈشتۈ-رۈپ ، تام تۈۋىدە ھارغىن ئولتۇرۇپ قالدى . ھۇۋقۇش تاز ئىشىك-كە يېقىن كېلىپ ، بىر غېرىچ چوڭلۇقتىكى كۈنگۈرىدىن ئۇنىڭغا قارىدى ۋە بىر خىل ئوڭايسىزلانغان ، خىجىل بولغاندەك تەلەپ-پۇزدا :

— ئۇتۇق ئاكا ، مەندە نېمە ئامال ! ؟ — دېدى بېشىنى تۆۋەن سېلىپ .

ئۇتۇق ئۇنىڭغا سەپسالدى ، ئۇنىڭ بىچارىلىك ، ناتىۋانلىق چىقىپ تۇرغان تۇرقىغا قاراپ ، بىردىنلا ئۇنىڭ كۆڭلى يۇمشىدى . دېمىسىمۇ ، ئۇنىڭدا نېمە گۇناھ ؟ ئۇ بىر ئاجىز غالى-چىغۇ ! ؟ ئۇنىڭ ئۈستىگە ، ئۇ ھازىرغىچە ئۇتۇققا يامان نىيەتتە ، يامان خىيالدا بولۇپ باققىنى يوق ، قولىدىن كېلىشىچە ياخشى مۇئامىلىدە بولدى ، ھەتتا ئۇتۇقنىڭ بىرنەچچە قېتىم ئۇنىڭ غەپ-لەت ئۇيقۇدىن ئويغىنىپ ، ئادەمچە ياشاش توغرىسىدا قىلغان

خېلى قاتتىق تەربىيە - تەنبھىلەرنىمۇ ئېغىر ئالمىدى ، بەلكى بۈگۈنكىدە كىلا بېشىنى تۆۋەن سېلىپ ، رايىشلىق بىلەن ئاڭلىدى...

— سەندىن ئاغرىنمايمەن ، خالىمەت ! — دېدى ئۇتۇق ئۇنىڭ كۆزلىرىگە مېھرى بىلەن قاراپ ، — سەن بىر قۇل ، گويا ئۇلار تىزگىنەك بىلەن باشقۇرىدىغان بىر بۇيۇم ! ئەقلىڭ بار ، لېكىن ئۆز پىكرىڭ يوق ! يۈرىكىڭ ئۇرۇپ تۇرىدۇ ، ئەمما ھىممىتىڭ يوق ! سەن بۇنداق كېتىۋەرسەڭ بولمايدۇ ، ئۇكام ! كۆتۈڭگە پالاس سېلىپ بەرسە ، يۇمشاقكەن دەپ ، ئاستىڭدىن سۇ قۇيۇپ بەرسە ، سالىقنىكەن دەپ يۈرۈۋەرسەڭ بولمايدۇ ، ئاز - تولا ھو - شۇڭنى تېپىپ ، ئادەمدەك ئەركىن ، ئازادە ياشاشنى ئۆگەن !... ھۇۋقۇش تاز بۈگۈن ئەتىگەندىلا مانا مۇشۇنداق — دەسلەپ

غەزەپ بىلەن ئېيتىلغان تىل - ھاقارەت ، كېيىن كۆيۈنۈش بىلەن ئېيتىلغان يۈرەك سۆزلەرنى ئاڭلاپ ، كۆڭلى خېلى پاراكەندە بولدى . ئۇتۇقنىڭ كېيىنكى سۆزلىرى گويا كېسەللىك ئوچىقىنى تاپقان دورىدەك ، ئۇنىڭغا ھەم ئاچچىق ، ھەم شىپالىق بىلىندى . ئۇ خېلى ۋاقىتقىچە بۇ سۆزلەرنىڭ تەسىرىدىن قۇتۇلالمىدى ، كۆڭلىدە ھەر خىل سوئاللار تۇغۇلدى ، ئۆزىچە جاۋاب ئىزدىدى ، ئەمما لايىقىدا جاۋاب تاپالماي ، تولا ئويلاپ مېڭىسىگە قاداڭ كىرىپ كەتتى . ئۇ ئەنە شۇنداق خىيالچان ، چۈشكۈن روھىي ھالەتتە كاۋاپچىلىق قىلىپ يۈرۈپ ، چۈشتە بىر بىغەرەز خېرىدار بىلەن ئۇرۇشۇپ قالدى . ئەگەر ئەتراپتىكىلەر ئىككىسىنى ئايرىپ ، چېرىدەلنى بېسىقتۇرمىغان بولسا ، بەلكىم ھۇۋقۇش تاز بۇ جېدەلخور گۈپچەكتىن قاتتىق ئەدەپ يەپ قېلىشى مۇمكىن ئىدى !...

بۇ ئىشلارنى ئاز دېگەندەك ، ھۇۋقۇش تاز كەچتە ھېرىپ - ئېچىپ ئۆيگە كەلگەندە ، يەنە بىر پالاكەتنىڭ ئۈستىدىن چۈشتى : تۇغۇتى يېقىنلاشقان گۈلپەرى كارىۋاتتا ئىككى پۈكۈلۈپ ، ۋايىچانلاپ ياتاتتى . ئىشتىنى ، كۆڭلەك پېشى ۋە كارىۋاتتىكى

ئەدىيال نەدەندۇر ئاققان ئاللىقانداق سۇيۇقلۇق بىلەن بۇلغىنىپ كەتكەندى ...

خوتۇننىڭ ئەھۋالى ھۇۋۇقۇش تازنى گاڭگىرىتىپ قويدى ، ئۇ كارىۋاتنىڭ ئەتراپىدا پىرقىراپ ، نېمە قىلارنى بىلمەي قالدى . خوتۇنى ھەدەپ ۋارقىراپ ، ئۇنى تېخىمۇ ئەنسىزلىككە سېلىدۇ .

— ۋايىجان ... مەن بولالمىدىم ... ئۆلىدىغان ئوخشاي مەن ... ۋاي داد ! ...

ھۇۋۇقۇش تازنى ۋەھىمە باستى : تۇغۇنتى جەڭ دېيىشىدۇ ، جەڭ ئىكەن ، يا ئۆلۈم ، يا كۆرۈم دەيدىغان گەپ ! مۇبادا ... ئالمادىس بىرەر كېلىشمەسلىك بولۇپ ، نەچچە ئايدىن بېرى زارىقىپ كۈتكەن بولغۇسى پۇشتى - پاناھىدىن ئايرىلىپ قالسا ... ۋاي خۇدايىمەي ! ... بۇنىڭغا ئادەم قانداق چىدايدۇ ! ؟ ... گۈلپەرىچۇ ؟ ئۇنىڭ ئەھۋالى نېمە بولىدۇ ؟ ! ... قانداق قىلىش كېرەك ؟ ئەمدى مەن قانداق قىلىمەن ؟ ! ...

ھەر ھالدا ھۇۋۇقۇش تازنىڭ كاللىسى ئىشلەپ قالدى ، شۇنچە جىددىيلىك ، تېڭىرقاش ئىچىدىمۇ ، ئۇ يەر ئاستى ئۆيىدىكى ئۇنۇقنى خىيالىغا كەلتۈردى ، ئۇنىڭ دوختۇرلۇقىنى ئېسىگە ئالدى . دەرھال ئۇنىڭدىن ياردەم سوراش ئۈچۈن ئۆيىدىن چىقىپ ، ئاستىنقى قەۋەتكە گۈلدۈرلەپ چۈشۈشكە باشلىدى ، ئەمما يېرىم يولغا كەلگەندە ، خۇددى بىرى شىللىسىدىن كۈچەپ تارتقاندەك ، بىر پۇتى ئاستىنقى ، بىر پۇتى ئۈستۈنكى پايىدە توختاپ قالدى . كاللىسىدىن چاقماق تېزلىكىدە : « ئۇ قېچىپ كەتسە قانداق قىلىدۇ مەن ! ؟ » دېگەن سوئال يالت قىلىپ ئوتتى . بۇ سوئال ئۇنىڭ تېپىچەكلەپ تۇرغان ئوتتەك يۈرىكىنى سوۋۇتۇۋەتتى ، تېخى بايىلا كۆڭلىگە يورۇقلۇق بەخش ئەتكەن ئۈمىدلىرىمۇ خىرلەشتى . راستىنلا ، ئۇتۇق بۇ پۇرسەتتىن پايدىلىنىپ قېچىپ كەتسە ، ھۇۋۇقۇش تاز بۇنىڭ ھۆددىسىدىن چىقالمايتتى ! لېكىن ... لېكىن

ھازىر بۇلارنى ئويلاشنىڭ ۋاقتىمۇ؟! گۈلپەرنىڭ ، بۇ دۇنياغا كۆز ئاچىدىغان يېڭى بىر جاننىڭ تەقدىرى قىل ئۈستىدە تۇرۇۋاتىسا ، بۇنداق بېھۋە خىياللارنى قىلىشنىڭ نېمە ھاجىتى؟! ئۇنىڭ ئۈستىگە ، شۇ تاپتا ھۇۋۇقۇش تازىنىڭ ئۇتۇقتىن باشقا بىرەر نىجاتكارى بارمىتى؟! ئۇ ، بۇ ئەتراپتىكى دوختۇرخانىلارنى بىلمەيدۇ ، بىلگەن تەقدىردىمۇ ، مۇناسىۋەتلىك رەسمىيەتلەرنى ئۆتمەي تۇرۇپ ، تۇغۇت بۆلۈمىگە كىرگىلى بولمايدۇ ، بۇ دېگەن نازۇك سىياسەت مەسىلىسى! يەنىلا ئۇتۇقنى تېپىش كېرەك ، قارىغاندا ، ئۇ ئۈنچىلىك نامەرد يىگىتلەردىن ئەمەس ، ھەرگىزمۇ باشقا بىرەننى ئوتقا تىقىش ھېسابغا راھەت كۆرىدىغان ئادەملەرگە ئوخشىمايدۇ!!!

ھۇۋۇقۇش تاز يولىنى داۋاملاشتۇردى ، بەلكى تېخىمۇ تېز قەدەملەر بىلەن تۆۋەنگە چۈشۈپ ، ئۇتۇقنى توۋلىدى :

— ئۇتۇق ئاكا ، گۈلپەرنى بولالماي قالدى!

ئۇتۇق ئورنىدىن چاچراپ تۇرۇپ سورىدى :

— نېمە بولدى؟ خالىمەت ، ئالدىرماي سۆزلە ، گۈلپەرنىگە نېمە بولدى؟

ھۇۋۇقۇش تاز كۆرگەن - بىلگەنلىرىنى ئالدىراپ ، ھولۇقۇپ تۇرسىمۇ ، ئەمما تەپسىلىي سۆزلەپ بەردى ، ئۇتۇق ھەممىنى چۈشەندى ۋە ھۇۋۇقۇش تازغا تەسەللى بېرىپ مۇنداق دېدى :

— بالىنىڭ باش سۈيى يېرىلىپتۇ ، تولغاقمۇ سەل بۇرۇن تۇتۇپتۇ ... ئەمما قورقما ، چوڭ ئىش يوق ، ئامالنى قىلىمىز! ...

ھۇۋۇقۇش تاز يوغان قۇلۇپنى داراڭشىتىپ ئىشكىنى ئاچتى ، ئىككىسى ناھايىتى تېزلىكتە ئۈستىگە - ھايات - ماماتلىق كۆردى . شى قىلىۋاتقان گۈلپەرنىڭ قېشىغا چىقتى . گۈلپەرنى بايقىدەكلا ئازاب ئىچىدە تولغىنىپ ، ئۆزىنى ئۇياق - بۇياققا تاشلاپ ئىڭراپ ياتاتتى .

ئۇتۇق ئۇنى ئىنچىكە تەكشۈردى ، تومۇرىنى تۇتتى ، نەپىسە -
نى تىڭشىدى ، كۆزىگە قارىدى ، قورسىقىنى سىلاپ ، ھامىلىنىڭ
ئەھۋالىنى كۆزەتتى . ئەھۋال ئۇنچىمۇ خەتەرلىك ئەمەس ، شۇنداقلا ،
ئۇنچە ئاسانمۇ ئەمەس ئىدى .

— يېقىن ئەتراپتا دورىخانا بارمۇ ؟ — سورىدى ئۇ ھۇۋقۇش
تازىدىن .

— بارغۇ دەيمەن ، — دېدى ھۇۋقۇش تاز مۇجەمل تەلەپپۈز -
دا ، — بىر چاغدا دورا ئالغاندەك قىلىۋىدىم ، بۇ يەردىن بىر كوچا
ئېرىدا... .

— ئۇنداق بولسا... ، — دېدى ئۇتۇق ھۇۋقۇش تازغا بىرمۇ -
بىر چېكىلىپ ، — سەن دەرھال بېرىپ ، بىر پارچە دېزىنېكىسە -
پىلەنگەن رەخت ، دوختۇرلار ئىشلىتىدىغان بىر جۈپ پەلەي ، بىر
شېشە ئىسپىرت ، بىر دانە قايچا ئېلىپ كىرگىن . قانچە تېز
بولسا ، شۇنچە ياخشى !

ھۇۋقۇش تاز «ماقۇل» دەپ بېشىنى لىڭشىتتى ، ئەمما ئى -
شكىنىڭ تۈۋىگە كەلگەندە ، نېمە ئۈچۈندۇر چىرايىنى بىر قىسما
پۇرۇشتۇرۇپ توختاپ قالدى .

— نېمە بولدى ؟ — سورىدى ئۇتۇق ئالدىراپ ، — بىر
نەرسىنى ئۇنتۇپ قالدىڭمۇ ؟ تېزىرەك بولساڭ بولاتتى ...
— ئۇتۇق ئاكا ... ، — ھۇۋقۇش تاز تىلىنى چاينىدى ، —

سىز ...
ئۇتۇق دەرھال چۈشەندى ۋە ھۇۋقۇش تازغا كايغاندەك ۋاز -
قىرىدى :

— خالمەت ، بىلىپ قوي ! مەن بىر دوختۇر ، قولىدا كېسەل
تۇرسا ، تاشلاپ كېتىدىغان نامەرد ، ناكەسلەردىن ئەمەسمەن !
ئۇتۇقنىڭ ئاۋازىدىكى قەتئىيلىك بىلەن قەھەر ھۇۋقۇش تازنى
سەگىتىپ قويدى ، ئۇ ئالمان - تالمان ئىشكىنى ئېچىپ ، بىنادىن
گۈلدۈرلەپ چۈشۈپ كەتتى .

ئۇ ھايال ئۆتمەي ، ئۇتۇق بۇيرۇغان نەرسىلەرنى ئېلىپ چىقتى . ئەپتىدىن يۈگۈرۈپ بېرىپ ، يۈگۈرۈپ كەلگەندەك قىلاتتى ، ئەڭنىدىكى ناۋات رەڭ كۆڭلەك نەردىن شورلاپ ، دۈمبىسى پۈتۈد- لەي چەل بولۇپ كەتكەندى .

ئۇتۇق ئىشنى باشلىۋەتتى ، ئۇنىڭ ھەرىكەتلىرى شۇنداق قائىدىلىك ، چاققان ھەم ئىدىتلىق ئىدى . ئۇ ، گەرچە تۇغۇت دوختۇرى بولمىسىمۇ ، ئەمما ، ئوقۇش پۈتتۈرۈش پىراكتىكىسى ۋاقتىدا ، بىرەر ئايدەك تۇغۇت بۆلۈمىدە ئىشلىگەنلىكى بۈگۈن ئۇنىڭغا تازا ئەسقاتتى . شۇغىنىسى ، گۈلپەرىنىڭ تۇغۇتى ئانچە ئوڭۇشلۇق بولمىدى ، بالىنىڭ كىنىدىك شوپىنىسى بويىغا ئورد- لىپ قېلىپ ، تۇغۇتنىڭ خېيىمخەتىرىنى ئاشۇرۇۋەتتى ، سەللا بىخەستىلىك قىلىنسا ، بوۋاق بوغۇلۇپ ئۆلۈپ قالاتتى...

ۋاقىت سوزۇلغانسېرى ، گۈلپەرىنىڭ ئاۋازىمۇ كۈچىيىپ كەتتى ، ئۇ تولغىناتتى ، ئىڭرايتتى ، ۋارقىرايتتى ، ھەتتا ئۆزد- نىڭ بىلەكلىرىنى چىشلەپ قانىتىۋەتتى . بۇنىڭغا قاراپ ھۇۋۇقۇش تازىمۇ جىددىيلەشتى ، بىئارام بولدى ، پېشانىسىنى تەر باستى ، كۆزلىرى بىر نۇقتىدا تىك تۇرماي بىسەرەمجان تىكىلەتتى ، ئۇ- نىڭدىن بىر چىگىش تەخىرسىزلىك ئەكس ئېتەتتى ، ئۇنىڭ نىڭا- ھى بىردەم ئايالىغا ، بىردەم ئۇتۇققا كۆچەتتى...

ئۇتۇق ئۆزىنى تۇتۇۋالدى ، بۇنداق پەيتتە ، ئۇ ئۆزىنى يوقد- تىپ قويسا ، چاتاقنىڭ چوڭى چىقىشى مۇمكىن ئىدى . شۇڭا ئۇ ، سەۋرچانلىق ، ئېھتىياتچانلىق بىلەن پۈتۈن زېھنىنى ، ئەقىل - پاراسىتىنى ، تېخنىكىسىنى ئىشقا سالدى . يۈز - كۆزلىرىنى مونچاق - مونچاق تەر بېسىپ كەتتى...

خۇداغا شۈكرى ، ئۇنىڭ تەرى بىكار ئاقىمىدى ، ئاخىر مۆجىد- زە يۈز بەردى ، ئالاھىزەل بىرەر - ئىككى سائەتلەردىن كېيىن ، پاقلىنىدەك بىر ئوغۇل بوۋاق ئىگەلەپ يەرگە چۈشتى ، بەھوش ھالەتكە كېلىپ قالغان گۈلپەرى بالىنىڭ ئاۋازىنى ئاڭلاپ ، كۆز-

لىرىنى ھالسىز ئاچتى ۋە ئېسەدەپ يىغلاپ كەتتى...
 ئوغلىنىڭ ساق - سالامەت تۇغۇلغانلىقىنى كۆرگەن ھۇۋە-
 قۇش تازىنىڭمۇ تۇنجى قېتىم يۈزىدە بەختىيارلىق كۈلكىسى پار-
 لاپ ، كۆزلىرىدە تەنتەنە شولىسى چاقناپ كەتتى ! ئۇ ، ئۆمرىدە
 بىرەر قېتىممۇ ئۆزلۈكىدىن راھەتلىنىپ كۈلۈپ باقمىغانىدى .
 ئەگەر كۈلگەن دېيىلسە ، پەقەت بىرىنىڭ قولى بىلەن غەدىقلىنىپ
 كۈلگەنىدى . بىر قېتىم بىر ئاغىنىسى ئۇنىڭدىن : «نېمىشقا كۈل-
 مەيسەن ؟» دەپ سورىغاندا ، ئۇ كۆزلىرىنى يوغان ئېچىپ ، چوڭ-
 قۇر بىر ئىچكى تۇيغۇ بىلەن : «مېنى كۈلۈشنى بىلمەيدۇ ، دەم-
 سەن ؟ ياق ، مېنىڭمۇ ھەمىشە قاقاقلاپ ، تېلىقىپ كۈلگۈم بار .
 ئەمما ، مېنىڭ مۇشۇ ئۆمرۈمدە كۈلگۈدەك ئىش بولدىمۇ ! ؟ قايسى
 خۇشاللىق ، قايسى بەخت ئۈچۈن كۈلەي ! ؟» دېگەنىدى .
 ئەمما ، بۈگۈن ئۇ كۈلدى ، راستتىنلا كۈلدى ، كۈلگەندىمۇ
 شۇنداق بەختىيار ، مەغرۇرانە ھالەتتە كۈلدى ، ئۇنىڭ كۈلكىسى
 تەسىرلەندۈرۈش كۈچىگە شۇنچىلىك باي ئىدى ! ...
 ئۇتۇق كۆزلىرىنى سەل يۇمغان ھالدا ، قانداقتۇر بىرنىمىگە
 مەستانە بولغاندەك ، ھۇۋقۇش تازغا ھەۋەس بىلەن قاراپ ئولتۇرات-
 تى ! ...

* * *

ئارىدىن ئۈچ كۈن ئۆتتى . ھۇۋقۇش تاز يەنە ئۇتۇقنىڭ
 ئالدىغا كېلىپ ئىلتىماس قىلدى :
 — ئۇتۇق ئاكا ، ئوغلۇمنىڭ جېنىنى سىز قۇتقۇزۇپ قالد-
 ڭىز ، ئەمدى ئۇنىڭ ئىسمىنىمۇ سىز قويۇپ بېرىڭ !
 ئۇتۇق رازى بولدى :
 — بولىدۇ ، ئۇنداق بولسا مېنى بوشات ، ئوغلۇڭنىڭ ئىس-
 مىنى ئەزەلدىن كەلگەن قائىدە - ئۇدۇم بويىچە قويايلى !

ھۇۋۇقۇش تاز بۇ قېتىم ئىككىلىنىپ تۇرمىدى ، دەرھال
يوغان ئىشكەل قۇلۇپنى ئېچىپ ، ئۇتۇقنى چىقاردى ، ئۇلار بىللە
ئۈستىگە چىقتى .

گۈلپەرى خېلى ياخشىلىنىپ قالغانىدى ، ھۇۋۇقۇش تاز ئۈچ
كۈندىن بېرى ئۇنى ئۇتۇقنىڭ كۆرسەتمىسى بويىچە ، دورا ۋە
ئوزۇقلۇق بىلەن ئوبدان پەرۋىش قىلغانىدى . ئۇ ، ئۇتۇقنى كۆ-
رۈپ بېشىنى كۆتۈرمەكچى بولۇۋىدى ، ئۇتۇق ئۇنى قولى بىلەن
جىملەپ :

— قوزغالماڭ سىڭلىم ! — دېدى ئاستاغنا ، — ياخشى بوپ
قاپسىز !

— سىزگە رەھمەت ، ئۇتۇق دوختۇر ! — دېدى گۈلپەرى
ھاياجاندىن كۆزلىرىگە لىققىدە ياش ئېلىپ ، — ئانا - بالا ئىككى-
مىزنىڭ جېنىنى قۇتقۇزۇپ قالدىڭىز ، خۇدايىم سىزنىڭ ئىشىد-
ئىزنىمۇ ئاسان قىلار ! ...

ئۇتۇق بوۋاقنى قولغا ئالدى . ئۇنىڭغا ھەۋەسلەندى . توۋا ،
ئادەم بالىسى دېگەن ئەجەب بولىدىكەن - ھە ! ؟ تېخى تۈنۈگۈنلا
بەئەينى بىر تال قىزىل قۇرتتەك مىلىقلاپ تۇراتتى ، مانا بۈگۈن
رەسمىي ئادەم سىياقىغا كىرىپ ، يىگىتلەردەك ۋىلىقلاپ تۇرۇپ-
تۇ . كىچىك بالا كۈندە نەچچە خىل ئۆزگىرىدۇ ، دېگىنى راست
ئىكەن - دە ! ...

ئۇتۇق ئۇنىڭ سۈزۈك ، سىلىق ، يۇمران بەدىنىنى سىلاپ
تۇرۇپ خىيالغا كەتتى . شۇ دەقىقىدە ئۇ خىسلەتنى ئەسلىدى ،
خىسلەت بىلەن ئۆزىنىڭمۇ ئاشۇنداق ئوماق ، تاتلىق پەرزەنتلىرى
بولدىغانلىقىنى ئويلاپ ، بىردىنلا كۆڭلى بۇزۇلدى ، يۈرىكىنى
بىر نەرسە قاتتىق سىققان دەك ، ئىچ - ئىچىدىن ئازابلىنىپ
كەتتى ...

— ئۇتۇق ئاكا ، ئوغلۇمغا قانداق ئىسىم قويسىز ؟ —
ھۇۋۇقۇش تازنىڭ ئاۋازى ئۇنى خىيالدىن سەگىتەتتى .

— ھە... مۇنداق قىلايلى، — دېدى ئۇتۇق ئېسىنى يىغىپ، — ئاۋۋال بىر - ئىككى مېتىر كەلگۈدەك پاكىز رەخت تاپقىن، ئۇ جايىناماز بولسۇن، شۇنىڭ ئۈستىدە ئولتۇرۇپ، ئوغ- لۇڭنىڭ ئوڭ قۇلقىغا ئەزان، سول قۇلقىغا تەكبىر ئېيتىپ ئىسىم قويىمىز .

ئۇتۇق بىر پارچە ئاق رەخت ئۈستىدە يۈكۈنۈپ ئولتۇردى، بوۋاقنى قولغا ئالدى ۋە بىر خىل ئاكىلىق مېھرى بىلەن :
— ئىنسان بۇ دۇنياغا ئەركىن، ھۆر تۈرەلگەن! — دېدى ھۇۋقۇش تاز بىلەن گۈلپەرگە قاراپ، — لېكىن سىلەر بىر مەزگىل ئەركىنلەرنى يوقىتىپ، باشقىلارغا قۇل بولدۇڭلار، ئەمما سىلەرنىڭ بۇ پۈشتۇڭلار — بۇ سەبىي، مەسۇم، پاك پەرزەنتىڭلار ئۇنداق بولماسلىقى كېرەك . مۇشۇ ئوغۇل بولسىمۇ، ئەركىن - ئازادە ياشىسۇن، شۇڭا، ئۇنىڭغا «ئەركىن» دەپ ئىسىم قويايلى!

ئۇتۇقنىڭ ئىچكىۋىيەلىك بىلەن ئېيتقان بۇ سۆزلىرى ھۇۋ- قۇش تازنى يەنە بىر قېتىم ئويغا چۆمدۈردى، ئۇنىڭ روھىي دۇنياسى خۇددى تىپتىنچ كۆلگە تۇيۇقسىز تاش چۈشكەندەك چايد- قىلىپ، خېلى ۋاقىتقىچە تىنچلانمىدى...
ئاددىي ۋە قىسقىلا بولغان ئىسىم قويۇش مۇراسىمى ئاخىر- لاشتى .

ئەركىن قولىدىن - قولغا ئۆتۈپ تەبىرىكلەندى . مانا شۇ كۈندىن باشلاپ، ئۇ بۇ ئانتىۋان ئائىلىنىڭ خۇشاللىقى، بەختى ۋە كېلەچىكى بولۇپ قالدى، بۇ بىر جۈپ شور پېشانە ئەر - خوتۇنلارنىڭ تەقدىرىنى، كۆڭلىنى بىر - بىرىگە مەھكەم باغلايدى- غان جانلىق رىشتىگە ئايلاندى ! ..

ئىشلار تۈگەپ، بىر پىيالىدىن چاي ئىچىلگەندىن كېيىن، ھۇۋقۇش تاز تۇيۇقسىزلا :

— ئۇتۇق ئاكا، ئەمدى سىز كېتىڭ! — دېدى مەردانە

ئاۋازدا، — نەگە بارسىڭىز بېرىپ، ئۆز ئىشىڭىزنى قىلىڭ! ئۇتۇق دەسلەپ ھەيران بولدى، ئۆز قۇلقىغا ئىشەنمەي قالدى، كېيىن ھۇۋۇقۇش تازىنىڭ قەتئىي، مەردانە قىياپىتىگە قاراپ، ئاستا سورىدى:

— مەن كەتسەم، سەن قانداق قىلسەن خالىمەت؟
ھۇۋۇقۇش تاز ھەممىنى ئويلاپ بولغاندەك قىلاتتى:
— مەن بىلەن كارىڭىز بولمىسۇن، كېتىۋېرىڭ! — دېدى
ئۇ يەنە كېسىپلا، — ئەمما، مېنىڭ قويۇۋەتكەنلىكىمنى بىرى بىلىپ قالمىسۇن، ئۇتۇق ئاكا! بولمىسا ئۇلار مېنى يۇمغاقسۈتنى سىققاندەك مىجىۋېتىدۇ!...

ئۇتۇق كارىدورغا چىقتى، ھۇۋۇقۇش تاز ئۇنىڭ ئارقىسىدىن چىقىپ خوش ئېيتتى. ئۇتۇق پەلەمپەيدىن چۈشۈپ كېتىۋېتىپ، بىر خىل ئىچكى تويغۇ بىلەن مۇنداق دېدى:
— خوش خالىمەت! ئۆلمىسەك يەنە كۆرۈشمىز، ئامان بول! ئېسىڭدە بولسۇن ئۇكام: ئەركىننى ئوبدان تەربىيەلە، ئوقۇت، بىلىملىك قىل، شۇ چاغدىلا، سەن ھەم ئەجدادىڭغا، ھەم ئەۋلادىڭغا يۈز كېلەلەيسەن! ...

5

دۇنيادا تاۋۇتتىن تېز ماڭىدىغان نەرسە بولمىسا كېرەك. ئادەملەر ھەمىشە ئالدىرايدۇ، ئالدىراپ ماڭىدۇ، ئالدىراپ يۈگۈرەيدۇ، ئەمما شۇ بىرەر دائىرنى چۆرگىلەپ يۈرىدۇ. تاۋۇت بولسا، ئۇنداق ئەمەس، ئۇ مېيىتىنى ھەش - پەش دېگۈچە ئۆز قارارگاھىغا — ئاخىرقى مەنزىلىگە يەتكۈزۈپ قويدۇ! ...
مانا، نەزەرنىڭ ئۆلگىنىگە ھايت - ھۇيت دېگۈچە بىرەر ئاي بولۇپ قالدى. ئۇنىڭ ئۆلۈمىدىن كېيىن خىسلەت تېخىمۇ كەم سۆز، تېخىمۇ خىيالچان بولۇۋالدى. ئۇنىڭ بۇرۇنقى ئوچۇق، مۇلايىملىقىدىن، ئەتراپىدىكى كىچىك قىزلار بىلەن گەپلەشكەندە، ئۇلارنى بىردەم بولسىمۇ كۈلدۈرۈپ، كۆڭلىنى كۆتۈرىدىغان

قىزىقچىلىقلىرىدىن ئەسەرمۇ قالمىغاندى . ئەجەبا ، بىرىنىڭ ئۆ -
لۈمى باشقا بىرىنى گويى كۈچ - قۇۋۋەتتىن قالغان قېرى تۆگىدەك
چۆكتۈرۈپ قويىدىغان قۇدرەتكە ئىگىمىدۇ؟ ! ئەجەبا ، ئۆلۈم
شۇنداق دەھشەت بولسا !!!

خىسلەتنىڭ نازۇك ۋۇجۇدىغا تىترەك ئولاشتى ، ئۇنى بىر
خىل ۋەھىمە باستى . «ئۆلىدىغان بولسا ، نېمىشقا تۇغۇلىدۇ
ئادەم !؟» - خۇددى نوردىن شارقىراپ ئۆتۈۋاتقان سۈدەك قايىقىدە -
دۇر ، نېمىگىدۇر ئالدىراۋاتقان مۇدەھىش خىياللار ئۇنىڭ ياشاش
ئۈچۈن ، كەلگۈسى ئۈچۈن تاقەتسىز ئۇرۇۋاتقان يۈرىكىنى قىس -
ماققا ئېلىشقا باشلىدى ، - نېمىشقا ئۆلىدۇ - ھە !؟ چوڭ
بولۇپ ، ئەمدى يەرنىڭ قاتتىقلىقىنى ، ئاسماننىڭ كەڭلىكىنى ،
گۈلنىڭ رەڭگىنى ، ھىدىنى چۈشەنگەندە ئۆلۈپ كېتىش ... ياق ،
ياق !!!»

قىزىنىڭ ياش ، نازۇك كۆڭلى بۇنداق چىگىش ، مۇدەھىش
خىياللارغا بەرداشلىق بېرەلمىدى . ئۇ ئىككى كۈندىن بېرى كۆ -
گۈل دەپتىرىگە يېزىپ كېلىۋاتقان بىر شېئىرنى يەنە شىۋىرلاپ
ئوقۇشقا باشلىدى :

تىرىك قالماق يا ئۆلمەك — شۇدۇر مەسىلە ،
قايسىبىرى بۇلاردىن ماڭا مەنسۇپ ؟
شۇ تەتۈر — شۇم پەلەكنىڭ ئازابلىرىغا ،
شىكايەتسىز ، ئىسيانسىز چىداپ تۇرماقمۇ ؟
ياكى ئۇنىڭغا پەنت بېرىپ قوزغالماق ،
ئېلىشىپ يا يەڭمەك ، يا ئەسىر بولماقمۇ ؟
ئۆلۈش ... ئۈنتۈلۈش ، مەسىلە تامام .
ۋۇجۇدىمىزغا چىرماشقان مىڭ - مىڭ تەشۋىشنىڭ —
زەنجىرىنى ئەبەدىلئەبەد ئۈزىدۇ ئۆلۈم .
ۋە لېكىن دىلنىڭ ئەزىمەت ئارمانى شۇكى :
ئۆلمەك — غەپلەت چۈشىدە ئۇخلىماق دېمەك !

نەزەرنىڭ ئۆلۈمى خىسلەتنىڭ روھىي دۇنياسىدا ئەنە شۇنداق داۋالغۇش ۋە تەۋرىنىشلەرنى پەيدا قىلغانىدى . ئۇ ، بۇرۇنقى ئۆلۈ- ۋېلىش ئارقىلىق ، بۇ دۇنيانىڭ ئازاب - ئوقۇبەتلىرىدىن بىر يولى ئادا - جۇدا بولۇش نىيىتىدىن ئاستا - ئاستا يالتيىپ ، ياشاش ، ياشىغاندىمۇ ئادەمدەك غۇرۇر بىلەن ياشاش ئىرادىسىگە كەلگەندە . تېخى خام ۋە تەجرىبىسىز ، ئەمما مەغرۇر ۋە ئوت - ئاتەش بۇ قىزنىڭ كۆڭلىدە يېقىندىن بېرى ئاللىقانداق پىلانلار پىشىپ يېتىلىۋاتقانداك قىلاتتى . گەرچە بۇ پىلانلار ئادەمنى ھالاكەتكە ئېلىپ بارىدىغان ، نازۇك ، خېنىم سۈپەت بۇ قىزنىڭ تەبىئىتىگە زادىلا ماس كەلمەيدىغان مۇدەھىش پىلانداك قىلىشمۇ ، ئەمما ، بىر تەرەپتىن يۈرىكى كۆيگەن ، بىر تەرەپتىن ۋىجدانى ئازابلانغان خىسلەت ئاخىر شۇنداق قەتئىي بىر خىيالغا كەلگەنىدى : «ئەزەم چوڭنى ئۆلتۈرۈۋېتىمەن !...»

ئۇ ئەزەم چوڭدىن چەككەن ئەلەملىرى ، خورلۇقلىرى ، ئۇنىڭ قولىدا نومۇسىنى يوقىتىپ ، ئاخىر ئىپلاس پاهىشىدەك بىر ھالغا چۈشۈپ قالغانلىقى ، كىچىككەن نەزەرنىڭ پاجىئەلىك ئۆلۈمى — ھەممىسى ، ھەممىسى ئۈچۈن ئىنتىقام ئېلىش ئىستىدە . كىدە ئىدى . قىساس ئوتى ئۇنىڭغا تىنچلىق بەرمەي قويدى ، ۋۇجۇدىنى ئورمانغا كەتكەن يانغىندەك ئاستا - ئاستا يالماپ ، كۆيدۈرۈپ كېتىۋاتاتتى...»

«ئۇنى ئۆلتۈرىمەن ، چوقۇم ئۆلتۈرىمەن !» بۇ ئۇنىڭ قەتئىي ۋە ئاخىرقى قارارى ئىدى ! توغرا ، چەككەن بارچە ئازابلىرى ئۈچۈن ، بىگۇناھ نەزەرنىڭ ئېچىنىشلىق ئۆلۈمى ئۈچۈن ، ئەنە شۇنداق يول بىلەن ئەزەم چوڭدىن ئۆچ ئالىدۇ ! ... ئۇ شۇنداق ئويلايتىيۇ ، يەنە تۇرۇپلا ئۆز خىيالىدىن ئۆزى قورقۇپ كېتەتتى . كۈچى يېتەرمىكىن !؟ ئۇ ئەر كىشى ، ئۇنىڭ ئۈستىگە بۇقەدەك كۈچلۈك ! ...»

ئەمما ، قانداقلا بولمىسۇن بەربىر ئۆلتۈرۈش كېرەك ! نەچچە ۋاقىتتىن بېرى يۈرىكىنىڭ ئاستىدا تۈتەپ ياتقان ئەلەم - خورلۇقلار كۈنسىرى جانلىنىپ ، ئۇنىڭغا جاسارەت ئاتا قىلاتتى ، روھىغا مەدەت بېرەتتى ، ئىنتىقام ھېسسى غالىب ئورۇنغا چىقاتتى... .

ئەزەم چوڭغا ئوچۇق - ئاشكارا تاشلىنىشقا بەلكىم جۈرئىتى يەتمەس ، بەلكىم مەقسىتىگە يېتەلمەي ، ئۇنىڭ كالتىكىدىن ھالاك بولار ! ئەمما قانداق توقۇنۇق چىقمىسۇن ، يولنى نېمىلەر توسمىد - سۇن ، بەربىر ئەھدىنى ئەمەلگە ئاشۇرىدۇ . ھېچبولمىغاندا ، يا - رىدار قىلىپ قويار ! ... ياق ، بۇنداق قىلىش بىلەن قەستىنى ئېلىش نىيىتىدە تومۇرلىرىدىن تېشىپ ئېقىۋاتقان قاننىڭ سوۋۇ - شى ناتايىن ! چوقۇم ئۇنىڭ جېنىنى ئېلىش كېرەك ! ياش ھايات - نى پايمال ئەتكەن ، ياۋۇزلارچە خورلىغان ، پۈتۈن ئارزۇ - ئار - مانلىرىنى يەر بىلەن يەكسان قىلغان مەلئۇننىڭ جازاسى شۇ بولۇشى كېرەك !... .

شۇنداق ، ئاتا - بوۋىلىرىمۇ توغرا ئېيتقان : «ساپال ئۈچۈن ساق قالغۇچە ، گۆھەر ئۈچۈن كۈكۈم - تالقان بول !» دەپ . ئەگەر ئۇنى ئۆلتۈرۈش يولىدا ، ئۆزۈممۇ بىر نەرسە بولۇپ كەتسەم ئەرزىيدۇ ، ھەرگىز ئۆكۈنمەيمەن ، پۇشايماق قىلمايمەن ! ئەگەر ئۇتۇقنىڭ دىدارىنى كۆرۈشكە ئۈلگۈرەلمەي ، ئىنتىقام يولىدا - ھىجران ئازابىدا ئۆلۈپ كەتسەم ، تۇپراقلىرىمدىن ئۇنىڭ ئىشىق ئوتى مېھرىگىياھ سۈرىتىدە ئۆسۈپ ، ئۇنىڭ ھەربىر بەرگى زۇ - ۋانغا كېلىپ ، مېنىڭ پىراق دەشتىدە چەككەن جاپالىرىمنى ، ئىنساندەك ياشاش ئۈچۈن قىلغان كۈرەشلىرىمنى ، سۆيگۈ - ۋاپا يولىدا تۆككەن قان - ياشلىرىمنى ئۇنىڭغا بىرمۇبىر بايان قىلىپ بېرىدۇ !... .

خىسلەت شۇنداق ئويلىدى ۋە شۇنداق قىلىش نىيىتىگە كەل -

دى .

بۇنىڭ ئۈچۈن ، ئەلۋەتتە مۇۋاپىق ئورۇن ، ۋاقىت ھەم پۇرسەت كېرەك ئىدى . ئۇ نەدىندۇر بىر سويا م ئۇزۇنلۇقتىكى قوش بىسلىق پىچاقنى تېپىپ ، ئۇنى يوشۇرۇنچە تاشقا ، سېمونتقا بىلەپ ئىنتىكلەتتى ۋە كىشىلەرنىڭ كۆزىگە چېلىقمايدىغان يەرگە تىقىپ قويدى . بۇ ئۇنىڭ قىساس يولىدىكى ئۈمىدى ۋە بىردىنبىر قورالى ئىدى . گەرچە بۇ قورال بەكلا ئاددىي ۋە كىچىك بولسىمۇ ، ئەمما خىسلەتنىڭ نەزىرىدە ، رەقەبىنىڭ ئەجەللىك يېرىگە ئەپلەپ ئۇرا- لسا جاننى ئالاتتى . خىسلەت بۇ ئىشلارنى دەسلەپ ئويلىغاندا ، ئۆز - ئۆزىدىن ۋەھىمىگە چۈشۈپ ، يۈرىكى سالاتتى . نېرۋىسى جىددىيلىشىپ ، كۆز ئالدى قاراڭغۇلىشىپ كېتەتتى . ئەمما ، ھازىر ئۇ ئۆزىنى تۇتۇۋالدى ، ئويلاۋەرگەچكىمىكىن ، يۈرىكى توختاپ ، نېرۋىسىمۇ كۈچلىنىپ قالدى ، كۆز ئالدىغا قان ۋە جەسەتنى كەلتۈرسىمۇ ، يۈرىكى ئاغمايدىغان ، كۆڭلىگە ۋەھىمە چۈشمەيدىغان بولۇپ قالدى . بۇ كۈنلەردە ، ئۇنىڭ پۈتۈن خىيالى - نى ، ۋۇجۇدىنى «قىساس - ئىنتىقام» دەيدىغان بىرلا سۆز ، بىرلا ئۇقۇم ئىگىلەپ ئالغانىدى . مانا شۇ سۆز ، مانا شۇ ئۇقۇم ئۇنىڭ كىچىككىنە نازۇك جىسمىغا چەكسىز كۈچ - غەيرەت ، چەكسىز باتۇرلۇق ۋە چەكسىز ئىرادە بەخش ئەتكەندى ! ...

خىسلەت تاقەتسىزلىك بىلەن كۈتكەن ۋاقىت ۋە پۇرسەت ئاخىر كەلدى .

بىر ھەپتىدىن بېرى قارىسىنى كۆرسەتمىگەن ئەزەم چوڭ بۈگۈن كەچكە يېقىن خىسلەت تۇرۇۋاتقان ئۆيىدە پەيدا بولدى . ئۇ ئۆزى يوق چاغلاردا ، چاپارمەنلىرىگە خىسلەتنى ناھايىتى چىڭ ساقلاشقا بۇيرۇيتتى . بۇ قارىماققا ، ئۇنىڭ قېچىپ كېتىشىدىن ساقلىنىشتەك قىلىسىمۇ ، ئەمەلىيەتتە ئەزەم چوڭنىڭ قاتتىق كۈنداشلىكىدىن ئىدى ، ئۇ ئۆزىدىن باشقا بىرەر ئەرەك زاتىنىڭ خىسلەتنىڭ قولىنى تۇتۇش تۈگۈل ، كۆزىگە ئۇزاقراق تىكىلىپ قارىشىنىمۇ راۋا كۆرمەيتتى . ئۇ خىسلەتنىڭ ھەمىشە ئۆزىگە ،

پەقەت ئۆزىگىلا مەنسۇپ بولۇشىنى ، بىرەر بىگانىنىڭ ئارىغا قىس-
تۇرۇلۇپ ، راھەت - پاراغەتلىك تۇرمۇشىنى چالغىتىشىنى زادىلا
خالمايتتى . بۇ جەھەتتە ، ئۇ خىسلەتنىڭ كۆڭۈل رايىنىڭ ،
ھېسسىياتىنىڭ قانداقلىقىنى خىيالغا كەلتۈرمەيتتى ، پەقەت
قىزنىڭ ئازاب ئىچىدە زورلانغان جىسمىدىن ئاشۇ دەقىقە ئىچىدە
يۈز بېرىدىغان كىچىككىنە لەززەت بىلەن ئۆزىنىڭ ھايۋانىي نەپ-
سىنى قاندۇرسىلا بولاتتى !...

— ياخشى تۇردىڭىزمۇ خىسلەت ؟ — ئەزەم چوڭ ئىشكىتىن
كىرىپلا خۇشامەتگۈيلۈك بىلەن سورىدى ، — ئەجەب سېغىندىم ،
كۆزۈمدىن ئۇچۇپ كېتەي دېدىڭىز جۈمۈ ، خانقىز !
بۇنداق گەپلەر خىسلەتنىڭ يۈرىكىگە سىغىمىسىمۇ ، كۆڭلىنى
غەش قىلىپ ، غىجىقنى كەلتۈرسىمۇ ، ئەمما ئۇ ، ھارغىن جىل-
مىيىپ قويدى . ھاياجان ۋە تەقەززالىق بىلەن كۈتكەن بۈگۈنكى
ئۇچرىشىش نېمە ئۈچۈندۇر ئۇنى سالماق ۋە ئوچۇق كۆڭۈلرەك
بولۇشقا ئۈندەيتتى .

— ئەجەب يوقاپ كەتتىڭىزغۇ ؟ — خىسلەت ناھايىتى زور
كۈچ بىلەن ئۆزىنى بېسىۋېلىپ ، مۇلايىم ئاۋازدا سورىدى ، —
بىر ھەپتىدىن بېرى نەلەردە يۈردىڭىز ؟
خىسلەتنىڭ ئاۋازىدىكى بۇنداق مۇلايىملىق بىلەن ھەرىكىت-
دىكى سىپايىلىك بۈگۈن ئەزەم چوڭنى باشقىچە خىيالغا كەلتۈ-
رۈپ قويدى : «ئۇ مېنى راستتىنلا سېغىنىپتۇ ! ... كۆڭۈلدىن
كۆڭۈلگە يول بار ، دېگىنى شۇدە ! ئۇنىڭ نەچچە ۋاقىتتىن بېرى
قىلىپ يۈرگەنلىرى ناز ئىكەن ، ناز ! دېمىسىمۇ ، قىز بالغا ناز
يارىشىدۇ ! ...»

— نەلەردە يۈرەتتىم ، خىسلەت ! — دېدى ئەزەم چوڭ تېخى-
مۇ ئېچىلىپ - بېيىلىپ ، — ھېلىقى تۇردۇش دېگەن گالۋاڭنىڭ
ئىشى بولمامدۇ !
— تۇردۇش ؟ — خىسلەت ھېچ نەرسىنى چۈشەنمىگەندەك

ئۇنىڭ ئاغزىغا قارىدى .

— ھە... سىز تېخى بىلمەيسىز ، — دەپ خىسلەتنى قولىدىن تارتىپ يېنىغا ئولتۇرغۇزدى ئەزەم چوڭ ، ئۇ ئەمدى بىرەر سىر-داش ، قەدىناس ھەمراھىغا كۆڭلىدىكى گەپلىرىنى ئېيتقانداك سىر تۆكۈشكە باشلىدى ، — تۇردۇش دېگەن بىزنىڭ جەنۇبىي شىنجاڭدىن ئادەم يۆتكەشكە مەسئۇل ئادىمىمىز . ئۇ يېقىندا ، پەيزاۋاتتا پالاكەتكە يولۇقۇپتۇ...
— قانداق پالاكەت ؟ — ئەمدى خىسلەتمۇ قىزىقىپ ، ئاسماق-چىلاپ سوراشقا باشلىدى .

— خەقلەر دەسلەپ ، ئۇنىڭ ھەرىكىتىدىن گۇمانلىنىپ پى-يىگە چۈشۈپتۇ ، — دەپ چۈشەندۈردى ئەزەم چوڭ ، — كېيىن بىرنەچچە بالىنى يۆتكىمەكچى بولغانلىقىنى بىلىپ قېلىپ ، قات-تىق ئۇرۇپتۇ...
— ئۆلۈپتىمۇ ؟

— ياق ، چالا ئۆلۈك قىلىپ ، ھاجەتخانىغا تاش-لىۋېتىپتۇ !...»

«ۋاي ئىسىت !... ئۆلسىچۇ ئەبلەخ ! — دەپ ئىچىدە غەزەپ بىلەن ئويلىدى خىسلەت ، — خەلقنىڭ قارغىشىغا قالغان ئۇنداق ئادەملەرنى يەر يۇتقىنى ياخشى !...»

راست ، تۇردۇش خەلقنىڭ غەزىپىگە ، قارغىشىغا ئۇچرىغاندى . ئۇنىڭ نۇرغۇن يامان ئىشلىرىنى كۆرۈپ ، سەۋر قاچىسى تاشقان يۇرتلۇقلار ئاخىر ئۇنى مېھمانغا چاقىرىش نامىدا خالىي بىر يەرگە ئاپىرىپ ئۇرۇپ ، چالا ئۆلۈك بولغاندا ھاجەتخانىغا تاشلىۋەتكەن ۋە شۇ ئارقىلىق پۇخادىن چىققاندى . ئەگەر بۇ ئىشتىن خەۋەر تاپقان بىرنەچچە ھەمتاۋاقلار دەرھال ھەرىكەتكە كېلىپ ، ئۇنى قۇتقۇزۇپ قالمىغان بولسا ، تۇردۇش شۇ كۈنى ھاجەتخانىدا تۇنجۇقۇپ ئۆلگەن بولاتتى !...
ئەزەم چوڭ بىر ھەپتىدىن بېرى ، ئەنە شۇ ئىشلارنىڭ ھە-

لەكچىلىكىدە ، بىردەم ئۈرۈمچىگە ، بىردەم قەشقەرگە تېلېفون قىلىپ ، خەۋەر كۈتۈپ ئەنسىزلىك ئىچىدە ئۆتتى ، تۇردۇشنىڭ دوختۇرخانىغا ئورۇنلىشىپ ، خەتەردىن ئۆتۈپ كەتكەنلىك خەۋەر-رىنى ئاڭلىغاندىن كېيىنلا ، ئاز - تولا ئارامغا چۈشكەندى... — تۇردۇش ئەمدى ساقايسىمۇ ، ناكار بولۇپ قالدۇ ! — دېدى ئەزەم چوڭ قايغۇرغاندەك مىسكىن ئاۋازدا .

«پۈتتى باسمىس ، قولى تۇتماس بولۇپ قالسۇن ، ئىلاھىم ! — دەپ ئويلىدى خىسلەت خۇشال بولۇپ ، — ئۇنداق ئادەملەرنىڭ تىرىكى نانغا ، ئۆلۈكى خامغا زىيان !...»

خىسلەت ئۆمرىدە تۇنجى قېتىم باشقىلارنىڭ دەرەدىدىن ، قايدى-غۇسىدىن خۇشاللىق ھېس قىلىۋاتاتتى . ئەگەر ئۇنىڭ مەسۇم كۆزلىرى مۇشۇ بىرنەچچە ئايلىق قىسقىلا ۋاقىت ئىچىدە شۇنچە كۆپ قاپاھەتلىك ئىشلارنى كۆرمىگەن ؛ سەبىي يۈرىكى شۇنچە ئېغىر خورلۇق ، ئازابلارنى تارتىمىغان بولسا ، بەلكىم ئۇ ئەزەم چوڭدەك ، تۇردۇشتەك ئادەملەرنى يامان كۆرمىگەن ، ئۇلارغا ئۆ-لۈم ۋە ئازاب تىلىمىگەن بولاتتى . ئەمما ئۇ ، شۇ قىسقىلا بىرنەچ-چە ئاي ۋاقىت ئىچىدە بىر ئۆمۈر يەتكۈدەك ئاچچىق ساۋاققا ئىگە بولدى ، بۇ دۇنيانىڭ يالغۇز گۈزەللىك ، يورۇقلۇق ، مۇھەببەت ۋە ئالىيجانابلىق بىلەنلا تولغان دۇنيا ئەمەسلىكىنى ، ئۇنىڭدا يەنە قانداقتۇر رەزىللىك ، قاراڭغۇلۇق ، نەپرەت دېگەنگە ئوخشاش قە-بىھ نەرسىلەرنىڭمۇ بارلىقىنى... ئىشقىلىپ ، بۇ دۇنيانىڭ ياخشى-لىق بىلەن يامانلىققا تەڭ پاتقان دۇنيا ئىكەنلىكىنى ، جەننەتتەك ئېسىل تۇرمۇش ئىچىدە يەنە قانداقتۇر دوزاختەك زۇلمەتلەرنىڭمۇ بارلىقىنى پۈتۈن ئەقىل - ئىدراكى بىلەن كۆرۈپ يەتتى . بۇنداق ئىشلارنىڭ ھەممىسىدە ئادەم رول ئوينايىتى . شۇڭا ، خىسلەتنىڭ قەلبىدىمۇ ئادەم ۋە ئادەمنىڭ قانداقلىقى توغرىسىدىكى چۈشەنچە ناھايىتى چوڭقۇر ھەم روشەن ئىدى !... —

ئۇ ، بۇرۇن ئادەملەرنىڭ ھەممىسى بىر - بىرىگە ياخشىلىق ،

بەخت تىلەيدۇ ، ئۆزئارا سەمىمى ، ۋاپادار بولىدۇ ، دەپ ئويلايتتى . شۇڭا ، ئادەملەر ئۇنىڭ نەزىرىدە ، ھاياتنىڭ مەڭگۈلۈك زىندىنتى ئىدى . شۇنىڭ ئۈچۈنمىكىن ، ئۇ ئۆز ۋاقتىدىلا خاتىرە دەپتىرىنىڭ بېشىغا ئۆمەر ھەيامنىڭ :

«دۇنيانىڭ تىلىكى ، مېۋىسى ھەم بىز ،
ئەقىل كۆزىنىڭ قارىسى — جەۋھىرى ھەم بىز .
يۇمىلاق جاھاننى ئۈزۈك دەپ بىلسەك ،
چەكسىزكى ، ئۇنىڭ كۆزى — گەۋھىرى ھەم بىز .»

دېگەن رۇبائىدىنى كۆچۈرۈپ ، ئۆزىگە دەستۇر قىلىدۇ .

ئەمما ، ھايات باشقا ، خىيال باشقا ئىكەن ! ئۇنىڭ نەزىرىدە ئۇلۇغ سانالغان ئادەملەر ئارىسىدىن ئاجايىپ چاكىنا ، بەتنىيەت ، ياۋۇز ئادەملەرمۇ چىقىپ قالدى . چىرايى - شەكلى ، بويى - بەستى شۇنداق كېلىشكەن ئادەملەرنىڭ روھى دۇنياسىدىكى رەزىللىكلەر خىسلەتنى ھەيران قالدۇردى . شۇ چاغدىلا ، ئۇ ئۆزىنىڭ تولىمۇ ساددا ، خام ۋە ئاق كۆڭۈل ئىكەنلىكىگە تەن بەردى ، زەھەرلىك چاپاننىڭ ھەمىشە پۈتى ئاستىدىكى كېسەكنىڭ تېگىدە ياتىدىغانلىقىنى بىلىپ يەتتى ... مانا شۇنداق شەپقەتسىز رېئاللىق ئاخىر خىسلەتتەك ساددا ، رايش ، مۇلايىم بىر قىزنى باشقىلارغا زاۋاللىق ، ئۆلۈم تىلەيدىغان ، ھەتتا شۇ يولدا خۇن تۆكۈپ قاتلىدى .

لىق قىلىدىغان رەھىمسىز ھالغا كەلتۈرۈپ قويغانىدى !...
— مەن بەك چارچاپ كەتتىم ، خىسلەت ، — دېدى ئەزەم چوڭ كەچلىك تاماقتىن كېيىن ئىككى رومكا قېقىۋېلىپ ، — تۇردۇشنىڭ ئىشلىرى ھالىمنى قويمىدى . بۈگۈن بۇرۇنراق يېتىپ ئارام ئالايلى ، بولامدۇ !؟

— بولىدۇ ، ئەمىسە سىز يېتىپ تۇرۇڭ ، — دېدى خىسلەت

ئوچۇق چىراي بىلەن ، — مەن ئوبدانراق بىر يۇيۇنۇپ چىقاي .
ئەزەم چوڭ يېشىنىپ كارىۋاتقا چىقتى . تېلېۋىزورنى پەس
قويۇپ ، بېشىغا ياستۇقنى قىرلىدى . خىسلەت سىرتقى كىيىمىدە -
رىنى سېلىپ ، ئىچ كىيىم بىلەن مۇنچىغا كىرىپ كەتتى .
ئالاھىزەل ، يېرىم سائەتتىن كۆپرەك ۋاقىت ئۆتكەندە ، خىسە -
لەت مۇنچىدىن چىقتى . ئۇ خېلى تېتىك ھەم بەردەم كۆرۈنەتتى ،
ئىلمان سۇدا خېلى ئۇزاق يۇيۇنۇپ ، نېرۋىسىنى ، كەيپىياتنى
ئوبدانلا تەڭشىۋالغانىدى . نەچچە ۋاقىتتىن بېرى ساقلاپ يۈرگەن
ھېلىقى قوش بىسلىق پىچاق ئۇنىڭ ئوڭ قولىدا — ئىچ كىيىمىدە -
نىڭ يېڭى ئىچىگە يوشۇرۇلغانىدى .

ئۇ ، مۇنچىدىن چىقىپلا ، ئەزەم چوڭنىڭ يېنىك خورەك
تارتىپ ، ئۇيقۇغا كەتكەنلىكىنى بىلدى . بۇمۇ بىر ھېسابتا ياخشى
بولدى ، ئۇنى ئۇيقۇلۇقتا ئۇجۇقتۇرۇش تېخىمۇ ئاسان بولاتتى .
خىسلەت ئەسلىدە ، ئورۇنغا كىرگەندىن كېيىن ، دەسلەپ بىر
ئامال بىلەن ئۇنىڭ جان يېرىنى كېسىۋېتىپ ، ئاندىن يۈرىكىگە
پىچاق سېلىپ ئۆلتۈرۈشنى پىلانلىغانىدى . ئەمدى ئۇنىڭ ۋاقتى -
سىز ئۇخلاپ كېتىشى ئىشنى تېخىمۇ ئاسانلاشتۇرغاندەك قىلادە -
تى . بولۇپمۇ ، بۇ ھال خىسلەتنىڭ «بۈگۈن ئۇنىڭ ئىپلاس
قولىنى بەدىنىگە تەگكۈزمەيمەن !» دېگەن ئىرادىسىگە تازىمۇ ماس
كەلگەندى .

خىسلەت كارىۋاتقا تېخىمۇ يېقىنراق كەلدى ، بىرقەدەم ، يې -
رىم قەدەم تاشلىدى . ئۇ بىر پەس مۆلدۈرلەپ تىكىلىپ قالدى ،
ئەزەم چوڭدىن باشقىچە سادا چىقىمىدى ، ئۆي ئىچى ئۆلۈك سۈكۈ -
ناتقا چۆمگەندى . خىسلەتنىڭ يۈرىكى قېنىدىن ئېتىلىپ چىققۇ -
دەك سوقۇشقا باشلىدى ، پۈتۈن ئۆيگە ئۇنىڭ يۈرەك سوقۇشى
ئاڭلىنىۋاتقاندەك ئىدى...

ئەزەم چوڭ ئاسما مايكا ، كالتە ئىشتان بىلەن ئوڭدىسىدا
ياتاتتى . ئاغزى يېرىم ئوچۇق ، كۆكسى بىر خىل رىتىمدا دەم

كۆتۈرۈلۈپ ، دەم چۈشۈپ تۇراتتى ، خورەك ئاۋازىدىن قارىغاندا ،
 خېلى قاتتىق ئۇيقۇغا كەتكەندەك قىلاتتى ...

خىسلەت ئۆزىنى قاتتىق تۇتۇشقا ، چوڭقۇر نەپەس ئېلىپ ،

كەيپىياتنى تەڭشەشكە تىرىشتى . ئەمما ، قىزلارغا خاس ئاجىزلىق -

قى يەنىلا ئۆزىنى كۆرسىتىۋاتاتتى . پىچاق تۇتقان قولى سېزىلەر -

لىك تىترەپ ، ئۇنىڭ زەرب بىلەن نىشانغا — مەلئۇنىڭ يۈرىكىگە

توغرىلاپ ئۇرۇشىغا ھالاقىت بېرىۋاتاتتى . شۇنداقتىمۇ ، خىسلەت

تىرىشتى ، مۇشۇ ئادەم تۈپەيلى بېشىغا كەلگەن كۈلپەتلەرنى ،

تارتقان ئازابلارنى كۆز ئالدىغا كەلتۈرۈپ ، پۈتۈن ئەلىمىنى ،

نەپرەتنى ، ئۆچ - ئاداۋىتىنى قولىغا ، يۈرىكىگە ، كۆزىگە يىغىش -

قا تىرىشتى ، ئەمدى قولىمۇ تىترىمىدى ، كۆزى رەقىبىنىڭ خۇ -

نۇك ، رەزىل چىرايىغا نەشتەردەك قالدۇدى . ئۇ پىچاقنىڭ دەستى -

نى ئىككى قولىلاپ تۇتۇپ ، ئېگىز كۆتۈردى ... شۇ چاغدا ...

شۇ چاغدا ، خۇددى بىرى ئۇنىڭ ئىسمىنى ئاتا پۇلىغاندەك

ياكى بىرى يانپىشىدىن قاتتىق چىمدىغاندەك ، ئەزەم چوڭ كۆزىنى

لەپپىدە ئاچتى . پۈتۈن - سۈرۈك بىر ئەركىشنىڭ يىلاندىك

سۈرلۈك كۆزلىرىنى تۇيۇقسىزلا ئېچىپ قارىشى خىسلەتنى ھو -

دۇقتۇرۇپ قويدى ، ئەمما ئۇ ، ئەزەم چوڭنىڭ كۆزىدىن ئۆزىنى

قاچۇرۇپ ، كۆزىنى يۇمىدى - دە ، قولىدىكى پىچاقنى بايا نىشانلىد -

غان يۈرەككە قارىتىپ كۈچ ۋە غەزەپ بىلەن ئۇردى . ئەمما ئەزەم

چوڭ چاققانلىق بىلەن يانغا ئۆرۈلگەچكە ، ئۆتكۈر پىچاق ئۇنىڭ

يۈرىكىگە ئەمەس ، بەلكى سول مۇرىسىگە ئوقىيادەك قادىلىپ قال -

دى ، ئۇ ياۋا توڭگۇزدەك چىرقىراپ ، تولغىنىپ كەتتى ، ئاپئاق

يوتقان - كۆرپە بىردەمدە قىزىل قانغا بويالدى ...

ئىشنىڭ چالا بولۇپ قالغانلىقىدىن ئۆكۈنگەن خىسلەت بۇ

يەردىن قۇتۇلۇش ئۈچۈن ، ئۆزىنى ئىشىككە ئاتتى ، ئەمما ئۆلگۈ -

رەلمىدى ، جان ئاچچىقىدا تەلۈلەشكەن ئەزەم چوڭ ئېتىلىپ

كېلىپ ، ئۇنىڭ چېچىدىن تۇتۇۋالدى ...

خىسلەتنىڭ يوغان ، بوتا كۆزلىرىدىن نۇر چاقناپ تۇراتتى ، جاۋغىيىدا ئاچچىق مەسخىرە كۈلكىسى بار ئىدى . كىشىلەرگە بۇ گويا غالىبلارنىڭ تەبەسسۇمىدەك بىلىنەتتى ...

— ئەمدى سەن مېنى ئۆلتۈرۈۋەت ، ھايۋان ! — دەپ ۋارقىدىرىدى خىسلەت ئۇنىڭغا مەردانە تىكىلىپ ، — مېنىڭ تارتىشقۇدەك ھېچنېمەم قالمىدى ، سەن ھەممىنى ۋەيران قىلدىڭ ! — ئۇنداق ئاسان ئىش يوق ، قانجۇق ! — ئەزەم چوڭ ئۇنىڭ چېچىدىن قاماللاپ تۇرۇپ ، قورسىقىغا بىرنەچچىدى تېپىۋەتتى ، — ئەمدى قاراپ نۇر ، ئۆلۈمدىن بەتتەر كۈندى كۆرسىتىمەن ساڭا !

خىسلەت قاتتىق تېپىكتىن زەخمە يەپ ، ئىككى پۈكلىنىپ قالدى ، شۇ ئارىلىقتا ، ئەزەم چوڭ قان ئېقىۋاتقان يېرىنى تېخىپ ، ئۆزىنى ئوڭشۇۋالدى ۋە ئىشتىننىڭ كەمىرىنى سۇغۇرۇپ ، توقىسى بىلەن خىسلەتنىڭ ئۇدۇل كەلگەن يېرىگە ئۇرۇپ ، پۇخادىن چىقىشقا باشلىدى . خىسلەت زادىلا ئاۋاز چىقىرىپ دادلىدى . مىدى ، لېۋىنى قاتتىق چىشلەپ قان چىقىرىۋەتتى . بىردەمدە پۈتۈن ئەزاىيى - بەدىنى ئادەم تونۇغۇسىز ھالغا كېلىپ قالدى . بۇ ئەينى تەبىئەتنىڭ ئۆزى ئىدى — ئادەم كىم بولۇشىدىن قەتئىينەزەر ، ئەنە شۇنداق ئۇرۇپ - سوقۇشلارنى بېشىدىن كەچۈرگەندىن كېيىن ، مانا شۇنداق قىياپەتكە كىرىدۇ : خىسلەتنىڭ يۈزى تاياق زەربىدىن يېرىلغان ، ئىشىشىغان ، كۆكەرگەن ، ھۈررەك - ھۈررەك بولۇپ كەتكەن ، كۆز قارىچۇقلىرى قىيسىيىپ ، كۆزىنىڭ ئېقى ئۆلۈك بىر رەڭ بىلەن شېشىدەك پارقىراپ كەتكەندى ! ...

6

ئۇپۇقتا قىزىل - قىزىل سىزىقلار ھاسىل بولدى ، بۇلۇتلار ئارىسىدىن بىر بۇرجىكى كۆرۈنۈپ تۇرغان قۇياش چوغدەك يالتىدى .

رايىتىنى . بۇلۇتلارمۇ قىزغۇچ تۈس ئالغان ، ئۇلار قىمىر قىلمايدىتى ...

بۇ چاغدا ، شەھەرنىڭ جەنۇبىدىكى بەييۈن تېغى ئۈستىدىكى قارامتۇل بۇلۇتلارنىڭمۇ باغرى تىلىندى ، ئۇنىڭ ئاراچ - ئاراچلىرىدىن قۇياش نۇرى ئوقىيادەك ئوخچۇپ چىقىپ ، يېشىل زېمىننى تېخىمۇ نۇرەپشان قىلدى .

ئەمما ، ئۆزگىرىشچان تەبىئەتنىڭ بۇ سەلتەنەتلىك كۆرۈنۈشىلىرى ئۇزۇنغا بارمىدى . ھايال ئۆتمەي ، ئوزايى بۇزۇلغان قارا بۇلۇتلار يەنە دەۋرەپ ، سىلجىپ ، يېيىلىپ ، كۆك ئاسماننىڭ سۈزۈك يۈزىنى بىردىنلا سەتلەشتۈرۈۋەتتى ...

بۇ چاغدا ، ئۆركەش شەھەرنىڭ ئاۋات يېرىدىكى «بەيجيا» سودا سارىيىدا نەرسە - كېرەك سېتىۋېلىش ئۈچۈن ئايلىنىپ يۈرەتتى . ئۇ تۆتىنچى قەۋەتتىن چۈشۈۋېتىپ ، قارشى تەرەپتىكى پەلەمپەيدە بىرى بىلەن سىرلىق پاراڭلىشىپ يۇقىرىغا چىقىپ كېتىۋاتقان بىر ئادەمنى — چاچلىرى تۈزۈلگەن ، ئۆپكەدەك قىزىرىپ كەتكەن ، كۆزلىرىنى قىسىپ ، تىنماي تەبەسسۇم قىلىۋاتقان بىر چىراينى كۆردى ۋە شۇ ھامان ئۇنى توندى ، ئۇ ئەزەم چوڭ ئىدى ، ئۇنى كۆرۈپلا ئۆركەشنىڭ ئىچىگە جىن كىردى ، ئۇ ئەمدى يولىنى ئۆزگەرتىپ ، باشقا بىر پەلەمپەيدىن بەشىنچى قەۋەتكە كۆتۈرۈلدى ، قارا كۆرۈنەر يۈرۈپ ، ئەزەم چوڭنىڭ ئىزىغا چۈشتى . ئەزەم چوڭ بەشىنچى قەۋەتتە يەنە بىر ئادەم بىلەن كۆرۈشۈپ ، بىرنەچچە مىنۇت مۇقۇلداشقاندىن كېيىن ، ئۇيەر - بۇيەرنى ئارىلاپ ، ھېچنەم ئالماي تۆۋەنگە چۈشۈشكە باشلىدى . ئۆركەش ئۇنىڭغا تېخىمۇ ھوشيارلىق بىلەن ئەگەشتى . بۇ چاغدا ، تايغاندەك سەزگۈر ئەزەم چوڭمۇ ئۆركەشنىڭ ئۆز ئىزىغا چۈشكەنلىكىنى ئاللىقاچان بىلىپ بولغانىدى . شۇڭا ، ئۇمۇ كۆڭلىگە ئاللىقانداق شۇملۇقلارنى پۈكۈپ ، ئۆركەشتە تېخىمۇ چوڭ گۇمان پەيدا قىلىش ئۈچۈن ، بەزى ئادەملەر بىلەن قەستەن كۆرۈشۈپ ،

نېمىلەرنىدۇر دېيىشىپ ، بىرمۇنچە سىرلىق ۋە ساختا كۆرۈنۈش-
لەرنى پەيدا قىلدى . بۇلارنى كۆرگەنسىڭىز ئۆركەشنىڭ كۆڭلىدە-
كى گۇمان كۈچەيدى : «ئەزەم چوڭ بۈگۈن چوڭ بىر سودىغا
تۇتۇش قىپتۇ ! — دەپ ئويلىدى ئۇ ، — چوقۇم خىروئىن سودىسى
ياكى بولمىسا ئادەم سودىسى ! مەن بۈگۈن جەزمەن نەق پاكىتقا
ئېرىشمەن !» ئۇ ئەنە شۇ خىيال بىلەن ئاخىرىغىچە ئۇنىڭ پېيىگە
چۈشۈش نىيىتىگە كەلدى .

ئەزەم چوڭ سىرلىق ھالدا سودا سارىيىدىن چىقىپ ، ماشىنا
توختىتىش مەيدانىغا كەلدى ۋە قارا رەڭلىك «پاسات» نىڭ بېشىدە-
نى بۇراپ چوڭ يولغا چىقتى . ئۆركەشمۇ دەل شۇ مەيدانغا توختىدە-
تىلغان كۈمۈش رەڭلىك «خوندا» غا ئولتۇرۇپ ، ئۇنىڭ ئارقىدە-
سىدىن ئەگەشتى... .

يېقىندىن بۇيان ، ئۆركەش بىلەن ئەزەم چوڭنىڭ ئوتتۇرىسىدە-
دىكى يوشۇرۇن ئېلىشىش خېلى جىددىي ھالەتكە كېلىپ
قالغانىدى .

ئۆركەش شۇ كويغا چۈشكەندىن باشلاپ ، ئەزەم چوڭنىڭ
جىنايى قىلمىشلىرىغا ئائىت بىر قىسىم ماتېرىياللارغا ئېرىشتى .
ئۇنىڭ دەرگاھىدىن قېچىپ چىققان ئەنۋەر ئىسىملىك ھېلىقى بالا
ئوغرىلىق ، يانچۇقچىلىققا سېلىنىۋاتقان بىرمۇنچە كىچىك «شور-
كا» لارنىڭ ۋە ئۇلارنى باشقۇرىدىغان بىرنەچچە «قۇش» لارنىڭ
ئەھۋالى توغرىسىدا سۆزلەپ بەردى . كېيىن ، ئۆركەش جۈخەيگە
بېرىپ ، «تارىم ئاشخانىسى» دا يۈز بەرگەن ھېلىقى قانلىق ۋەقە-
نىڭ جەريانىنى ئىگىلىدى ، بىر قىسىم مېيىپ بولغان ، زىيانكەش-
لىككە ئۇچرىغان ئادەملەرنىڭ شىكايەتلىرىنى ئۇنئالغۇغا ئېلىۋال-
دى ، بەزى گۇۋاھچىلارغا گۇۋاھلىق سۆزى يازغۇزدى . بۇ ئىشلار-
غا يېقىندا تۇتقۇنلۇقتىن قۇتۇلۇپ چىققان ئۇتۇقنىڭ سەرگۈزەشتە-
لىرى قوشۇلۇپ ، بۇ خېلى قىزىقارلىق ھەم سالماقلىق بىر دېلوغا
ئايلىنىش ئالدىدا تۇراتتى . ئەمما ، بىر ئىش يەنە ئەپلەشمىدى ،

ئۇتۇقنىڭ تۇتقۇن قىلىنىشى ئاخىرقى ھېسابتا پاكىتقا ئايلىنالمىدى. دى ، ئۇ ھۇۇقۇش تازىنىڭ ياردىمىدە قۇتۇلۇپ چىققاندىن كېيىن ، ئۇدۇل «ئوغۇزخان» رېستورانغا كېلىپ ، ئۆركەش بىلەن كۆ-رۈشتى ، ئىككىسى مەسلىھەتلىشىپ ، دەرھال شۇ تەۋەدىكى ساق-چىخانغا دېلو مەلۇم قىلىش قارارىغا كەلدى ، ئۇلار يازما ئەرز سۇندى ، ساقچىخانمۇ بۇ ئىشقا جىددىي كۆڭۈل بۆلدى ، دېلو تۇرغۇزدى ، ئۈچ كۈندىن كېيىن ، ئۇلار ئۇتۇق بىلەن ئۆركەشنى چاقىرىپ ، تۇتقۇن قىلىنغان يەرنى كۆرسىتىشنى ھەم گۇۋاھچى تېپىشنى تەلەپ قىلدى . ئۇتۇق ئىككى ساقچىنى باشلاپ ، بىرنەچ-چە كوچا ۋە بىنالاردىن ئۆتۈپ ، ئۆزى قامالغان يەر ئاستى ئۆيىنى ناھايىتى تەسلىكتە تاپتى ، تاپتىمۇ ، ئۇ يەرگە قاراپ ئۆزىمۇ ھەي-ران قالدى . چۈنكى ، ئۇ يەر ئادەم قامالغان ئۆي ئەمەس ، بەلكى ئۆمۈر بويى ئادەم ئىزى تەگمىگەندەك ، ۋەيرانە بىر ئامبارغا ئايل-نىپ قالغانىدى... ئۇتۇق ئۈستىگە چىقىپ ، ھۇۇقۇش تازىنى ئىز-ددى ، ئۇنىڭمۇ ئۆيى بوش ، ئىشىكلىرى ھاڭغىرقاي ئوچۇق تۇ-راتتى . ئۇلار بىنادىن بىر - ئىككىيلەننى تېپىپ سورىۋىدى ، ئۇلارمۇ ھېچنېمىنى بىلمەيدىغان ئىشلەمچىلەر بولۇپ چىقتى... دېمەك ، ئەزەم چوڭ يەنە چاققان كەلگەندى ، بارلىق ئىزلار-نى يوقىتىش ئۈچۈن ، يەر ئاستى ئۆيىنى ئۈستىلىق بىلەن ئۆز-گەرتىۋەتكەن ، ھۇۇقۇش تازىنىمۇ تۇيۇقسىز كۆچۈرۈپ ، ئۇنىڭ گۇۋاھچى بولۇپ قېلىشىدىن ساقلانغانىدى .

شۇنداق قىلىپ ، ئۇتۇق بىلەن ئۆركەشنىڭ ئەرزى پاكىتقا ئېرىشەلمىدى ، پاكىت بولمىسا ، ھېچكىمنى جاۋابكارلىققا تارتقى-لى بولمايتتى . بۇ ئىشلار ئۇتۇققا قاتتىق ھار كەلدى ، بۇرۇنقى ئازاب - ئوقۇبەتلىرى ئاز كەلگەندەك ، يەنە مۇنداق ئەخمەق قىل-دىشى ئۇنىڭ ئۆچ - ئاداۋىتىنى ھەسسەلەپ ئاشۇرۇۋەتتى ، ئۇ ئەمدى شەخسىي ئۆچ ئېلىش نىيىتىگە كەلدى ، ئەزەم چوڭنى تۇتۇۋالسىلا ، ئەيلەپ - چەيلەپ پۇخادىن چىقماقچى بولدى . بۇ

جەھەتتە ، ئۇتۇق بىلەن ئۆركەشنىڭ يولى ئوخشاشمايتتى . ئۆر-
كەش يەنىلا مۇھىم پاكىتقا ئېرىشىپ ، ئەزەم چوڭنى قانۇننىڭ
جازاسىغا تارتىش كويىدا ئىدى . مانا شۇ كوي بۈگۈن ئۇنى ئەزەم
چوڭنىڭ پېيىگە چۈشۈرگەندى .

ئىككى پىكاپ بىر - بىرىنى كۆزىتىپ ، مارىلاپ ، شەھەرنىڭ
خېلى كۆپ يوللىرىنى باستى . ئەزەم چوڭ ئۆركەشنىڭ رەسمىي
ئۆز ئىزىغا چۈشكەنلىكىنى ، ئاخىرىغىچە بەل قويۇۋەتمەيدى-
غانلىقىنى پەملەپ يەتكەندىن كېيىن ، ماشىنىدا كېتىۋېتىپ ،
ھېيت ئاغماققا تېلېفون قىلدى :

— بۈگۈن ئۆركەش دېگەن ھېلىقى كۈشەندە ئۆز پۈتى بىلەن
بىزنى يوقلاپ كېلىدىغاندەك قىلىدۇ ! — دېدى ئۇ ھېيت ئاغماققا
مەنلىك قىلىپ ، — كۆڭلىمىزدىكىدەك ئىش بولىدىغان بولدى .
مەن ئۇنى «باش ئەگىم»^① دىكى ھېلىقى ئۆيگە ئەگەشتۈرۈپ چىقىد-
مەن . سەنمۇ دەرھال شۇ يەرگە چىققىن . بۈگۈن ئۇنى ئوبدانراق
سەگىتىپ قويايلى ، ئىككىنچى بىزنىڭ پېيىمىزگە چۈشمەيدىغان
بولسۇن !

ئەزەم چوڭ ھېيت ئاغماق بىلەن سۆزلىشىپ بولۇپ ، ماشى-
نىنى شەھەرنىڭ سىرتىغا — ھېلىقى چاغدا نەزەر قېچىپ ، خىس-
لەت تۇتۇلۇپ قالغان خىلۋەت يەردىكى كونا بىنا تەرەپكە قاراپ
ھەيدىدى ، ئۆركەشمۇ تاپ بېسىپ ئەگەشتى...

ئۇلار ھايال ئۆتمەي ، مەنزىلگە يېتىپ كەلدى . ئەزەم چوڭ
ماشىنىنى بىنانىڭ ئالدىدا توختىتىپ ، ئەتراپقا شۈبھىلىك قارىد-
ۋەتكەندىن كېيىن ، ئىتتىك قەدەم بىلەن بىنانىڭ ئىچىگە كىرىپ
يۇقىرى كۆتۈرۈلدى ، ئۆركەشمۇ ماشىنىسىنى نېرىراقتىكى بىر
تۈپ كاداڭ دەرەخنىڭ دالدىسىدا توختاتتى ۋە ماشىنىدىن چۈش-
مەي ، بىردەم بىنانى كۆزىتىپ جىممىدە ئولتۇردى . بىر چاغدا ،

① ئۇلار ئۆزلىرىگە ئۇۋا قىلىۋالغان چەت ، خىلۋەت يەرلەرنى پەقەت ئۆزلىرىلا بىلىدىغان
ئاشۇنداق شەرتلىك ئىسىملار بىلەن ئاتايتتى .

تۆتىنچى قەۋەتتىكى بايا قاراڭغۇ تۇرغان بىر دېرىزە ۋالىدە يۈردى. دى ، دېرىزە ئالدىدا بىر ئەر كىشىنىڭ كۆلەڭگىسى پەيدا بولدى ، شۇ چاغدا ، يەنە بىر پىكاپ غۇيۇلداپ كېلىپ ، بىنانىڭ ئالدىدا توختىدى ۋە بىرى ماشىنىدىن چۈشۈپ ، بايا ئەزەم چوڭ كىرىپ كەتكەن ئىشىكتىن ئۇدۇل كىرىپ كەتتى .

«ھە... ئەمدى ئىش پۈتتى ، ئۇلار سودىلىشىدىغان بولدى! — دەپ ئويلىدى ئۆركەش ئىشەنچ بىلەن ، — ئاۋۋال ئۆزۈم كىرىپ تىڭ - تىڭلاپ باقاي ، ئاندىن ۋاڭ باۋ ساقچىغا تېلېفون بەرسەممۇ ئۈلگۈرىدۇ ، پەقەت بولمىغاندا ، ئىشىكنى سىرتتىن تاقاپ قويمەن ، ئۇلار ھېچ يەرگە قېچىپ كېتەلمەيدۇ !!!»

ئۆركەش ماشىنىدىن چۈشتى ، بىناغا كىرىپ تۆتىنچى قەۋەت - كە چىقتى ۋە خۇددى كۆلدە ئۈزۈۋاتقان غازدەك تىۋىشىسىز قەدەم بېسىپ ، ئىشىك تۈۋىگە يېقىنلاشتى ، قۇلقىنى ئىشىكنىڭ ئاراچ - لىرىغا يېقىن تۈتۈپ ، ئىچىدىكى گەپ - سۆزلەرنى ئاڭلىماقچى بولدى . شۇ چاغدا ... دەل شۇ چاغدا ، كۈتۈلمىگەن ئىش يۈز بەردى ، ئۇنىڭ ئارقا تەرىپىدىن ئاڭلانغان قوپال ئاۋاز ئۇنى ھو - دۇقتۇرۇپ قويدى :

— قەدىمىڭىزگە مۇبارەك بولسۇن ، ئۆركەش ئەپەندى ! قې - نى ، ئۆيگە مەرھەمەت قىلىڭ !

بۇ ھېيت ئاغماق ئىدى . ئۇ بايا بىناغا كىرىپ ئۆزىنى دالىغا ئالغان ۋە ئۆركەشنىڭ كىرىشىنى ساقلاپ تۇرغانىدى . ئۇ ئۆر - كەشنى ئىنتىرىپ ، دۈشكەللەپ ئۆيگە ئېلىپ كىردى .

ئۈچ ئادەم بىر شىرنەنى چۆرىدەپ ، ئۈچبۇرجەك بولۇپ ئول - تۇردى . ئەزەم چوڭ ئۆركەشكە ھىلىگەرلىك ، ياۋۇزلۇق چىقىپ تۇرغان ۋە كۆرەڭلىگەن نەزىرى بىلەن قاراپ تۇراتتى . ئۇنىڭ ھارغىنلىق ، ئۇيقۇسىزلىقتىن قىزارغان كۆزلىرى خۇنىسىز ، جىرتىيىپ قالغانىدى . ئۆركەشكە سوغۇق ، خۇنۇك نەزەردە قالد - لىپ تۇرغان بۇ كۆزلىرىدە ئاللىقانداق چوڭقۇر زۇلمەت چۆكۈپ

ياتاتتى ، ئۇلارنىڭ قارشى ناھايىتى سىرلىق ۋە غەلىتە ئىدى .
ئۇ ئاخىر زۇۋانغا كىرىپ ، تەنە تەئەددى بىلەن مۇنداق دېدى :
— ئۆركەش ئەپەندى ، سىز خۇددى يەرگە چېچىلغان تېرىق-
تەك ، تۇرمۇشنىڭ ھەممە بۇلۇڭ - پۇچقاقلرىغا كىرىپ بېقىشنى
ئويلايدىكەنسز - ھە !؟ بىلىپ قويۇڭ ، كېچىسى ماڭغان ئەر-
نىڭ ، كۈندۈزى ماڭغان يىلاننىڭ ئۆمرى قىسقا بولىدۇ ، ياكى
سىزنى مەكتەپتە ئۆلۈمۈمدىن قورقمايدىغان قىلىپ تەربىيە-
لىگەنمۇ ؟ !

— ئۆلۈم دېگەن ئۆلۈمنى ئويلىمايدىغان ، بەئەينى ئۆمۈچۈك-
تەك كۈن كەچۈرىدىغانلار ئۈچۈن دەھشەتلىك بىلىنىدۇ ! — دېدى
ئۆركەشمۇ بوش كەلمەي ، — مەن تۇغۇلغان كۈنۈمدىن باشلاپ ،
ھامان بىر كۈنى ئۆلىدىغانلىقىمنى ئويلاپ كېلىۋاتمەن !

— قالتىس !... قالتىس !... ، — دېدى ئەزەم چوڭ ۋە
ئارقىدىنلا شۇنداق خەندان ئۇرۇپ كۈلدىكى ، پۈتۈن بەدىنى سىل-
كىنىپ ، كۆزلىرىدىن ياش چىقىپ كەتتى . بۇ ھال ئۆركەشنىڭ
كۆڭلىنى تېخىمۇ غەش قىلىپ قويدى .

— مەنچۇ يىگىت ، — دېدى ئۇ كۈلكىسىنىڭ ئاخىرىنى
مەسخىرىلىك چۈشۈرۈپ ، — ئالىپتىگەرلىكىنى يامان كۆرمىەن ،
ئۆزىنى پەرىشتە قىلىپ كۆرسىتىدىغانلاردىن بەكمۇ بىزارمەن !
ئەمدى نەق گەپنى قىلىشايلى ، ئېيتىڭ ، ئەنۋەر نەگە كەتتى ؟ !
— قايسى ئەنۋەر ؟ — بىلمىگەن قىياپەتتە سورىدى ئۆر-
كەش .

— تولا خۇپسەنلىك قىلما ! — دېدى ھېيت ئاغماق بىردىنلا
سەنلەپ ، — سەن ئاتىدارچىلىق قىلماقچى بولغان ئەنۋەر ، بىز-
نىڭ ئەنۋەر !

— ئۇنىڭ ئۆز ئاتا - ئانىسى تۇرسا ، نېمىدەپ سەنلەرنىڭ
بولىدۇ ؟ ! — دېدى ئۆركەش زەردە بىلەن ، — مەن ئۇنى ئۆز
يۇرتىغا ، ئاتا - ئانىسىنىڭ يېنىغا يولغا سېلىۋەتتىم !

— ئۇ بىزنىڭ ، ئۇنى بىز پۇلغا سېتىۋالغان ! — دېدى ئەزەم .
چوڭ دىكىنىپ تۇرۇپ ، — سېنىڭ ئۇنىڭغا ھامىيلىق قىلىش
ھەققىڭ يوق !

— پۇلغا ! ؟ پۇلغا سېتىۋالدىم دەمسەن ! ؟ — دېدى ئۆركەش .
مۇ ئۇلارنى ئاياپ تۇرماستىن سەنلەپ ، — پۇل دېگەن ئايال
خەقنىڭ قېشىدىكى ئۈسمىدەك نەرسە ، بىرلا يۇيسا تۈگەيدۇ !
ئەمما ، ئادەمنىڭ قىممىتى ئۇنداق ئەمەس ، بىزنىڭ كېلەچىكىمىز
ھېسابلىنىدىغان بالىلارنىڭ قىممىتى تېخىمۇ ئۇنداق ئەمەس ،
ئۇنى ھەرگىزمۇ پۇل بىلەن ھېسابلىغىلى بولمايدۇ ! ئەنئەردەك
بالىلار ئاتا - ئانىسى بىلەن بىرگە بولۇشى ، ئوقۇپ تەربىيىلىنىدۇ .
شى ، بىلىم ئېلىشى كېرەك . بۇ ئۇلارنىڭ ئىنسانىي ھوقۇقى !
ئادەم پەقەت قورسىقىدىكى بىلىم ، ھۈنەر بىلەن ھايۋانلاردىن
پەرقلىنىدۇ . ئەگەر ئۇ بىلىمنى ، ھۈنەرنى ، ھالال ئەمگەكنى
خورلىسا ، ئاقىۋەتتە ئۆزىمۇ خورلۇققا قېلىپ ۋەيران بولىدۇ ! ...
— بولدى ، ئاغزىڭنى يۇم ! — دېدى ئەزەم چوڭ سەت
ۋارقىراپ ، — سەن بىلەن ۋەزخانلىق قىلىدىغانغا ۋاقتىم يوق !
ئېيتە ، سەن مېنىڭ پېيىمگە چۈشۈپ نېمە قىلماقچى ؟ !

— ھالاک قىلماقچى !

— ھالاک قىلماقچى ؟ !

ئەزەم چوڭ يەنە قاقاقلاپ كۈلدى ، ئەمما بۇ قېتىم ئاغزىدىن
شالى ئېقىپ كەتتى . ئۇنىڭغا ھېيت ئاغماق دالدا بولدى :
— بىزنى بوش چاغلاپ قاپسەن - دە ، يىگىت ! بىلىپ قوي ،
بىز خۇدانىڭ سۆيگەن بەندىلىرى ، بىزگە ئېسىلغانلارنىڭ بېلى
چورت ئۈزۈلىدۇ ، جۈمۇ !
بۇنداق چاغلاردا ئۆركەشمۇ بوش كەلمەيتتى ، سۆزگە سۆز
توغرا كەلگەندە ، ھەتتا دادىسىدىنمۇ يانمايتتى .

— ناننى پۈتۈن يېسەڭ يېگىنكى ، ئەمما ، گەپنى بۇنداق
پۈتۈن قىلما ، ھېيتاخۇن ! — دېدى ئۇ مەسخىرىلىك

قىلىپ ، — ئۇنىڭ ھۆددىسىدىن چىقىپ بولالماي ئۆزۈڭ
ئۈزۈلۈپ قالسىن !...»

سۆز جېڭى ئانچە ئوڭۇشلۇق بولمىدى ، ئىككى ئادەم بىر
ئادەمگە بەس كېلەلمەي ، ئوڭايسىز ئەھۋالغا چۈشۈپ قالدى .
بولۇپمۇ ، ئۆركەشنىڭ ئەزەم چوڭنىڭ پېيىگە چۈشۈشتىكى مۇد-
دئاسى ، ئەنۋەرنىڭ شىكايەتلىرىنى ئۇنئالغۇ لېنتىسىگە ئالغانلى-
قى ، جۇخەيدىكى قانلىق ۋەقەنى تەكشۈرگەنلىكى ، ئۇتۇق بىلەن
بىرلىشىپ پاكىت توپلاۋاتقانلىقى قاتارلىق بىرمۇنچە ئىشلار ئەزەم
چوڭ بىلەن ھېيت ئاغماقنى خېلى ۋەسۋەسىگە سېلىپ قويدى .
ئەگەر ئۇنى مۇشۇ پېتى ئۆز رايىغا قويۇۋەتسە ، «كۆزگە ئىلمىغان
پۇتقا چوماق» بولۇپ قېلىشى مۇمكىن ئىدى . بۈگۈن ئۇ ، ئۆز
پۇتى بىلەن بۇ دەرگاھقا كەلگەنىكەن ، جەزمەن قاتتىقراق چۆچۈ-
تۈپ «يامان» نىيىتىدىن ياندۇرۇش كېرەك . بولمىسا ، كۈنلەر-
نىڭ بىر كۈنى ئۇ قازى بولۇپ ، شاپائەت تەختىگە چىقىپ قېلىشى
مۇمكىن ! ...»

ئەزەم چوڭ ئەمدى گەپنى چىرايلىق ، سىپايە قىلىشقا تىرىش-

تى :

— ئۆركەش ئەپەندى ، ئەمدى ھوشۇڭنى تېپىپ ، ئويۇنۇڭنى
يىغىشتۇرۇۋال ! كۈنلاردا : «ئېسىڭنىڭ بارىدا كۆتۈڭنى
ياپ !» دېگەن گەپ بار . بۇنداق پەلەپەتەش گەپلەرنى ،
تەتەم - پەتى ئىشلارنى قىلىپ يۈرسەڭ ، ئۆزۈڭگە ئىش تېپىد-
ۋالسىن !

— ھېچقىسى يوق ! — دېدى ئۆركەش مەردانە قىياپەت-
تە ، — بۇ يورۇق دۇنيانى تېخى كۆزۈم كۆرۈۋاتقانكەن ، مەن
دەيدىغاننى دەپ ، قىلىدىغاننى قىلىمەن !

بۇ گەپ ئەزەم چوڭنىڭ زىتىغا تەگدى ، شۇ تاپتا ، ئۇنىڭ
چاقناپ كەتكەن كۆزلىرىدىكى قانداقتۇر يارقىن نۇر ئەمەس ،
بەلكى بىر خىل ۋەھشىيلىكنىڭ ، تەلۋىلىكنىڭ سوغۇق

ئەلەڭگىسى ئىدى !

شۇ تاپتا ، ئۆركەشمۇ خۇددى «يېڭى تۇغۇلغان موزاي يول-
ۋاستىن قورقماپتۇ» دېگەندەك ، ئۆزى ئويلىغان مەقسەتكە يېتىش-
تە ھېچنېمىدىن قورقمايدىغاندەك قىلاتتى . ئۇنىڭ نەزىرىدە ، تۈر-
مۇش تولىمۇ ئاددىي ۋە ئوچۇق - ئاشكارا ئىدى . قانۇن ،
ئەدلى - ئادالەت دېگەنلەرمۇ ھەمىشە ، ھەممە يەردە غالىب ۋە
رەھىمسىز ئىدى . ئەمما ، تۆت يىللىق قۇۋناق مەكتەپ ھايات-
دىن ، دۆۋە - دۆۋە كىتابلار ئارىسىدىن ئەمدىلا ئايرىلىپ جەمئى-
يەتكە يۈزلەنگەن بۇ تەجرىبىسىز ، كۆڭلى نۇز ، گۆدەك يىگىت
رېئال تۇرمۇشنىڭ ئۆزى ئويلىغاندەك ئۇنداق ئاددىي بولماستىن ،
بەلكى مۇرەككەپ ۋە سىرلىقلىقنى ، قانۇن ، ئەدلى - ئادالەتنىڭ-
مۇ غالىب ۋە رەھىمسىزلىكىدىن سىرت ، يەنە قانداقتۇر پاكىت ،
ئىسپات ، دەلىل ، گۇۋاھ دەيدىغان ئۆزىگە خاس نۇرغۇن ئۆلۈك
بەلگىلىمە - پىرىنسىپلارنىڭ بارلىقىنى ، ئەگەر بۇ بەلگىلىمە -
پىرىنسىپلارغا چۈشمەسە ، ھەرقانداق يامان ، رەزىل دەپ قارالغان
ئادەمنىڭمۇ تېگىشلىك جازادىن قۇتۇلۇپ قالىدىغانلىقىنى ، تۈر-
مۇشنىڭ ناھايىتى كۆپ تاسادىپىي ھادىسە ۋە پاجىئەلەرگە تولغانلى-
قىنى تېخى تولۇق ، چوڭقۇر چۈشىنىپ يەتمەيتتى . ھازىر ئۇ-
نىڭدا پەقەت كۈچلۈك قىزغىنلىق ، ئىنتىلىش ۋە ھېسسىياتلا
بار ئىدى ، قاباھەتكە ، رەزىللىككە قارشى كۈرەش ئۈچۈن زۆرۈر
بولغان تەدبىر ، تەمكىنلىك ۋە تەجرىبە دېگەنلەر يوق دېيەرلىك
ئىدى ، شۇڭا ، ئۇ بۈگۈن ئىككى يوشۇرۇن رەقبنىڭ ئالدىدا
ئۆزىنى ناھايىتى ئەركىن تۇتتى ، كۆڭلىدىكى ئوي - خىياللىرىنى
يوشۇرۇپ ئولتۇرمىدى ، قانداق ئويلىغان بولسا ، شۇنداق سۆزلە-
دى ، ئۇلاردىن ھېيىقمىدى ، تەپ تارتىمىدى ، ھەتتا ئۇلارنىڭ
بىرەر شۇملۇقلارنى قىلىپ قويۇشىدىن ئەنسىرىمىدى . ئەمما ،
ئۇنىڭ قورقۇمىسىز مەردانلىكى ، ئوچۇق كۆڭۈل ، راست سۆزلۈ-
كى ئەكسىچە ، رەقەبلىرىنىڭ كۆڭلىگە ئەندىشە ، قورقۇنۇچ سېلىپ

قويدى . ئۇلار ئۇنىڭدىن ھېيىقتى ، تەپ تارتتى ، ئۇنىڭ بىرەر ئىش قىلىپ قويۇشىدىن ئەنسىرەپ قالدى . شۇڭا ، ھېيت ئاغماق يېنىدىكى كۈمۈش تولتىلىق خەنجىرىنى سۇغۇرۇپ ، ئۇنىڭ كۆز ئالدىدا ئويناتتى :

— بۇ يىلان تىللىق خەنجەرنىڭ زەھىرىنى كۆرۈپ قوي ، جۈمۈ !

ئۇ خەنجەرنى پوپوزا قىلىش نىيىتىدە ، ئۆركەشنىڭ كۆز ئالدىدا ئوينىتىپ ، خۇددى ئۇنىڭ بوينىنى ئۈزمەكچىدەك يالغان ھەرىكەت بىلەن مۇنداق بىر شىلتىۋىدى ، كۈتۈلمىگەندە ، خەنجەر-نىڭ ئۆتكۈر بىسى ئۆركەشنىڭ بوينىدىكى ئانا تومۇرغا تېگىپ ، تومۇرنى ئۈزۈۋەتتى... بېسىم بىلەن جىرقىراپ چىققان قان بىر-دەمدە ئۆركەشنىڭ بەدىنىنى ، ھېيت ئاغماقنىڭ باش - كۆزىنى ، ھەتتا تاملارنىمۇ قىپقىزىل بويۇۋەتتى . ئۆركەش «ۋاي !...» دېگىنىچە قولى بىلەن كېسىلگەن يەرنى چىڭ بېسىۋالغان بولسى-مۇ ، ئەمما ئىسسىق قان قوللىرىنىڭ ئاراچلىرىدىن شىرقىراپ ، بۇلدۇقلاپ ئېقىشقا باشلىدى...

تېزلا قانسىرىغان ئۆركەش ئازابلىق ئىغراش بىلەن سېمونت يەرگە گۈپپىدە چۈشتى . ئۇنىڭ نۇرى ئوچۇۋاتقان كۆزلىرىگە گۈيا ئاسمان غۇلاپ ، يۇلتۇزى - پۇلتۇزى بىلەن بېشىغا چۈشۈۋاتقان-دەك ، يەر ۋاڭغىدە يېرىلىپ ، ئۆزى ئاشۇ يېرىقنىڭ قەرىگە چۈ-شۈپ كېتىۋاتقانداك كۆرۈنۈپ كەتتى ...

ھېيت ئاغماق قاننى كۆرۈپ تەمتىرەپ ، ھولۇقۇپ قالدى .
— قانداق قىلىمىز ، چوڭام ! — دېدى ئۇ ئالدىراپ ، —

كۈتۈلمىگەن ئىش بولدى ، دوختۇرغا ئاپىرىمىزمۇ ؟

— ئەخمەق ! ئۆزۈڭنى ئۆلۈمگە تۇتۇپ بەرمەكچىمۇ ؟ ! —

دېدى ئەزەم چوڭ تەمكىن ھالدا ، — بۇ ئىش ھامان بولاتتى ، ئىككى تەرەپ ئېلىشقانىكەن ، بىر تەرەپ ھامان ھالاك بولىدىغان گەپ . ئەمما ئۇنىڭ ھالاكتى سەل بۇرۇن بولۇپ قالدى . ھېچقە-

سى يوق ، ئەمدى ئۇنى ئۈزۈل - كېسىل مۇرادىغا يەتكۈزۈپ قويايلى !

ئەزەم چوڭ ھېيت ئاغماقنىڭ قولىدىكى خەنجەرنى ئالدى ، شۇ تاپتا ، ئۇنىڭ كۆزلىرى قانغا تولغان ، كۆڭلى بۆرىدەك ھۇۋ - لايىتى ، يۈزىدە پەقەت خۇنخورلۇق شەپسىلا كېزەتتى . ئۇ ، يەردە قانسراپ ، ھالسىز ئاۋازدا : «قاتىل ... نامەرد ... سەنلەرمۇ جاڭغىنى يەيسەن ! ...» دېگەندەك گەپلەرنى قىلىپ ياتقان ئۆر - كەشنىڭ ئۇدۇل كەلگەن يېرىگە خەنجەر ئۇردى ...

بۇ ئىشلارغا ئەزەم چوڭنىڭ پۇلغا ھېرىسلىكى ، ھارامدىن ھەزەر قىلماسلىقى ، مال - دۇنيا ئالدىدا ھەرقانداق مۇقەددەس نەرسىنىمۇ ئاياغ - ئاستى قىلىشتىن يانمايدىغان رەزىل تەبىئىتى سەۋەب بولدى . بۇ خاتالىق ئەمەس ، پەسكەشلىكمۇ ئەمەس ، بەلكى سېپى ئۆزىدىن ۋەھشىيلىك ، ياۋۇزلۇق ئىدى ! ...

ئۆلۈم ۋەھمىسى بېشىغا چۈشكەن شۇ دەقىقىدە ، خاتىرىلەر خۇددى چاقماق يورۇقىدا غىل - پال كۆرۈنگەن نەرسىلەردەك ، ئۆركەشنىڭ خىيالىدىن ناھايىتى تېزلىك بىلەن بىرمۇ بىر ئۆ - تۈشكە باشلىدى . كۆز ئۆڭىدە نېمىدۇر ئېچىلغاندەك بولدى : پەۋقۇلئاددە ئىچكى بىر يورۇقلۇق ئۇنىڭ دىلىنى روشەن يورۇت - تى . بۇ ھالەت يېرىم مىنۇتچە داۋام ئەتكەن بولسا كېرەك ، كېيىن ئۇ ، ئۆز كۆكسىدىن ئېتىلىپ چىققان ۋە ھېچقانداق كۈچ بىلەن توختىتىپ بولمايدىغان دەھشەتلىك بىر پەريادنىڭ بىرىنچى تاۋۇشىنى ناھايىتى ئېنىق خاتىرىلەپ قالدى . لېكىن شۇ تاپتا ، ئۇنىڭ تۇيغۇن يۈرىكى ئۆلۈمنىڭ ساناقلىق مىنۇتلىرىنى سەزگەچ - كە ، كۆز ئالدى قاراڭغۇلىشىپ ، ئېڭىدا نە غەزەپكە ، نە پۇشايمان - غا ، نە ئېچىنىشقا ، نە بىرەر باشقىچە ھېس - تۇيغۇلارغا ئورۇن قالمىغانىدى . ھەممە يەر قاپقاراڭغۇ ، مۇدەھش بىر بوشلۇققا ئايلىنىپ كەتكەنىدى ... ئەڭ ئاخىرى ، ئۇنىڭ ئېڭىمۇ لىپ قىلىپ ئۆچتى ۋە زىمىستاندەك قاراڭغۇلۇققا چۆكتى ...

×

×

ھۇۋقۇش تاز خامۇش بىر كەيپىياتتا ئەتراپىغا قارىدى ۋە
سەپچىپ ئورنىدىن تۇرۇپ كەتتى .
سرتتا يامغۇر يېغىۋاتاتتى ...

ئۇنى يېرىم كېچىدە ئويغانقان ئادەم موللاجى ئىدى :
— يۈر ، مۇھىم ئىش چىقىپ قالدى !

موللاجى كونا «سانتانا» نى ھەيدەپ يولغا چىقتى . يامغۇر
تاراسلاپ چۈشۈپ ، يولنى خىرەلەشتۈرۈۋەتكەندى . ماشىنا چاقد-
دىن شىرقىراپ سۇيۇق لاي چاچرايتتى ...

ماشىنا يېرىم سائەتتەك ماڭغاندىن كېيىن ، شەھەرنىڭ شە-
قىي شىمال تەرىپىدىكى «خولو» تېغىنىڭ خىلوۋەت يانباغرىغا
كېلىپ توختىدى . ئورمانلىق تاغنى تۇمان قاپلىغان ، شۇنداق
سۈرلۈك ھەم جىمجىت ئىدى . تاراسلاپ چۈشۈۋاتقان يامغۇر
ئۇنىڭ كەڭ باغرىغا سىڭىپ غايىب بولاتتى .

موللاجى بىلەن ھۇۋقۇش تاز ماشىنىدىن چۈشتى ، ماشىنى-
نىڭ ئارقا ساندۇقىنى ئاچتى ، ئۇلارنىڭ ھەر ئىككىسىدە قولچى-
راغ بار ئىدى .

— بۇ نېمە ؟ — سورىدى ھۇۋقۇش تاز ماشىنىنىڭ ئارقا
ساندۇقىدىكى چېپتا تاغارغا ئورالغان نەرسىنى كۆرۈپ .

— جەسەت !

— جەسەت ؟ !

— ھە ، جەسەت ، — دېدى موللاجى ئاۋازىنى پەسەي-
تىپ ، — بولدى ، ئاغزىڭنى يۇم خالىمەت ! بۇ كالا كېتىدىغان
ئىش ! چوڭام بىزگە ئىشىنىپ بۇ ئىشنى تاپشۇردى ، ئىس -
بۇسىنى چىقارماي دەرھال كۆمۈۋېتەيلى !

ئۇلار جەسەتنى ماشىنىدىن ئالغۇچە ، ئورالمىسى بۇزۇلۇپ ،
مېيىتنىڭ يۈزى ئېچىلىپ قالدى . ھۇۋقۇش تاز ئۇنى كۆرۈپلا

تونىدى ، تونۇپ ھەيرەتتە قالدى . «ئۆركەش ! ...» ئۇ چۆچۈپ ،
ئەندىكىپ توۋلاپ سالدى ، نېرۋىلىرى قاقشاپ ، تېنى جىمىرلاپ
كەتتى ، قوللىرى سېزىلەرلىك تىترەيتتى ...
— سەن ئۇنى تونۇمسەن ، خالەت ؟ — سورىدى موللاجى
ئۇنىڭغا گۇمان بىلەن قاراپ .

— كۆرگەندەك قىلىمەن... ، — دېدى ھۇۋقۇش تاز مۇجەل
جاۋاب بېرىپ ، لېكىن ئۇ يالغان ئېيتقاندى ، ئۇ ئۆركەشنى
تونۇيدىلا ئەمەس ، بەلكى بۇ چىقىشقا ، ئاق كۆڭۈل ، سەمىمىي
يىگىت بىلەن بىرنەچچە قېتىم ئۇچرىشىپلا ياخشى كۆرۈپ قالغاند-
دى... .

— خالەت ، نېمىگە ھاڭۋېقىپ تۇرسەن ! ؟ — دېدى موللا-
جى ئۇنى ئاگاھلاندۇرۇپ ، — كىم بولسا بولمامدۇ ، ئىشقىلىپ ،
ئۇ چوڭامنىڭ ئەڭ يامان ، ئەشەددىي دۈشمىنى ئىكەن ! تېز بول ،
كۆمۈۋېتەيلى ! ...

ئۇلار جەسەتنى كۆتۈرۈپ ، ناھايىتى تەستە تاغنىڭ قاپتىلىغا
ئېلىپ چىقتى ، ئاندىن چۆۋۈلغان يۆگەكلىرىنى يېشىپ ، قايتىد-
دىن مەھكەم ئوراشقا باشلىدى . ھۇۋقۇش تاز جەسەتكە قاراپ يەنە
بىر قېتىم شۈركۈنۈپ كەتتى . قانداقتۇر ياۋۇز ، شەپقەتسىز بىر
قۇل بۇ بەختسىزنىڭ ئۇدۇل كەلگەن يېرىگە پىچاق تىققاندى .
چۈچۈمەل قان ھىدى دىماغىنى ئېچىشتۈرۈپ ، كۆڭۈلنى ئاينىتات-
تى . ھۇۋقۇش تاز كۆپ ئۆلۈملەرنى كۆرگەن ، ئەمما ئىنسان
بالىسىنىڭ بۇنداق تېز ، بۇنداق ئاسان ۋە مۇنداق دەھشەتلىك
ئۆلۈشى مۇمكىنلىكىگە ئەقلى يەتمەيتتى ! ...

ئۇلار گۈرجەك بىلەن تاغ قاپتىلىدىكى يوغان بىر تاشنىڭ
يېنىغا گۆر كولىدى ، جەسەتنى تارغىنە ئۆرەككە پۈكلەپ چۈشۈ-
رۈپ كۆمدى ، ئۈستىگە نۇرغۇن غەلدە - غەشتىلەرنى تاشلىدى .
بۇ ئىشلارنى قىلغۇچە ئۇلار چىلىق - چىلىق سۇ بولۇپ كەتتى ،
ھۇۋقۇش تازنىڭ كۆزىدىن ئاققان ياشلارمۇ يامغۇر سۈيى بىلەن

ئارىلىشىپ كەتتى ...

دۇنيادا دەسلەپكى نەپرەتنىڭ ، ئەلەمنىڭ تۇغۇلۇشى بەلكىم مۇشۇنداق يالقۇنلۇق بولغان بولۇشى مۇمكىن . ھۇۋقۇش تازنىڭ كۆزلىرى ياشقا تولغان بولسىمۇ ، لېكىن يەنىلا ئوت چاقنىغاندەك يالقۇنلاپ تۇراتتى . بەختىگە يارىشا ، ئۇنىڭ بۇ ئاجايىپ ھالىتىنى يېنىدىكى ھەمراھى موللاجى سەزمىدى ، ئېتىبارمۇ قىلمىدى ... ئۇلار ئىشنى تۈگىتىپ قايتتى ، بارغانسېرى كۈچەيگەن يام-غۇر ئۇلارنىڭ ئىزلىرىنى پاك - پاكىز يۇيۇپ ، تاغ باغرىنى ھېچ ئىش بولمىغاندەك ، ئەسلىدىكى تىنچ ، سەلتەنەتلىك ھالىتىگە كەلتۈرۈپ قويدى .

ئەمما ، ھۇۋقۇش تازنىڭ يۈزىگە دەھشەت ۋە بىچارىلىك ئالا-مەتلىرى يېيىلغانىدى . ئۇ ئۆزىنى خۇددى ئەشەددى بىر جىنايەت-چىدەك ھېس قىلاتتى ، ھازىرلا دەھشەتلىك بىر جىنايەت ئۆتكۈ-زۈپ كەلگەندەك ئىدى ، ئۇنىڭ تاتارغان يۈزىگە كۆز يېشى ئېقىپ چۈشكەنىدى ۋە بۇ ياش تىترەپ تۇراتتى ...

× ×

تەبىئەتنىڭ ئوزايى بۇزۇلسا ھېچ گەپ ئەمەس ، ئاسماننىڭ باغرى كەڭ ، قارا بۇلۇتلار كېلىدۇ - كېتىدۇ ... ئەمما ، ئادەم-نىڭ كەيپى بۇزۇلسا ، كۆڭلىنى قارا بۇلۇت باسسا ، بۇ ناھايىتى يامان ، خۇددى مېتە يېگەن بۇغدايدەك ئادەمنى ئىچىدىن ئەپ قويدۇ !...

بۇ كۈنلەردە يارمەتنىڭ ئەھۋالى ئەنە شۇنداق ئىدى . ئۆركەش بىرنەچچە كۈندىن بېرى ئۇن - تىنسىز غايىب بولدى . بۇ ئىشنىڭ تۇرغان - پۈتكىنى تېپىشماقتەك سىرلىق ئىدى ...

ساقچىلارمۇ ھەرىكەتكە كەلدى ، بولۇپمۇ ۋاڭ باۋ بىرنەچچە

كۈن قاتتىق ئىشلىدى ، پۈتۈن شەھەرنىڭ بىرنەچچە كۈنلۈك قانداش ھادىسىلىرىمۇ ئىنچىكە تەكشۈرۈلدى ، ئەمما ئۆركەشنىڭ تىرىك ياكى ئۆلۈكلۈكىدىن زادىلا دېرەك بولمىدى .
بىر ھەپتىدىن كېيىن ئۇنىڭ ماشىنىسى تېپىلدى . ماشىنا بىلەن بىللە ئىككى چىڭخەيلىك ئىشلەمچى قولغا چۈشتى . ئۇلار - نىڭ ئىقرارى مۇنداق بولدى :

ئۇلار يۇرتىدا تىراكتورچى ئىكەن ، ئەمما ئىشلەپ تاپقان پۇل - لىرى ئائىلىسىنى قامداشقا يەتمىگەچكە ، ئالتە ئاي بۇرۇن ئىككى - سى گۇاڭجۇغا كېلىپ ئىشلەمچى بوپتۇ ، خېلى كۆپ پۇل تېپىپ - تۇ ، ئەمدى يۇرتقا قايتماقچى بولۇپ ، بازار ئارىلاپتۇ ، گۈزەل جۇجياڭ دەريا بويلىرىنى سەيلە قىپتۇ . شۇ چاغدا دەريا بويىدا كېتىۋېتىپ ، ئۆزلىرى ئەزەلدىن ئاڭلاپ باقمىغان ئاجايىپ بىر سېھىرلىگۈچى ناخشا كۆي ئاۋازغا مەپتۇن بولۇپ توختاپ قاپتۇ ، ئەتراپقا بويۇنداپ قارىشىپتۇ ، يېقىنلا يەردىن ئاجايىپ بىر مەردا - نە ، يېقىملىق سادا ئاڭلىنىپتۇ ، ئۇلار قىزىقىپ ، ئىزدەپ ئاخىر تېپىپتۇ . مۇڭ ۋە ھايانغا تولغان بۇ ناخشا - كۆي ئۇلاردىن ئۈچ قەدەم نېرىدىكى كۈمۈش رەڭلىك «خوندا» ماركىلىق پىكاپ - نىڭ ئوچۇق دېرىزىسىدىن ئوچۇپ چىقىۋاتقانكەن . ئۇلار تېخى - مۇ قىزىقىپ ، ماشىنىغا يېقىن كەپتۇ . سازنىڭ دىلكەش ناۋاسى بىلەن زوققا تولۇپ ئېيتىلىۋاتقان مۇقامنىڭ مەردانە ئاھاڭى ئۇلارنىڭ دىللىرىنى سىلكىپ ئويغىتىپ ، كۆڭۈللىرىنى ئەللەي - لەپتۇ ... لېكىن ، ھايال ئۆتمەي ، ئۇلارنىڭ كۆڭۈل مەيلى ئۆز - گىرىپتۇ ، ئەمدى ئۇلارنىڭ دىققىتى ھېلىقى مۇڭلۇق ، مەردانە كۈيلەردە ئەمەس ، بەلكى پارقىراپ تۇرغان چىرايلىق ماشىنىغا مەركەزلىشىپتۇ . چۈنكى ، ماشىنىنىڭ ئۇنئالغۇسىدىن ناخشا - مۇزىكا ياڭراۋاتقان بىلەن ، ئادەم يوق ئىكەن . ماشىنىنىڭ ئىشى - كىمۇ قۇلۇپلانمىغان ، ئاچقۇچىمۇ ئۆز جايىدا ساڭگىلاپ تۇرغان - كەن . ئۇلارنىڭ كۆڭلى بىر نەرسىنى تۇيۇپ ، خېلى ۋاقىتقىچە

ماشىنىنى كۆزىتىپتۇ ، ئاڭغىچە ناخشا - مۇزىكىمۇ ئۆزلۈكىدىن بېسىقلىقتۇ . ئۇلار تاكى كەچ كىرگۈچە ماشىنىنىڭ ئەتراپىدا مارىلاپ يۈرۈپتۇ ، يەنىلا ئىگىسى كۆرۈنمەپتۇ . شۇ چاغدىلا ئۇلار : «خۇدا بەردى دېگەن مانا شۇ !» دەپ ، قاراملىق بىلەن ماشىنىنى ھەيدەپ كېتىپتۇ . بىرنەچچە كۈن شەھەر ئىچىدە ھەي- دەپ ئويناپتۇ ، كېيىن شۇ پېتى چىڭخەيگە ھەيدەپ كەتمەكچىمۇ بوپتۇ . ئەمما ئۇزاق يولدا بىرەر پېشكەللىككە يولۇقۇپ قېلىشتىن قورقۇپ ، ماشىنا بازىرىدا ئېلىشىغا سېتىۋېتىپ كەتمەكچى بوپتۇ ۋە دەل شۇ چاغدا تۇتۇلۇپ قاپتۇ ...

ساقچى ئورۇنلىرى ئۇلارنىڭ ئېيتقانلىرىنىڭ راست ياكى يالغانلىقىغا ھۆكۈم قىلالىدى . بۇنداق ئەھۋالدا ھېچكىم ئۇلار- نىڭ قاتىل ئەمەسلىكىگە كاپالەتلىك قىلالمايتتى . شۇڭا ، ئۇلار بىرىنچى گۇماندار سۈپىتىدە تۇتۇپ تۇرۇلدى . مانا بۇ «قېتىق ئىچكەنمۇ ئوغرى ، تاۋىقىنى يالغانمۇ ئوغرى» دېگەن ھەقىقەت ئىدى .

ئەمما ، بۇ ئىشلارنىڭ ھېچقايسىسى يارمەتكە تەسەللى بولما- لىدى ، بىرنەچچە كۈن ئىچىدە ئۇنىڭ چىرايى سولمىشىپ ، گەۋدىسى چۆكۈپ ، خېلى ئوبدانلا قېرىلىق يەتكەندەك بولۇپ قالدى ...

قېرىلىق — غەمكىنلىك ... قېرىلارنىڭ كۆڭلى خۇددى ياۋا سۇلار يىغىلىپ قالغان لايلاتمىنىڭ ئۆزى . ئۇنى ئاندا - ساندا چىقىپ قالغان شامالمۇ ، كۆكتىن چۈشكەن سىم - سىم يامغۇرمۇ چالغىتىدۇ ، بېزەۋىتى قىلىدۇ . ئۇ ئېرىق - ئۆستەڭلەردىكى قايىقلارغىدۇر ئالدىراۋاتقان دولقۇنلاردەك بەسلىشىپ ئاقالمايدۇ ، پەقەت چايقىلىدۇ ، خالاس ! خۇددى شۇ كۈنلەردە ، يارمەتمەتنىڭ كۆڭلىمۇ ئەنە شۇ جىندەك شامالدىن چايقىلىپ بېزەۋىتى بولىدۇ- غان لايلاتمەدەك ، تىنچسىز ، سوغۇق ھەم ئۆلۈك ئىدى ! ...

«كوزا كۈندە سۇنمايدۇ ، كۈندە سۇندۇ» دېگەندەك ، خۇ-
 ماركۆز كۈتۈلمىگەندە «بېيجىڭ يولى» دىكى قايناق بازاردا تۇتۇ-
 لۇپ قالدى . ئۇ بىر ئايالنىڭ سومكىسىدىن يانفون ئوغرىلاۋاتقان-
 دا ، نەق پاكىت بىلەن قولغا چۈشتى . ئۇنىڭ ئارقىسىدىن قوغداپ
 يۈرگەن موللاجىمۇ بۇ قېتىم ئۇنى قۇتقۇزالمىدى ، چۈنكى ، مال
 ئىگىسى ئۇنى شۇ ھامان ساقچىغا تاپشۇرۇپ بەرگەندى . موللاجى
 پەقەت ھوشيارلىق بىلەن ساقچىغا ئەگىشىپ ، خۇماركۆزنىڭ قاي-
 سى ساقچىخانغا ئېلىپ بېرىلغانلىقىنىلا بىلىۋالدى .

بۇ خەۋەر ئەزەم چوڭغا يەتكۈزۈلگەندە ، ئۇ خۇماركۆزدىن يەنە
 ئايرىلىپ قالغانلىقىنى بىلىپ چىچاڭشىپ كەتتى . ئەگەر
 بۈگۈن - ئەتە ئۇنى ساقچىخاندىن قۇتقۇزۇپ چىقىمسا بولمايتتى ،
 ئەگەر ئۇنى ساقچىلار «سەرگەردان بالىلارنى قۇتقۇزۇش مەركى-
 زى» گە ئۆتكۈزۈپ بەرسە ، ئىش قىيىنلىشاتتى ، ئۇ يەردىن
 خۇماركۆزنى شىنجاڭغا ئەكىتىپ قالسا ، ئەزەم چوڭ تۇخۇم ئور-
 ندا ئالتۇن تۇغىدىغان ئېسىل بىر مېكىياندىن پۈتۈنلەي مەھرۇم
 بولۇپ قالاتتى...

ئۇنىڭ كالىسىغا بىر ئەقىل كەلدى ۋە بۇ ئەقىلدىن ئۆزىمۇ
 خۇشال بولۇپ كەتتى .

ئۇ ھېيت ئاغماقنى چاقىرىپ مۇنداق دېدى :

— سەن دەرھال ئايتۈرەكنى ئىزدەپ تېپىپ ، ئۇنى ساقچىخا-
 نغا ئەۋەتكىن ، خۇماركۆزنى شۇ خوتۇنلا قۇتقۇزۇپ چىقالايدۇ ،
 بىز ئۇنىڭغا يۇقىرى ھەق بېرەيلى !

— ماقۇل ، مەن كەتتىم ، — ھېيت ئاغماق ئالچاڭلاپ
 چىقىپ كەتتى .

ئەزەم چوڭنىڭ «ئايتۈرەك» دېگىنى — يەتتە - سەككىز
 يىلدىن بېرى مۇشۇ شەھەردە جاھاندارچىلىق قىلىپ يۈرگەن ئاي-

تۈلۈن ئىسىملىك بىشەم ، ھاياسىز بىر چوكان ئىدى . ئۇ ھەر كۈنى ئەتىگەندە يۇيۇنۇپ - تارىنىپ بولۇپ ، ئەينەككە قاراپلا كۆڭلى بۇزۇلاتتى ، نەبئەتنىڭ ئۆزىگە قىلغان بۇ ئادالەتسىزلىكىدىن يۈرىكى ئېچىشىپ ، ئېيتقۇسىز بىر ئازاب ۋۇجۇدىنى چۈل-خايىتى . چۈنكى ، ئۇنىڭ ئىسمى چىرايلىق بولغان بىلەن رەڭگى سەت ، بوي - تۇرقىمۇ قوپال ئىدى . ئەگەر ئۇستا رەسسام ئۇنى ئەينەن سىزىشقا توغرا كەلسە ، مۇنداق بىر قىياپەت كۆرۈرمەنلەر ئالدىدا نامايان بولاتتى : پاكار بوي ، ناغرا يۈز ، پىلتە كۆز ، يوغان ئېغىز ، غۇزمەك قاش... .

شۇنىڭ ئۈچۈنمىكىن ، ئۇ بوي - تۇرقى كېلىشكەن ، چىرايى-لىق قىزلارنى كۆرسە ، ئۇلارغا ھەۋەس قىلاتتى ۋە بەزىدە ئىچى ئاداپمۇ كېتەتتى . بۇنداق چاغلاردا ، ئۇنىڭ باشقىلارنى چىرايلىق ، ئۆزىنى سەت ياراتقان ئاللاغا نالە - شىكايە قىلغۇسى ، ئۆزىنى مۇشۇنداق تۇغۇپ قويغان ئانىسىنى ئەيىبلىگۈسى ، بەزىدە ھەتتا ئۆزىنى ئۆلتۈرۈۋالغۇسى كەپ كېتەتتى . بۇ ھېسسىيات قايسىبىر چاغدا كىمدۈر بىرىنىڭ ئۆز كەينىدىن : «ۋاي - ۋوي ، ئۇنىڭ نېمىسىنى دەيسىز ، سالما باش ، داپ يۈز ، قىرى يوق كالتەكتەك بىرىنمە ئۇ! ...» دېگىنىنى ئاڭلىغاندا تېخىمۇ كۈچىيىپ كەتكەندى . ئەمما ئۇ ، شۇ چاغدا بۇ گەپلەرگە تەن بەرمەي ، زەردە بىلەن : «سەن تېخى مېنى سەت دەۋاتامسەن... ھۇ ... يۈندى چىراي ، چېقىر كۆز ! سېنىڭچۇ مەندەك چىرايىڭ بولسا ، ھەر كۈنى بانكىغا ئامانەت قويۇپ ئۆسۈمنى يەيتىڭ! ...» دەپ ئۆزىگە تەسەللى تاپقانىدى . كېيىن ئۇ ، ھەر خىل پەرداز ۋە چىراي گۈزەللەشتۈرۈشلەر بىلەن ئۆزىنى تۈزەشكە ئۇرۇنغان بولسىمۇ ، ئەمما قايسىبىر شائىرنىڭ :

«ئىلتىپاتىڭ بولمىسا ، ساھىبجامال مەڭلىك بىكار ،
رەڭگى يوق قوغلاق خوتۇنغا ئۇپا - ئەڭلىكمۇ بىكار!»

دەپ يازغىنىدەك ، بھۇدە ئىش بولۇپ قالدى .
دەرۋەقە ، ھەممە ئادەمدە گۈزەللىكنى سۆيىدىغان قەلب بار .
گۈزەللىكنى سۆيۈش ئىنسانلارنىڭ تۇغما خۇسۇسىيىتى . ياش
قىزلار ئۈچۈن گۈزەللىك بىباھا گۆھەر . ئۇلار ئۆزلىرىنىڭ باش-
قىلارنى مەپتۇن قىلغۇدەك جەزىبىدار بولۇشنى ئارزۇ قىلىدۇ .
ئەمما ، ئۇنداق بولماي ، ئاپتۇلۇندەك بولۇپ قالسا قانداق قىلغۇ-
لۇق ؟ ! يەنىلا ياشاش كېرەك ، بۇ شېرىن جاندىن كىممۇ تويۇپ
باققان ؟ ! تۆشۈك مونچاقنىڭ يەردە قالغىنى نەدە بار ؟ ...
ئاپتۇلۇن يىگىرمە ياشقا كىرگەندە ، ئۆزىدىنمۇ بەتتەر تەتۈر
ئۇستىخان ، قاراچوقۇر ، ئوتتۇز بەش ياشلاردىكى بىرىگە ئەگ-
شىپ بۇ يەرلەرگە چىقىپ قالغانىدى . ئۇ بەش يىلغىچە ئۇنىڭغا
نىكاھسىز خوتۇن بولۇپ ، كېچىسى ئۇنىڭ بۇيرۇقىدا ، كۈندۈزى
ئۇنىڭ قۇيرۇقىدا ئەگىشىپ يۈردى . بۇ جەرياندا ، ئۇنىڭ بىلەن
بىللە ھەرخىل سودا - سېتىقنى ئۆگەندى ، بەزى ۋاقىتتا
تۇتام - تۇتام پۇللارغا ئېرىشتى ، بەزىدە بولسا ، ئاچ - زېرىن ،
يىلىڭ - يوپۇڭمۇ يۈرۈپ كەتتى . ئۇ يىگىرمە بەش ياشلارغا
تولغان كۈنلەرنىڭ بىرىدە ، ئۇنىڭ ھېلىقى قاراچوقۇر ئېرى تۈ-
يۇقسىز يوقاپ كەتتى ۋە شۇ يوقىغانچە قارىسىنى كۆرسەتمىدى ،
ئاپتۇلۇن يالغۇز تىرىكچىلىك قىلىشقا باشلىدى . كۈندۈزى ئۆي-
غۇرلار ئاچقان ئاشخانلاردا يۇندخورلۇق قىلدى ، كېچىلىرى
بۇرۇنقى مۇناسىۋەت دائىرىسى ئىچىدە «زەھەر» سودىسى قىلدى .
بۇ چاغدا ، ھېلىقى ئېرىدىن يادنامە بولۇپ قالغان نىكاھسىز بىر
قىزىمۇ تۇغۇلدى ، بالىنىڭ تۇغۇلۇشى ئۇنىڭ سودىسىنى يۈرۈش-
تۈرۈۋەتتى ، ئۇ ئەمچەكتىكى بوۋاقنى كۆتۈرۈپ يۈرۈپ ، «زە-
ھەر» سودىسىنى خېلى ئوڭۇشلۇق ئېلىپ باردى ، بوۋاق ئۇنىڭغا
ئەپلىك ھەم مۇستەھكەم قالغان بولدى . بىرەر پېشكەللىككە يولۇ-
قۇپ ، ساقچىلار تۇتۇۋالسىمۇ ، بوۋاق ئۇنى قۇتقۇزۇپ قالاتتى .
ئەمما ، بۇ «خاسىيەتلىك» بوۋاق ئۇنىڭغا ئۇزاق ھەمراھ بولالمى-

دى ، «چېچەكتە چېكىلمىگەن قىزىلدا قىزىلار» دېگەندەك ،
ئۇنىڭغا قىزىل چىقىپ ، يېشىغا يەتمەيلا ئۆلۈپ كەتتى...
مانا شۇ خوتۇن ھازىر ئوتتۇز ياشلارغا كىرىپ قالغان بولسى-
مۇ ، يەنىلا ھارامدىن يانماي ، مەشرىقتىن ئىزدىسە ، مەغرىپكە
قېچىپ ، ئەمما چوڭ سودىغا ئارىلاشماي ، كىچىك سودىنى قولدىن
بەرمەي ، خېلى ئوبدان ياشاپ كېلىۋاتاتتى ...
ھېيت ئاغماق ھايال بولمايلا قايتىپ كەلدى .
— ئايتۇلۇن بىلەن كۆرۈشتۈم ، — دېدى ئۇ خوجايىنغا
دوكلات قىلىپ ، — خۇماركۆزنى قۇتۇلدۇرۇپ بېرىشكە قوشۇل-
دى ، ئەمما شەرت قويدى .

— نېمە شەرت ؟ ! — ئالدىراپ سورىدى ئەزەم چوڭ .
— ھۇۋقۇش تازىنىڭ ئوغلىنى ئىجارىگە ئالىدىكەن...
— نېمە ، نېمە ! ؟ — ئەزەم چوڭ ئىچى پۇشقاندەك چىرايىنى
پۇرۇشتۇردى ، — زادى نېمە گەپ بۇ ! ؟

ھېيت ئاغماق تەپسىلىي چۈشەندۈردى . ئۇنىڭ ئېيتىشىچە ،
ئايتۇلۇن ھۇۋقۇش تازىنىڭ ئەمچەكتىكى ئوغلى ئەركىننى سودا
قالقىنى قىلىش ئۈچۈن ، كۈنلۈكىنى بەش يۈز يۈەندىن ئىجارىگە
ئالماقچى بوپتۇ . ھەر كۈنى ئەتىگىنى ئەركىننى ئانىسىنىڭ قۇچى-
قىدىن ئەچىقىپ ، كەچتە قايتۇرۇپ بېرىدىكەن ، قورسىقى ئاچسا ،
ئېمىزگۈ بىلەن سۈت ئىچكۈزىدىكەن ، پىچىنە يېگۈزىدىكەن...
ئايتۇلۇننىڭ قويغان شەرتى ئەزەم چوڭغا بىرئاز تىك كەل-
دى . ئۇ ئۆز ۋاقتىدا ، ئاكىسى سايىم قاپاق تۇتۇلۇپ ، كېيىن
تۈرمىدە ئۆلگەندىن كېيىن ، خروئىن سودىسىغا بەكمۇ ئۆچ بولۇپ
كەتكەندى . ئۆزى قىلىش تۈگۈل قىلىۋاتقانلارنى كۆرسىمۇ ،
خۇددى ئالۋاستىغا يولۇققاندەك يىرگىنىپ كېتەتتى . شۇڭا ،
ئۇنىڭ دەرگاھىدىكى چوڭ - كىچىكلەرنىڭ ھەممىسى بۇ مەرەزگە
ئەزەلدىن يېقىن يولمايتتى ، بۇ خۇددى مەرەزنىڭ مەرەز بىلەن
پۇت تېپىشقىنىدەكلا ئىش ئىدى .

— قانداق قىلىمىز؟ — ئەزەم چوڭ ھېيت ئاغماققا قارىدى ،
شۇ تاپتا ئۇ ، ئىككى ئوتنىڭ ئارىسىدا كۆيۈۋاتقاندەك ، تەڭقىس
ئەھۋالدا قالغانىدى .

— مېنىڭچە ، شەرتكە كۆنەيلى ! — دېدى ھېيت ئاغماق سالا
قىلىپ ، — ھازىر خۇماركۆزنى قۇتقۇزۇش مۇھىم . ئۇنىڭ ئۈس-
تىگە ، زەھەر سودىسىنى ئايتۇلۇننىڭ ئۆزى قىلىدۇ ، بىز بىلەن
مۇناسىۋىتى يوق . بوۋاق پەقەت ئۇنىڭغا بىر قالغان ، تېخى چىم-
چىلاقتەك تۇرۇپ ، كۈندە بەش يۈز يۈەن پۇل تاپسا ، ياخشى
ئەمەسمۇ !؟ بۇنچىلىك پۇلنى ھازىر دادىسىمۇ ، ئانىسىمۇ تاپالماي-
دۇ ، بىزگە يۈك بولغىنى بولغان ! ...

ئەزەم چوڭ ھېيت ئاغماقنىڭ پىكرىگە مايىللىشىپ قالدى .
دېمىسىمۇ ، ھازىر خۇماركۆزنى قۇتقۇزۇش ئەڭ مۇھىم ، بۇنىڭ
ئالدىدا باشقا ئىشلارنى ئويلاپ ، دېلىغۇل بولۇپ ئولتۇرۇشنىڭ
ھاجىتى يوق . ھەرقانداق بەدەل تۆلەپ بولسىمۇ ، ئۇنى دەرھال
قۇتقۇزۇش كېرەك !

ئۇ ئاخىر شۇ قارارغا كەلدى ۋە قارارىنى ھۇۋۇقۇش تازغا
ئېيتتى . كۈتۈلمىگەن يەردىن ھۇۋۇقۇش تاز ئۇنىڭغا ئۆكتە قوپتى :
— چوڭام ، بۇ قانداق ئىش !؟ ئانىسىنى ئېمىۋاتقان كىچىك-
كىنە سەبىي بالىنى مۇنداق پاسكىنا ئىشقا سالسا راۋا
بولامدۇ ؟ ! سىلى ئەزەلدىن زەھەر سودىسىغا ئۆچ ئىدىلىغۇ !؟ ...
— شۇنداق ! — دېدى ئەزەم چوڭ دوق قىلغاندەك ، — مەن
زەھەر سودىسىغا ھېلىمۇ ئۆچ ، ئۆزۈم قىلمايمەن ، زادىلا قىلماي-
مەن ! ئەمما ، مەن ئۆچ بولغان بىلەن باشقىلار ئامراقكەن ئەمەس-
مۇ ! قارىغىنا ، ئاشۇ ئايتۇرەك چېغىدا پۇل تېپىپ بېيىپ كەتتى .
لېكىن مەنچۇ ؟ مەن ھەربىرىڭدەك بىكار نان ئەللەزىلەرنى باقمەن
دەپ ، روۋۇكلىشىپ كېتىۋاتىمەن ! ئۆزۈڭگە قارىغىنا ، سەن ماڭا
قانچىلىك پۇل تېپىپ بېرىۋاتىسەن !؟ خوتۇنۇڭچۇ ؟! خوتۇنۇڭ
تېخى «تۇغۇتتا چېقىلىپ كەتتىم» دەپ ، قېرى قېچىردەك سۆڭ-

گىچىنى چىقىرىپ ياتىدۇ . ھەربىرىڭنىڭ قورسىقى ، كىيىم - كېچىكى ھەم ئۆي ئىجارىسىگە كەتكەن پۇل ئاسماندىن چۈشمەيدۇ!؟ كونىلاردا : «ئاچچىق ئۆرۈككە كۆت توشامدۇ!» دېگەن گەپ بار . بۇنداق بىكار يېتىپ يېگەنگە تاغمۇ چىدىمايدۇ ، خالىمەت ! ماڭا پۇل كېرەك ، پۇل ! ھازىر پۇل دېگەننىڭ ئەر كەك - چىشىسىنى ، ھالال - ھارىمىنى ئايرىيدىغان ۋاقىت ئەمەس . ئوغلۇڭ بولسىمۇ ، ئاز - تولا پۇل تېپىپ تۇرسۇن . بالىنى سەن تاپقان بىلەن ، ئۇنىڭ تەۋەلىكى ، ئىگىدارچىلىقى مەندە ، مەن ئۇنىڭ مەڭگۈلۈك ھامىيىسى !...

بۇ گەپلەردىن ھۇۋقۇش تازىنىڭ زۇۋانى تۇتۇلدى ، زۇۋانى تۇتۇلدى دېگەندىن كۆرە ، ئاچچىق يۈتۈپ جىم بولۇپ قالدى ، دېگەن تۈزۈك . چۈنكى ، ئۇمۇ ئۆز ۋاقتىدا چوڭام ئۈچۈن نۇرغۇن پۇل تېپىپ بەرگەن ، چوڭام ئۇنىڭدىن ماختانغان ، پەخىرلەنگەن . ھالا بۈگۈنگە كەلگەندە ، يېشى ئۇلغىيىپ ، پۇتى ناكار بولۇپ ، بۇرۇقىدەك ئالغۇر - چاپقۇر بولالماي قالغاندا ، بۇنداق ھاقارەت - لىسە دۇرۇس بولامدۇ ؟ ! ھۇۋقۇش تاز ھازىر مۇ بىكار يەپ ياتقىدەن . نى يوققۇ ! بىر تەرەپتىن ، كاۋاپچىلىق قىلىپ ، بىر تەرەپتىن «شوركا» لارنى ئىشقا سېلىپ ، يەنىلا ئاز - تولا پۇل تېپىۋاتىدەن . دىغۇ ! ئۇنىڭ ھازىر تۆھپىسى كۆپ بولمىسىمۇ ، ئەجرى كۆپ - قۇ ! ؟ چوڭام نېمانچە يۈزسىز ، ئائىنىپ - ھە ! ؟...

لېكىن ئۇ ، بۇ گەپلەرنى ئەزەم چوڭغا يۈرىكى يېتىنىپ ، يۈز تۇرانە ئېيتالمايتتى ، ئېيتىشتىن ئەيمىنەتتى ، قورقاتتى . چۈنكى ، ئەزەم چوڭ ئۇنى كىچىكىدىن ئاشۇنداق ئۆگەتكەن ، كۆزدە دۈرگەن ، ئۆزىنىڭ ئەزەلدىن ھەقىلىكىگە ، ئاغزىدىن چىققان ھو - رىنىڭمۇ بىھۇدە ئەمەسلىكىگە ئىشەندۈرگەن ! ئەزەم چوڭ ئەزەل - دىن لەھەڭ ، ھۇۋقۇش تاز يەمچۈك بولۇپ كەلگەن ، مانا ئەمدى ئۇنىڭ قىزىقى توشمىغان ئوغلۇمۇ يەمچۈك بولماقچى !...

بۇ دىلخەستىلىكلەر ئەزەم چوڭ بىلەن ھۇۋقۇش تازىنىڭ

ئۇ ، لەۋزىنى ئىشقا ئاشۇردى ، ئەزەم چوڭمۇ ئۇنىڭ شەرتىگە قوشۇلۇپ ، تەلىپىنى قاندۇردى : مانا شۇ كۈندىن باشلاپ ، ئايتۇ-لۇن ھەر كۈنى ئەتىگەندە كېلىپ ، ھۇۋۇش تازىنىڭ ئوغلى ئەر-كىنىنى گۈلپەرىنىڭ باغرىدىن يۈلۈپ ئېلىپ چىقىپ كېتىدىغان ، كەچقۇرۇن چىرايى قارىداپ ، يۇمران لەۋلىرى گېزەرگەن ، كە-چىكىنە قارىقاتتەك كۆزلىرىنى چاپاق باسقان ھارغىن بوۋاقتى بىچارە ئانىنىڭ قۇچىقىغا تاشلاپ بېرىدىغان بولدى . بۇنداق چاغ-دا ، گۈلپەرىنىڭ يۈزى ئازابىتىن خۇنۇكلىشىپ كېتەتتى ، كۆزلى-رىدە ئەلەم ئەمەس ، غەزەپمۇ ئەمەس ، بەلكى كىمگىدۇر بولغان كۈچلۈك بىر نەپەت ياناتتى ، ۋۇجۇدى تىترىگىنىچە ئۈزۈپ - ئۈزۈپ نەپەس ئېلىپ ئولتۇرۇپ قالاتتى ...

8

ئۆكۈنۈش ، پۇشايىمان ۋە ئەلەم ھۇۋۇش تازىنى قاتمۇقات ئىسكەنجىگە ئېلىشقا باشلىدى ...
ئۇ ، بونۇلكىدىكى ئاخىرقى ھاراقنى بىراقلا ئىچتى - دە ، بېشىنى تۆۋەن سېلىپ تامشۇنۇپ قويدى . شۇ تاپتا ، ھاراق تەپتىد-دىن ئۇنىڭ تېنى ئۆرتىنەتتى ، دىلىمۇ ئۆرتىنەتتى !!
ئۆتكەن كۈنلەرنى ، ئۆتكەن ئىشلارنى ئەسلەش نېمىدىگەن ئېغىر - ھە ! ؟

« ۋاقىت شامالەك ئۆتۈپ كەتتى ، يېدىم ، ئىچتىم ، تېنىم ياپرىمىدى ! ئائىلىگە ، پەرزەنتكە زار بولدۇم — خۇدا بەردى ، ئەمما ئۆزۈمگە نېسىپ بولمىدى ! ياخشى ئادەملەر ، يورۇق دۇنيا مەندىن يۈز ئۆردى ... نېمە ئۈچۈن ؟ ! قايسى گۇناھلىرىم ئۈچۈن ئەي خۇدا ! ... »

ھۇۋۇش تاز جۇجياڭ دەريا ساھىلىدىكى گۈللۈكنىڭ بىر بۇلۇڭىدا ئۆزى تەنھا ، جىمجىت سۈكۈت ئىچىدە ئولتۇرۇپ ،

ھامان ئۆزىنى ئىزدەيتتى . بۇ كىچىككىنە خىياباننىڭ ھەممە يېرى غۇچىدە گۈل - گىياھ ئىدى . گۈللەر تولىمۇ رەڭدار : يېشىل ، قىزىل ، سېرىق ، سۆسۈن ۋە يەنە قانداقتۇر ئەجەش رەڭلەر بىلەن جۇلالىنىپ تۇراتتى . گۈللۈكنىڭ ئىچىدە ئولتۇرغان قىسما - قىسما ئادەملەرنىڭ پاراڭلىرى ، كۈلكىلىرى خۇددى ئۇنىڭ خىيالىلىرىدەك دەم كۆتۈرەلەتتى ، دەم پەسلەيتتى . ئۇ قوللىرىنى ئارۋاڭ - سارۋاڭ تاشلاپ ، كۆزلىرىنى يۇمغىنىچە قېتىپ ئولتۇراتتى . يېنىدا رەڭگى ئۆڭۈپ ، پەشلىرى مايلېشىپ كەتكەن نىمە - كەش كاستۇم تاشلاقلىق ، ئالدىدا ئۇنىڭ تېنىگە ھارارەت بەخش ئېتىپ ، تىلىنى ئىلتىجاغا كەلتۈرگەن ھاراق شېشىسى دومىلاپ ياناتتى .

«ئىچىم دەردكە تولغان ، قەلبىم يارىلانغان... قاچان ، قانداق بولۇپ بۇ ھالغا چۈشتۈم - ھە !؟ قايسى قىلمىشىم ئۈچۈن ، قايسى گۇناھلىرىم ئۈچۈن قەلبىمگە ئورناشتى بۇ يارا !؟...»
ئۇ ئىچ - ئىچىدىن بوغۇلۇپ ، ئازابلىنىپ ، ئۆز - ئۆزىنى توختاۋسىز سوراقلاتتى : «ياخشى ئادەملەر ھامان خاتىرجەم ، ئوبدان ياشايدىكەن ، ئۇلارنىڭ چۈشلىرىدىمۇ بۇ دۇنيا يورۇق ، كۆڭۈللۈك بولىدىكەن . ئۇلار قان - تەرى بىلەن دەرەخ تىكىپ ، بىنا - قورغانلار ، ئەل - يۇرت بىلەن بىللە جاھان سۈرگەنلەر !... ئۆلۈم - ھەق . ياغاچ ئاتقا مىنىپ ، قارا يەر قەرىگە سەپەر قىلغۇدەك بولسا ، ئۇلارنىڭ ئۇزاتقۇچىلىرى ، بىرەر كەلىمە ئايەت بىلەن ۋىدالاشقۇچىلىرى بار . شۇڭا ، ئۇلار ھەرگىز غەربىسىنماي ، مەڭگۈلۈك ھالاۋەت ئۇيقۇسىدا ياتىدۇ . مەنچۇ ؟ مېنىڭ ئۆمرۈم مۇشۇنداق دەككە - دۈككە ئىچىدە ، باشقىلارنى ئالداپ ، قاقشىتىپ ئۆتەمدۇ ؟ ئۆلسەمچۇ ؟ ئۆلۈكۈم خاكسار ئىتتەك ، «غەربى كېپەن ، بولۇپ قالامدۇ ؟ !... ئاھ ، ئاداشقان بەندە !... مەن مۇشۇ يېشىمغىچە نېمىگىندۇر ئېرىشىش ئۈچۈن باشقىلارنىڭ ئارقىسىدىن بەزىدە سوڭۇلداپ ، بەزىدە يۈگۈرۈپ

چاپتىم ، تىنىمىسىز ئەگەشتىم . بۇ چېپىش ، بۇ ئەگىشىشنىڭ زادىلا پايانى بولمىدى . ئەمما ، ئۇنىڭ ھېسابغا زادى نېمىگە ئېرىشتىم ؟ ! ھېچكىم ماڭا بۇ ھەقتە ھېچنېمە دېمىدى ، پەقەت ئۇنۇق ئاكىملا ماڭا : « ھەي تازچاق ، شۇنچە چاپتىڭ ، ئەمدى بولدى قىل ، نەپسىڭنى يىغ ، ئەتراپقا قارا ، ھايات قانداق گۈزەل ! ئۇنىڭدىن لەززەت ئال ، زوقلان ، ئەمدى ساۋاب ھەققىدە ئويلا ، ئۆز ئەجرىڭ بىلەن بىر تۈپ كۆچەت تىك ، بىرەر جاپاكەشكە ياردەم قىل ، ئاخىر قاچانغىچە خەقنىڭ ئارقىسىدىن چېپىپ ، خەققە ئەگىشىپ ، ئۇنىڭ چوماقچىسى بولسەن ، قىسمەتنى نەقدىر ئەمەس ، ئۆزۈڭ پەيدا قىلسەن !... » دەپ ئاگاھلاندۇردى . ئويلە-سام ، ئۇنىڭ گەپلىرى توغرا ! بىرىگە چوماقچى بولۇش بەئەينى نەيزىنىڭ ئۇچى بولغانغا ئوخشايدىكەن ، نەيزىنىڭ ئۇچى ئۆتكۈر ھەم خەۋپلىك ، بىۋاپا ھەم سوغۇق ! ئۇنى تۇتقان ئادەمنىڭ جان ساقلىمىقى مۈشكۈل . شۇنداق ئىكەن ، جېنىڭ تۇمشۇقۇڭغا كەل-گەندىمۇ يەنە خەقنىڭ ئارقىسىدىن چېپىشنىڭ ، خەققە ئەسەبىد-لەرچە ئەگىشىشنىڭ پايدىسى نېمە ؟!... » بەرھەق ! دېمىسىمۇ ، كۈننىڭ كەينىدىن ئاي ، ئاينىڭ كەينىدىن يىل كېلىپ ، شۇنچە يىللار ئون - تىنىسىز ئۆتۈپ كەتتى . ھۇۋقۇش تازىنىڭ تۇرمۇشىدا قىلچە ئۆزگىرىش بولمىدى . ئەمما ، ئۇلارچۇ ؟ ئۇلار بەئەينى سۈتنىڭ ئۈستىدىكى قايماقتەك ئەتىۋارلىنىپ ، ئېسىل تۇرمۇش كەچۈرۈۋاتىدۇ ، ۋە لېكىن ، ھۇۋقۇش تاز بولسا مەڭگۈ بويسۇنغۇ-چى ، دەپسەندە قىلىنغۇچى ! ئۇلار بەرسە يەيدۇ ، بەرمىسە بېزىرىپ يۈرۈۋېرىدۇ ، بەئەينى بىر تىلەمچى ، دىۋانە !... »

ھۇۋقۇش تاز كۆزلىرىنى خىرە - شىرە ئېچىپ ، ئەتراپقا سوغۇق نەزەر تاشلىدى . كۈن غەربكە يانپاشلىغان ، ئۇنىڭ قىز-غۇچ نۇرلىرى دەرەخلەرنىڭ ، گۈل - گىياھلارنىڭ ئۇچلىرىدا جىلۋە قىلاتتى . ھاۋا يەنىلا ئىسسىق ، دىمىق ، ئەمما ئارىلاپ - ئارىلاپ ئازراق سالقىن شامال گۈللۈكنى سىيپاپ ئۆتەتتى . چۈش-

تىكى ئىسسىقتىن قاناتلىرى كۆيگەن چېۋىنلار مانا ئەمدى بىر ئاز سەگىدەپ ، دەرەخلەرنىڭ كاۋاكلىرىدىن چىقىپ جانلاندى . ئۇلار - نىڭ بىرنەچچىسى ئۆتكۈر پۇراق سېزىمى بىلەن گىزىلداپ كېلىپ ، ھۇۋقۇش تازىنىڭ ئالدىدىكى بوتۇلكىغا قوندى ۋە بوتۇلكا ئاغزىدىكى ۋىنو يۇقىنى تېتىپ - تامشىپ ، ئەجەب بىر شوخلۇق بىلەن قانات قېقىشىپ قويدى...

شۇ ئارىلىقتا ، نەدىندۇر قوڭۇر رەڭلىك ، ئالما ياپرىقىدەك كېلىدىغان بىر كېپىنەك پەيدا بولدى . ئۇ بىرنەچچە خىل گۈللەر ئۈستىدە ھارغىن پىرىلداپ ئايلىنىپ ، ئاخىر ھۇۋقۇش تازىنىڭ مايلىشاڭغۇ كاستۇمىغا قوندى . توۋا ، ئۇنىڭ ئەپتى ئادەمگە نېمە - داق ئوخشايدۇ - ھە !؟ بۆرتۈپ چىققان كىچىككەنە كۆزلىرى كۈل رەڭ ، بەئەينى سەيۋى رەڭلىك قاشتېشىدەك يالتىرايدۇ... كەپىتتىن بېشى ئېغىرلىشىپ ، كۆزلىرى خىرەلەشكەن ھۇۋ - قۇش تازىنىڭ كېپىنەككە كۆزى چۈشۈشى بىلەن ئەندىكەندەك تېنى سىلكىنىپ كەتتى .

«ئەرۋاھ كېپىنەك ! - دەپ ئۆز - ئۆزىگە پىچىرلىدى ئۇ قانداقتۇر ھېيىقىش بىلەن ئۇنىڭغا قاراپ ، - نەزەرنىڭ ئەرۋاھ - مىكىن... ياكى ئۆركەشنىڭمىدۇر ؟ ! قاش - كۆزلىرى ئۆركەش - نىڭ قاش - كۆزلىرىگە نېمانداق ئوخشايدۇ - ھە !؟ خۇددى ئۆزى ! ئەمما ، بۇرۇتى كۆرۈنمەيدىغۇ ! ھە... ئۆركەش بۇرۇت قويىمىغان يىگىت ! بىچارە ئۆركەش... غېرىب نەزەر !... خار - زارلىقتا كۆز يۇمۇشتى ! ئۇلارغا ياردەم بېرەلمىدىم... ئۆلۈكلەر تىرىك ، تىرىكلەر ئۆلۈك دەيدىغان گەپ بار . ئەنە شۇ تىرىك ئاتالغان ئۆلۈكلەر ئۆز بۇرادىرىنى يوقلاپ كەلمىدىكىن ؟ ! ياكى يانلىرىغا چاقىرىۋاتامدىغاندۇ !؟ ئاھ ، خۇدا !...»

ھۇۋقۇش تاز تىترەك قوللىرى بىلەن يۈزىگە پاتىھە تارتتى . كېپىنەك خۇددى ئۇنىڭ كۆڭلىدىكى گەپلىرىنى ، قىلىۋاتقان ئىبا - دەتلىرىنى چۈشەنگەندەك ، ئۇنىڭ ئەتراپىدا ئىككى - ئۈچ ئايلىد -

نىپ قويۇپ ، گۈللۈكلەرگە قاراپ ئۇچۇپ كەتتى...
ھۇۋۇقۇش تاز ئاستا ئورنىدىن تۇردى ، ئۇنىڭ ھاراق كەيىمۇ
تارقاشقا باشلىغانىدى . ئۇ ئەمدى ھەممە نەرسىگە ئېتىبارسىز
رەۋىشتە ئۆتكەن كۈنلەرنى ئەسلەيتتى ، بەلكىم ئۇ غايىب بولغان
ئاشۇ ۋاقىتلىرىدىن ئۆكۈنۈش بىلەن نۇرلۇق بىر دەقىقە ئىزدەيدىد-
غاندۇ !!!

خىياللار ھۇۋۇقۇش تازنى كۆپ ئەزدى . ئۇ ھەر تەرەپنى
ئويلىدى ، نەچچە خىل پىلانلارنى تۈزدى ، بىرنەچچە قېتىم قارارد-
نى ئۆزگەرتتى ، گاھ ئۆزىنى غەمكىن ، ئاجىز سېزەتتى ، گاھىدا
ئۆزىنى شۇ كۈنگە ، شۇ كويغا سالغىنى ئۈچۈن ، چوڭامدىن ،
ھېيت ئاغماقتىن ئۆچ ئېلىش خىيالىغا كېلەتتى !!!

راستىنى ئېيتقاندا ، ھۇۋۇقۇش تاز ناھايىتى ئىتائەتگۈي ،
ئىخلاسمەن ۋە ئاق كۆڭۈللۈككە مايىل ئىدى . ئەمما ، كېيىنكى
پەيتلەردە ، ئۇ ئۆزىنىڭ بەكمۇ كەمسىتىلىپ ، ئەرلىك غۇرۇرىنىڭ
دەپسەندە قىلىنىۋاتقانلىقىدىن ئازابلىنىدىغان ، بۇنىڭغا تاقابىل تۇ-
رۇشنىڭ يوللىرىنى ئىزدەيدىغان بولۇپ قالغانىدى . بولۇپمۇ ،
يېقىندىن بېرى ھېيت ئاغماقنىڭ ھەدىسىلا گۈلپەرىنى ئۆيدىن
چاقىرىپ ، «مۇھىم ئىش بار» دېگەن باھاندا ، ئۇ يېقى شېند-
جېن ، بۇ يېقى نەخەي تەرەپلەرگە ئەكېتىپ ، كۆڭۈل ئېچىپ
يۈرۈشى ئۇنىڭ جان - جېنىدىن ئۆتۈپ كەتكەنىدى ...

ھۇۋۇقۇش تاز ئەلەم بىلەن ئويلايتتى ، خىيالغا ئەجدادلار-
نىڭ : «ئەي ئوغلان ، ئۈچ نەرسىنى : بېلىڭدىكى پىچىقىڭنى ،
ئاستىڭدىكى ئېتىڭنى ، ئەمرىڭدىكى خوتۇنۇڭنى بىراۋغا بەرمە ،
شۇندىلا ئەل ئوغلى بولالايسىن !» دېگەن ئىبرەتلىك سۆزلىرى
كېلىپ ئازابلىناتتى . ئۇ ، شۇ كۈنلەردە ئائىلىسىگە ئىگە بولالماي
قالغانىدى . ئۆي تۇتتۇم دېگەن بىلەن ، ئەمەلىيەتتە قۇرۇق ئۆستەڭ-
گە مىراب بولۇپ قالدى . نە خوتۇنغا ، نە بالىغا ئىگە بولال-
مىدى !!! ئۇلار بۇرۇن گۈلپەرىنى خالىغانچە ئاياغ - ئاستى

قىلغان ، ئۆزلىرى زېرىككەندە ھۇۋۇقۇش تازغا چېتىپ قويغان ھۇۋۇقۇش تازمۇ تەقدىرگە تەن بېرىپ ، ئۆتكەنگە سالاۋات قىلغاندى . ئۇلار ئەمدى بولدى قىلسا بولاتتى . لېكىن ئۇلار يەنە نىيىتىدىن يانمىدى ، ھۇۋۇقۇش تازنىڭ ئەزەللىك غۇرۇرىنى پايخان قىلىپ ، يۈرىكىنى زېدە قىلىشقا باشلىدى...

بۇ ئېغىر ئەلەم ئۇنىڭ كۆرىكىدىن نەشتەردەك تىلىپ ئۆتتى . كۆزلىرىدىن ياش تامچىلايتتى . «پىچاقنىڭ جاراھىتى پۈتۈپ كېتىدۇ ، ئەمما يۈرەككە چۈشكەن جاراھەت پۈتۈمەيدىكەن ! — دەپ ئويلايتتى ئۇ پىخان بىلەن ، — بۇلارچە بولسا ، مەن كۆزۈم تۇرۇپ كور ، تىلىم تۇرۇپ گاچا ، قۇلاقلىرىم تۇرۇپ گاس بولسام ... شۇ چاغدا ياخشى بولمەنمۇ بۇلارغا !؟ ياق — ياق ... ئوغۇل بالغا ئىككى نومۇس بىر ئۆلۈم ، دېگەن گەپ بارغۇ ! ...»

بۇ خىياللار ئۇنىڭ ئاچچىق يۇتقان كۆڭلىدىن ئۆتتى . ئۇ ، بۇنداق ناھەللىكەلەرگە چىدىمىدى ، ئۇنىڭ روھىدىكى قۇللارچە ئىتائەتمەنلىك ئاستا — ئاستا سۇسلاپ ، ئۇنىڭ ئورنىنى يىگىتلىك غۇرۇر بىلەن ئىسيان بەگۋاشلىقى ئىگىلەشكە باشلىدى ... ھەقىقىي نەپەرەتمۇ خۇددى ھەقىقىي مۇھەببەتتەك كۈچلۈك ، چوڭقۇر ۋە تەلۋە بولىدۇ . ھۇۋۇقۇش تاز ھازىر ئەنە شۇنداق كۈچلۈك نەپەت تۇيغۇسى ئىچىدە ياشىماقتا ئىدى ...

*

*

ئەزەم چوڭ بۈگۈن كەچتە ، قول ئاستىدىكى چاپارمەنلىرى ئارىسىدىن بىرنەچچىنى تاللاپ ، زىياپەت بەردى . ئۇ بەزىدە ، خۇشى تۇتۇپ قالغان چاغلاردا ، مانا شۇنداق داستىخان سېلىپ ، ھاراق قۇيۇپ ، ئۇلارنىڭ كۆڭلىنى ئۆزىگە تېخىمۇ رام قىلاتتى . يېقىندىن بېرى ، خۇن تۆكۈلۈپ ، ئادەم ئۆلىدىغان ئىشلار بولغاچ-

قا ، بۇ سالىپا - ساياق چوماقچىلارنىڭ تىزگىنىنى تېخىمۇ چىڭراق تۇتۇش زۆرۈر بولۇپ قالغانىدى .

داڭلىق خۇيزۇ ئاشخانىسىنىڭ ئايرىمخانىسىدا بولۇۋاتقان زىددىيەت خېلى قىزىدى ، تائاملار مول ، ھاراق سەرخىل ئىدى . ئەزەم چوڭ ئۆزى باشلاپ بىرنەچچە رومكىنى ئىچىۋەتتى ، ھېيت ئاغماق ، ھاشىم توقۇناق ، موللاجىلارمۇ قىرلىق رومكىلار - نى جىرىڭلىتىپ ئۇرۇپ ، «خوشە ، خوش !» لارنى كۆككە يەت - كۈزدى . بۇلارنىڭ ئىچىدە پەقەت ھۇۋۇقۇش تازلا ھېچنېمىگە كۆڭ - لى تارتماي ، خامۇش ئولتۇراتتى . بۇنى كۆرگەن ھېيت ئاغماق ئۇنىڭغا مەسخىرە ، دوق ئارىلاش مۇنداق دېدى :

— ھوي ، بىر چاغلاردا كالاچتا ھاراق ئىچىپ يۈرەتتىڭ ، بۈگۈن نېمە بولدى ساڭا ؟ ! بىر دومىلاپلا مۇنەججىم بولۇپ قاپ - سەنغۇ ! ؟

— توغرا ، توغرا ! — دېدى ھاشىم توقۇناق - مۇ ئارىغا چۈشۈپ ، — ھەي خالىمەت ، ئوغۇل بالىدەك ئىش قىلە ، ئىككى قات بولمىغاندىكىن ! سەنمۇ بىزدەك بۇقۇرۇپ - بۇقۇرۇپ ئىچىپ باقماسەن !

— كۆڭلۈم تارتمايدۇ ! — دېدى ھۇۋۇقۇش تاز قىسقىلا قىلىپ .

— كۆڭلۈڭ نېمىنى تارتىدۇ ؟ — قەستەن ئۇنىڭ چىشىغا تېگىشكە باشلىدى ھېيت ئاغماق ، — گۈلپەرىنى تارتامدۇ ؟ ! — ئۇنىڭ ئىسمىنى ئاغزىڭغا ئالما ! — بىردىنلا ئەسەبىيلىد -

شىپ ۋارقىرىدى ھۇۋۇقۇش تاز ، — ھەقىقەت يوق ! — ۋاي - ۋۇي... تىلىڭ چىقىپ قاپتۇغۇ ، مامكاپ تاز ! — دېدى ھېيت ئاغماق ئۇنى كۆزگە ئىلمىغاندەك زەھەر خەندە تەلەپپۇزدا .

ھۇۋۇقۇش تاز تۇنجى قېتىم ھېيت ئاغماققا تىك قاراپ ، كۆڭلىدىكىنى دادىل ئېيتتى :

— تىلى يوق ، ئاغزى پۇچۇق دېگەنمىدىڭ مېنى !؟ كىشىنىڭ
نىڭ ئاغزى - بوغۇپ قويدىغان تاغار ئەمەس ، نېمە دېگۈسى
كەلسە دەۋىرىدۇ ! ...

— سەنمىچۇ ھېيت ئاكا ، — دېدى موللاجى ئاغزىدىكى لوقا .
مىنى تەتۈر چاپناپ ، — ئۆمۈچۈك كاكسىنى ئارتىپ يۈرگەندەك ،
ھەدپسە گۈلپەرنى نەگە بارساڭ سايدەك ئەگەشتۈرۈۋالدى .
دىكەنسەن . ئۇمۇ سەندىن قورقۇپ ، ماڭ دېسەڭ ماڭدىكەن ! ...
موللاجىنىڭ كەپچىلىكتە ئېيتقان سۆزلىرى ھۇۋقۇش تازە .
نىڭ يارىسىنى تىلغىۋەتتى .

— ئەسكى دېگەندىن ئادەم تۈگۈل ، مازارنىڭ جىنلىرىمۇ
قورقىدۇ - دە ! — دېدى ئۇ ھېيت ئاغماققا دارىتمىلاپ .

— ھەي ! ... سەن تېخى مېنى ئەسكى دەۋاتامسەن !؟ — دېدى
ھېيت ئاغماق ھۇۋقۇش تازغا دېۋەيلەپ ، — بىلىپ قوي ، غۇنچىن
كۆزىنى سۈزمىسە ، بۇقا ھەرگىز ئارغامچىنى ئۈزمەيدۇ ! كىمنىڭ
ئەسكىلىكىنى خوتۇنۇڭدىن سورا !

بۇ گەپلەر ھۇۋقۇش تازغا ھار كەلدى ، يىگىتلىك غۇرۇرغا
تېخىمۇ قاتتىق تەگدى . ئەپتىدىن ، ئۇنىڭ قەھر - غەزىپىنىڭ
چەك - چېگرىسى يوق ئىدى ، كۆزلىرىدىن سوغۇق ئۇچقۇنلار
چاچرايتتى . ھېيت ئاغماق ئۇنىڭغا سەگەكلىك بىلەن تىكىلىپ
قارىدى ، ئۇنىڭ بۇنداق سوغ نەزىرى ئادەمنىڭ قەلبىنى ئازابلايدۇ .
خان زەھەر ئىدى !

— سېنىڭ دەستىڭدىن يۈرەكلىرىم قاداڭ بولۇپ كەتتى ،
مېنىڭ ! — دەپ ئورنىدىن دەس تۈردى ھۇۋقۇش تاز ، — سەندەك
ئادەم بىلەن بىر يەردە ئولتۇرۇپ تاماق يېيىش ماڭا ھارام ،
ئۇنىڭدىن زەھەر يېگىنىم ياخشى ! ...

ھۇۋقۇش تاز مېڭىشقا تەمشەلدى ، ھېيت ئاغماق يەنە شۇنداق
كۆرەڭلىك بىلەن ئاغزىنى پۈرۈشتۈرۈپ :

— كەتسەڭ كېتىۋەر ، مەن سېنى ئىت پوقىدا ئىسىرىق

سېلىپ چاقىرىپ كەلمىدىم! — دېدى سېسىق گەپ قىلىپ .
ھۇۋقۇش تاز ئۇنىڭغا غەزەپ بىلەن ھۈرپەيدى ، شۇ تاپتا ،
كۈچى يەتسە ، ئۇنىڭ ئالدىغا سەكرەپ بېرىپ ، ئاشۇ سېسىق گەپ
قىلغان ئاغزىغا ، شۇملۇق چىقىپ تۇرغان كۆزىگە بىرنەچچىنى
ئۇرۇۋەتكەن بولاتتى . لېكىن ، ئۇ ئاجىز ئىدى ، ھەرگىز كۈچى
يەتمەيتتى ، شۇڭا ، ھەمىشە ئاچچىقنى ئىچىگە يۈتۈپ يۈرۈشكە
مەجبۇر بولاتتى . ئەمما ، بۇ قېتىم گەپتە بولسىمۇ ئۇنى يېڭىشكە ،
پۇخادىن چىقىشقا ئۇرۇنۇۋاتاتتى :

— توغرا ، شۇڭا مەن ئىت بىلەن سايە ، مۈشۈك بىلەن تۆر
تالاشماي دەپ كېتىۋاتمەن! — دېدى ئۇمۇ ھېيت ئاغماقنىڭ
زىتىغا تېگىپ .

ئەگەر شۇ ئارىلىقتا ، ئەزەم چوڭ كايىپ ، بۇ ئىككىسىنى
توختىتىۋالغان بولسا ، بەلكىم ھۇۋقۇش تاز بىلەن ھېيت ئاغ-
ماق تۇتۇشۇپ ، بىرمۇنچە كۆڭۈلسىزلىكلەرنى تېپىرىغان
بولاتتى .

ئەزەم چوڭ بۇ ئىككىسىنىڭ ھېچقايسىدىن قىيالىمايتتى .
ھېيت ئاغماق ئۇنىڭ ئىشەنچلىك چوماقچىسى ، چوماقچى بولغاندى-
مۇ ، ئۇنىڭ جېنىنى ، دەرگاھىنى قوغداپ كېلىۋاتقان رەھىم-
سىز ، تەلۋە چوماقچى ئىدى . ھۇۋقۇش تاز بولسا ، ئۇنىڭغا ئۇزۇن
يىل ئەگەشكەن ، ئۇنىڭ ئۇجۇر — بۇجۇرلىرىنى چوڭقۇر بىلىدى-
غان ئىخلاسەن چاپارمىنى ئىدى . ئۇ بۇلارنىڭ بۇنداق ئىت —
مۈشۈكتەك تاللىشىپ ، بىرەر كۈتۈلمىگەن ئىش تېرىپ قويۇشى-
دىن ، بولۇپمۇ ، ھېيت ئاغماققا تەڭ كېلەلمەيدىغان ھۇۋقۇش
تازنىڭ ئاچچىقىغا پايلىماي ، بەزىبىر پىنھان سىرلارنى ئاشكارىلاپ
قويۇشىدىن ئەنسىرەيتتى .

— بۇرادەرلەر ! دەريالارنىڭ قۇرۇپ كېتىدىغان ، تاشلارنىڭ-
مۇ ئېزىلىپ كېتىدىغان ۋاقىتلىرى بولىدۇ! — دېدى ئۇ ئىككى-
لەننى ئىككى يېنىغا ئولتۇرغۇزۇپ ، — ئەمما ، بىز ئۇنداق

ئەمەس ، بىز بىر - بىرىمىز ئۈچۈن خۇددى قان - قېرىنداشتەك تۇغقان بولۇپ كەتكەنلەر ! تۇغقان دېگەننىڭ بېغىشى چىڭ ، رىش - تى چوڭقۇر بولىدۇ . بىز ئۇزۇن يىللىق ھايات سەپىرىدە ، بىر كېمىگە چىقتۇق ، نۇرغۇن جاپا - مۇشەققەتلەر بىلەن بۈگۈنكى كۈنىمىزنى ياراتتۇق . شۇڭا ، بىزنىڭ يولىمىز ، جېنىمىز بىر ! ياشساق تەڭ ياشايمىز ، ئۆلسەكمۇ تەڭ ئۆلىمىز ! بۇنداق ھايات - ماماتلىق چوڭ ئىشنىڭ ئالدىدا ، بۇنچىلىك ئۇششاق - چۈششەك ئىشلار نېمىگە ئەرزىيدۇ ! ؟ بىز بۇنداق ئەرزەمس ئىش - لار بىلەن ئارازلاشمايلى ، بىر - بىرىمىزنىڭ دىلىنى رەنجىتمەي - لى ! قېنى ، ئىشلىرىمىزنىڭ روناق تېپىشى ئۈچۈن ، ئېجىل - ئىناقلىقىمىز ئۈچۈن كۆتۈرۈيلى ، خوش ... خوشه !

ھەممەيلەن رومىكلارنى ئۇرۇشۇپ ، ئارقا - ئارقىدىن بىر - نەچچە قەدەھتىن ئىچىۋەتتى . بۇ قېتىم ھۇۋۇقۇش تازمۇ ئىچتى ، ئەزەم چوڭنىڭ قولىنى ياندۇرالمىدى . شۇ تاپتا ، ئەزەم چوڭ شۇنداق مۇلايم ، دىلكەش ، خۇش چاقچاق بولۇپ كەتكەنىدى . ئەمما ، ئۇنىڭ ھەممە قىلىقلىرى سەمىمىيەتسىز ئىدى ، ئۇنىڭ بۇ سەمىمىيەتسىزلىكى شۇقەدەر كۈچلۈك ئىدىكى ، ھەممىسى ھېتىدە - نىمۇ ئۆزىگە ئوخشاش بولۇشقا مەجبۇرلايتتى ، ئادەم ھەتتا قانداق قىلىپ ئۇنىڭ دېيىغا ئۇسسۇل ئوينىداۋاتقانلىقىنى سەزمەي قالاتتى !!!

ھاراق ئىچىلگەنسىرى كەيپ ئېغىرلاشتى ، ئەمدى ئۇلار قەلب سۆزلىرىنى ئېيتىشقا ، بولۇپمۇ ، ئەزەم چوڭنى ماختاپ ئۇچۇرۇشقا باشلىدى :

— ئۆزلىرىنىڭ مەزھىپى كەڭ ، چوڭام ! مېھمان چاقىرىشتا ھاتەم جۇمۇ ! — دېدى ھاشىم توقۇناق قولىدىكى رومىكىنى ئۇنىڭغا تەڭلەپ ، — قېنى ، ئۆزلىرى بىلەن بىر ئىچەي... مەن سىلنىڭ قوللىرىدىكى قىرلىق تاش چوڭام... قەيەرگە ئاتقىلىرى كەلسە ئېتىۋەرسە... تەگكەن يەردىن قان چىقارماي قويمايمەن !!!

قېنى ، خوشە...

ھېيت ئاغماقمۇ ئۇنىڭغا رومكا تۇتتى :

— بىرنى ئىچەيلى ، چوڭام ! — دېدى ئورنىدىن تۇرۇپ ، — بايقىدەك پىشمىغان يەرلىرىمىز بولسا...
ئۇنىڭ گېپىنى موللاجى ئەپقاچتى :

— ھەي ... تېخچە پىشمىغىنىڭ نېمىسى !؟ چوڭام سېنى خۇددى قازان قاتلىمىسىدەك ، بىر تەرىپىڭنى ئۈچ يىل ، يەنە بىر تەرىپىڭنى ئۈچ يىل پىشۇرغان تۇرسا ! ...
ھەممەيلەن كۈلۈشۈپ كەتتى ، موللاجىنىڭ سۆزى سورۇنغا قىزغىن كەيپىيات ئاتا قىلدى .

— توغرا ، ھەممىڭلار پىشتىڭلار ! — دېدى ئەزەم چوڭ موللاجىنىڭ گېپىنى تەستىقلاپ ، — ھەممىڭلارنى — نى ئىشلارنى تەۋرىتەلەيسىلەر . گەرچە بۇ دۇنيادا جەننەت يارىتىش ئاسان بولمىسىمۇ ، ئەمما مەن سىلەر بىلەن بىللە جەننەت يارىتمەن . بىز شۇ جەننەتتە تېخىمۇ ياخشى ياشايمىز ! ...
سورۇن ئەنە شۇنداق داۋام قىلدى . ھاراق ئىچىلگەنسېرى ئۇلار سۈيۈلۈشكە باشلىدى ، گەپلىرىمۇ خۇددى قىرى يوق كېسەك-تەك چاڭ باسمايۋاتتى ...

ھۇۋۇقۇش تاز ئۈچ رومكىدىن كېيىن زادىلا ئىچمىدى ، بەك زورلىغان ۋاقىتتا ، رومكىدىكى ھاراقنى بىر ئاماللاپ چايغا تۆكۈۋەتتى .

شۇ تاپتا ، ئۇنىڭ كاللىسى سەگەك ئىدى ، شۇڭا ، بۇ يەردە-كى ھەممە گەپلەرگە ، قىلىقلارغا باشقىچە نەزەر بىلەن سەپىلىش-قا باشلىدى . شۇنداق ، ئۇ بەزىدە بىر نەرسىلەرگە ناھايىتى ساددە-لىق بىلەن قىزىقىپ قالاتتى ، ئۇنىڭ تېگى — تەكتىنى بىلىشكە ئۇرۇناتتى . ئەمما ، بۇ يەردە بولۇۋاتقان ياغلىما گەپلەر ، غىلجىڭ قىلىقلار ئۇنىڭغا تولمۇ غەلىتە ، يات كۆرۈنۈشكە باشلىدى . ھېيت ئاغماق تۈگۈل ، موللاجى ، ھاشىم توقۇناقمۇ ئۇنىڭ كۆزىگە

باشقىچە بىگانه ئادەملەردەك كۆرۈنۈپ كەتتى. ئۇلارنىڭ گەپلىرى ، قىلىقلىرى ئۇنىڭ غىدىقىنى كەلتۈردى ، سەسكەندۈرۈۋەتتى...

«مەن ئەمدى بۇنداق ياشمايمەن ، ھاياتىمنى شامالغا سۈرۈشنى خالىمايمەن! — دەپ ئويلىدى ھۇۋۇقۇش تاز ئۆز — ئۆزىگە تەنە ۋە دەشنام بېرىپ ، — مەن بۇنداق ئىشلارنى بىر مەرتەم قىلىپ كۆرگەن ، تويغان! ... بەلكىم ئۇ چاغدا زۈلمەت ئىچىدە قالغان بولغىنىم ، ئەمدى بەلكىم ئاشۇ زۈلمەت ئىچىدىن يورۇق بىر تاغنىڭ ئېتىپ كېلىۋاتقىنى كۆرۈمگە كۆرۈنگەندۇ! بەلكىم ئۆزۈممۇ شۇنى ئارزۇ قىلغاندىمەن! ...»

شۇنداق ، ئۇ ئارزۇ قىلدى ، ئۆزىنىڭ يوقىتىپ قويغان ئىمان — ئېتىقادىنى مانا شۇ يول بىلەن قايتۇرۇپ ئالماقچى بولدى. شۇ ئىمان — ئېتىقاد بولمىسا ، ئۇ ئەمدى ياشىيالمىدۇ! ئادەم ئاخىر بىر نەرسىگە ئىشىنىش ، بىر نەرسىگە ئېتىقاد قىلىش كېرەككۇ!...

9

تۇرمۇش دېگەن شۇنداق ئىكەن ، سەن ئۇنىڭدىن بىرەر ھەقدە قەتئى چۈشەنگەن ۋاقتىڭدا ، ئاللىقاچان بىرمۇنچە ئېچىنىشلىق بەدەل تۆلىگەن بولىدىكەنەن!

«مەن ئەمدى پۈتۈنلەي تۈگەشتىممۇ؟! ھاياتىم ئاخىرقى پايانغا بېرىپ قالدىمۇ؟! مەن تېخى يىگىرمە تۆت ياشقۇ! ...»

كالىسىغا تۇيۇقسىز كەلگەن بۇ پىكىر نازاكتەننىڭ پۈتۈن ۋۇجۇدىغا بەئەينى دەھشەتلىك ئاغرىققا ئوخشاش تارالدى. ئۇ ئەندىكىدەك چاچراپ ئورنىدىن تۇرۇپ كەتتى ... ھازىر ئۇنى قانچە يوپۇتمىسۇن ، قانچە كۆڭلىنى كۆتۈرمىد.

سۇن ، ئۇ پۈتۈنلەي ئۈمىدسىزلىككە چۈشكەندى . ئۇ ئىپادە قىل-
لىپ بولمايدىغان بىر غەم - غۇسسە ئىچىدە «قۇياشلىق ئارال
ئارامگاھى» دىن چىقىپ ، قايسىبىر كونا ، مەينەت ئارقا كوچىلار-
دىكى مۇساپىرخانىلاردىن ماكان تېپىش ئۈچۈن يۈرۈپ كەتتى .
ھاۋاسى دىمىق گۈلگۈننىڭ نەم ئىسسىقى قىزنىڭ ئىككىسى چېكىد-
سىدىن قاتتىق سىقماقتا ، بوشاشتۇرماقتا... ئۇ مىخ - مىخ
ئادەملەر ئارىسىدىن تۇرتۇپ ، دۈگجۈپ باراتتى ، ھېچقانداق مەق-
سەتسىزلا كىملىرىنىڭدۇر يۈزىگە تىكىلىپ قارايتتى ، كىملىرىگە-
دۇر ۋارقىراپ - جارقىراپ ئىچىنى بوشاتقۇسى كېلەتتى . ئۇ ،
شۇ يوسۇندا بىر مۇنچە يول يۈرۈپ ، ئاۋات بىر كوچىنىڭ دوقمۇ-
شىغا كەلگەندە ، ھۇۋقۇش تاز بىلەن ئۇچرىشىپ قالدى . ھۇۋقۇش
تاز قانداقتۇر خەنزۇچە گەپلەرنى ئۇيغۇر تەلەپپۇزىدا ۋارقىراپ ،
ئۈچەي كاۋىپى سېتىۋاتاتتى . نازاكەت ھۇۋقۇش تازنى تونۇمىسىد-
مۇ ، ئەمما ئۆزى بىلەن يۇرتداش بولغاچقىمىكىن ، ئۇنى كۆرۈپلا
بەدىنىگە ئىللىق بىر سىزىم تارالدى . ئۇنىڭ بىلەن بىرنەچچە
ئېغىز بولسىمۇ ، ئۆز تىلىدا سۆزلەشكۈسى ، مۇڭداشقۇسى كەل-
دى .

— سىز ئۇرغۇيمۇ؟— سورىدى ئۇ ھۇۋقۇش تازنىڭ يېنىغا
كېلىپ ئاستاغىنا .

— ياق ، مەن ئۇرغۇي ئەمەس ، ئۇيغۇر ! — دېدى ھۇۋقۇش
تاز ۋە تۇيۇقسىز پەيدا بولغان بۇ ناتونۇش قىزنىڭ باش - ئايىغىغا
چوڭقۇر سەپسالدى .

قىزنىڭ روھىي ھالىتى ، چىرايى شۇقەدەر خامۇش ، شۇقە-
دەر ئايانچىلىق ئىدىكى ، سەپسىلىپ قارىغان ئادەم قورقۇپ كېتەت-
تى .

نازاكەت ئۆز گېپىدىن سەل خىجىل بولدى ئەتمالىم :
— كەچۈرۈڭ ، ئۇزۇندىن بېرى ئۇيغۇرچە گەپ قىلماي ،
تىلىم كالۋالىشىدىغان بولۇپ قاپتۇ ، — دېدى ئوڭايسىزلانغاندا .

دەك، — سىزنى كۆرۈپ پاراڭلاشقۇم كەلدى ...
ئۇلار تېزلا چىقىشىپ قالدى . ھۇۋقۇش تازمۇ ئادەم خۇمار -
داپ ، گەپ سېغىنىپ قالغانىدى . ئۇ ئۆزى ئولتۇرىدىغان چاققاد -
غىنە كۇرسىنى نازاكتەننىڭ ئاستىغا قويۇپ بەردى ، ئاندىن لازا ،
زېرىلىرىنى تەڭشەپ بىرنەچچە زىخ كاۋاپمۇ پىشۇرۇپ بەردى ...
شۇ تاپتا ، نازاكتە ئىللىق تەبەسسۇم قىلىپ تۇراتتى ، لې -
كىن بۇ تەبەسسۇم ئەينى ۋاقىتتا ئۇنىڭغا زادىلا ياراشمىدى ،
خۇددى ئۇشۇبۇ تەبەسسۇمدا نېمىدۇر سۇنغاندەك ، قاداچچى قانچە
ئۇرۇنمىسۇن بۇ سۇنغان نەرسىنى ئەمدى قاداچقا زادىلا قانداق
ئەمەستەك كۆرۈنەتتى . دېمىسىمۇ ، شۇ كۈنلەردە نازاكتەننىڭ يۈ -
زىدە قان ، كۆزىدە نۇر ، جىسمىدا مادار قالمىغانىدى . ئۇنى گويا
يېنىنى يەر يەپ كېتىۋاتقاندەك ، قانداقتۇر بىر نىجىس كېسەل
چاڭگىلىغا ئېلىۋالغانىدى ...

ھۇۋقۇش تاز نازاكتەننىڭ ئەھۋالىدىن ئانچە - مۇنچە خەۋەردار
بولغاندىن كېيىن ، خۇددى بىر نەرسىگە قىزىققاندەك ئۇنىڭدىن
سورىدى :

— سىز دېگەن ھېلىقى «قۇياشلىق ئارال ئارامگاھى» دېگەن
يەردە سىزدىن باشقا ئۇيغۇر قىزلارمۇ بارمۇ ؟
— بار ، — دېدى نازاكتە سەممىلىك بىلەن ، — بۇرۇن
ئۈچ قىز بىر ياندا تۇراتتۇق ، مەن ، جەننەت ، خىسلەت . يېقىندا
يېڭىدىن يەنە ئۈچ قىز پەيدا بولدى . ئۈچىلىسى شىنجاڭ -
لىقكەن ...

— توختىڭىز ، توختىڭىز ... ، — دېدى ھۇۋقۇش تاز
ئالدىراپ ، — بايا «خىسلەت» دېگەندەك قىلىدىڭىزما ؟
— ھەئە ، خىسلەت ! — دېدى نازاكتە بۇ ئىسمىدىن ئالاھىدە
پەخىرلەنگەندەك تۇيغۇ بىلەن ، — بۇرۇن مەن ئۇ قىز بىلەن بىر
ياندا تۇرغان . ئەمما ئۇ ، بىرەرگە قوللىنىش ئۈچۈنمۇ تۇتقۇز -
ماي ، بىر كېچىدە قېچىپ كەتتى . مەن ئۇنىڭ غەيرىتىگە ، ئىرا -

دېسىگە قايىل ، ئاجايىپ قىز ئىدى...

نازاكەت يەنە بىر قېتىم بۇ جەھەتتە ئۆزىنىڭ خېلى ئاجىزلىق قىلىشى ، خىسلەتتەك دۇنياغا دادىل قارالماسلىقىنى ، ئۇنىڭدەك مۇستەقىل ، جەسۇر ۋە سەمىمىي ئەمەسلىكىنى ھېس قىلىپ ، كۆڭلى بۇزۇلدى ! ...

نازاكەتنىڭ سۆزىدىن كېيىن ، ھۇۋۇقۇش تاز خۇددى مۆلدۈر چۈشكەندەك ، بىر دەققە شۈمىشىپ تۇرۇپ قالدى . ئۇنىڭ كۆز ئالدىدا خىسلەتنىڭ يېقىندىن بۇيانقى ئېچىنىشلىق تەقدىرى قايتا نامايان بولغاندەك بولدى ...

خىسلەت ئاشۇ كۈنى ئەزەم چوڭنى ئۆلتۈرەلمەي يارىدار قىلىپ ، قاتتىق تايلاق يېگەندىن كېيىن ، تېخىمۇ چىڭ تەقىب ئاستىغا ئېلىندى . لېكىن ئۇنىڭ غۇرۇرى ، ئىرادە - جاسارىتى ھەممەيلەننى ھەيرەتتە قالدۇردى . شۇ چاقىچە ئەزەم چوڭغا تىخ كۆتۈرۈش تۈگۈل ، ئۇنىڭ بىرەر ناشايان ئىشلىرىنى تىلغا ئېلىپ يۈزىگە سېلىشقا ھەددى سىغىدىغان ئادەم چىقمىغانىدى . شۇڭا ، بۇ دەرگاھتىكى ئىتائەتمەن قۇللارنىڭ نەزىرىدە ، خىسلەت قەھرىدە مانغا ئايلىنىپ كەتتى . ھالبۇكى ، شۇ كۈنلەردە بۇ ئاجىز ، ئەمما قەيسەر قىز ئېلىشىپ قالغاندەك بىر خىل تۇتقاقلىق كېسىلىگە گىرىپتار بولغانىدى ! ...

خىسلەتنى ھەر قېتىم تۇتقاقلىق تۇتۇشتىن ئىلگىرى ، غەلىتە بىر روھىي ھالەت يۈز بېرەتتى . ئۇ دەردىن ، بېسىمدىن ، قىيىنچىلىقلاردىن يۈرىكى زىمىستان بولۇپ كەتكەن بىر دەققىدە شۇنداق ھالەتلەر بولاتتىكى ، كۈتۈلمىگەندە مېڭىسى چاراقلاپ ئېچىلغاندەك بولاتتى ، ۋۇجۇدى كۈچ - قۇۋۋەتكە تولۇپ ، جانلىقنى كېتەتتى . خۇددى چىقىندەك يالت قىلىپ ئۆتىدىغان ئاشۇنداق قىسقا ۋاقىتلاردا ئۇنىڭ ھايات سەزگۈلىرى ، ئىچكى خىيال سېزىملىرى ئون باراۋەر ئارتاتتى ، ئەقلى ۋە يۈرىكى پەۋقۇلئاددە بىر نۇر بىلەن يورۇشۇپ كېتەتتى . ئۇنىڭ پۈتۈن ھاياجانلىرى ،

پۈتۈن ئازابلىرى ، پۈتۈن تەشۋىشلىرى بىردەم بولسىمۇ بېسىق قىپ ، تىنچىپ ، ئۇنىڭ ئورنىنى شادىيانە ھېسلا بىلەن تاتلىق ئۈمىدلەر ئىگىلەپ ، ئۇنى ئاللىقانداق خاتىرجەملىك بىلەن ئاسا-يىشلىققا چۆمدۈرەتتى...

لېكىن ، بۇنداق ھالەت ئۇزۇنغا بارمايتتى ، ئۇنىڭ ئەقلى ۋە خاتىرىلىرى يەنە ئۆز ئەكسىگە كېلىپ ، دۇچ كەلگەن ھەرقانداق نەرسىگە ئىلىناتتى ، ئۇ زادىلا كېچىكتۈرۈپ بولمايدىغان ، قىلى-نىشى زۆرۈر بولغان بىر ئىشنى ئۇنتۇشنى ئىستىسىمۇ ، لېكىن ئەتراپىغا كۆز يۈگۈرتۈشى بىلەن يەنە شۇ ئىش يادىغا چۈشەتتى ، ئۆزىنىڭ غەمكىن خىيالىغا دۇچ كېلەتتى . ئۇ بۇنداق خىيالاردىن قۇتۇلۇشنى قانچىلىك خالايتتى _ ھە؟!...

ئۇ ، ئەنە شۇنداق خىيال بىلەن رېئاللىقنىڭ ئوتتۇرىسىدا ئىلەڭ _ سىلەڭ ياشاپ كېلىۋاتاتتى ...
ھۇۋۇقۇش تاز خىسلەتنى ئەسلىدىيۇ ، ئەمما ئۇنىڭ ھەققىدە نازاكەتكە بىر نەرسە دېيىشنى خالىمىدى .

— ئەمدى سىز قانداق قىلاي دەيسىز؟ — سورىدى ئۇ بىر-دىنلا پاراڭنىڭ تېمىسىنى يۆتكەپ .

— يۇرتقا كېتەي دەيمەن... — نازاكەتنىڭ ئاۋازى زەئىپ ۋە غەمكىن چىقتى ، — چوڭ شەھەرگە... ئويۇنغا... ھەممىگە... ھەممىگە تويدۇم!...

راست ، ئۇ ھەممىگە توپىغاندى ! ئۇنىڭ ياشلىقى ، گۈزەللىكى ، شوخلۇقى مانا شۇ ئەزىم شەھەرنىڭ بۇلۇڭ _ پۇچقاقلرىدا پايخان بولۇپ كەتتى . ئۇنىڭ ئۆزىگە قالغىنى ، سولغۇن چىراي بىلەن نىمجان ھايات بولدى . ئەمدى ئۇ ، ئاشۇ نىمجان ھايات بىلەن بىر پاتمان پۇشايما ، ئۆكۈنۈش ۋە ھەسرەتلىرىنى ھاپاش-لاپ ، ئۆز يۇرتىغا كەتمەكچى بولۇۋاتاتتى!...

— ياخشى ئويلاپسىز ، نازاكەت! — دېدى ھۇۋۇقۇش تاز ئۇنى رىغبەتلەندۈرۈپ ، — ئادەم ئەرشىئەلاغا چىقىپ كەتسىمۇ ، يەنە

ھامان تۇغۇلۇپ ، تۇز يېگەن جايدىن كېچەلمەيدىكەن . مەنمۇ يۇرت-
قا كېتىشنى ئويلاپ يۈرۈيمەن!...

ئۇلار ئوتتۇرىسىدا يەنە ئانچە - مۇنچە دىلكەش سۆزلەر ئېيى-
تىلدى ، ئەپسۇس - نادامەتلەر قىلىندى ، ئاخىرىدا نازاكەت ھۇۋ-
قۇش تازدىن سورىدى :

— بىلەمسىزكىن ، مۇشۇ يېقىن ئەتراپتا ئەرزىراق مېھمان-
خانا بارمۇ؟

— بار ، بىلىمەن ، — دېدى ھۇۋقۇش تاز ئاخىرقى بىرنەچچە
زىخ كاۋىپىغا خېرىدار چاقىرىپ ، — سەل تەخىر قىلىڭ ، مەن
سىزنى باشلاپ باراي .

ھايت - ھۇيت دېگۈچە ئۇنىڭ كاۋاپلىرىمۇ سېتىلىپ تۈگى-
دى ، ئۇ كىچىك ، ئەپچىل كاۋاپداننى يىغىشتۇرۇپ ئۆشنىسىگە
ئارتتى - دە ، نازاكەتنى بىر كوچىغا باشلاپ ماڭدى . ئۇ كېتىۋې-
تىپ :

— سىزنى ئۆيۈمگە باشلاپ بارسام بولاتتى ، — دېدى خىجىل
بولغاندەك تەڭقىس ھالەتتە ، — لېكىن ھازىر ئۆزۈمنىڭمۇ تۇرۇ-
ۋاتقان يېرىنىڭ تايىنى يوق ...

ئۇ يېڭىلا تونۇشقان بۇ قىزغا تۇرمۇشىدىكى كۆڭۈلسىزلىك-
لەرنى ئېيتىشنى خالىمىدى . ئۇ يېقىندىن بېرى گۈلپەرگە چى-
راي ئاچماي يۈرەتتى ، بىر ئۆيدە تۇرۇۋاتقان بولسىمۇ ، خۇددى
دەڭدە يانقان بىدگانە ئادەملەردەك كىرىپ - چىقىشاتتى ، سورد-
غانلارغا «تۇرمۇشىمىز ياخشى» دەيتىيۇ ، ئەمما يالغۇز قالغاندا ،
پىنھان ئىزتىراپ چېكەتتى !

— كۆڭلىڭىزگە رەھمەت ! — دېدى نازاكەت ئۇنىڭ تەكەللىۋ-
پىدىن خۇشال بولۇپ ، — مەن بۇ يەردە بىرنەچچە كۈن تۇرۇپلا
كېتىمەن...

ئۇلار تار ، مەينەت بىر كوچىدىكى ئەرزىراق باھالىق مۇساپىر-
خانغا يېتىپ كەلگەندە ، قاراڭغۇ چۈشۈپ قالغانىدى . نازاكەت شۇ

يەرگە ئورۇنلاشتى ، بىر پەس دېمىنى ئېلىپ ، كەيپىياتىنى تەڭ-
شەش ئۈچۈن ياتاقتىكى ئەسكى ساپاغا چۆكۈپ ئولتۇردى ۋە شۇ
ئولتۇرغىنىچە خىيالغا پاتتى... .

خۇدا بىلىدۇ ، ئۇ قانچىلىك ئويلىدى ، نېمىلەرنى ئوي-
لىدى !... .

ئۇ نۇرغۇن نەرسىلەردىن قورقماقتا ۋە نۇرغۇن نەرسىلەرنى
سەزمەكتە ئىدى . شۇ نەرسىلەر ئۇنىڭغا دەھشەتلىك تۈستە ئازاب
بېرەتتى ، قىينايتتى

شۇ تاپتا ، ئۇنىڭ بىرەر دىلداش قەدىردانى بىلەن ھەسرەت-
لەشكۈسى ، دەردلەشكۈسى كەلدى . ئەمما ، ھازىر ئۇنىڭ دىلداش
كىشىلىرى قالمىغانىدى . يولدا قوشۇلغان ھەمراھ — ھەمراھ
ئەمەس دېگەن گەپ راست چىقتى . ئۇنىڭغا ئۆزىنى يېقىن تۇتۇپ ،
ئەتراپىدا پەرۋاندىك ئايلىنىپ يۈرگەنلەرنىڭ ھەممىسى يېرىم
يولدا قوشۇلغانلار ! بالىلىق دوستلىرى ، ستۇدېنت ساۋاقداشلىرى
ئەدە ! ؟... . ئۇ ھېچقاچان ئۆزىگە بۇنداق سوئال قويمىغانىدى . قېنى
ئەمدى ، ئاشۇ يىللار قايتىپ كەلسە ، نۇرلۇق ، غۇبارسىز تاغلارنى
زارىقىپ كۈتكەن — غەمىسىز ، غەرەزسىز يىللار قايتىپ كەلسە !
... . ئۇ يىللارنىڭ ئەتىسى بەكمۇ جىلۋىدار ، بەكمۇ پارلاق ئىدى .
ئەمدىچۇ ؟ ئەمدى ئۇ ئەتىدىن نېمىنى كۈتىدۇ ! ؟... .

نازاكەتنىڭ تۇرۇپلا بالىلىق ، ئۆسمۈرلۈك دەۋرىگە قايتقۇسى
كەپكەتتى . بالىلىقنى سېغىندى ، مال - دۇنيادىن ، ھاۋايى -
ھەۋەسلەردىن كېچىپ ، بالىلىق ، ياشلىق ئۆتكەن شادىمان كو-
چىلاردا يۈرگۈسى كەلدى . ئەمما ، بۇنىڭ ئىلاجى يوق ، ئۇ بەكمۇ
يىراقلاپ كەتكەنىدى . بۇنداق ئېگىزلىكتىن ھېچكىم ئۆز ئايىغى
بىلەن چۈشكەن ئەمەس ، بەلكى غۇلىغان ، يىقىلغان ، ئىتتىرىل-
گەن !... .

ئۇ ئورنىدىن تۇرۇپ ، نەرسە - كېرەكلىرىنى ئۇيان - بۇيان
يىغىشتۇردى . خىيالچان ھالەتتە تامدىكى پۇچۇق ئەينەكنىڭ ئال-

دىدا تۇرۇپ قالدى . بىرنەچچە دەقىقىدىن كېيىنلا نىگھى ئۆزدى .
نىڭ ئەينەكتىكى ئەكسىگە چۈشتى . ئۇنىڭغا كۆزلىرى جىرتايدى .
غان ، چاچلىرى شالاڭشىغان ، يۈزى غەمدىن سولاشقان بىر چىراي
ھېسىز تىكىلىپ تۇراتتى . «ۋاي خۇدايمەي ، شۇنچىلىك ئۆزى .
گىرىپ كەتتىممۇ ؟ تېخى بىر يىلنىڭ ئالدىدا قانداق چىرايلىق
قىز ئىدىڭ ! يىگىتلەر ئارقاڭدىن زوقلىنىپ ، قىزلار كۆزلىرىنى
مۆلدۈرلىتىپ يۈرمەيتى !... بەختىڭنى ئۆزۈڭ پايىمال قىلىدىڭ ،
ھە... ئۆزۈڭ ! قەيەردە ئاداڭنىڭ ؟ ! نېمىشقا ئاددىي تۇرمۇشۇڭنى
ئاسراپ قالمىدىڭ ! ؟ نېمىشقا ئاشۇ يىراقتىكى چۈشكە ئوخشاش
كۈنلەردە ، ھاۋايى - ھەۋەسلەر قانتىدا ، مەۋھۇم مەنزىلەرگە
يول سالغىنىڭدا ئەس - ھوشۇڭنى يىغىپ ئالامىدىڭ ! ؟ بەلكى
شۇنىڭدا بۈگۈنكىدەك ھەسرەت - نادامەت قىيىنماستى ! خاتالارنى
تۈزىتىشىڭ ، شامالغا سورۇلغان ھۆسن - جامال بىلەن ياشلىق
يىللارنى ئارقىغا قايتۇرۇشنىڭ ئامالى يوقمىكىن !...»

نازاكەت كالىسىدا تىنىمىسىز چەرخ ئۇرۇۋاتقان ئاشۇ كۆز .
ئۆزلىرى سوتالارغا جاۋاب تېپىشقا ئۇرۇنمايتتى ، ھەتتا بۇ ھەقتە
ئويلاشقا يۈرىكى بەرداشلىق بېرەلمەيدىغانلىقىنى سېزىپ تۇراتتى .
ئادەم ئۆزىنىڭ زەئىپلىكىدىن ۋە ناچارلىقىدىن شەرمەندىلىكىنىڭ
ئاخىرقى نۇقتىسىغا يېتىشى مۇمكىن . لېكىن بۇ شەرمەندىلىك -
نىڭمۇ چېگرىسى بار . ئادەم ھەرقانداق ھالدىمۇ شۇ چېگرىدىن
ئېرىغا ئۆتەلمەيدۇ ۋە خۇددى مانا شۇ چېگرا نۇقتىسىغا كەلگەندە
ئادەم ئۆز شەرمەندىلىكىدىن سەسكىنىشكە باشلايدۇ !...»

بۇ كۈنلەردە ، يولدىن ئازغان بۇ شورلۇق قىز ئۆزىنى دۇنيادا
ھەممىدىن پەس ۋە ئىپلاس ، بۇزۇق ئادەم دەپ بىلەتتى ! ئۇ ئۆز
شەرمەندە - شەرمىسارلىقىدىن پۈتۈن ئىچ - ئىچىنى يەپ تاشلىغا .
ندى . ئۇ دەسلەپ مېنىڭ گۇناھىم يوق ، مەن ئەيىبلىك ئەمەس ،
مېنى ئادەملەر شۇ كويغا سالدى ، مېنى بۇزۇق ، ياۋۇز ئادەملەر
شۇ ھالغا چۈشۈردى ، دەپ نالە - پەريادىمۇ قىلدى ! دېمىسىمۇ ،

بەزى ئادەملەر ئۇنى بىر ئويۇنچۇق ، بۇيۇم سۈپىتىدە ئەخمەق قىلدى ، قولىدىن - قولغا ئۆتكۈزۈپ بازارغا سالدى . دەرۋەقە ، ئۇمۇ بۇنىڭغا ناھايىتى تېزلا كۆندى ، ھوزۇرلاندى ، ئەيش - ئىشرەت قويندا بېھوش بولدى... ئاخىر ئويۇننىڭ نەتىجىسىمۇ چىقتى ، ئۇ ئېغىر ھالدا جىنسىي يول كېسىلىگە گىرىپتار بولۇپ يىقىلىۋىدى ، ھېچكىم يولسىمىدى ، بۇرۇن ئاغزىدىن بال تامدۇ - رۇپ «ئۆچتۈم - كۆيدۈم» دېگەنلەرمۇ بىردىنلا قارىسىنى كۆر - سەتمىدى ، ھەممىسى خۇددى بىر تال مىجىلغان ، سولاشقان گۈل - نى تاشلىغاندەك ، بىراقلا تاشلىۋەتتى ! ئۇ تاپقان پۇللىرىنىڭ كۆپ قىسمىنى كېسەل داۋالاشقا خەجلەپ تۈگەتتى ...

لېكىن ، ئۇ كىشىلەرگە نېمە دېمىسۇن ، ئۇنىڭ ئۆزى ھەم - مىدىن بۇرۇن ئۆزىگە ، ئۆزىنىڭ سۆزلىرىگە ئىشەنمەيدۇ ، ئۇنىڭ ئىمانى كامىلىكى ، ئۇ ... ھەممىسىگە گويا ئۆزى ئەيبىدار ! ... نازاكەت ئېغىر تىندى ، ئۇھ تارتتى ، ئۆتكەن كۈنلەرنى ئەس - لەپ ئازابلىق خۇرسىندى . كۈنلارنىڭ : «ئۆتكەن كۈنۈڭ ئوتۇن بولدى ، ئاچچىق - ئاچچىق تۈتۈن بولدى !» دېگىنى شۇ ئىكەن - دە !...

شۇ كۈنى ئاخشىمى ھۇۋقۇش تازمۇ ئۇخلىيالمىدى . ئۇ نازا - كەتنى ، خىسەلەتنى ۋە ئاشۇلارغا ئوخشاش ، بۇ شەھەرنىڭ بۇلۇڭ - پۇچقاقلرىدا تېنەپ - تەمتىرەپ يۈرگەن بەختى قارا قىزلارنىڭ تەقدىر - قىسمەتلىرىنى ئويلاپ ، يۈرىكى ئېچىشتى ، پۇچىلاندى...

نېمە قىسمەت بۇ ! ؟ ئادەم بۇ دۇنيادا بەختىيارلىق ئىچىدە ئالدىنىپ ، خارلىنىپ ياشىغاندىن كۆرە ، بەختسىزلىك ئىچىدە ئادىمىي قەدىر - قىممەت بىلەن ياشىغان مىڭ مەرتەم ياخشى ئەمەسمۇ ! ؟ ...»

ھۇۋقۇش تازنىڭ روھىي دۇنياسىدا ئەنە شۇنداق ئۆزگىرىش بولۇۋاتاتتى ! ...

كىشىلىك تۇرمۇشتا ئادەم ھەرخىل توسقۇن - سىناقلىرىدىن خالىي بولالمايدۇ . ۋاھالەنكى ، مانا شۇ توسقۇن - سىناقلىرى ئادەم - نى تاۋلاپ ، چېنىقتۇرۇپ ھەقىقىي ئەزىمەتلەرنى يارىتىدۇ ! ئۇتۇقنىڭ بېشىغا كەلگەن كۈلپەتلەر ئۇنى باشقىچە ئادەمگە ئايلاندۇرۇپ قويدى . ئۇ بۇرۇن ھاياتىدى - مەكتەپ ، دوختۇر - خانا ، ئاق خالات ، كېسەل ، ئوپپىراتسىيە ۋە مۇھەببەت دەپلا چۈشىنەتتى ۋە شۇ دائىرىدىكى ئىشلار بىلەنلا ئالدىراش ئۆتكەندى . ئەمما ، بۇ قېتىمقى گۇاڭجۇ سەپىرى ۋە بۇ يەردە بېشىدىن ئۆتكەن ئىشلار ئۇنىڭ ھايات ھەققىدىكى بۇنداق قېلىپلاشقان ساددا قارىشىنى تىرىپىرەن قىلىۋەتتى . بىرنەچچە ئايلىق ئاچچىق ئەمە - لىيەت ئۇنىڭغا ھايات ھەققىتىنى ئوبدانلا تونۇتۇپ قويدى . شۇندىلا ئۇ ، بۇ دۇنيادا سائادەت بىلەن پالاكەتنىڭ ، ياخشىلىق بىلەن يامانلىقنىڭ تەڭ مەۋجۇت ئىكەنلىكىنى ، ئۇلار ئوتتۇرىسىدا ھەم - شە ، ھەر دائىم شەبەقەتسىز كۈرەش بولۇپ تۇرىدىغانلىقىنى چۈشە - نىپ يەتتى . ئەگەر ، بۇ يوشۇرۇن ئېلىشىشتا ئادەم سەللا بىخەس - تەلىك قىلسا ، رەزىللىكنىڭ قۇربانى بولۇپ كېتىدىغانلىقىمۇ ئۇنىڭ كۆڭلىگە ئايان بولدى !...

ئۇتۇق گىرىمىسەن يورۇپ تۇرغان كەڭرى باغدا ئۇزاق ئول - تۇردى ۋە ئايلاندى ، ئاخىر ئۆزىنى بىر خىياباندا ئايلىنىپ يۈر - گەن ھالدا كۆردى . مانا شۇ خىياباندىكى تاش ئورۇندۇقتىن تاكى نېرىدىكى كۆزگە تاشلىنىپ تۇرغان قېرى پالما دەرىخىگىچە يۈز قەدەمچە كېلەتتى ، ئۇ ئۆز نەزىرىدە ، شۇ مۇساپىنى ئوتتۇز ياكى قىرىق قېتىمچە بېسىپ ئۆتكەندەك ئىدى . ئۇ ، شۇ ئارىلىقنى ئايلىنىپ ، خىيال سۈرۈپ يۈرەتتى ، لېكىن بىرەر سائەتتىن بېرى نېمىلەرنى ئويلىغانلىقىنى زادىلا ئەسلىيەلمىدى . شۇغىنىد - سى ، ئۇ كالىسىغا كەلگەن بىر خىيالىنى تۇتۇپ ئالدى ۋە بۇ

خىيالىدىن كۈتۈلمىگەندە يايىراپ كۈلۈپ كەتتى ، ئەمما ئۇنىڭ كۈل كىسى يۈرەككە پاتىدىغان ئازابلىق كۈلكە ئىدى . ئۇ خىسلەتنى ئويلىغان ۋە خىسلەت بىلەن خۇددى مۇشۇنداق باغدا بىللە بولغاندىن كېيىنكى ئەسلىگەندى . شۇ چاغدا ئۇلار گۈلزارلىق ئىچىدىكى يولنى بويلاپ ، ئاستا مېڭىپ ، خۇددى مۇشۇنداق نۇرلۇق چىراغلار چاقناپ تۇرغان تىمىتاس خىيابانغا كەلگەن ، گەرچە ئۇلار پاراڭلىدى . سىرداشمىسىمۇ ، لېكىن ھەر ئىككىسىلا كۆڭۈل دەرۋازىدىن سىنىڭ ئېچىلىپ ، قەلب ئېتىزىغا بىر تالدىن خىسلەتلىك ئۇرۇق چۈشكەنلىكىنى ، بۇ ئۇرۇقنىڭ شۇنداق تېز بىخلىنىپ ، تەبىئەتتىكى ھەرقانداق جانلىقتىنمۇ تېز سۈرئەتتە ئۆسۈۋاتقانلىقىنى يۈرەكلىرى بىلەن ھېس قىلىشقانىدى...

باغدا ئېھتىمال ھېچكىم قالمىغان بولسا كېرەك ، ئەتراپ تىمىتاس جىمىپ كەتتى . كېچە خېلى سالقىن ، ئىللىق ، ھەممە يەر نۇرغا تولغانىدى . ئەمما قويۇق دەرەخزار باغدا — ئۇتۇق ئولتۇرغان خىياباندا قاراڭغۇ سۈكۈنات ئىدى...

ئۇتۇقنى يەنە خىيال باستى : «مەن ئۇنى تاپمىسام بولمايدۇ! — دەپ ئۆز — ئۆزىگە خىتاب قىلاتتى ئۇ ، — بولمىسا ، ئۇنىڭ ئاتا — ئانىسىغا نېمە دەيمەن؟! يۇرتتىكىلەرگە نېمە دەيمەن؟! ئەڭ مۇھىمى ، ئۆزۈمنىڭ ۋىجدانىغا نېمە دەپ جاۋاب بېرىمەن؟! ئۇ مېنىڭ ياردىمىمگە ، مېھرىم — مۇھەببىتىمگە موھتاج بولغاندا ، مەن ئۇنى تاشلاپ كەتسەم بولامدۇ؟! لېكىن...»

مانا شۇ «لېكىن» ئۇنى كېچە — كۈندۈز قىينايتتى . خىسلەتنى زادى نەدىن تېپىش كېرەك؟! ئۇ ، بۇ شەھەرگە كېلىپلا خۇددى ئوتقا قاقلىغان شاكىلاتتەك ئېرىپ كەتتىمۇ؟! ياكى ئەيسا پەيغەمبەردەك ئاسمانغا چىقىپ كەتتىمۇ!...؟

ئۇتۇقنىڭ شۇنچە ئىزدەشلىرى ، ئۇرۇنۇشلىرى ۋە بۇ يولدا تارتقان جاپا — مۇشەققەتلىرى بىكار كېتىۋاتتى . ھەتتا بەزىلەر

ئۇنىڭغا: «مۇنداق كاتتا شەھەردە نېمە ئىشلار بولمايدۇ! ئۇ بەلكىم بىرەر بۇلۇڭ - پۇچقاقتا ئۆلۈپ قالغان بولۇشى مۇمكىن!...» دەپ شۇم ئېغىزلىقمۇ قىلدى. لېكىن ئۇتۇق بۇ- نىڭغا ئىشەنمەيتتى، ئۇنىڭ يۈرىكى خىسلەتنىڭ ھاياتلىقىغا، بەلكى ھەمىشە، ھەر دائىم ئۆزلىرىگە تەلمۈرۈپ، تەلپۈنۈپ تۇرغاندەكلىقىغا گۇۋاھلىق بېرىپ تۇراتتى.

«مۇبادا... ئالمادىس... شۇنداق بولۇپ قالسا...»، دەپ ئۇنداق ئېھتىماللىقنىمۇ ئويلايتتى ئۇتۇق، - ئۇنىڭ ئۆلۈكىنى بولسىمۇ تاپمىسام بولمايدۇ! بولمىسا، مېنىڭ شۇنچە ۋاقىت تارتقان ئازابلىرىم، جاپالىرىم نۆلگە تەڭ بولمامدۇ؟! مېنى قانداقمۇ ۋاپادار ئاشىق دېگىلى بولىدۇ؟!...»

ئۇتۇق نىيىتىدىن يانمىدى، ۋاقىت نەتىجىسىز ئۆتۈۋاتسىمۇ، خىسلەتتىن بىرەر شەپ، ئۇچۇر بولمىسىمۇ، ئۇ يەنىلا بەل قويۇپ- ۋەتمىدى، ئۇ، ۋاقىتنىڭ كارامىتىگە، ۋاقىتنىڭ ھامان بىر كۈنى مۆجىزە يارىتىدىغانلىقىغا ئىشىنەتتى. چۈنكى، ۋاقىت ئادەمنىڭ ئىرادىسىگە باقمايتتى، ھېچ نەرسە ئۇنىڭ ئالدىنى توسۇپ قالالمايتتى، دۇنيادىكى جىمى مەۋجۇدات ۋاقىتنىڭ ئىسكەنجىسىدە بولاتتى!...

ئەنە شۇ شەپقەتسىز ۋاقىت يەنە تېخى ئۇتۇقنى يۇرتىدىكى خىزمىتىدىن ئايرىۋېتىشىمۇ مۇمكىن ئىدى. چۈنكى، ئۇنىڭ رۇخسەت مۆھلىتى ئاللىقاچان توشۇپ ئۆتۈپ كەتتى. ئەمما ئۇتۇق بۇ ھەقتىمۇ ئويلاپ قويدى، ئالدى بىلەن دوختۇرخانا رەھبەرلىكىگە بىر پارچە دوكلات يېزىپ يوللىۋەتتى، ئەگەر ئۇلار بۇنى ھېسابقا ئالماي، ئۇنى خىزمىتىدىن بوشاتماقچى بولسا، بۇنىڭمۇ كارى چاغلىق ئىدى، ئۇتۇقنى يۇقىرى مائاش بىلەن تەكلىپ قىلىۋاتقان شەخسىي دوختۇرخانىلار باز ئىدى، پەقەت بولمىغاندا، ئۇتۇق شۇ يەرلەردە ئىشلەپ، ئۆزىنىڭ «قاسساپلىق» كارامىتىنى كۆرسىتىپ ئۆتۈۋېرەتتى...»

گۇاڭجۇدا ئۇتۇقنى تۇتۇپ تۇرۇۋاتقان خىسلەتتىن باشقا ، يەنە بىر ئادەممۇ بار ئىدى . ئۇ ھازىر بىر تەرەپتىن ، خىسلەتتى ئىزدەپ ، يەنە بىر تەرەپتىن ، ئاشۇ ئادەمنى مارىلاپ يۈرەتتى . بۇ ئادەم ئەزەم چوڭ ئىدى . ئۇتۇقنىڭ نەزىرىدە ، ئەگەر ئۇ ئەزەم چوڭ بىلەن بىرەر قۇر ھېسابلاشماي كەتسە ، ئۆمۈر بويى پۇشايد-ماندا ، نادامەتتە قالاتتى ! ئۇنداق بەتئىيەت ، ناكەسلەرگە بىرەر قېتىم ئۆزىنى كۆرسىتىپ قويۇش — ئوغۇل بالىلىقنىڭ ئالامىتى ئىدى . دېمىسىمۇ ، نېمە گۇناھى ئۈچۈن شۇنچە ئازابقا سالىدۇ ئۇ نامەرد ! ؟ ئۇتۇقنى بوزەك چاغلاپ قايتۇ — دە ! ئەمدى كۆر-سۇن ، تۇتۇپلىۋالسا ، بىرەر يېرىنى ئەيىبناق قىلىپ ، دەرد — ئازابنىڭ قانداق بولىدىغانلىقىنى تېتىتىپ قويدۇ ! ئاتا — بوۋد-لارمۇ : « بەلدەشكەننىڭ بېلىنى پۈك ، تىزلەشكەننىڭ تىزد-نى ! » دېمىگەنمىدى !

ئۇتۇق ئۆزىنىڭ تۇيۇقسىز تۇتقۇن قىلىنىشى توغرىسىدا ، كېيىنچە باشقىچىرەك خىياللاردا بولغانىدى . بولۇپمۇ ، ھۇۋۇقۇش تاز قويۇۋەتكەندىن كېيىن ، ئۇ بۇ ھەقتە چوڭقۇرراق ئويلاپ ، ئۆز — ئۆزىگە بىرمۇنچە سوئاللارنى قويدى : « ئەزەم چوڭ مېنى نېمىشقا تۇتقۇن قىلىدۇ ؟ ! بىز ئەزەلدىن تونۇشمىساق ، ئارىمىزدا ھېچقانداق دادى — مۇئامىلە بولمىسا ، نېمە ئۈچۈن شۇنداق تۇيۇق-سىز تۇتقۇن قىلىدۇ ! ؟ پەقەت گەپتە مەندىن يېڭىلىپ قالغانلىقى ئۈچۈنمۇ ! ؟... بۇنىڭغا خىسلەت سەۋەبلىك ئەمەسمىدۇ ؟ ! خىسلەت ئەزەم چوڭنىڭ قولىدىمۇ — يە ! ؟... »

بۇ گۇمانىي سوئاللارنى ئۇتۇق بىرنەچچە قېتىم ھۇۋۇقۇش تازدىن سورىغاندا ، ئۇ قەتئىي رەت قىلغانىدى . شۇنداق بولسىمۇ بۇ سوئاللار ھازىرغىچە ئۇتۇقنىڭ كۆڭلىنى بىئارام قىلىپ كېلىد-ۋاتاتتى . ئۇ بەزىدە ، ئۆزىنىڭ تۇتقۇن قىلىنىشى بىلەن خىسلەتنى باغلاپ ، خىسلەت چوقۇم ئەزەم چوڭنىڭ قولىدا بولۇشى ، شۇڭا ئۇ مېنى كۆزدىن يوقاتماقچى بولغان بولۇشى مۇمكىن دەپ

ئوبلايتتى . بۇ خياللارمۇ ئۇنى ئەزەم چوڭنى تېزىرەك تېپىپ ،
ئۇنىڭ بىلەن ھېسابلىشىشقا ئۈندەيتتى !!!

ئۇنۇق ھازىر كۆپ ۋاقىتلىرىدا يارمەتكە ياردەملىشىپ ،
«ئوغۇزخان رېستورانى» غا قارىشىۋاتاتتى . ئۆركەش غايىب بول-
غاندىن كېيىن ، يارمەت ھەم روھىي ، ھەم جىسمانىي جەھەتتىن
تېزلا تۈگىشىپ كەتتى . پۈتۈن - سۈرۈك بىر ئوغۇلدىن ئايرىلىش
ئەللىك ياشتىن ئاشقان كۆيۈمچان دادا ئۈچۈن كۆتۈرۈپ قوبقۇسىز
دەرد بولدى . بۇنى ئاز دېگەندەك ، ئۇنىڭ دېلوسىنىڭ تېخىچە
مۇئەللىھتە ئېسىقلىق تۇرۇشى ئۇنىڭ دەرد - ئازابىنى تېخىمۇ
كۈچەيتىۋەتتى . ئەگەر ئۆركەش ئۆلگەن بولسا ، ئۇنىڭ ياۋۇز
قاتىلى زادى كىم ؟ ! ئەگەر قاتىل تۇتۇلۇپ ، تېگىشلىك جازاغا
ئۇچرىغان بولسا ، بەلكىم كۆز ئالدىدىن شۇنقەدەردەك ئۇچۇپ
كەتكەن ئوغلىنىڭ دەردىدە قان يىغلاپ ، مۈكچىيىپ قالغان ناتى-
ۋان ئاتا - ئانىغا ئاز - تولا تەسەللى بولغان بولاتتى . لېكىن ،
بۇ ئىشلار قېرىشقانداك زادىلا ئىلگىرى باسمىدى . ھېلىقى چىڭ-
خەيلىك ئىككى ئىشلەمچىمۇ ياكى گۆش ، ياكى بەزگە ئايرىلماي ،
يەنە شۇ گۇماندار سۈپىتىدە تۈرمىدە بېھۇدە يېتىۋاتاتتى...

رېستوراندىكى ئىشلارنىڭ كۆپلۈكىدىن مادارى كەتكەن يار-
مەت ئاخىر ئۇتۇقنى ئۆزىگە ياردەمچىلىككە تەكلىپ قىلدى . ئۇ
ئۆز كۆزىتىشى بويىچە ، ئۇتۇقنىڭ ئاق كۆڭۈل ، زېھنى ئوچۇق ،
لەۋزى ھالال ئىكەنلىكىگە ، خۇددى ئۆز ئوغلى ئۆركەشتەك ھەق-
گۇي ، غۇرۇرلۇق يىگىت ئىكەنلىكىگە قىزىقىپ قالغانىدى . بۇ
تەكلىپ ئۇتۇققىمۇ خۇشياقتى ، ئۇ ئەمدى پۇلدىن ، ياتاق ھەم
تاماقتىن غەم قىلمايتتى...

بۇگۈن «ئوغۇزخان رېستورانى» دا ، خۇددى «تېرىساق ئالار-
سەن ، تىلىسەڭ تاپارسەن» دېگەندەكلا ئىش بولدى .

چۈشلۈك تاماق ۋاقتىدا ، تۇيۇقسىز ئەزەم چوڭ پەيدا بولۇپ
قالدى . ئۇنى بۇ يەردىكىلەر تونۇمايتتى ، ھەتتا يارمەتمۇ كۆرۈپ

باقمىغانىدى . چۈنكى ، ئۇ ئەزەلدىن بۇ يەرگە كەلمەيتتى ، بۈگۈن ئۇنىڭ قىلچە تەپتارتماي ، قورقماي بۇنداق يەككە - يېگانە كېلىشى - بىرىنچىدىن ، ئۆركەشنىڭ ئىشىنى ئاستىرتىشنىڭ - تىڭلاپ بېقىش بولسا ، يەنە بىرى ، يۇرتنىڭ تامىقىنى ھەددىدىن زىيادە سېغىنغانلىقىدىن ئىدى .

ئەزەم چوڭ ئۆركەشنى ئۇچۇقتۇرۇۋەتكەندىن كېيىن ، بىر - نەچچە كۈنگىچە قارا بېسىپ ، ئەنسىز يۈردى . ۋاقىت ئۆزىراپ ، ئۆزى ھەققىدە ھېچقانداق گۇمانىي شەپىلەر ئاڭلانمىغاندىن كېيىن ، كۆڭلى جايىغا چۈشكەندى . شۇنداقتىمۇ ، بۇ قاغداقما ھىلىگەر بۈگۈن بۇ يەرگە كېلىپ ، ئۆركەشنىڭ دادىسىدىن ، يېقىن ئادەملىرىدىن ئۇنىڭ تەقدىرى توغرىسىدىكى گەپلەرنى ئۆز قۇلقى بىلەن ئاڭلاپ باقماقچى ۋە شۇ باھانىدە ، بۇ يەرنىڭ داڭلىق ئاشمانىسى بىلەن لەڭمىنى تويغۇچە يەپ باقماقچى بولغانىدى . لېكىن ، ئىش ئۇنىڭ ئويلىغىنىدەك بولماي قالدى ، كۈتۈلۈپ مەڭگەندە ، ئۇ ئۆزىنى پايلاپ يۈرگەن ئەشەددىي رەقىبى ئۇتۇق بىلەن دوڭقۇرۇشۇپ قالدى ، ئۇ ئۇتۇقنىڭ بۇ يەردە ئىكەنلىكىنى خىيالىغىمۇ كەلتۈرمىگەندى .

— مەن سىزنى يۇرتقا كەتكەن چېغى ، دەپتىمەن ! — دەپدى ئەزەم چوڭ چاندۇرماستىن ئۇتۇققا يەر ئاستىدىن قاراپ .
— مەن سىزنى تاشلاپ قانداق كېتىمەن ، ئەزەم چوڭ ! — دەپدى ئۇتۇق زەھەر خەندىلىك بىلەن كۈلۈپ ، — بىزنىڭ ئوتتۇردىكى چىزدىكى ھېساب - كىتاب تېخى تۈگىمىگەن نۇرسا ! ..
— قانداق ھېساب - كىتاب ئۇ؟ — ئەزەم چوڭ خۇپسەنلىك بىلەن سورىدى .

— ئۇنتۇپ قاپسىز - دە !؟ — ئۇتۇق ئۇنىڭ كۆزىگە بىگىز - دەك قالدۇردى ، — ئېسىڭىزگە سەپ قوياي : سىز مېنى قانۇنسىز تۇتقۇن قىلىدىڭىز ، يەر ئاستى ئۆيىگە قاماپ ئازابلىدىڭىز ! مەن سىزگە بۇنىڭ جاۋابىنى قاينۇرماي كەتسەم ، قەرزدار بولۇپ قال -

مامدىمەن! ... يەنە تېخى خىسلەتنىڭ ئىشىمۇ بار ، سىز ئۇ قىزنى نەگە يوشۇردىڭىز! ؟

ئىشىنىڭ بۇنداق ئاقىۋىتى ئەزەم چوڭنى سەل ھودۇقتۇرۇپ قويدى ، گويا ئۇنىڭ يۈزىدە قىپقىزىل ئىز قالدۇرغان رەھىمسىز تەستەكتەك ، ئۇنىڭ يۈزىگە ئېغىر تەگدى . ئەمما ، نۇرغۇن قازانلاردا قايناپ ، نۇرغۇن قايناملاردا چۆرگىلەپ چىققان بۇ قاق- ۋاش يەنە دەرھال ئۆزىنى ئوڭشۋالدى .

قىزىق ، ئۇ بەزىدە ناھايىتى سەزگۈر بولۇپ قالاتتى ، بەزىدە بولسا ، تولىمۇ دۆتلىشىپ كېتەتتى . ئەمما بۇ قېتىم دۆتلەشمىدى ، بەلكى ئەسلىي تەبىئىتى بويىچە ، ھىيلىگەرلەشتى .
— خىسلەت دېگەن كىم ئۇ ؟ ئەجەب چىرايلىق ئىسىم- كەن . ھە ! ؟ ئۆمرۈمدە ئاڭلاپ باقماپتىكەنمەن ! — دېدى ئۇ ھاڭۋاققانداك قىياپەتتە .

— خۇپسەنلىك قىلماڭ ، ئەزەم چوڭ ! — دېدى ئۇتۇق ئۇنىڭ زىتىغا تېگىپ ، — سىز بىلىسىز ، يۈزىڭىز پوكۇلداۋا- تىدىغۇ دەيمەن ! سىز بىر گۇناھكار ، سىزنىڭ گۇناھىڭىز شۇنچىدىكى كۆپكى ، سىزنى سوتلىغان ئادەممۇ ساۋاب تاپىدۇ ! ...
— نېمانداق شۇم ئېغىز نېمىسەن ! ؟ قويا ، بۇنداق پەلپە- تىش گەپلىرىڭنى ! — دېدى ئەزەم چوڭ ۋە بىردىنلا يۈزسىزلىككە ئۆتتى ، — مەن سېنى تونۇمايمەن ، ئاداش ! ئارامىدا تاماق يېگى- لى قوي !

— نېمە ! ؟ سەن مېنى تونۇمامسەن ؟ ! — دېدى ئۇتۇقمۇ ئاچچىقى تۈۋىدىن تۇتۇپ ، — ئۇنداق بولسا ، مەن ئۆزۈمنى ساڭا تونۇتۇپ قوياي !

ئۇ ، تاماق يېيىشكە تەمشەلگەن ئەزەم چوڭنىڭ شىللىسىدىن بۇركۈتتەك قاماللىدى .

— يۈر ، ماۋۇ ئۆيگە كىرىپ پاراڭلىشايلى ! — دېدى ئۇتۇق ئۇنى تارتقۇچلاپ .

ئۇ ، بۇ يەردە تاماق يەۋاتقان بىرمۇنچە خېرىدارلارنىڭ ئالدىدا
ئۇنىڭغا تاشلىنىشىنى بىلەپ كۆردى .

— قولۇڭنى تارت ! — دېدى ئەزەم چوڭ ئۇتۇققا
گۆللىيىپ ، — بولمىسا ساقچى چاقىرىمەن ، جۇمۇ !
بۇ گەپ ئۇتۇقنىڭ كۈلكىسىنى قىستىدى :

— سەن ساقچى دېگەننىڭ نېمىلىكىنى بىلمەسەن ! ؟
شۇ ئارىلىقتا ، بىر ئىش بىلەن ئۇتۇقنى ئىزدەپ كەلگەن
ياقۇپ ئىسىملىك ئاشپەز پەيدا بولۇپ قالدى . ئۇ پۈت - قوللىرى
يوغان نەمبەل يىگىت ئىدى ، ئۇنىڭ بەلۋىغىدا بىر غېرىچ ئۇزۇد -
لۇقتىكى يېڭىسار پىچىقى ئېسىقلىق تۇراتتى .

— كېلە ، ياقۇپ ! — دېدى ئۇتۇق ئۇنىڭغا ئەزەم چوڭنى
ئىشارە قىلىپ ، — ماۋۇ ئەبلەخنى ئاۋۇ ئۆيگە ئەكىرەيلى ، ئازراق
ھېساب - كىتابىمىز بار !

ياقۇپ نېرى - بېرىسىنى سۈرۈشتۈرمەيلا ، ئەزەم چوڭنىڭ
قولتۇقىدىن ئالدى ، ئەزەم چوڭ دەسلەپ قارشىلىق قىلىپ ،
مۇشۇ يەردىلا — خېرىدارلارنىڭ كۆزىچە جېدەل تېرىماقچىمۇ
بولدى ، ئەمما ئىشنىڭ چوڭىيىپ ، كۈتۈلمىگەن پېشكەللىكنىڭ
يۈز بېرىپ قېلىشىدىن ئەنسىرەپ ، ئۇلارنىڭ ئالدىغا چۈشۈپ
ماڭدى . ناھايىتى كەلسە ، ھازىر ئۇلاردىن بىر - ئىككى مۇشتىنى
ئارتۇق يېيىشى ، كېيىن ئۇلاردىن ھەسسەلەپ ئۆچ ئېلىشى مۇم -
كىن ئىدى !...

ئۇتۇق ئەزەم چوڭنى كىچىكرەك ، بوش بىر ئايرىمخانىغا
باشلاپ كىردى ۋە كىرىپلا ئىشكىنى ياپتى - دە ، ئۇنىڭغا تاشلاندى .
ئىككىسى تۇتۇشۇپ كەتتى ، نېمە قىلارنى بىلمىگەن ياقۇپ
دەسلەپ تېڭىرقىدى ، كېيىن ئۇتۇققا بولۇشتى . ئۇتۇققا نەدىن
كەلگەن كۈچكىننىڭ ، ھەربىر مۇشت ئاتقاندا ، ھەربىر كالا ئۇر -
غاندا ئەزەم چوڭ ئىڭراپ كېتەتتى...

ئۇتۇق ئەمدى پۇخادىن چىقاي دەۋاتقاندا ، ئايرىمخانىغا يارمە -

مەت كىرىپ قالدى ، ئۇ بۇ يەردىكى گۈلدۈر - گالاچلارنى ئاڭلاپ
ئەنسىرەپ قالغانىدى .

— نېمە ئىش بۇ ؟ ! — يارمەمەت ئاچچىقلاپ ، ھەيران بولۇپ
ۋارقىردى .

— ئەزەم چوڭ دېگەن مۇناپىق شۇ ! — دېدى ئۇتۇق ئۇنىڭغا
بىگىز قولىنى چەنلەپ ، — مېنى تۇتقۇن قىلغان ، مەن ئەمدى
ئۇنىڭ پېيىنى كېسىۋېتىمەن ! — ئۇ ، شۇنداق دېدى - دە ، ئارقى-
سىدا تۇرغان ياقۇپنىڭ يېنىدىكى پىچاقنى شارتلا سۇغۇرۇپ ،
ئەزەم چوڭغا يەنە تاشلانماقچى بولدى . ئەمما يارمەمەت ئۇنىڭ
ئالدىنى توسۇپ كايىدى :

— ساراڭلىق قىلماڭ ، ئۇنۇقجان ! بىر ئادەمگە تىخ ئۇرۇپ
ھۆددىسىدىن چىققاق ئاسان ئەمەس !

— ئۇنىڭ تىخ ئۇرغان ئادەملىرى ئازمۇ ؟ ! — دېدى ئۇتۇق
ئەلەملىك تىنىپ ، — ئۆركەشنىڭ يوقاپ كېتىشىدە مۇشۇ ئەب-
لەخنىڭ قولى بارمۇ تېخى !

— ھەي - ھەي ! ... ئاغزىڭغا ھېزى بول ، جۇما ! — دېدى
ئەزەم چوڭ ئەندىكەندەك چۆچۈپ ، — ۋاقتى كەلگەندە ، بۇنداق
شۇم ئېغىزلىقنىڭ ئۈچۈن ئاچچىق پۇشايمانغا قالمىغىن يەنە ! ...
— بولدى ئۇتۇقجان ، ئۆزىڭنى بېسىۋېلىڭ ، — دەپ نەسىد-
ھەتكە ئۆتتى يارمەمەت ، — ئىنسان پەرىشتە ئەمەس ، شۇڭا ،
بەزىدە يول قويغان خاتالىق - سەۋەنلىكلىرىمىزنى خۇدا ئۆزى
گە چۆرسۇن دېمەكلىك ئىنسانلىقتۇر . پەقەت گۇناھ قىلمايمىز
دېگەندىمۇ ، بەزىدە كۆرۈپ - كۆرمىي بىرەر چۈمۈلنى دەسسەپ
قويمىز . ئۇمۇ ئاغزىدا ئۆز ئۇۋىسىغا دان توشۇپ كېتىۋاتقان بىر
جانلىققۇ ! بۇ گۇناھ ئەمەسمۇ ؟ ... ھەرقانداق بەندە ئۆزى ئۆتكۈز-
گەن گۇناھقا يارىشا جازاغا تارتىلىدۇ . ئەلۋەتتە ، بۇ جازانى خۇدا-
مۇ بېرىدۇ ، قانۇنمۇ بېرىدۇ ، ھېچكىم بۇنىڭدىن قېچىپ قۇتۇلال-
مايدۇ !!!

— ئۇغۇ شۇنداق! — دېدى ئۇتۇق يارمەمەتنىڭ سۆزىگە ئازراق ئۆكتە قويۇپ، — ئەمما لېكىن، «شەرىئەتنىڭ يەتمىش ئىككى پۈتمى بار» دېگەندەك، بىزنىڭ قانۇنىڭمۇ ئەمرىمەرۈپ-لىرى چىققەن، يارمەمەت ئاكا! بۇرۇن مەن قانۇنغا، ئەد-لى-ئادالەتكە ئىشەنگەن، قانۇننىڭ بىر تەرەپ قىلىشىنى كۈت-كەن. لېكىن، ئاقسۈت ئۇنداق بولماي قالدى. بىز زادى قايسى جەمئىيەتتە ياشاۋاتىمىز؟! كىمگە ئىشىنىش كېرەك؟ بۇنداق مەزەلەردىن زادى قاچان قۇتۇلىمىز؟! مەن بۇ سوئاللارغا جاۋاب تاپالماي قايىمۇقۇپ قالدىم!...

— قايىمۇقۇمماڭ، ئىككىلەنمەڭ! — دېدى يارمەمەت يەنە شۇ ئاق كۆڭۈللۈك بىلەن، — سىز ماڭا قارىغاندا كۆپ ئوقۇغان، ئەمما مەن سىزگە قارىغاندا كۆپىنى كۆرگەن. مېنىڭ كۆرگەنلى-رىم قانۇننىڭ كۈچى، قانۇننىڭ مۇقەددەسلىكى! ھەممىمىز ئۇنىڭغا ئىشەنمىسەك بولمايدۇ!...

دەرۋەقە، يارمەمەت كۆپىنى كۆرگەن، كۆپ ئىشلاردىن ئەقىل تاپقان سەۋرلىك، ئېھتىياتچان، كۆڭۈل - كۆكسى كەڭ ئادەم ئىدى. ئەگەر ئۇ، ئۇزۇن يىللىق ئەگرى - توقاي، جاپالىق تۇرمۇش يولىدا ئاشۇنداق ياخشى روھىي ھالەتلەرنى يېتىلدۈرمى-گەن بولسا، بەلكىم بۈگۈنكى كۈندە مۇنداق چوڭ ئىش تەۋر-تىپ، بۇنداق زور ئىگىلىكنى بەرپا قىلالمىغان بولاتتى...

قانۇن - ئىنتىزامنى مۇستەھكەملەش، مەسئۇلىيەتنى سې-زىش — ئادەملەردىن كۈچ ۋە غەيرەت، ۋىجدان ۋە نومۇس بىلەن مېھنەت قىلىشنى تەلەپ قىلىدۇ. يارمەمەت ئۆز ئەمەلىيىتىدىن بۇلارنى چوڭقۇر ھېس قىلغان ۋە بىلگەندى. ئۇ يەنە شۇنىمۇ بىلەتتىكى، بۇ جەمئىيەتتىكى بەزىبىر رەزىل، داشقال ئادەملەر-نىڭ قولىدىن ھەر بالا كېلەتتى. ئەگەر ئەزەم چوڭ ئۇتۇق ئېيت-قاندىك ئاشۇنداق قارائىيەت، ئەبلەخ ئادەملەر جۈملىسىدىن بول-سا، ئۇنى بۇ يەردە ئەدەپلەپ، جاجىسىنى بېرىش — ئادەمنى

تېخىمۇ يامان ئاقىۋەتلەرگە گىرىپتار قىلىشى مۇمكىن ئىدى .
يازىمەت بۇنداق ئادەملەرنىڭ خۇي - پەيلىنى ، تەلۋە - قاراملىق -
لىرىنى كۆپ كۆرگەن : بەزىلىرى بازار تالىشىپ ، ئادەم تالىشىپ
بىر - بىرلىرىنىڭ باش - كۆزىنى يېرىشقان ، پۈت - قوللىرىنى
كېسىشكەن ، ھەتتا ئۆلۈم ۋەقەلىرى چىققان ؛ بەزىلىرى بولسا ،
بىر - بىرلىرىدىن ئۆچ - ئىنتىقام ئېلىش ئۈچۈن ، دۇكانلىرىنى
بۇزغان ، ئۆيلىرىگە ئوت قويغان !...

بۇنداق نادان ، كۆڭلى قارا ، تەلۋىلەردىن ھەر ۋاقىت ھوشيار
تۇرۇش لازىم . بولمىسا ، ئادەم بىر ئۆمۈر پۇشايماغىنا
قالدۇ !... ئۇلارنىڭ جاجسىنى قانۇن بەرسۇن ، قانۇننىڭ
كۈچ - قۇدرىتىگە ھېچنېمە تەڭ كېلەلمەيدۇ !...
يازىمەت مانا شۇنداق خىياللار بىلەن ئۇتۇقنى تىنجىتىپ ،
ئەزەم چوڭنى قۇتقۇزۇپ قالدى .

ئەزەم چوڭ «ئوغۇزخان رېستورانى» دىن ئاغزى - بۇرىندى -
كى قانلارنى سۈرتۈپ ، ئۇتۇققا خۇددى «خەپ ، توختاپتۇر !»
دېگەندەك سوغۇق نەزەر بىلەن گۈللىپ چىقىپ كەتتى . ئۇنىڭ
شۇ ۋاقىتتىكى تۇرقى بەئەينى ئىگىسى تېپىۋەتكەن ئىتتەك ئايانچ -
لىق ئىدى .

11

ھەرقانداق ئادەم خاتالىشىدۇ ، لېكىن ھاماقەت ئادەملەر ھو -
شىنى تاپماي كېتىۋېرىدۇ . خۇداغا شۈكرى ، ھۇۋۇقۇش تاز ھەرنى -
مە بولسا ھاماقەتلەردىن بولۇشنى خالىمىدى . ئۇمۇ يىگىتقۇ !
يىگىت ئىكەن ، ئۆلىدىغان ئىش بولسىمۇ ، ئۆلىدىغان يېرىگە
كۈلۈپ بېرىشى كېرەك !

توغرا ، ئۇلار بىر ئوغرى كېمىسىگە چىققانلار ، شۇڭا ئۇلار -
نىڭ جېنى بىر ! ئەمما ، جېنى باشقىلارمۇ بار ئۇ كېمىدە ! ئۇلار

سەن بىلەن بىللە غەرق بولۇشنى خالىمايدۇ! ھۇۋۇقۇش تازىلاش
شۇنداق بولۇشنى خالىمىدى، ئۇ قەلبى بۇلغانغان، ئىمانى يوق،
روھى مەرەز ئەزەم چوڭ، ھېيت ئاغماق قاتارلىق ناكەسلەر بىلەن
بىللە ئۇ دۇنياغا كېتىشنى خالىمىدى. گەرچە، ئۇمۇ ئۆز ۋاقتىدا
ئاشۇلارنىڭ قەبىھ جىنايەتلىرىگە ھەمبىرىك بولغان بولسىمۇ،
ئەمدىلىكتە ئۆز قىلمىشىدىن پۇشايماي يېدى، نەپرەتلەندى،
يىرگەندى! دېمىسىمۇ، «داپ چالغاننىڭ ھەممىسى باخشى
ئەمەس - دە!...»

ھۇۋۇقۇش تازىلاش ئاخىرقى سىناققا دۇچ كەلدى، يۈرەكنى تازا-
زىغا سالىدىغان ۋاقىت كەلگەندى. ئۇ، ئۆز يۈرىكىنىڭ ئۆز
ئەقىسىدىگە خائىنلىق قىلمايدىغانلىقىغا ئىشىنەتتى!...
كېيىنكى كۈنلەردە، ھۇۋۇقۇش تازىنىڭ كۆز ئالدىغا ھەمىشە
«چوڭام» نىڭ كاللا كېسەر جاللاتلىرى كېلىپ سەپ تارتىدىغان،
نەزەرنىڭ غېرىپ كېپەن قەبرىسى، ئۆركەشنىڭ قانغا بويالغان
جەستى كۆرۈنۈپ، يۈرىكى ئازابلاندىغان، سۈر باسىدىغان بو-
لۇپ قالغاندى!

بەزىدە ئادەمنىڭ ئېسىگە بىرەر مۇزىكا پارچىسى ياكى ناخشا
بۆلىكى چۈشۈپ قالىدۇ، ئادەم ئۇنى ياقىتۇرغان - ياقىتۇرمىغانلى-
قىغا قارىماستىن، ئۆز خىيالىدا قايتىلايدۇ. خۇددى شۇنىڭغا
ئوخشاش، ھۇۋۇقۇش تازىنىڭ ئېسىگە ھەمىشە ھېلىقى يامغۇرلۇق
كېچىسى «خولو» تېغىغا كۆمگەن ئېچىنىشلىق جەسەت چۈشۈۋا-
لاتتى. غەلىتە يېرى شۇكى، ئۇنى ھەرگىزمۇ «چوڭام» لار ئېيت-
قانداك «بىزنىڭ ئەڭ ئەشەددىي رەقىبىمىز» دەپ ئەمەس، بەلكى
گۇناھسىز بىر بىچارە قىياپىتىدە تەسەۋۋۇر قىلاتتى!

شۇ تاپتىمۇ، ھۇۋۇقۇش تازىنىڭ كۆزىگە ئۆركەشنىڭ سۈزۈ-
لۇپ ياتقان جەستى خىرە - شىرە كۆرۈنگەندەك بولدى، نەزىرىدە
دە، ئۆركەش تۇمان ئىچىدىن چىقىپ كېلىۋاتقانداك، ئاستا -
ئاستا ئېنىق كۆرۈنۈشكە باشلىدى. ھۇۋۇقۇش تازى ئۇنىڭغا ئىنتىدۇ.

لىپ ، ئالدىغا پىشۋاز چىقماقچى بولدى ، لېكىن پۇتلىرى ئىرادى-
سىگە بويىسۇنمايتتى ، گەپ قىلىشقا ئېغىز جۈپلىدى ، ئەمما تىلى
زۇۋانغا كەلمەيتتى...

نېمىشقا ئۇنىڭغا ھەر دائىم ئاشۇ جەسەت كۆز ئالدىدا پەيدا
بولۇپ ، يۈرىكىنى مۇجۇپ تاشلايدىغاندەك ئازابلايدۇ ؟ ! ھە ... ئۇ
بىلدى ، ئۇنىڭ ئازابلىق يۈرىكى شۇنداق بىر ھەقىقەتنى سەزدى :
بۇ ئۇنىڭغا قىلىنغان بېشارەت ، ئاگاھلاندۇرۇش !...

ھۇۋۇقۇش تاز بۇنىڭدىن قۇتۇلۇش ئۈچۈن ، بۇنى ئۇنتۇش
ئۈچۈن ، جەزمەن ئۇنى ئاشكارىلىشى كېرەك . شۇ چاغدىلا ، كال-
لىسىغا كىرىۋالغان بۇ ئەسەبىي خىيالىدىن خالاس بولىدۇ !...

ھۇۋۇقۇش تاز ھەممە ئىشنى ھەل قىلىدىغان ئۈزۈل - كېسىل
سائەتنىڭ كەلگەنلىكىنى ھېس قىلدى ، شۇڭا ، ھەرقانداق بىپەر-
ۋالىق ، ھەرقانداق جۈرئەتسىزلىك ئۇنىڭ قەلبىنى ئېغىر يارىلان-
دۇرانتى . ئۇنىڭ ھازىرقى ئارزۇ - ئىستەكلىرى ناھايىتى كۈچ-
لىك ئىدى ، بۇ يولدا ئۇ خېلى قەيسەر ھەم جاسارەتكە تولغاندى ،
ئەيتىدىن ھەرگىزمۇ «لاپ» قىلىپ يېنىپ ، «پىس» قىلىپ
ئۆچۈپ قالىدىغانغا ئوخشىمايتتى .

ھۇۋۇقۇش تاز ئەمدى يۈرىكىنى توختىتىپ ، ئىككىلەنمەيلا
قولدىكى يانفوننىڭ نومۇرلىرىنى باستى ، ھايالشىمايلا قارشى
تەرەپتىن ئاۋاز كەلدى : «ئەسسالامۇ ئەلەيكۇم ، ۋەي... كىم ؟»
«ۋە ئەلەيكۇم ئەسسالام... سىز يارمەمەت ئاكامۇ ؟... ھە ،
مەن خالمەت... سىز بىلەن كۆرۈشەي دېۋىدىم... ھە ، ئىش بار
ئىدى... مالال كۆرمەي ۋاڭ باۋ ساقچىغىمۇ خەۋەر قىلىپ قويسىد-
ىڭىز... بىللە سۆزلەشسەك... ۋاقتى دېدىڭىزما... خۇدا بۇيرۇسا ،
چۈشتىن كېيىن سائەت ئۈچتە بولسۇن... مەن يېنىڭىزغا
بارمەن... خوش !...»

ئىككى تەرەپ چۈشتىن كېيىنكى سائەت ئۈچىنى ئاجايىپ بىر
روھىي ھالەتلەردە — ھولۇقۇش ، قىزىقىش ، تەشۋىش ، ئارىسال-

دىلىق ۋە ئاخىر جاننى تىكشكە ئوخشاش جىددىچىلىك ئىچىدە
كۈتمەكتە ئىدى!...

ۋاقىت ئۇنىڭ بىلەن كارى يوق ، ئۆز ئوقى بويىچە پەرۋاسىز
ئىلگىرىلىمەكتە ، ئۇ بىرى تۇنۇۋالسا توختاپ قالىدىغان ، بىرى
ئىتتىرىۋەتسە كېتىپ قالىدىغان نەرسە بولمىغاچقا ، ئۆز يولىدا
دەخلىسىز ، توختاۋسىز مېڭىپ ، ئاخىر سائەت ئۈچكە باردى .
ئۇلار — ھۇۋۇقۇش تاز ، يارمەمەت ۋە ۋالڭ باۋ «ئوغۇزخان
رېستورانى» نىڭ ئازادە ، يوپپورۇق ، خىلۋەت بىر ئۆيىدە كۆرۈش-
تى . يارمەمەت سوغۇق ئىچىملىكلەر بىلەن مېۋىلەرنىڭ سەرخىل-
لىرىنى ئەكىرىپ قويغانىدى .

— قېنى ، ئۇسسۇزلۇق ئىچىڭلار ، مېۋە يەڭلار! — دېدى
ئۇ مېھمانلارنى قايماق رەڭلىك خروم ساپانىڭ ئالدىدىكى چاي
شېرىسىگە تەكلىپ قىلىپ .

سوغۇق ئىچىملىكلەر ئىچىلدى ، مېۋىلەر يېيىلدى . شۇ
ئارىلىقتا ، يارمەمەت ھۇۋۇقۇش تازغا سەپسالدى ، ئۇنىڭ ئەپتىگە ،
تۇرقىغا قاراپ ، يارمەمەتنىڭ كۆڭلىدىن ئۆتتى : «ئۆتكەندە كۆر-
گىنىمدە خېلى بەردەم تۇراتتى ، ھازىر ئىككى پۈكۈلۈپ قاپتۇ .
كۆزلىرى ئىچ - ئىچىگە پانتقان ، رەڭگىدە رەڭ يوق ... تازا
نەشۋىش چەككەندەك كۆرۈنىدۇ ، بىچارە!»

ھۇۋۇقۇش تاز خېلى بىر ھازاغىچە يارمەمەت بىلەن ۋالڭ
باۋنىڭ ئالدىدا بېشىنى ئېگىپ ، ئېغىر سۈكۈتكە پانتانچە ئولتۇر-
دى ، كېيىن بېشىنى ئاستا كۆتۈرۈپ ، ئۇلارغا دادىل قارىدى ،
ئۇنىڭ كۆزلىرىدە بۇرۇنقىدەك مەككارلىق بىلەن مۇناپىقەنە جىلۋە
يوق ئىدى . بەلكى بۇ كۆزلىرى ئېنىق بىر قارارغا كەلگەن ھالال ،
ئىنساپلىق ، مەرد ئادەمنىڭ كۆزلىرىگە ئوخشاش سەمىمى ئىدى .
— بىلەمسىز ، يارمەمەت ئاكا ! مەن شۇ كۈنلەردە ، بەزىدە
ئۆزۈمگە ئۆزۈم ئەبلەخ بولۇپ كۆرۈنۈپ كېتىمەن ! چۈنكى ، بىر
مەزگىل غەپلەتتە يۈرۈپ ، ئىمانىمنى يوقىتىپ قويغان ئوخشايىمەن

دەپ ئويلايمەن ! ...

ھۇۋۇقۇش تاز ئۆزىنىڭ قابىلىيەتسىز ھەم يارامسىزلىقىنى ھەرقەدەمدە ھېس قىلىپ تۇراتتى ، ئەينى چاغدا ، ئۇ ئۆزىنى ئەركىن ، مۇستەقىل بىر ئادەم سۈپىتىدە كۆرۈشنى ئارزۇ قىلاتتى . خۇددى مانا شۇ ئارزۇ - ئىستەك ئاشۇ بەختى قارا ئۆسمۈر - لۈك چاغلىرىدىلا ئۇنىڭ يۈرىكىنى قاتتىق يارىلىغانىدى . كېيىنكى ۋاقىتلاردا ، ئۇ ئۆزىدىكى قايغۇ - ئەلەملەرنىڭ ئۆزۈندىن بېرى دەپسەندە قىلىنىپ كېلىۋاتقان يىگىتلىك غۇرۇرىدىن تۇغۇلۇۋاتقانلىقىنى سېزەتتى ، بۇ ئادىل سەزگۈ ئۇنى تېخىمۇ بەتتەر قىيىنغا - ندى !!!

— ھۆرمەت قىلساڭ بېشىڭغا چىقىدىكەن ، ئىتمۇ چاپىنى ئەسكىنى تالايدىكەن ! ھەممىگە چىداپ كەلدىم ، «تاز» دەپ مەس - خىرە قىلىسەنمۇ ، يۇمشاقباش كۆرۈپ خورلىسىمۇ چىدىدىم ! — دەپ ئەلەم بىلەن سۆزلەشكە باشلىدى ھۇۋۇقۇش تاز ، — ئەمدى چۈشەندىم ، ئۇلار زادى ئىنساپنى بىلمەيدىكەن ، سېنى ئادەم قاتا - رىدا كۆرمەيدىكەن . چارپاقا جېنىدا باسساڭ «ۋاق» دەيدۇ . مەنمۇ ئەمدى «ۋاق» دېدىم ، ئەلەم خورلۇققا چىدىماي «ۋاق» دېدىم ! — ئۇ بىر پەس تۇرۇۋالدى ، كېيىن دېمىنى رۇسلاپ ، تەمكىنلىك ھەم دادىللىق بىلەن داۋام قىلدى ، — مەن بۈگۈن سىلەرگە چوڭ بىر سىرنى ئاچمەن ! لېكىن شەرتىم شۇكى ، بۇ سىر مۇشۇ يەردە قالىدۇ ، مېنى چاتماڭلار !!!

سىر ئېچىلدى . نەزەرنىڭ ئۆلۈمىدىن تارتىپ ، ئۆركەشنىڭ ئۆلۈمىگىچە بولغان گۇناھكەبىرلەرنىڭ ھەممىسى سۆزلەندى . ئۆركەش ئۆلتۈرۈلگەن ئۆي بىلەن جەستى كۆمۈلگەن تاغنىڭ خەرىتىسى سىزىلدى ...

— ئەزەم چوڭنى قانداق تاپمىز؟ — سورىدى ۋاڭ باۋ قولىدىكى دەپتەرگە بىر نەرسىلەرنى يېزىۋېتىپ ، — مۇقىم ئادرېسنى دەپ بېرەلەمسىز ؟

— ئۇنىڭ مۇقىم ئادرېسى يوق، — دېدى ھۇۋقۇش تاز،
ئۇ يۆتكىلىپ يۈرىدۇ، بىر يەردە ئۇزۇن تۇرمايدۇ. لېكىن، ئۇنى
تېپىشنىڭ بىردىنبىر ئامالى — ھېيت ئاغماقنى تۇتۇش. ھېيت
ئاغماق تۇتۇلسلا، ئەزەم چوڭ ھېچ يەرگە قېچىپ قۇتۇلالمايدۇ!
ھۇۋقۇش تاز ۋاڭ باۋغا ھېيت ئاغماقنىڭ ئىككى يەردىكى
تۇرار جايىنى ئېنىق ئېيتىپ بەردى.

— ياخشى ئىش بولدى، خالمەت! قالتىس ئىش بولدى،
سىزگە رەھمەت! — دېدى ۋاڭ باۋ ئۇنىڭ قولىنى چىڭ
قىسىپ، — بىزگە چوڭ ياردەم قىلدىڭىز! ئېسىلىپ قالغان
قاتىللىق دېلوسى ئايدىڭلاشتى. ئەمدى جەمئىيەت بىر ئوچۇم
رەزىل كۈچلەردىن تازىلىنىدىغان بولدى! ...
يارمەمەتۇ ھۇۋقۇش تازنى باغرىغا باستى، ئۇنىڭ كۆزىدىن
ئازاب ۋە خۇشاللىق ئارىلاشقان ئىسسىق ياش ئازغىن يۈزىنى
بويلاپ ئېقىشقا باشلىدى ...

12

قۇياش چىقتى، بىردەمدە ھەممە ياققا مەيىن نۇرلىرىنى
چاچتى، ھەممە ياقنى نۇرەپشان قىلدى. سامادا ئىللىق كۈيلەر
تارالدى، زېمىنغا ئۇلۇغ قۇدرەت ياغدى، گۈزەل بەييۈن تېغىدىن
كەلگەن ساپ، ئىللىق شامال گۇاڭجۇ كوچىلىرىدىكى بۇس -
تۈتەكلەرنى پاك - پاكىز تازىلىۋەتتى! ...
«كىمكى قىلسا يامانلىق، تۇرار جايى سامانلىق» دېگەندەك،
ئەزەم چوڭنىڭ ئۆزى خان، ئۆزى بەگ ئۆتسەن كۈنلىرى ئاخىر -
لاشتى. ھەيۋەتلىك تاغلارنى بىر مۇشت بىلەن تالقان قىلىۋېتىمەن
دەيدىغان كۆرەڭ ھېيت ئاغماقمۇ بۈگۈن ئۆز قولى ئاستىدىكى
ھۇۋقۇش تازغا ئوخشاش ئاجىز ئادەملەر ئالدىدا ھېچنېمىگە يارد -
مايدىغان كېرەكسىز، پاخشە بىرنېمىگە ئايلىنىپ قالدى! ...

ئۇلارنىڭ تۇتۇلۇپ ، قولغا كويۇلغا ، پۇتغا ئىشكەل سېلىندى .
خانلىق خەۋىرى يىراق - يېقىنغا تېزلا تارقالدى ...
بۇ خۇش خەۋەر تارقالغان كۈننىڭ ئەتىسى ئۇتۇقنىڭ ئالدىدا
ھاياجانغا چۆمگەن نەۋقىران بىر چىراي پەيدا بولدى . بۇ ھۇۋۇقۇش
تاز ئىدى .

— ھەرقانداق ئىشنىڭ ۋاقتى - سائىتى بار ئىكەن ، ئۇتۇق
ئاكا! — دېدى ئۇ ئۇتۇقنىڭ قولىدىن تۇتۇپ ، — يۈرۈڭ ، ھازىر
مەن سىزنى خىسلەت بىلەن كۆرۈشتۈرەي ...
— خىسلەت ! ... ، — ئۇتۇق ھاياجاندىن ۋارقىرىۋەتتى ، بۇ
ئىسىم ئۇنىڭ جېنىغا جان قوشقانداك ، كۆزلىرى چاقناپ
كەتتى ، — ھازىر كۆرۈشەمدۇق ؟
— ھەئە ، ھازىر كۆرۈشىسىلەر ! — دېدى ھۇۋۇقۇش تازمۇ
ھاياجانلىنىپ ، — ئۇ سىزنى ساقلاپ تۇرۇۋاتىدۇ ، بىزنىڭ ئۆي-
دە !

توۋا ، تۇرمۇشتىكى ئىشلارنىڭ ئاجايىپلىقىنى قاراڭ ! شۇنچە
ۋاقىت زارىقىپ كۈتكەن ، شۇنچە ئادەملەردىن دېرىكىنى قىلغان ،
شۇنچە يەرلەرگە بېرىپ ئىزدىگەن ۋە شۇ يولدا شۇنچە كۆپ كۆ-
ڭۈلسىزلىكلەرگە ئۇچرىغان بىر ئادەمنى بۈگۈن ھۇۋۇقۇش تاز
تۇيۇقسىزلا خۇددى بۇ مەھەللىدىن ئۇ مەھەللىگە بېرىپ ، بىرەر
تۇغىنىنى يوقلايدىغانداك ياكى بازارنىڭ بىر دوقمۇشىدا ساقلاپ
تۇرغان بىرەر يېقىنى بىلەن كۆرۈشىدىغانداك ، شۇنداق ئاددىي ،
شۇنداق تەبىئىي ھالدا باشلاپ كېتىۋاتاتتى .

توۋا ، ئۇتۇقنىڭ شۇنچە ۋاقىت رىيازەت چېكىشى مۇشۇنداق
ئاسانلا بىر ئىش ئۈچۈنمىدى ! ؟ ...

ئۇتۇق ھەددىدىن زىيادە ھاياجانلانغىنىدىن شۇنداق ئويلىدى .
مۇ ، ئەيتاۋۇر ئۆزىمۇ بىلەلمەي قالدى . ئەمما ، ئۇنىڭ خىيالى
يەنە بىردىنلا ئىزىغا چۈشتى : توغرا ، ھۇۋۇقۇش تاز توغرا دەيدۇ ،
ۋاقىت - سائىتى توشمىسا ، بۇ دۇنيادا ھېچقانداق ئىشنى ۋۇجۇدقا

چىقارغىلى بولمايدۇ! ھەممە ئىش ۋاقتىنىڭ ھۆكۈمرانلىقىدا بولمايدۇ، ئۇ ئەرەلدىن ئادەمنىڭ ئىرادىسىگە باققان ئەمەس! ۋاقتى كەلگەندە ئادەمنى ھەشەم - دەرەم بىلەن بۇ دۇنياغا ئاپىرىدە قىلىپ، يەنە ۋاقتى كەلگەندە ئادەمنى بۇ دۇنيادىن قايغۇ - ھەسسە رەت بىلەن ئېلىپ كېتىدىغانمۇ ئەنە شۇ شەپقەتسىز ۋاقت ئەمەستە. مۇ! ...

ئۇتۇقنىڭ ئويلىغىنى، ئىشەنگىنى توغرا چىقتى: ۋاقت ئاخىر ئۆز كارامىتىنى كۆرسەتتى، ئاخىر مۆجىزە ياراتتى! ... ئۇلار تاكسىدا كېتىۋېتىپ پاراڭغا چۈشتى:

— ئوغلۇڭ قانداقراق، خالىمەت؟ ئەركىنى دەيمەن ...

— ياخشى، ئۇمۇ تۈنۈگۈندىن باشلاپ ھەقىقىي ئەركىن بولدى.

— گۈلپەرىچۇ؟

— ئۇمۇ بولىدۇ ... ھېيت ئاغماقنى شۇ تۈتۈپ بەردى، دەڭ! لېكىن چوڭامنىڭ قانداق تۇتۇلغانلىقىنى بىلەلمىدىم ...

— ئۇ مەرەزنى ۋالڭ باۋ تۇتتى! — دېدى ئۇتۇق چىشلىرىنى كىرىشتۈرۈپ، — ۋالڭ باۋ ئۇنى تىنماي بىر سوتكا رازۇپىدا قىلىپ، ئاخىر خەيجۇ رايونىدىكى بىر مېھمانخانىدىن تۇتۇپتۇ. ۋالڭ باۋنىڭ ئېيتىشىچە، ئۇ ئەبلەخ دەسلەپ خېلى كۆرەڭلىك قىپتۇ، قولغا ئېلىش بۇيرۇقىنى كۆرسەتسە، چىچاڭشىپ: «مەن دېگەن شىنجاڭلىق پۇقرا، سىلەرنىڭ تۇتۇش ھوقۇقۇڭلار يوق! ...» دەپ پوپاڭ ساپتۇ ۋە ساقچىلارنىڭ كۆزىنى غەلەت قىلىپ قاقماقچى بوپتىكەن، ۋالڭ باۋ چەبدەسلىك بىلەن باسماق. داپ، قولغا كويىزا سالغاندىن كېيىن ياۋاشلاپتۇ! ...

— خوپ بوپتۇ! — دېدى ھۇۋقۇش تاز ئۆزىنى ئازادە سېزىپ، — ئەمدى ئۇ قانۇننىڭ ھەققانىي جازاسىغا ئۇچراپ جاجدىسىنى يەيدىغان بولدى!

— توغرا دېدىڭ! — ئۇتۇقنىڭ كۆڭلىدىن ئاللىنىمىلەر

كەچتى ، — قانۇن يەنىلا ئادىل ، مۇقەددەس ئىكەن . ئۈنمۇ پەقەت ۋاقىت ئىسپاتلايدىكەن ! ...

ئارىغا جىملىق چۈشتى ، ماشىنا ئوڭغا بۇرۇلۇپ ، يەنە بىر كوچىغا كىرگەندە ، ئوتۇق ھۇۋۇقۇش تازدىن سورىدى :
— بىر ئائىلە كىشىلىرى خاتىرجەم بولدۇڭلار ، خالىمەت . ئەمدى قانداق قىلاي دەيسىلەر ؟

— يۇرتقا كېتىمىز - دە ! — دېدى ھۇۋۇقۇش تاز كېسىپلا ، — لېكىن ھازىر ئەمەس ، ئۆز ئالدىمغا كاۋاپچىلىق قىلىپ ، ھالاللىق بىلەن بىر ئاز پۇل تاپقاندىن كېيىن كەت- مەكچى ... ئەسلىدىغۇ ، بۇ يەرنىمۇ ياخشى كۆرىمەن ، ئوتۇق ئاكا ! يەتتە - سەككىز يىللىق ئۆمرۈم مۇشۇ يەردە ئۆتتى ئەمەسمۇ ؟ تېخى بۇ يەر ئەركىنىنىڭ تۇغۇلغان يېرى دەڭا ! ...
— ھە ، راست ... خىسلەت سېنىڭ ئۆيۈڭگە قانداق كېلىپ قالدى ؟

— مەن ئۇنى تۈنۈگۈن ئۆزۈم باشلاپ كەلدىم ... شۇنداق ، تۈنۈگۈن ئەتىگەندىلا ئەزەم چوڭنىڭ ئۇۋىسى بۇزۇ- لۇپ ، دەرگاھى پاتپاراقچىلىققا تولغاندا ، ھۇۋۇقۇش تاز خىسلەتنى ئىزدەپ تېپىپ ئۆز ئۆيىگە ئەكىلىۋالغان ، شۇ ئارقىلىق ئۇتۇققا يەنە بىر قېتىم رەھمەت - تەشەككۈرىنى بىلدۈرمەكچى بولغان- دى .

ئۇلار ئۆيىگە كەلدى ، خىسلەتنى كۆرۈش ئىستىكىدە ئۇتۇق- نىڭ يۈرەكلىرى تېپىچەكلەپ كەتكەنىدى . ئەمما ، ئۇلار ئۆيىگە كىرگەندە ، ئۆيدە گۈلپەرى بىلەن ئەركىندىن باشقا ئادەم يوق ئىدى .

— خىسلەت قېنى ؟ — ھولۇقۇپ ، ئەنسىرەپ سورىدى ھۇۋ- قۇش تاز خوتۇنىدىن .

— تېخى ھېلىلا بار ئىدى ، — دېدى گۈلپەرى ئۇتۇققا ئەيىب- كارلارچە مۆلدۈرلەپ قاراپ ، — مەن ئاشخانىغا كىرىپ ، ئەركىن-

نىڭ سۈتىنى قاينىتىپ چىققۇچە ئۆيدىن چىقىپ كېتىپتۇ...
ئۇتۇقنىڭ كۆڭلى بەئەينى يىپ تاشلىغان لەگلەكتەك لەسسە-
دە بولۇپ، ئۇلۇغ - كىچىك تىندى، ئىچىدىكى دەرد يەنە بىر
قېتىم ئېغىر تىنىق ئارقىلىق سىرتقا كۆتۈرۈلۈپ چىقتى...
تەقدىرنىڭ ئۇنىڭغا قىلمۇتاتقان چاقچىقى نېمانداق تۈ-
گىمەيدۇ - ھە؟! بۇ راستتىنلا چاقچاقمۇ ياكى قەستەن ئەخمەق
قىلىپ ئازابلاشمۇ!؟

— مەن سىلەرنى تۇيۇقسىز كۆرۈشسۇن، دەپ ئۇنىڭغا ئېيتى-
مىغانىدىم، ئۇتۇق ئاكا! — دېدى ھۇۋقۇش تاز ئۇنىڭ كۆڭلىنى
ياساپ، — ھېلىمۇ ھېچ گەپ يوق. ئۇنى تاپالايمىز، مەن ئۇنىڭ
نەگە بارىدىغانلىقىنى بىلىمەن!
— سەن قانداق بىلىسەن؟! — كۆڭلى يېرىم ھالدا سورىدى
ئۇتۇق.

— ئۇ چوقۇم نەزەرنىڭ تۇپراق بېشىغا كەتتى! — دەپ
ئىشەنچ بىلەن چۈشەندۈردى ھۇۋقۇش تاز، — ئۆز ۋاقتىدا ئۇ
مەندىن: نەزەرنىڭ نەگە كۆمۈلگەنلىكىنى، مېنىڭ باشلاپ بېرىد-
شىمنى ئۆتۈنگەندى، ئەمما، ئۇ چاغدا ئۇنى باشلاپ بېرىش مۇم-
كىن ئەمەس ئىدى، مەن پەقەت ئۇنىڭغا نەزەرنىڭ شەھەرنىڭ
شىمال تەرىپىدىكى مۇسۇلمانلار قەبرىستانلىقىغا كۆمۈلگەنلىكىنى
ئېيتىپ بەرگەندىم. دېسەم - دېمىسەم ئۇ ھازىر چوقۇم شۇ
تەرەپكە كەتتى...

ھۇۋقۇش تاز ئۇتۇقنى باشلاپ ئۆيدىن چىقتى ۋە بىر چاغلاردا
نەزەر دەپنە قىلىنغان يىراقتىكى خىلۋەت تۆپىلىككە قاراپ يۈرۈپ
كەتتى...

دەل شۇ چاغدا، خىسەلتەمۇ دېگەندەك شۇ تەرەپكە قاراپ
كېتىۋاتاتتى. ئۇ كېيىنكى كۈنلەردە، ئۆلۈم توغرىسىدا زادىلا
ئويلىمايدىغان بولغانىدى. لېكىن بۈگۈن نېمە ئۈچۈندۇر كۆزىگە

نەزەرنىڭ غېرىب قەبرىسى كۆرۈنۈپ كەتتى . ھەتتاكى ، بىر كۈندە
لەر كېلىپ مەنمۇ شۇ كۈنگە فالامدىمەن ، دەپ شۈركۈنۈش ئىچىدە
ئويلاپ كەتتى ۋە ئۆزىمۇ سەزمىگەن ھالدا گۈلپەرنىڭ كۆزىنى
غەلەت قىلىپ ، ئۆيدىن چىقىپ كەتكەندى .

خىسلەت خۇددى بىرىدىن قوغدانماقچى بولغاندەك ، قولىغا
بىر تاياقنى ئېلىۋالغاندى . شۇ تاپتا ، ئۇ ئەتراپتا نېمىلەر بولۇ-
ۋاتقانلىقىغا پەرۋا قىلمايتتى ، قولىغا ھېچقانداق گەپ ، ھەتتا
ئاۋازمۇ كىرمەيتتى ، كۆزىگە ھېچكىم ، ھېچ نەرسە كۆرۈنمەيتتى ،
ئۇ ئېغىرلاشقان پۇتلىرىنى سۆرەپ ئاستا كېتىۋاتاتتى . نۇرى
قاچقان كۆزلىرىنى يىراقتىكى بىر نۇقتىغا تىكەتتى ، ئېقى سارغىد-
يىپ ، قارىقى كېڭىيىپ كەتكەن كۆزلىرى تېخىمۇ سۈرلۈك ،
تېخىمۇ غەلىتە بولۇپ كەتكەندى ...

«مەن قانچە ياشقا كىردىم ؟ ... يىگىرمىگە ؟ ياقەي ، شۇنچە
ئىشلار ، شۇنچە ۋاقىت ئۆتكەن تۇرسا ، يىگىرمىدە نېمە ئىش
قىلىمەن ! ؟ ... ، — ئۇنىڭ كاللىسى تۇمان ئىچىدە قالغاندەك ،
خىرە - شىرە پىكىر قىلاتتى ، — ئەللىك ياشقا كىردىم ... بەلكى
ئۇنىڭدىنمۇ كۆپ كىرگەندىمەن ! شۇنداق ، كىرسەممۇ كىرگەندى-
مەن ! ئەمما بۇ ئىككىسىنىڭ نېمە پەرقى بار ؟ ! مەن ئۈچۈن
ھازىر ھەممىسى ئوخشاش . چۈنكى ، ھەممىسى تامام ، ھەممىسى
تامام بولدى ! ... توۋا ، يۈرىكىم نېمىشقا بۇنچە خاتىرجەم ؟ لىپ
قىلىسچۇ ، كاشكى ! ھە ... ئەمدى بىلدىم ، ئاخىر ... مەن يوققۇ !
بۇ دۇنيادا مېنىڭ بارلىقىمدىن كىمگە پايدا ، يوقلۇقىمدىن كىمگە
زىيان ؟ ! ... ئانا ! ... ئانامغا ئېچىنىۋاتمەن ... دادامغا ، ئۇنۇققا
تارتىشىۋاتمەن ! ... دادا ، ئانا ! ۋاپاسىز قىزىڭلارنى كەچۈرۈڭلار !
نېمە چارە ، مەن بۇ دۇنياغا سىلەرنى غەم - قايغۇغا پاتۇرغىلى
كەلگەنكىمەن ! ... ئانا ، مېنى كەچۈرۈڭ ، جىنىم ئانا ! ... »
ئۇ يىغلىدى . ئۆكسۈپ ، ئۆھسىنىپ يىغلىدى ، ئەمما كۆزدە -

دىن ياش چىقىمىدى ، ئۇنىڭ ياشلىرى قۇرۇپ كەتكەندى . شۇڭا
 ئۇنىڭ يۈرىكى يىغلاۋاتاتتى ! ...
 ھاۋا سۈتتەك ئوچۇق ، دېڭىزغا ئوخشايدىغان زەڭگەر ئاسمان
 بوشلۇقىدا سۈزۈك ، يۇپقا ئاق بۇلۇتلار ئۈزۈپ يۈرەتتى . چاقناپ
 تۇرغان قۇياش كۆكىنى ، زېمىنىنى نۇر ۋە ھارارەتكە تولدۇرغا .
 ... نىدى

خىسلەت كېتىۋېتىپ بىر تاش كۆۋرۈكتىن ئۆتتى ، نەچچە
 غۇلاچ كەڭلىكتىكى سېمونت ئۆستەڭدە قارامتۇل ، مەينەت سۇ
 ئاستا تولغىنىپ ئاقاتتى . خىسلەت ئۆستەڭ بويىدا تۇرۇپ قالدى ،
 كۆزىگە سۇدا ئېقىپ كېتىۋاتقان ھەرخىل نەرسىلەر كۆرۈندى .
 ئەنە ، يىراقتىن لەپپەڭشىپ ئېقىپ كېلىۋاتقان بىر قىزىل لالىنى
 كۆردى ، گۈل بەرگىلىرى يېپىلىپ كەتكەن لالە كىشىگە خۇددى
 زېدە بولغان يۈرەك پارچىسىدەك كۆرۈنەتتى ، يېنىك دولقۇنلار
 ئۇنى ئەرمەك قىلىپ ئوينىغاندەك ، گاھ ئەزكىلىتىپ يەلكىسىگە
 چىقىراتتى ، گاھ ئىتتىرىپ لاي قىرغاققا ئۇراتتى ...

خىسلەتنىڭ ئېڭىدا بىردىنلا گۇيا ئوچۇق ئاسماندا چاقماق
 چاققانداك ، مۇدەھىش بىر ھالەت بولۇپ ئۆتتى : چاقماق گۇيا
 كۆك باغرىنى تىلغاندەك ، گۈلدۈرماما زېمىنىنى لەرزىگە سالغان .
 دەك بولدى ... چاقماق قەھەرلىك ، گۈلدۈرماما دەھشەتلىك
 ئىدى ... خىسلەت گۇيا بۇ زۇلمەت ئىچىدىن بۆسۈپ چىقماقچى .
 دەك ، سالماق قەدەم تاشلاپ كېتىپ باراتتى ... دېگەندەك ، ئۇنىڭ
 مەنزىلىنى دەقىقە بولسىمۇ چاقماق ۋالىدە يورۇتۇپ ئۆتتى ،
 تۇرۇپ - تۇرۇپ يالت - يۇلت قىلغان كۈچلۈك چېقىن ئۇنىڭ
 يولىنى يورۇتۇپ ، ئۆز باغرىغا چىللىغاندەك بولاتتى ، ئۇنىڭ
 ئارقىدىن ئۇ ياخشى كۆرىدىغان ھېلىقى مۇڭلۇق ، مىسكىن ناخشا
 بەئەينى سايدەك لەيلەپ كېلەتتى :

«ئاھ مانا ، قولىمدا ھاسا تايىقىم ،
بىر ئېغىر سۈكۈتتە كېتىپ بارىمەن .
ئېيتقىنچۇ ئەي دوستلار ، قېنى ئۇ ئارمان ،
مەن ئەمدى قايققا ، نەگە بارىمەن ! ؟ ... »

خىسلەتنىڭ ئېڭىدىكى چاقماق ، گۈلدۈرماما ، چېقىن بىر
مەھەل كۈچىيىپ ، كېيىن ئاستا - ئاستا پەسكويغا چۈشتى ،
نېرىپلىرى بوشاشتى ، ۋۇجۇدىدىكى جىددىيلىك سۇسلاشتى ، ئۇ
قايتىدىن تەبىئەتنىڭ ئەسلىي ھالىتىدىكى نۇرلۇق ، مۇلايىم ،
سەلتەنەتلىك تۈسىنى يەنە ھېس قىلىشقا باشلىدى . شۇ چاغدا ...
دەل ئاشۇ دەقىقە ئىچىدىكى روھىي ئازادلىك يۈز بەرگەن
چاغدا ، ئۇنىڭ كۆزىگە يىراقتىكى ئادەملەر ئارىسىدىن ئاجايىپ
بىر تونۇش چىراي كۆرۈنگەندەك بولدى . ئۇنىڭ كۆز ئۆڭىدىن
چىرايى ھارغىن ، چاچلىرى قارا ۋە جىڭگىلەك ، تەلمۈرۈپ قارىدى
شى ، ئىللىق تەبەسسۇمى ناھايىتى تونۇش بىر سېتىملىق قىلىپ
ئۆتكەندەك بولدىيۇ ، يەنە شۇ ھامان غولغۇن ئىچىدە غايىب
بولدى ...

«ئۇتۇق ! ... ، - ئۇنىڭ يۈرىكى جىغ قىلىپ قالدى ۋە
ئەندىكەندەك ، ئۆز - ئۆزىگە سوئال قويدى ، - ئۇ بۇ يەردە نېمە
ئىش قىلار ؟ ئەمەس ... بۇ مېنىڭ كاللامدىكى خىيالىي سېزىم ،
ئوتۇن ۋە تۇمان ... لېكىن ، ئەجەب ئوخشايدىغۇ ! ئۇنىڭ كۆزى ،
قاراشلىرى ... »

خىسلەت يەنە ئىختىيارسىز ھالدا شۇ تەرەپكە قارىدى ، يەنە
شۇ تەلمۈرۈپ باققان ئوتلۇق كۆز ، ئىللىق تەبەسسۇم ، نۇرانە
چىراي ... يۈگۈرۈپ كېلىۋاتقان مەزمۇت قەدەم تىۋىشى ...
«شۈكەن ... راست ، شۈكەن ... ئۇتۇق ! ئۇنىڭ يېنىدىكىسى
ھۇۋۇقۇش تاز ئەمەسمۇ ! ئۇ باشلاپ كېلىۋېتىپتۇ ... ئۇتۇق كەپتۇ !
ئۇ مېنى ئىزدەپ كەپتۇ ! ... ئاھ ، خۇدا ! ئەمدى ئۇنىڭ بىلەن

قانداق كۆرۈشمەن! ؟ ...»
خىسلەت ھاياجانلاندى ، پۇت - قوللىرى سېزىلەرلىك تىت-
رەشكە باشلىدى ، كۆزلىرى يەنە شۇ تەرەپكە قارىغىنچە قېتىپ
قالدى . بۇ قاراشتا ئاجايىپ چوڭقۇر ئەلەم ۋە ئۇنسۇز نالە - پىغان
بىلەن بىللە ، يەنە قانداقتۇر ئازابلىق سېغىنىش ۋە قۇدرەتلىك
بىر ئۆمتۈلۈش بار ئىدى ! ...

2005 - يىلى دېكابىر - 2008 - يىلى يانۋار .
شىنچېن - گۇاڭجۇ - شاڭخەي .
قەشقەر - ئۈرۈمچى .





